

श्रीभारतधर्ममहामण्डलस्य

मासिकं मुखपत्रम्

# सूर्योदयः

[ संयुक्तविशेषाङ्कः ]

---

संरक्षिका

श्रीमती विद्यादेवीजी महोपा

प्रबन्ध सम्पादिका

श्रीमती एस० बी० पाइ

सम्पादकः

डॉ० परमहंस मिश्रः

सहसम्पादको

डॉ० कपिलदेव पाण्डे

श्री श्यामबिहारो त्रिपाठी



मासिकमूल्यम्—१ रुप्यकाणि

प्रत्येकसालमूल्यम्—१ रुप्यकम्

वर्ष : १९७७

संयुक्तविशेषाङ्कः—जनवरी-जुन

## अनुक्रमः

प्रपातकः

पत्रपुटम्

परिचेषकः

कतमां यां रश्मिरस्याततान	१	ऋग्वेदः
महर्षिज्ञानानन्दचरितं महाकाव्यम्	२	स्व० श्री विन्ध्येश्वरी प्र० शास्त्रिणः
शिक्षा कीदृशी स्यात्	३	सम्पादकः
वन्दनम्	७	श्री विनयो मिश्रः
विमर्शः	८	डॉ० परमहंस मिश्र
हरियाणा प्रदेशे संस्कृतशिक्षायाः		
विकासः	९	डॉ० रामदत्त शर्मा
विदेशेषु संस्कृत तत्प्रचारश्च	१३	डॉ० कपिलदेव पाण्डेयः
कर्ममीमांसादर्शनम् ( क्रिया पादः )	१८	महर्षिः भरद्वाजः



# सूर्योदयः

रागद्वेषनिशाटनं विधुरयन् मोहं तमो नाशयन्,  
तामिस्रं जडवादकैरवकुलं ज्ञानस्विषा ग्लापयन् ।  
विद्वत्कोकमशोकयन् नवसुधोरोलम्बमुन्मीलयन्,  
सञ्जातं सुमनोमनो मधुरयन् सर्वत्र सूर्योदयः ॥

संयुक्ताङ्कः

जनवरी-जून १९७७

५४ वर्षे ] वाराणसी अषाढ २०३४ वै० · जून १९७७ [ पूर्णसंख्या ५२४

## ❁ कतमां द्यां रश्मिरस्या ततान ❁

विसुपर्णो अन्तरिक्षाण्यख्यद्, गभीरवेपा असुरः सुनीथः ।  
क्वेदानीं सूर्यः कश्चिकेत कतमां द्यां रश्मिरस्या ततान ॥  
अष्टौ व्यख्यत् ककुभः पृथिव्यास्त्री धन्व योजना सप्त सिन्धून् ।  
हिरण्याक्षः सविता देव आगाद् दधद्रत्ना दाशुषे वार्याणि

ऋ० मं० १ सूक्त ३५/७-८

शश्वत्सम्पत्तया विश्वस्मिन् विसरणशीलः प्रकाशरूपेषु सूक्ष्मगतिसूक्ष्मेषु  
तरङ्गेषु सुविपुलं वेपमानः, सर्वेषामसूना प्राणानां प्रदायक, सुप्रकाशतया  
समीहितं देशं समुन्नायक सूर्यस्य रश्मिः अनन्तान्तरिक्षोपलक्षितानि लोकत्रय-  
स्यानानि असामान्यतया प्रकाशितानि करोति । एतादृशरश्मिसवलितः सूर्यः  
सम्प्रति परमप्रकर्षपुष्कलपुष्करस्य कस्मिन्नशे प्रकाशराशिं प्रसारयति—इति  
कथमपि न ज्ञातुं शक्यते । प्रज्ञावता प्रकृष्टाः पारदूषवानोऽपि रहस्यमेतज्ज्ञातुं  
न शक्नुवन्ति । दिवा कतमा सः अलं करोतीत्यपि पारेप्रज्ञमेव प्रज्ञावताम् ।

सविता देवः पृथिव्याः सम्बन्धिनीः अष्टौ [प्राच्याश्चाश्चतस्राः आग्नेया-  
द्याश्चतस्रो द्विदिशः] दिशः सुप्रकाशिताः अकरोत् । स्वस्वभोगेन योजयितुं त्रीन्  
लोकान्, सप्तसमुद्रांश्च प्रकाशयति । हितेन रमणीयेन वक्षुषा सबलितः दिव्य-  
शक्तिसम्पन्नः सविता हविर्दत्तवते यजमानाय वरणीयानि रत्नानि प्रयच्छन्  
शश्वत्परावर्त्तते ।

## महर्षिज्ञानानन्दचरितम् महाकाव्यम्

—स्वर्गीया श्री विन्ध्येश्वरी प्रसाद शास्त्रिण —

[ द्वाविंशो सर्ग ]

श्रुतिभाष्यमलौकिकाद्भुतं विबुधैर्लेख्यते स्म कैश्चन ।  
 अपरैश्च स योगसंहिताः कतिभिर्दर्शनधर्मसंगतिम् ॥५१॥  
 विधिवत्स निज्जायुषोऽन्तिमान् दश चाब्दान् विधिनाऽमुना मुनिः ।  
 बहुशास्त्रविकासनात्मकैः पुरुषार्थैर्नयते स्म सर्वदा ॥५२॥  
 गुरुदर्शनकामनाश्रितम् अतिदूराच्च समागतं तथा ।  
 किमपि प्रतिबोध्य चेङ्गितैर्जनसम्मर्दमयं ह्युपेक्षते ॥५३॥  
 विविधैः श्रुतिशास्त्रचिन्तनैरथवा शुद्धसमाधिसेवनैः ।  
 समयोऽस्य मुनेर्निरन्तरं व्यतियाति स्म महातपस्विनः ॥५४॥  
 कृतकर्मकलापसंयमाद् अमुना ज्ञायत मृत्युवासरः ।  
 वत मृत्युक्कः स चामयोऽपि च तस्यास्त्यपरोक्ष एव हि ॥५५॥  
 स हि मूत्रनिरोधजामयः सहसा प्रादुरभूत् किलैकदा ।  
 शुचिसात्त्विकभेषजेन तं शमयामास मुनीश्वरः स्वयम् ॥५६॥  
 बहुवारमिमं यतीश्वरं स किल व्याधिरपीडयत् परम् ।  
 निजभक्तचिकित्सकैर्द्रुतं सुखशान्तिं गमितः स दौषधैः ॥५७॥  
 प्रवलो निजमर्मपीडकः स च रोगः पुनरेकदोत्थितः ।  
 निजभाग्यविशारदो मुनिस्तमवैदात्मशरीरनाशकम् ॥५८॥  
 बहवोऽपि च सद्भिषग्वराः प्रथिता द्राक्तरशन्यकौविदाः ।  
 मुनिभक्तजनैः प्रयत्नतौ द्रुतमानायिषुः शान्तये ॥५९॥  
 सकलैः समुपागतैश्च तैर्निर्णाय्यस्य तु सूचिभेदम् ।  
 अपवित्रपदार्थसंक्रमं निजदेहे स हि नान्वमन्यत ॥६०॥

सम्पादकीयम्—

## शिक्षा कीदृशी स्यात्

मानवजीवन पदे पदे या सम्यगनुशास्ति, शिक्षितु वा शक्नोति सा शिक्षा । व्यष्टे समष्टेर्वा सांस्कृतिकसमृद्धिसमुपलब्धये शिक्षा अनिवार्या भवति । राष्ट्रे त्रिविष्टपवैशिष्ट्यसम्पादनाय सर्वेभ्य उत्तरोत्तरमुत्कर्षदिशः दर्शनाय या प्रभूततया पूर्णतया प्रभवति, या च न केवलं भौतिकविभूतिसभूतय एव, अपितु दिव्या दिवोकसा दीप्तिमत्ता सर्वत वितरितुं समर्था भवति—वस्तुतः सा एव शिक्षा भवति । शिक्षायाम् अनुशासनस्य सार्वत्रिक्येन स्वीकृति सर्वोपरि सुतरामपेक्ष्यते ।

विचारकैरियं त्रिविधा कल्प्यते । प्रथमा तावत्—सामान्या, यया सामान्यतया साधारणजनता कचिद् विशिष्ट स्तर यावत् मानवशेषमधीत्य जीवनव्यापारान् अव्याहतं सपादयेत् । द्वितीया च वैशिष्ट्येन समाहितार्था बुद्धिवैशेष्याधिका प्रत्यग्भवप्रावीण्यप्रभाप्रकर्षपरमार्थप्रतिबद्धा । तृतीया च परात्परता प्रापयन्ती सर्वातिशायितया परा परप्रकाशविमर्शपरायणा काप्यनिर्वचनीयस्वरूपा ।

भारतवर्षे प्राक्तनयुगान्तरेषु सुदूरातीतवैदिकपौराणिककालेषु शिक्षायाः का व्यवस्थासीत् इत्यनुयोगस्य सम्यगुत्तर श्रुतयः सर्वोपनिषदश्च ददति । श्रोत्रियाः ब्रह्मनिष्ठाः विद्वांसः आचार्यवर्या जीवनस्य सर्वोच्चैस्तरा दशा दिशन्तः, सर्वमान्यसार्वभौमसनातनसिद्धान्तान् प्रोच्चिचालिषया ब्राह्मणेषु गृह्यसूत्रेषु स्मृतिषूपनिषत्सु पुराणेषु धर्मग्रन्थेषु च भारतीयजीवनदर्शनपद्धतिं गुरुतया-ऽजाग्रन्थिषत् ।

तदानीं नासीत् मानवजीवने वैविध्यमेतादृक् । प्रकृते पुण्य पुष्कल परिवेशं पारिशेष्यतः स्वीकुर्वन्तः तदानीतना जना सामान्यतयैव शान्तशेमुषीकाः अन्ये परब्रह्माणि च निरता ब्राह्मणा आसन् ।

साम्प्रतिके युगे जीवनपद्धतौ पूर्णतया पार्श्वव्यग्रथाऽथनम् समुपबृंहितं दृश्यते । स्वभावत एव सामाजिकसमुत्कर्षसर्जकानां विदुषां राजनेतृवर्याणां

शासकानां च मनसि चिन्ता समुदेयत्येव—कीदृशी शिक्षा प्रणाली संप्रति परिचाल्येत !

अधुना चतुर्दिक्षु समुद्वाषः वर्तते शिक्षापद्धतिविषये । समाचारपत्रेषु आकाशवाक्त्रु दूरदर्शनेषु च शिक्षापद्धतिविषये बहवो विद्वांसः स्वीयानि मन्तव्यानि नित्यं प्रकाशयन्ति, चकासन्ते । नगरेषु सम्मेलनानि नियोजितानि सन्ति । उच्चैस्तरीयासु वार्तासु विवादयानां वादकाः वादे वादे जायते तत्त्वबोध इति नीत्या शिक्षातत्त्वमधिगन्तुं समीहन्ते ।

‘बुद्ध’ ‘सैकलर’ ‘सधाकृष्णन्’ ‘मुद्गलियार’ प्रभृतिभिः, शिक्षातत्त्वविद्भिः विद्वद्भिः प्राक्प्रस्तावितानि शिक्षासम्बन्धीनि मन्तव्यानि यथाकथमपि अशत-रूपान्तरमपि स्वीकृत्य अद्यावधि माध्यमिकस्तरेषु व्यवहृतानि सन्ति किन्तु वर्तमाने सन्दर्भे अपर्याप्तानि तानि नितरामनुभूयन्ते । अतएव कोठारी-आयोगेन सम्प्रति परिचालिता १० + २ + ३ इति सकेतप्रकेता परिपाटी केषुचित् प्रान्तेषु प्रचलिता, केषुचित्प्रचालनार्थं प्रस्ताविता केषुचित्च सम्प्रत्यपि विमृष्टव्या विद्यते । अतः इयमपि सन्देहदोलाभिरूढा न निश्चयप्रच स्वरूपं सम्प्राप्तुं साम्प्रतमपि प्रभवति । अस्यां सरणीं मातृभाषा—हिन्दीभाषा—आंग्लभाषारूपविभाषा-समूहमेव पठितुं पाठयितुं बलं दत्तमस्ति । प्रश्नः जागर्ति—कथं सा भाषा यस्यां शिक्षाः तुलनायुज्यते—सा पठनपाठनेः प्रभविष्यति ? किमस्ति च काठिन्यानि पुस्तकविषयसम्बन्धीनि च समुपस्थितानि भविष्यन्ति भविष्ये-इति विचारणीयो विषयः । वस्तुतः सा भाषा मातृवत्-प्रजातन्तुन् सञ्जग्या समाजसंरचनायां वास्तव्य-निर्बोधकति सा एव भाषा मातृभाषा । इति दृष्टव्या असम्भवं राष्ट्रभाषा हिन्दी तस्याः जननी संस्कृतमेव च मातृभाषारूपेण स्वीकार्ये स्तः । काम पञ्चमो-कक्षापर्यन्तम् शिक्षाः शिशुभाषया विषयान् अवगच्छन्तु पठन्तु किन्तु तदुपरि केवलं राष्ट्रभाषामाध्यमेन समग्रे भारतवर्षे शिक्षा प्रचलिता भवेत् । सम्पर्क-भाषा संस्कृतं स्यात् । हिन्दीभाषातिरिक्त येषु प्रान्तेषु तत्रत्या भाषाः विभाषाः वा समृद्धतया व्यवहृताः सन्ति तत्र तत्र तत्रत्यासु विभाषासु पाठनं भवेत् । तत्रापि द्वितीया भाषा संस्कृतं स्यात् ।

मातृभाषाया नूरुलहसनीया कूटदृष्टिः सत्त्वरमेवापसर्तव्या । विभाषा + संस्कृतभाषासहयोगेन दशवर्षीया शिक्षा दातव्या । अनेन सर्वे भारतीया छात्रा सम्यग्रूपेण समानयाकृत्या समस्तस्य साम्यभावसर्वद्विका शिक्षा प्राप्नुयु । एतेन तेषु भावैक्यमपि स्थापयिष्यते । दशवर्षीयेऽस्मिन् विद्यालयी-याध्यापनाध्ययने आरम्भभाषायाः गल्हस्तनमावश्यकम् ।

व्यवसायीकरणदृष्ट्या द्विवार्षिके पाठ्यक्रमेऽपि राष्ट्रभाषाया विभाषाणां माध्यमेनैव शिक्षण दीक्षा आवश्यकीये । व्यावसायिकशिक्षणार्थं यावन्त विषयाः परिगृहीता सन्ति ते तु राष्ट्रसमृद्धिदृष्ट्या सुविचार्यैव सुनिर्धारिता सन्ति । एतत्स्तरे सम्बन्धिनः व्यवसायस्यैवानिवार्यतं प्रावीण्य स्यात् इत्यप्यवश्यम् भविष्यति । एते दीक्षिताः व्यवसायव्यापारसभरणनैपुण्यनिष्ठिताः अध्येतारः देशे समग्र व्यवसायसमूहं प्रवक्ष्यन्ति, राष्ट्रं समृद्धं च करिष्यन्तीति शोभनम् भविष्यति ।

ये केचन व्यवसायविद्यापराङ्मुखतया विशुद्धसाहित्यिकविचारधारया समेषमानाः छात्रा स्युस्तेऽस्मिन् द्विवर्षीयस्तरे वैकल्पिकरूपेणास्तराष्ट्रियायाः कस्याश्चिदपि भाषाया अध्ययनं प्रयेयु । अनुमानतः द्विवर्षीयेऽस्मिन् स्तरे ४०% तः ५९% पर्यन्तम् मध्यमश्रेणिगा छात्रा श्रमिकत्वेन समायोज्याः भविष्यन्ति । शिष्टा ६०% त उपरितना प्रातिभा विभामवविभासयिषव छात्रा ये वैज्ञानिकदार्शनिकसाहित्यिकशिक्षाया अभिप्सव भविष्यन्ति, तेषा पृथक् व्यवस्था त्रिवर्षीये स्तरे करणीयैव ।

एते ६०% त ऊर्ध्वम् प्राप्तलब्धाङ्काः अध्येतारः विश्वविद्यालयस्तरीया शिक्षा स्वीकुर्युः इति ध्रुवमविवादास्पद एव विषयः भविष्यति ।

अनेन व्यवस्थापनेन सर्वत्र पक्षपातरहिता संश्लेषणी स्वतोऽनुसर्तव्या भविष्यति । एवम् १० वर्षीये स्तरे द्विवर्षीये स्तरे च या शिक्षा भविष्यति, सा उभयत्र समास्यजनसमृद्धिसमीहया पर्याप्ता भविष्यति । तृतीये स्तरे च विद्वांसः शिक्षका निर्मास्यन्ते, ये समाजसन्वादनदक्षाः विविधपक्षत आनुभूतिसोबासाधकाः सांस्कृतिकमुत्कर्षं साधयिष्यन्ति च । एव चेत् परिचास्येत् १० + २ + ३ पद्धतिः

सहि देशस्य कल्याण मविना । एव करणेन अनेन व्यवस्थापनेन सर्वत्र पक्षपात-  
रहिता पद्धति स्वतः अनुसर्तव्या भविष्यति । समाजस्य राष्ट्रस्य च  
अनन्तानन्तसेवायोजनेषु शिक्षिता द्रोक्षिता विद्वांसश्च ग्रामे ग्रामे नगरे  
नगरे सस्थिताः परिवाररूपिण परमात्मान सेविष्यन्ते । सामान्या शिक्षिता  
माध्यमिकस्तरीया श्रमिका विविधापेक्षितापूर्तिव्यापारे व्यापृता राष्ट्र समरि-  
ष्यन्ति, सर्वे च सस्कृतज्ञा सन्त सस्कृति च परिचिन्वन्तः सम्यगाचरिष्यन्ति ।  
उच्चस्तरीया उत्तमाः साहित्यिका दार्शनिका वैज्ञानिकाश्च सम्यगबोध्य विश्व-  
स्मिन् भारतस्य विभा भासयेयुः ।

अनया रीत्या सम्प्रति विविधप्रमस्यासमाधानसंक्रमेऽर्थादृष्ट्या च रिक्तस्थूते  
देशे किमप्यधिक क्वाठिन्य च नापत्तिष्यति । वर्तमाने शिक्षकैरेव समस्ता  
व्यवस्था व्यवस्थिता भविष्यति ।

सूर्योदय सर्वत्र देशे शिक्षाक्षेत्रे सस्कृतशिक्षण वाञ्छति । सस्कृताविषये  
दक्षिणोत्तरसम्बन्धिनो च न कापि सविबदिषा वर्तते । सस्कृतेऽस्मिन् दक्षिणात्या-  
अनर आक्रमणान्तिनश्च भारतीय बन्धन सविनयमनुवृण्वन्ते शत्रुश  
विचारणाय, यत् भगवत् लोलास्थली, इयम् भरतभू, सामगानेनापूरितवायुमण्ड-  
लोपवनोद्यानेय ऋषिदृष्टा धरणी, वशीनिनदनादिनेय वृन्दावनरामेश्वरवैक-  
टेशविराजिता भगवद्भूमिः कथं वैदेशिकदूषितशब्दजालैरापूरिता स्यात् ?  
भारतीयताविरोधिनोय खोष्टोत्पताङ्गा भाषा कथमत्र स्वेच्छ प्रचलेत् ? नास्या  
अस्मिन् देशे काप्यावश्यकता ? संस्कृतस्य १० + २ + ३ प्रणाल्या समायोजनेन  
सर्वं शोभनमेव भविष्यतीति शम् ।

### प्रस्तुतसंयुक्ताङ्कसूचना—

विगतकर्ममीमासादर्शनविशेषाङ्कप्रकाशनानन्तर १९७७ वर्षोपस्य जनवरी-  
मासादारभ्यजूनमासावधेः सम्पूरकोऽयं संयुक्ताङ्क भवता करारविन्देषु सम्प्रति  
शोभतेतमाम् । षट्कामसमूहेऽस्मिन् कर्ममीमासादर्शनस्य क्रियापाद  
आधिकतया प्रकाश्यते । पश्चात्प्रकाश्यमानेष्वङ्केषु च क्रमशः क्रियापादमो-  
क्षपादयोश्च प्रकाशनम् भविता ।

## \* वन्दनम् \*

श्री विनयो मिश्रः

( का० हि० वि० वि० )

( १ )

ब्रह्माण्डमेतत्खलु नाट्यमच ,  
पात्राणि सर्वेऽखिलजीवसधा ।  
यन्मायया नृत्यति विश्वमीडे,  
तं देवकीनन्दनसूत्रधारम् ॥

( २ )

क्वचित्तु वृन्दावनकेलिकुञ्जे,  
क्वचिद्यशोदागृहचत्वरे च ।  
क्वचित्तु वीथ्या सुविहारशीलौ,  
कृष्णाङ्घ्रिपद्मौ मनसा स्मरामि ॥

( ३ )

वन्दे वृन्दावनाधीशमिन्दिरानन्दमन्दिरम् ।  
गोविन्द गोपगोपीना वदिताङ्घ्रि व्रजेश्वरम् ॥

( ४ )

सुधाधारा राधा शशधरशुभा शुभ्रवसना,  
नवीना नम्राङ्गी सरलहृदया स्वप्नचिरा ।  
रमा मुग्धा धन्या युगलवलयक्वाणरणिता,  
तमालाङ्के क्रीडत्तरलितदृशा सास्तु सुखदा ॥

( ५ )

स्फुरत्क्रीडाकुञ्जे कलितकदलिश्रेणिहरिते,  
कदम्बे शाखाया रचितवरहिन्दोलपटले ।  
लसन्तं सानन्द ललितललितान्दोलितयुग,  
द्विधामूर्त्तिभूत परमरसमेक हृदि दधे ॥

( ६ )

राधिका नौमि गोविन्द-स्नेहाम्भोधिमरालिकाम् ।  
चिन्वन्ती शाश्वत कृष्ण-लावण्यामृतमौक्तिकम् ॥

( ७ )

कामये केवलं शश्वत् कृष्णलीलानुकीर्तनम् ।  
चिन्तनं स्मरणं ध्यान वन्दनं चरणार्चनम् ॥

## —: विमर्शः :—

डॉ० श्री परमहंस मिश्रः

का संसृतिः ? द्वैतपरम्परा या, भावात्मिका वृत्तिरिदं प्रधाना ।

मोक्षो हि कः ? संविदि संकुलायाः वृत्तेर्दृढः नित्यनवो विमर्शः ॥१॥

चित्तेः प्रकाशात्मन्यया प्रसारे, सादाशिवे त्रिदशमये विकासे ।

विभाति चैतन्यतनौ विताने, क्रियाप्रकर्षे विविधो विमर्शः ॥२॥

कोयं जडः ? केन प्रकासतेऽयं विचित्रचाकित्यविचारमुरुधः ?

इत्यस्य चिन्तां प्रकरोति नित्यं, यदा पशुः तस्य शुभो विमर्शः ॥३॥

माहेश्वरे शैवमहास्वभावे, प्रवेशजाल्लादरसामृतस्य ।

महाहृदीयामरविन्दशोभां, प्रकाशरूपां चित्तेर्दु विमर्शः ॥४॥

माहेश्वराद्वैतपरात्मरूपे, स्वातंत्र्यसंविस्तिरसे प्रकाशे ।

पीयूषपूर्णविवारणीये, चिच्चर्चणे संविक्रसेद्विमर्शः ॥५॥

तारङ्गमातङ्गमहाविहारे विगममानेन मया रसाब्धौ ।

उल्लासितश्चिन्तनचेतनायाश्चमत्कृते रचिषि चिद्विमर्शः ॥६॥

शक्तेः शिवस्यामृतसामरस्ये प्रोद्भासिते स्वान्तमहाप्रकाशे ।

विभ्रमति विश्वात्मविभाविलासे, रसान्विते कोऽपि शुभो विमर्शः ॥७॥

यत्किञ्च सम्यग्यद्व्यवहारयोग्यं, सम्पादयामि श्वसिमि ब्रवीमि ।

यद्वाञ्छरामि प्रकाशे सर्वं, तन्मे शिवस्योल्लासितो विमर्शः ॥८॥

शुभाशुभं कर्मफलप्रधानम् इदन्तया विलिन्नमहंत्वलिसम् ।

समीक्षितुं मत्प्रकृत्या मया यज्ज्ञातं तद्रास्तीन्नु चिद्विमर्शः ॥९॥

बोधद्रुमे विकसिते नू परात्मिकायाः,

वाचः विलासपरिदर्शनसच्चमाणाम् ।

वर्णालिख्यं कुसुमकल्पकलाकृतौ नां,

शोभा विभाति प्ररिक्तो मुद्रितो विमर्शः ॥ १०॥



# “हरियाणाप्रदेशे संस्कृतशिक्षायाः विकासः”

डॉक्टर रामदत्त शर्मा, एम्० ए०, पी-एच्० डी०  
संस्कृत प्राध्यापक, राजकीय महाविद्यालय, महेन्द्रगढ़  
( हरियाणा )

शिक्षायाः क्षेत्रे देववाण्याः संस्कृतस्य विशिष्टं स्थानं वर्तते । भारते  
पञ्चनदोत्तरप्रदेशराजस्थानमद्रासमैसूरराज्यैः सह हरियाणाप्रान्तस्य संस्कृत-  
शिक्षणक्षेत्रे महत्त्वपूर्णं योगदानं वर्तते !

हरियाणाप्रदेशे संस्कृतशिक्षायाः प्रचार-प्रसारौ अत्यन्तं प्राचीनौ स्तः ।  
प्राचीनकाले संस्कृत-शिक्षा सम्पूर्ण-राज्ये प्रचालिता आसीत् । संयुक्तपञ्चनद-  
हरियाणाप्रदेशे संस्कृतस्य बृहत् सर्जनं सञ्जातम् । पश्चाद्वर्तिनीषु कतिपय-  
शताब्दीषु हरियाणा-प्रान्ते सर्वविधा काव्यरचना सज्जाता ।

स्वातन्त्र्योत्तरकाले हरियाणाप्रान्ते संस्कृतशिक्षायाः समुचितो विकासो  
दृश्यते । १९५८ वर्षे नाभाभवने संस्कृतभाषायाः सर्वप्रथमं विश्वविद्यालयः कुरु-  
क्षेत्रनगरे स्थापितः । तस्य संस्थापकाः श्री गौरीशङ्कर महाभागा आसन् । तद-  
नन्तरं विश्वविद्याल्योऽयं ‘कुरुक्षेत्र-विश्वविद्यालयः’ इति नाम्ना प्रसिद्धः अभ-  
वत् ॥ मूलरूपेण अस्य विश्वविद्यालयस्य स्थापना संस्कृतविश्वविद्यालयस्य नाम्ना  
कृता ॥ समयान्तरे विश्वविद्यालयेऽस्मिन् अन्ये आधुनिका विषया अपि पाठ्यक्रमे  
सम्मिलिताः । अधुना अस्य विश्वविद्यालयस्य हरियाणाप्रान्तस्य भूतपूर्वराज्यपालानां  
श्री वीरेन्द्र नारायण चक्रवर्ति-महाभागानां स्मृत्यां ‘वीरेन्द्र नारायण चक्रवर्ती  
विश्वविद्यालयः’ इति नामकरणं कृतम् । अस्य विश्वविद्यालयस्योपाधिपत्राणि  
संस्कृतभाषयोः प्रदीयन्ते ।

अधुना वीरेन्द्रनारायण चक्रवर्ती-विश्वविद्यालयस्य संस्कृतविभागे द्वौ आचार्यौ, त्रयः प्रवाचकाः, चत्वारः प्राध्यापकाश्च अध्ययनाध्यापनकार्ये संलग्ना वर्तन्ते । डॉ० गोपिकामोहनभट्टाचार्यमहाभागाः संस्कृतपालिविभागाध्यक्षस्य पदम् अलंकुर्वन्ति । डॉ० श्री निवासशास्त्रिमहाभागाः संस्कृतस्य दयानन्दप्रोफेसरस्य पदमलंकुर्वन्ति । विगतसत्रे अष्टसंख्याकाः शोधार्थिनः विश्वविद्यालयस्य संस्कृतविभागान्तर्गताः शोधकार्येषु संलग्ना बभूवुः । १९७६ तमे वर्षे दीक्षान्त-समारोहे एकः शोधछात्रः एका च शोधछात्रा पी-एच्० डी० उपाधिं प्राप्तुताम् । १९७५-७६ तमे सत्रे विभागेऽस्मिन् ६८ विद्यार्थिनः पठन्ति स्म । तेषु एकत्रिंशच्छात्राः प्रथमवर्षेऽध्ययनरता आसन् । द्वितीयवर्षे सप्तत्रिंशत् छात्रा आसन् । तेषु दश साहित्यवर्गे चतुर्दश च दर्शनशास्त्रवर्गे, दश व्याकरणवर्गे, त्रयो वेदवर्गे च अध्ययनं कुर्वन्ति स्म । विश्वविद्यालयेऽस्मिन् 'संस्कृतप्रमाणपत्र' पाठ्यक्रमोऽपि प्रचलति ।

विश्वविद्यालयेन विगतवर्षे अखिलभारतीयप्राच्यविद्यासम्मेलनस्य सप्त-विंशतितमो महोत्सवः सम्यक्प्रकारेण संचालितः । सम्मेलनेऽस्मिन् सहस्र-संख्याकाः प्रतिनिधयो विचारका विद्वांसश्च समायाताः । डॉ० गोपिकामोहनभट्टाचार्यमहोदयः अस्य सम्मेलनस्य व्यवस्थापकसचिवपदे प्रतिष्ठित आसीत् । अस्य विभागस्य अध्यक्षपदे सर्वकारेण लब्धप्रतिष्ठाः पं० स्थाणुदत्तमहाभागाः समासीनाः । संस्कृतविभागस्य समग्राणां सदस्यानां पूर्णसहयोगेन तत् सम्मेलनं सफलमजायत ।

'वीरेन्द्र नारायण चक्रवर्ती' विश्वविद्यालयान्तर्गतं सम्बद्धेषु महाविद्यालयेषु राष्ट्रभाषया (हिन्दी) सह संस्कृतमपि अनिवार्यविषयरूपेण प्राविश्वविद्यालयकक्षायाः प्रारम्भ्य स्नातकीयतृतीयवर्षपर्यन्तं पाठ्यते । संस्कृतम् ऐच्छिकविषयरूपेणापि पाठ्यते ।

आधुनिकशिक्षणसंस्थास्वपि संस्कृतविषयस्याऽध्यापनव्यवस्था वर्तते । वर्तमाने समये द्वौ विश्वविद्यालयौ, एकः कुरुक्षेत्रे वीरेन्द्रनारायण चक्रवर्ती विश्वविद्यालयः अन्यः च रोहतकनगरे रोहतक-विश्वविद्यालयः कार्यशीलौ स्तः ।

एकोत्तरशतं स्नातकस्तरीयेषु महाविद्यालयेषु तथा च १०८१ उच्चमाध्यमिक-विद्यालयेषु छात्रछात्राः संस्कृताध्ययने रता वर्तन्ते ।

प्रान्तेऽस्मिन् पारम्परिकसंस्कृताध्ययनार्थमनेके महाविद्यालयाः प्रचलन्ति । कुरुक्षेत्र-कनीना (महेन्द्रगढ) भैंसवाल (सोनीपत) झुझर (रोहतक) पाटोदी (गुडगाँव) गघपुरी (गुडगाँव) बधौला-गुडगाँव, रेवाड़ी (महेन्द्रगढ) जुलाणामण्डी (जौंद) धरौडा (करनाल) प्रभृतिषु शास्त्रिस्तरीयाः संस्कृतमहाविद्यालयाः सन्ति । भिवानीनगरे साम्प्रतमेव एकस्य राजकीय-संस्कृत-महाविद्यालयस्य स्थापना संजाता ।

हरियाणाप्रान्ते काव्यरचनाविषयेऽपि प्रगतिर्दरोद्श्यते । कुरुक्षेत्र-संस्कृत महाविद्यालयस्य भूतपूर्वप्राध्यापकेन पं० बालकृष्णशास्त्रिमहोदयेन 'अरविन्द-काव्यम्' रचितम् । काव्यमिदमपूर्णम् । पञ्चनदविश्वविद्यालयस्य प्रोफेसरमहा-भागेन डॉ० रामगोपालमहोदयेन वैदिक-व्याकरणविषये महत्वपूर्णो ग्रंथो लिखितः । कौल ( कुरुक्षेत्र ) ग्रामस्य स्व० पं० मध्वाचार्यमहोदयः 'शास्त्रार्थ-महारथो' इत्युपाधिना प्रसिद्ध आसीत् । केनापि शास्त्रिमहोदयेन बारणाश्रामे आधुनिकसूत्रात्मकव्याकरणम् लिखितम् ।

पं० कन्हैयालालशास्त्रिमहाभागेनैका समस्यापूर्तिप्रतियोगिता आयोजिता' यस्यां सम्पूर्णभारतस्य विद्वांसः समायाताः 'सत्यं परं धीमहि' इति समस्यायाः पूर्तिः शास्त्रिमहोदयेन सम्यक् प्रकारेण कृता । तदीया रचना पुर-स्कृता बभूव ।

हरियाणा-सर्वकारेण संस्कृतशिक्षायाः विकासार्थं कुरुक्षेत्रस्थ उद्भटो विद्वान् पण्डितस्थानुदत्तशास्त्रिमहाभागः तथा च कुरुक्षेत्र-विश्वविद्यालयस्थ-बहुभाषा-विभागस्य डॉ० जगदेव सिंह—महाभागः संस्कृतक्षेत्रे योग्यताप्रदर्शनेन न केवलं 'विशिष्टी विद्वांसौ' इति स्वीकृतौ, अपितु पुरस्कृतौ च । हरियाणा-प्रान्तस्य संस्कृतक्षेत्रेषु विद्वत्सु पं० कन्हैयालालशास्त्रिणः, आचार्यभगवान्देवः, पं०-चारुदेवशास्त्री, पं० मोहनलालशास्त्री, पं० रामनारायणशास्त्री, पं० मुरारी लाल शास्त्री, पं० सीतारामशास्त्री, पं० रामनारायणशास्त्री, पं० स्थाणुदत्त-शास्त्री, पं० हुकुमचन्दशास्त्री चेत्येते विशिष्टरूपेण गण्यन्ते ।

शोधकार्यम् :—सम्पूर्णराज्ये द्वाविंशतिसंख्याकाः शोधार्थिनः शोधकार्ये संलग्ना वर्तन्ते । सर्वे एव ते विश्वविद्यालयस्य “पी-एच्० डी०” इत्युपाधिं प्राप्तुं प्रयतन्ते । ‘वीरेन्द्रनारायण चक्रवर्ती’—विश्वविद्यालये अस्मिन् वर्षे त्रयः संस्कृतज्ञाः पी-एच्० डी० इत्युपाधिना समलङ्कृताः ।

महेन्द्रदुर्गस्य—राजकीय-महाविद्यालयस्य संस्कृतप्राध्यापकेन डा० एन० आर० भारद्वाजेन पञ्चनदविश्वविद्यालयात् शंकराचार्यस्य मुक्तीनां विश्लेषणात्मकाध्ययनविषये पी-एच्० डी० उपाधिः प्राप्तः । अस्मिन्नेव महाविद्यालयस्य संस्कृतप्राध्यापकपदे कार्यरत एषः लेखकः “राजस्थान संस्कृतैतिहासिक—महाकाव्येषु समाजचित्रणमिति विषयमङ्गीकृत्य “डी० लिट्”—उपाधिसंप्राप्त्यै शोधकार्ये संलग्नोऽस्ति ।

राजस्थानविश्वविद्यालयेन तु पूर्वमेव अस्मिन् विषये शोधग्रन्थलेखनार्थं स्वीकृतिः प्रदत्ता । ‘वीरेन्द्रचक्रवर्ती’ विश्वविद्यालयस्य अनेके आचार्याः प्रवाचकाः प्राध्यापकाश्च शोधकार्येषु संलग्नाः सन्ति । विभागीयप्राध्यापकस्य डॉ० परमानन्दगुप्तमहोदयस्य “प्राचीनभारतीयेषु अभिलेखेषु भूगोलः” इत्थं शोधग्रन्थो दिल्लीतः प्रकाशितः ।

पत्रव्यवहारायाः क्षेत्रे हरियाणासर्वकारस्य चण्डीगढनगरस्य—भाषा विभागस्य ‘सप्तसिन्धु’ इति नाम्नायां पत्रिकायां संस्कृतानुभागः प्रतिमासं प्रकाश्यते । ‘वीरेन्द्रनारायणचक्रवर्ती’ विश्वविद्यालयेन अपि ‘प्राची ज्योतिः’ नाम्ने पत्रिका वार्षिकरूपेण प्रकाश्यते ।

रङ्गमञ्चक्षेत्रेऽपि ‘वीरेन्द्र नारायण चक्रवर्ती’ विश्वविद्यालयस्य संस्कृत-विभागान्तर्गतं अभिज्ञानशाकुन्तलम् मालविकाग्निमित्रम् मुद्राराक्षसम् दूतवाक्य-मित्यादीनां नाटकानां कानिचिद् दृश्यानि च प्रदर्शितानि ।

इत्थं हरियाणाप्रान्ते संस्कृतशिक्षा सम्यक्तया विकासमाना विद्यते ।

## ‘विदेशेषु संस्कृतं तत्प्रचारश्च’<sup>१</sup>

—डॉ० कपिलदेव पाण्डेय :

एम्० ए०, पो एच्० डो०, सं० प्रवक्ता, आ० म० डिग्रीकालेज, वाराणसी

कार्यालयस्यास्य सार्वभौमत्वं साधयन्तः सार्थकयन्तश्च विविधेभ्यो देशेभ्यो विदेशेभ्यश्च समागताः विद्वांसोऽत्र विराजन्तेतमामिति महतः प्रमोदस्यावसरोऽस्माकं समेषां संस्कृतोपस्कृतान्तःकरणानां कृते । विश्वस्य नैकेषु देशेषु चिरकालादेव संस्कृताध्ययनं तत्सम्बद्धं शोधकार्यं च प्रचलति, वैदेशिकैः संस्कृतानुरागिभिः संस्कृतविद्याविकासाय प्रभूतोद्भूतश्च श्रमो विहितः इति नाविदितं प्राच्य-प्रतीच्यविचारचतुराणां प्रेक्षावताम् । विदेशेषु संस्कृतप्रचारविचारो द्विधा विभज्य कतुं शक्यते । प्रथमे भागे इंग्लैण्डामेरिकाप्रभृतयः पाश्चात्याः देशाः द्वितीये भागे च श्रोलैण्डा-चीन-जापानप्रमुखाः प्राच्याः देशाः सन्निवेशयितुं शक्यन्ते ।

पुरा किल ब्राह्मणधर्मस्य श्रमणधर्मस्य च यत्र यत्र प्रचारः प्रसारो वा अभवत् तत्काले संस्कृतभाषामाध्यमेनैव । एशियाभूमिषु पारेसमुद्रं जापानादिषु देशेषु च बौद्धैः स्वधर्मप्रचारपरैः संस्कृतं सम्यक् प्रचारितम् । शैववैष्णवमतप्रसार-परायणैः ब्राह्मणैरपि दक्षिणपूर्वेशियाभागे संस्कृतक्षितिजं विस्तारे महान् यत्नो विहितः । चम्पा-कम्बोडिया-इण्डोनेशियासु ख्रैस्ततृतीयशतकात् ख्रैस्तत्रयोदशतक-पर्यन्तावधेः सहस्राधिकाः काव्यशैलीशीलाः शिलालेखाः समुपलब्धाः सन्ति । तासु भारतीयानां ब्राह्मणानामागमनस्योल्लेखो विद्यते । तत्र क्वचित् क्वचित्

१. सार्वभौम संस्कृत-प्रचार-कार्यालयस्य रजतजयन्तीसमारोहाङ्गभूतायां क्रमप्राप्तायां ‘विदेशीय-संस्कृत-प्रचार-सम्मेलनम्’ इत्याख्यायां संगोष्ठ्यां १४-२-७७ दिनाङ्के सायमुपस्थापितोऽयं निबन्धः । एतल्लेखकस्य संयोजकत्वे आयोजितायां तस्यां ( संगोष्ठ्याम् ) प्रथितयशस्काः डॉ० हजारीप्रसादद्विवेदिमहाभागाः अग्र्यक्षाः, इंग्लैण्डदेशीयाः श्री आर्० एच्० हुन्नरसहोदयाः समुद्घाटकारावासाः ।

वैदिकाः सन्दर्भाः अपि मिलन्ति । बाली-जावा-इण्डोनेशियासु शैवमतानां वैष्णव-मतानाञ्च संस्कृतपाठाः पाण्डुलिपिरूपेण सुरक्षिताः सन्ति । साम्प्रतं तेषां कश्चित् प्रयोगो नास्ति । चम्पा-कम्बोडिया-बर्मा-थाईलैण्ड-लाओस-मलयेशिया-इण्डोनेशियादेशानां लोकभाषासु संस्कृतशब्दाः पुष्कलतया प्रविष्टाः सन्ति । श्रीलङ्कादेशस्य संस्कृतेः स्वरूपनिर्धारके द्वे एव—संस्कृतं पालिश्च । संस्कृत-निबद्धाः बौद्धदर्शनग्रन्थाः तद्ग्याख्याश्च श्रीलङ्कायां साहित्यिक-संस्कृत-संरम्भस्य प्रथमप्रयत्नत्वेन स्वीक्रियन्ते मनीषिभिः । धार्मिकविरोधग्रस्तमपि संस्कृतं तत्र लौकिकज्ञानाय अपरिहार्यं, यतः सिंहलीभाषाशब्देषु संस्कृतशब्दाः अविभाज्यत्वेन सन्निवेशं गताः । संस्कृतस्य उच्चाध्ययनाय १८७३ तमे वर्षे कोलम्बोनगरे १८७५ तमे वर्षे केलानियानगरे च पिरिवेणयोः स्थापना कृता । तकनीकिनां-विषयाणामध्ययनस्य विकासं लोकप्रियतां च प्राप्तत्वात् सम्प्रति संस्कृताध्ययनं किञ्चिदवरोद्धं विद्यते, किन्तु इदं कारणेन विश्वस्मिन्नपि विश्वे समानरूपेण व्याप्तं विद्यते ।

पञ्चदशशतकात् मङ्गोलदेशीयानां साहित्यिकजीवने तद्भाषासु च त्रैविष्टयः प्रभावः प्रारब्धः । स च संस्कृतशब्दानां समावेशमाध्यमेनैवेति सुस्पष्टम् । अनेकाः संस्कृतकृतयः तुर्किस्तानस्य पूर्वभागे सम्प्राप्ताः सन्ति । संस्कृतभाषायाः शब्दजातं संगृह्य, स्वशब्दावल्याः समुपबृंहणं कृत्वा च मङ्गोलभाषा क्रमशः आध्यात्मिकविचारविषयस्य समर्था जातेति भाषाविद्भिरनुभूयते । भारते-रानयोः सांस्कृतिकस्य सम्बन्धस्य एकः प्राचीनः इतिहासो वर्तते इति सुतरां पुष्यति अवेस्ताध्ययनाय संस्कृताध्ययनस्यापरिहार्यत्वम् । ईरानीसाहित्ये अरबीसाहित्ये च भारतीयकथासाहित्यस्य तत्रापि पञ्चतन्त्रस्य महत्त्वपूर्णः प्रभावोऽपि तदर्थं प्रस्तोतुं शक्यते । गणितविषये तु अरबदेशाः भारतस्य अधमर्णतामेव वहन्ति ।

जापानदेशे षष्ठशतके चीनीभाषायामनुवादमाध्यमेन बौद्धग्रन्थाः प्रविष्टाः । तेषु ब्राह्मणसाहित्यस्य मुख्यतया जातकेषु अवदानेषु च पौराणिककथासूत्रस्यापि सन्निवेशः आसीत् । चीनीभाषायाम् अनूदितं रामायणं जापानदेशमपि गतम् ।

तस्य प्रभावोऽपि प्रभूततया संगीते, नृत्ये, छायानाटके अन्यासु कलासु चापतितः सम्प्रत्यप्यवलोक्यते । महाभारतस्य कश्चिदल्पोयान् अंश एव तत्र प्रसृतः महत्त्वात् कथाजालस्य जटिलत्वाच्च । महाभारतकथाः उपजीव्य विविधानि नाटकानि अनेके नृत्याभिनयाश्च उपस्थाप्यन्ते । प्रत्यग्रतया संस्कृताध्ययनं जापानदेशे पुनः सप्तदशशतके प्रारब्धम् । १८७९ तमे वर्षे टोकियो-विश्वविद्यालये ताम्भन्-हारामहोदयेन बौद्धाध्ययनव्याख्यानक्रमरूपेण भारतीयविद्याध्ययनमुपक्रान्तम् । १९०४ तमे वर्षे ताकाकासुमहोदयस्तत्र प्राध्यापकपदमलङ्कृतवान् । साम्प्रतं नाकामुरामहोदयास्तत्र विराजन्ते ।

रुसदेशस्यापि भारतीयविद्याः प्रति महती रुचिरा रुचिरासीत् क्रमशः समेषमाना च सावलोक्यते । स्वकृतिषु प्राचीनं भारतीयदर्शनम्, संस्कृतेः धर्मस्य चेतिहासं, वाग्विज्ञानञ्च वर्णयन्तो मीनायेव-शेरबात्स्की-ओल्डेनबर्ग-प्रभृतयो मनीषिणो नैव विस्मृतुं शक्यन्ते । तत्र 'ओरिएण्टल् लैंग्वेजेज इन्स्टीट्यूट ऑफ् मास्को', ओरिएण्टल् फैकल्टी आफ् दि लेनिनग्राद्', 'ओरिएण्टल् स्टडीज आफ् दी उजबेक एकेडेमी आफ् साइन्सेज्'—प्रभृतयः संस्थाः तत्तद्-भारतीयविद्यासु रुचिपराः सत्यः सततं यतन्ते ।

अथातः पाश्चात्यदेशेषु दृष्टिं निक्षिपामः । तत्र इङ्ग्लैण्डदेशः प्रथमं विचार-योग्यः । यतस्तद्देशीयेन विलिएम्-जोन्समहाभागेन सर्वप्रथमं महता कष्टेन संस्कृतमधीत्य ग्रीकभाषायाः संस्कृतेन सह साम्यमन्विष्य च तत्प्रतिपादकः एको निबन्धः प्रकाशितः, यं लक्ष्यीकृत्य पाश्चात्यदेशेषु संस्कृताध्ययनविषये कुतूहल-मुस्पन्नम् । संस्कृताध्ययनपरम्परा च तत एव प्रचलिता अभवत् । लन्दननगरे प्राच्यविद्यानामध्ययनाय स्वतन्त्रो विभागः स्थापितः । संस्कृताध्ययनविषये प्रकाशनविषये च 'इण्डिया ऑफिस'-ग्रन्थसंग्रहस्य, 'रायल एशियाटिक सोसायटी' संस्थायाः, लन्दन-कैम्ब्रिज-आक्सफोर्डविश्वविद्यालयानां, टर्नर-ब्रफ-एलेन्-बेली-टी०बरोप्रभृतीनां सततं प्रयतमानानां विदुषां च नामानि विशिष्य उल्लेखनीयानि सन्ति । आयर्लैण्डदेशे 'डबलिन् स्कूल आफ् ऐड्वान्स्ड स्टडीज्' संस्थायां नियुक्तेन प्रो० एम्० डिल्लन्महोदयेन संस्कृताय महान् प्रयत्नो विहितः ।

अमेरिकादेशे प्रथमविश्वयुद्धात् प्रागेव अष्टसु विश्वविद्यालयेषु येल्ल्-जॉन्स्-हॉप्किन्स्-हार्वर्ड्-कोलम्बिया-शिकागो-कैलीफोर्निया-प्रिन्स्टन्-पेन्सिलवानिया-नामकेषु संस्कृतपीठं स्थापितमासीत् । आध्यात्मिकविद्यामन्दिरद्वयं ( हार्टफोर्ड् इति यूनिवर्सिटी इति च ) कार्यरतमासीत् । तदनन्तरं यथासमयं मिशीगन-मिन्नेसोटा-विस्का-न्सिन्-कानैल्-हवाई-सिराक्यूज-टेक्सास्-विश्वविद्यालयेष्वपि भारतीयविद्याध्ययनस्य व्यवस्था उपक्रान्ता । प्रथमतः सैलिस्वरीमहोदयेन संस्कृताध्ययनं प्रारब्धम्, 'अमेरिकन् ओरिएण्टल् सोसायटी' इति संस्था च संस्थापिता । तत्तद्विश्वविद्यालयेषु संस्कृतप्राध्यापकपदमलङ्कुर्वाणः यैः अध्ययनाध्यापन-शोधनिबन्धलेखन-नष्टप्रायग्रन्थजीर्णोद्धारतत्प्रकाशन-भाषणप्रचारादिभिः महत् कष्टं सोद्वापि संस्कृतस्य महान्तः उपकाराः कृताः तेषां ह्विटनी-हॉपकिन्स्-ब्लूमफील्ड-यफ्० एड्गर्टन् लुईरेन्-पाल्थिएम्-य ल्टेडेस्को-जैक्सन - ग्रे बुइट्नेन्-राइडर् - एमेन्यू-डब्ल्यू० नार्मन् बाटन्-जार्जकार्डोना-लेमान्-इन्गल्स्प्रभृतीनां नामानि अविस्मरणीयानि सन्ति । तत्र भारत-पाकिस्तान-श्रीलङ्कासम्बन्धितत्त्वानां विद्यानाञ्चाध्ययननाय १९६५ तमे वर्षे, 'दि साउथ-एशिया-लैन्गेज ऐण्ड एरिया सेन्टर आफ् दि यूनिवर्सिटी आफ् राचेस्टर' इत्यस्य केन्द्रस्य स्थापना कृता, १९६६-६७ सत्राय नव्यप्राचीनोभय-सन्निवेशोद्देश्यकः पाठ्यक्रमश्च निर्धारितः । विशेषविदां निदेशानुसारं पुस्तकालयः एकः सङ्कलितो यत्र त्रयोदशसहस्राधिकानि पुस्तकानि वर्तन्ते, क्रमशस्तेषां संख्या समैधते च । तत्सञ्चालनाय नैकेऽधिकारिणस्तत्सहयोगिनश्च नियुक्ताः सन्ति । हिन्दी-पालि-संस्कृतभाषाणां च तत्र अध्ययनं परिचाल्यते ।

जर्मनीदेशे महता परिमाणेन निष्ठापूर्वकं संस्कृताध्ययनं प्रवृत्तम् । विलियम्जोन्समहोदयेन कृतं शाकुन्तलस्य आंग्लभाषानुवादं पठित्वा स्रष्टुष्टेन जर्मन-कविना गेटेमहोदयेन शाकुन्तलस्य या स्तुतिः कृता तां जानन्त्येव सम्यक् श्रीमन्तः । द्वितीयविश्वयुद्धात् प्राक् तत्र संस्कृताध्यापकानां चतुर्दशस्थानानि आसन् । द्वितीयविश्वयुद्धे विनष्टप्रायेऽपि जर्मनीदेशे बर्लिन हैम्बर्ग-गोटिंगन-मारबुर्ग-बॉन्-ट्यूबिन्गेन्-म्यूनिख-लीपजिग्नामकेषु अष्टसु विश्वविद्यालयेषु संस्कृतपीठानि वर्तन्ते । स्लेगेल-फ्रेड्रिक-रुकेर्ट-हम्बोल्ट्-कोट्लिग्-राथ्-मैक्समूलर-आफ्रैक्ट-वेवर - हिलेब्रान्ट्-पिशेल्-वाल्ल्डरिमट्-याकोबी-कीलहार्न-आल्सडार्फप्रभृतिभिः कृतः संस्कृतसेवाप्रयत्नः कदापि विस्मर्तुं न शक्यते ।



एवमेव ख्रीष्टीयेऽष्टादशशतके फ्रेञ्चानां मनो भारतीयविद्यां प्रति समाकु-  
ष्टमभूत् । कालमेतमहोदयेन पों-महोदयेन च बहवो ग्रन्थाः पेरिसं नीताः, हस्त-  
लेखानां सूचिश्च १९३६ तमे वर्षे प्रकाशिता । महनीयं कार्यं कृतवतां दस्लॉंशा-  
बूर्नॉफ-बार्थेलोमी-लामातार्-रेयॉ-वेर्गेन्-दुत्रेय-सिलवांलेवी - जूलब्लॉख - रेन्-वियादों-  
प्रमुखानां मनोषिमान्यानां नामानि सबहुमानमुल्लेखनीयानि सन्ति । इटलीदेशे  
संस्कृताध्ययनपराणि नेपल्स् मिलान द्यूरिन् - फ्लोरेन्सस्थानि विद्यास्थानानि  
जेयानि सन्ति । डॉ० तूच्चीमहोदयस्य अभिधानमुल्लेखमर्हति । बेल्जियम्-हालैण्ड-  
स्विट्जरलैण्ड-स्पेन डेन्मार्क-नार्वे-स्वीडन-कनाडा-रूमानिया-पोर्तुगालप्रभृतिषु देशे-  
ष्वपि तत्र तत्र अनेकानि संस्कृतविद्यास्थानानि विलसन्ति, यत्र संस्कृतस्य महती  
सेवा पूर्वं कार्यं कृतवद्भिः सम्पादिता, कुर्वद्भिश्चाधुना सम्पाद्यते । सर्वेषां देशानां  
विषये पृथक् पृथक् विवरणं नात्र प्रस्तूयते निबन्धविस्तारभिया ।

अथास्माभिः संस्कृतस्य सार्वभौमं महिमानमाकलयद्भिः सम्प्रति विदेशीय-  
संस्कृतप्रचारविषये कश्चिद् विचारः प्रवर्तनीयः, कश्चित् संकल्पः आस्थेयः,  
कोऽपि भावी कार्यक्रमश्च विधरिणीयः । यथा—

१—अस्माभिः संस्कृतज्ञानां वैदेशिकविदुषां सूचिरेका निर्मेयास्ति । तत्र के  
संस्कृतभाषणो समर्थाः, के लेखने, के च केवलं बोधे एव क्षमाः इत्यस्यापि  
उल्लेखः कार्यो विद्यते । विदेशस्थानां भारतीयानां विदेशीयानाञ्च संस्कृतविदुषां  
तत्कृतिभिः साकं सूचिरेका सम्पादनीया ।

२—कुत्र संस्कृतस्य स्वतन्त्ररूपेणाध्ययनं प्रचलति, कुत्र च अन्यस्य कस्य-  
चिद् विषयस्य अङ्गरूपेणेति सूचनापि संग्राह्या अस्ति ।

३—अध्ययनातिरिक्तो नाटक-गोष्ठी-काव्यपाठादिकार्यकलापः कुत्रचित्  
सञ्चाल्यते न वा । न सञ्चाल्यते चेत्तर्हि तदर्थं तेभ्यः प्रेरणा दातव्या भविष्यति ।

४—वैदेशिकैः संस्कृताध्ययने यदि किमपि प्रातिकूल्यं काठिन्यं वानुभूयते  
तदपनोदनार्थं प्रयत्नीयमस्माभिः ।

५—विदेशेषु कृतायोजनानां संस्कृतनाटकानां छायाचित्राणि यदि समुपल-  
भ्येरन् तेषां विवरणात्मकः संग्रहः कार्यः ।



# कर्ममीमांसादर्शनम् ।

## क्रियापादः ।

द्वितीयपादे सृष्टिप्रवर्त्तकस्य सृष्टिनिवर्त्तकस्य च कर्मवृक्षस्य बीज-  
स्वरूपसंस्कारविज्ञानं वर्णयित्वा संस्कारमूलकबीजसमुद्भूतवृक्षरूपस्य  
कर्मणो विज्ञानं तृतीयपादेऽत्र वर्णयितुकामो महर्षिभरद्वाजो मुक्तिमार्गं  
सरलीकुर्वन् आह—

प्राकृतिकः स्पन्दः क्रिया ॥ १ ॥

प्राकृतिकः प्रकृतेः प्रादुर्भूतः स्पन्दः कम्प एव क्रिया कर्मशब्दवाच्यो  
भवति । त्रिगुणमयी प्रकृतिर्हि रजोगुणेन हेतुना नित्यं परिणमन्ती  
दृश्यते । तत्परिणामश्च कदाचित् सत्त्वात् तमोऽभिमुखः, कदापि च  
तमसः सत्त्वाभिमुखं निसर्गत एव बोधयति । यथा हि—प्रकृतेस्त्रैगुण्यं  
स्वाभाविकं, तथैव तत्परिणामोऽपि नैसर्गिक एव; नात्र कोऽपि संशोति-  
लेशः । तदेव स्वभावसिद्धं स्पन्दनं क्रियेत्यभिधीयते । तथा हि स्मृतिशास्त्रे—

त्रिविधाः साम्प्रतं वक्षि कर्म त्रैविध्यगोचरम् ।  
वैज्ञानिकं स्वरूपं नः सावधानैर्निशम्यताम् ॥  
स्वभावात् प्रकृतिर्मे हि स्पन्दते परिणामिनी ।  
स एव स्पन्दहिल्लोलः स्वभावोत्पादितो मुहुः ॥  
सदैवास्ते भवन् देवाः ! स्वरूपे प्रतिविम्बितः ।  
तस्मान्मम प्राकृतानां गुणानां परिणामतः ॥  
अविद्याऽऽविर्भवेन्नूनं तरङ्गैस्तामसोन्मुखैः ।  
सत्त्वोन्मुखैश्च तैर्देवा ! विद्याऽऽविर्भावमेति च ॥

तदाऽऽविद्याप्रभावेण तरङ्गाणां मुहुर्मुहुः ।  
 आघातप्रतिघाताभ्यां जलैः पूर्णे जलाशये ॥  
 अगण्यवीचिसङ्घेषु नैकवैधवविम्बवत् ।  
 बिड्ज्जङ्गप्रन्थिभिर्देवाः ! स्वत उत्पद्य भूरिशः ॥  
 जीवप्रवाहपुञ्जोऽयमनाद्यन्तो बितन्यते ।  
 तदेवोत्पद्य संस्कारो नूनं स्वाभाविको मम ॥  
 कर्मणा सहजेनैव विश्वविस्तारकारिणा ।  
 आविर्भावयते सृष्टिं जङ्गमस्थावरात्मिकाम् ॥ १ ॥

क्रियायाः को हि नैसर्गिको हेतुरित्यत्राह—

नैसर्गिको हेतुरस्याः शृङ्गारः ॥ २ ॥

अस्याः क्रियायाः स्वाभाविकं कारणं शृङ्गार एव भवति । संसारेऽत्र नास्त्यहेतुकः कोऽपि पदार्थः, अतः स्पन्दनजनितस्य कर्मणः को हेतुः ? कर्मबीजं संस्कारस्तर्हि स्वाभाविकसंस्कारस्य को हेतुः ? स्वाभाविकं स्पन्दनं हि यद्युभयोरेव संस्कारकर्मणोर्हेतुः स्वीक्रियेत चेत्तर्हि तयोरेतयोर्मौलिकहेतुविषयेऽपि शङ्कासमुदेत्येव । अन्यच्च संस्कारकर्मजनितस्य हृद्यप्रपञ्चस्वरूपससारस्याविभवि किञ्च प्रधानकारणम् ? संसारश्च कथमुत्पद्यते ? किञ्च सर्गस्य मौलिकं कारणम् ? इत्यादि नानासंशीतिसमाहितये किल सूत्रमिदमाविश्चकार पूज्यपादो महर्षिः सूत्रकारः । पूर्वोक्तसर्वविधसंशयानामिदमेवैकं समाधानं यत् प्रकृतिपुरुषात्मकः शृङ्गार एव सर्वनिदानभूतः । ब्रह्मशक्तिः प्रकृतिर्हि यदा परमपुरुषरूपे परमात्मनि अद्वैतदशायां निलीयमाना तिष्ठति, सेवावस्था सृष्टिस्कारकर्मबहीनेत्युच्यते । सच्चिदानन्दस्य परमपुरुषस्य परमात्मनोऽद्वैते स्वस्वरूपेऽन्तर्हिता शक्तिरिव प्रकृतिरपि तत्रैव निलीना तिष्ठति । नचैतस्यास्तदानीं सत्तास्वातन्त्र्यमिति निर्विवादम् । यदा किल स्वीयां स्वतन्त्रसत्तां धारयन्ती पराप्रकृतिः परमपुरुषमालङ्गति, तदीक्षणाय च परिणामिनी भवति, सैव प्रकृतिपुरुषात्मकशृङ्गारावस्था सर्वेषां कारणमिति । तथाहि स्मर्यते चात्र—

स्वेच्छामयः स्वेच्छया च द्विधा रूपो बभूव ह ।  
 स्त्रीरूपो वामभागांशो दक्षिणांशः पुमान् स्मृतः ॥  
 दृष्ट्वा तां तु तथा सार्द्धं रासेशो रासमण्डले ।  
 रासोल्लासे सुरसिको रासक्रीडां चकार ह ॥  
 नानाप्रकारशृङ्गारं शृङ्गारो मूर्तिमानिव ।  
 चकार सुखसम्भोगं यावद्वै ब्रह्मणो दिनम् ॥

प्रकारान्तरेणागोदं विज्ञानमवगन्तुं शक्यते । तथाहि ब्रह्मणः सच्चिदानन्दात्मकेषु भावेषु अस्ति भाति इति विचारतः सत् चिदित्युभयं स्वयमेव वेदनीयम् परमानन्दभाव उभयसाहाय्यं विना नैव वेदितुं शक्यते । यतो हि ऋते सद्भावसाहाय्याद् चिद्भावे, विद्भावसाहाय्यमन्तरेण च सद्भावे नानुभूयते ह्यानन्दप्रकाशः । तस्मादानन्दविलासहेतवे प्रकृतिपुरुषात्मकस्य शृङ्गारस्यावश्यकत्वं वर्तते एव । अयमेव सृष्टिप्रपञ्चस्य मौलिको हेतुः । सुनरामानन्दभावस्य चित्सत्साहाय्येन स्वतन्त्रोपलब्धये प्रकृतेः पुरुषस्य च स्वतन्त्रा सत्ताऽऽविरसित । अनयैवावस्थया प्रकृतिविकृर्वाणा स्वीयां साम्यावस्थां परित्यजन्ती वैषम्यावस्थामङ्गोक्तस्य त्रिगुणपरिणामं ददाति । इयमवस्थैव संस्कारकर्मणोरुभयोरेव मौलिको हेतुरिति ॥ २ ॥

कोऽस्य विस्तारहेतुरित्युच्यते—

द्वन्द्वशक्त्या वितानम् । ३ ॥

तस्य कर्मणः द्वन्द्वशक्त्या शक्तिद्वयेन वितानं विस्तारो भवति । स्वाभाविकस्यापि कमगो वितानम् अनन्तशाखाभिः परिपूर्णतामभ्युपैतीत्यस्य किं रहस्यमिति शङ्कां समाव्रते । तथाहि—अथमं किल कर्म प्रकृतिपुरुषात्मकशृङ्गारेण हेतुना स्वत एव समुत्पद्यते । ततश्च द्वन्द्वशक्तसाहाय्येन बहुशाखाभिर्विस्तृतिमाप्नोति । अवगमनार्थमत्रोदाह्रियते यत् बाह्यगतं द्वन्द्वशक्तिरियं रजोमूलकाकर्षणात्मिका तमोमूलकविकर्षण-

स्वरूपा च । सैवान्तर्जगति रजोमूलको रागः तमोमूलको द्वेषश्च प्रणिगद्यते ।  
एतस्या द्वन्द्वशक्तेः घातप्रतिघाताभ्यां परिभ्रमति किलानिवार्यरूपेण  
निरन्तरं कर्मचक्रम् । स्थूले जगति ग्रहोपग्रहादीनां गतिः, जैवे जनति  
गमागमचक्रगतिः, मानवान्तःकरणेषु कर्मोत्पत्तेरविरामं प्रस्रवणं  
चेत्यादि सर्वमिदं द्वन्द्वमूलकस्य कर्मणो विस्ताररहस्यस्थोदाहरणमव-  
गन्तव्यमिति ॥ ३ ॥

इदानीं तद्विकासरहस्यं विविनक्ति—

अस्या विकासो मेघवत् ॥ ४ ॥

अस्याः शक्ते मेघवद् विकासो भवति । मेघशून्ये निर्मल आकाशे  
सर्वत्रैव मेघोत्पत्तिरवलोक्यते । मेघश्चैकदेशजायमानोऽपि वियन्मण्डलं  
परितः समावृणोति । तदानीं ( वियददर्शनं गच्छति ) समाच्छन्ने वियति  
सर्वत्रैव यथा वारिवाहाः समवलोक्यन्ते, तथैव स्थूलेषु सूक्ष्मेषु च प्रपञ्चेषु  
स्वत एव बोभवोति द्वन्द्वशक्तिविकासः । प्राकृतिकतरङ्गाणां घातप्रति-  
घातावेव तदीयो हेतुरिति ॥ ४ ॥

अन्यच्च समाचष्टे—

रूपशब्दाभ्यामसौ ॥ ५ ॥

रूपशब्दाभ्याम् असौ प्राकट्यमासादयति । यत्र यत्र सर्गस्तत्र तत्र  
रूपशब्दयोः सद्भावो निश्चितः । सृष्टेः स्थूलदशा सूक्ष्मावस्था वा भवेत्,  
सर्वेष्वपि दृश्यप्रपञ्चेषु रूपशब्दसम्बन्ध इत्यत्र नास्त्यणीयानपि सन्देहलेशः ।  
यतो द्रष्टुर्दृश्यस्य च सम्बन्धो रूपेणैव सिध्यति, रूपसद्भावे नामसम्भवः  
स्वत एव सिद्धः । अत्र श्रुतयोऽपि व्याचक्षते, तथाहि “नामरूपे व्याकर-  
वाणि ।” “सर्वाणि रूपाणि विवित्य धीरा नामानि कृत्वाभिवदन् यदास्ते”  
“आकाशो ह वै नामरूपयोर्निर्वहिता” इत्यादि ॥ ५ ॥

कर्मणः साक्षात्फलदातृत्वमभिधत्ते—

तथा सर्गस्थितिप्रत्यवहारा ब्रह्माण्डपिण्डयोः ॥ ६ ॥

तथैव क्रियया ब्रह्माण्ड-पिण्डयोः सृष्टिस्थितिप्रलयाः सम्भवन्ति । ब्रह्माण्डमेकं यदा प्रलयगर्भे विलीयते तदानो ब्रह्माण्डीयः समष्टिकर्म-बीजसंस्कारराशिः प्रकृत्या सह ब्रह्माण्येव विलयं गच्छति । अनन्तरं यदा तस्य ब्रह्माण्डस्य सिसृक्षा जायते तदा “यथापूर्वमकल्पयत्” इति श्रुतिसिद्धान्तमनुसृत्य तद्ब्रह्माण्डीयपूर्वसंस्कारराशिषु अङ्कुरोन्मुखान् संस्कारान् संस्मृत्य ब्रह्माण्डं सृज्यते । तेनेदं सिध्यति यत् कर्मैव ब्रह्माण्ड-सृष्टिनिदानमिति । बीजवृक्षवत् संस्कारकर्मणोरभेदः द्वयोरपि स्वाधीनत्वात् कर्मण एव प्राधान्यम्, संस्कारस्तु कर्मानुसारं प्रादुर्भवति । अतो हेतो ब्रह्माण्डस्य सर्जने कर्मैव मूलकारणमभ्युपगन्तव्यम् । अन्यच्च पिण्डसृष्टिः कर्माधीनेति प्रत्यक्षं सिध्यति । “कर्माधीनं जगत्सर्वम्” इति स्मृतिरपि विज्ञानमिदं समर्थयति । पूर्वमेवेतत् सिद्धान्तितम् यत् प्रत्येकमानवीय-कर्मबीजसंस्कारराशयः कथमिव सञ्चितक्रियमाणप्रारब्धरूपेषु परिणमन्ति; तेषु च प्रारब्धकर्मणा किमिव पिण्डोत्पत्तिरिति । सुतरां मानवदैवपिण्डानि प्रारब्धकर्मणैव समुत्पद्यन्ते । सहजपिण्डमपि स्वाभाविकसंस्कारस्य सहज-कर्मणश्च कथमिवाधोमतां भजतीत्यपि पूर्वोक्ते संस्कारपादे सम्यक् सुसिद्धमेव । अतो ब्रह्माण्ड-पिण्डयोः कर्माधीनैवेति नास्त्यत्र सन्देहलेशोऽप्येति ॥ ६ ॥

अन्यच्च—

आकर्षणविकर्षणे च ॥ ७ ॥

आकर्षणं विकर्षणमपि साक्षात् कर्मण एव परिणामभूतमवधारयम् । कर्मफलस्य द्वितीयोदाहृतिरियं यत् आपरमाणोः ग्रहोपग्रहपयन्तम्, आपिण्डेभ्यो ब्रह्माण्डं यावत् येयमाकर्षणविकर्षणयोः शक्तिर्दृश्यते, सापि कर्मण एव साक्षादुदक्रूपाऽवगन्तव्या । आकर्षणशक्तिबलेनैव परमाणवः परस्परं सम्मिलन्ति विकर्षणशक्तिबलेन च पृथग् भवन्ति । सर्गदशायां

परमाणुपुञ्जानां पारस्परिकं सम्मेलनं, त्रिसर्गवस्थायां चाऽन्योन्यं पृथग्-  
भावः संजायते । काष्ठप्रस्तरलोष्टादिसाधारणेषु पदार्थेषु पृथिव्यादिषु  
सुमहत्सु लोकेष्वपि सैवाऽऽकर्षणविकर्षणात्मिका क्रिया दरीदृश्यते, तन्मूले  
च विद्यमानं कर्म व्यतिरिक्तं नान्यत् किमपि । अथ चान्तर्जगति राम-  
विद्वेषात्मिके आकर्षणविकर्षणशक्तौ यदन्तःकरणं तरङ्गायितं कुसुतस्तदपि  
सर्वं कर्मणः असाधारणशक्तिं निर्विभक्तिं । शिलादिस्थावरेषु पदार्थेषु  
सहजं कर्म, ब्रह्माण्डपिण्डात्मकसृष्टिक्रियासु विविधान्तःकरणवृत्तिषु च  
जैवकर्मणः शक्तिरेव विधेयविधाने पटीयसीति ॥ ७ ॥

विषयेऽत्र क्रियाभेदं विवृणुते—

ऊर्ध्वगाऽधोगा च ॥ ८ ॥

क्रिया खलूर्ध्वगा अधोगा च भवति । अनन्तरूपधारिणः कर्म-  
साम्राज्यस्य प्रक्रियायाः साधारण्येन द्विविधो भेदः । क्रियाचैकोर्ध्वगामिनी,  
द्वितीयाऽधोगामिनीति । कर्मशक्तिजनितयोः पापपुण्यात्मिकयोः क्रिययोः  
पुण्यस्वरूपा ऊर्ध्वगामिनी, पापात्मिका च अधोगामिनी । जन्मान्तर-  
प्राप्तिक्रियासु भुवः, स्वः, महः, जन आदिषूर्ध्वलोकेषु या गतिः सा  
किलोर्ध्वगामिनी, नरकप्रेतलोकगतिश्चाधोगामिनीत्युच्यते । भगवत्  
सहस्ररश्मेरुदयगतिरूर्ध्वगामिनी, तदस्तगतिरधोगामिनी, जीवपिण्डस्य  
बाल्यकौमार्यौवनावस्था ऊर्ध्वगतिशीला वार्द्धक्यदशा चाधोगतिशीला  
समाम्नाता । आभ्यन्तरराज्येषु अक्लिष्टा वृत्तय ऊर्ध्वगतिकाः क्लिष्टा  
वृत्तयश्चाधोगतिकाः भवन्ति । तद्वदेव सत्त्वोन्मुखी रजोगुणक्रिया ऊर्ध्वगा  
तमोगुणोन्मुखी चाऽधोगा स्वोकार्येति ॥ ८ ॥

प्रासङ्गिकीं शङ्कां समाधत्ते—

नैसर्गिकी कर्मसंस्कारजा सृष्टिः ॥ ९ ॥

कर्मणा संस्कारेण च जायमाना सृष्टिः स्वाभाविकी भवति । सर्ग-  
प्रक्रिया किल कर्मजन्या संस्कारसमुद्भवा च वेदितव्या । यतो हि संस्कारा

कर्मबीजम्, कर्म च संस्कारूपबीजस्य वृक्षस्वरूपम् । अतश्च सर्गोऽयमुभय-  
जन्य इत्युक्तिनितरां संगच्छते । अन्यच्च यदि प्रकृतिः स्वभावत एव  
त्रिगुणात्मिका यदि च कर्म स्वभावात् प्रकृतिहिल्लोलतः समुत्पद्यते,  
यदि चापि पूर्वाध्यायवर्णितसिद्धान्तानुसारं स्वाभाविकः संस्कारः स्वत  
एव प्रादुर्भवति; तर्हीदमवश्यमभ्युपगन्तव्यम् यदियं सृष्टिक्रिया कर्मसंस्कार-  
जन्या प्रवाहरूपेण स्वाभाविकी चेति ॥ ९ ॥

प्रकृतं विज्ञानम् उदाहरणद्वारा परिपोषयति—

ऊर्णनाभवत् केशलोमवच्च ॥ १० ॥

यथा किलोर्णनाभः स्वीयप्रकृतिवशीभूतः स्वत एव जालप्रपञ्चं रच-  
यति, यथा च मानवशरीरेषु स्वभावत एव केशलोमानि समुत्पद्यन्ते,  
तथैव कर्मजनितं सर्गप्रपञ्चमपि स्वत एव प्राकटयमेतीति ॥ १० ॥

प्रसङ्गतः कर्मणा सह शक्तिसम्बन्धं निदर्शयति—

शक्तिः कर्मायत्ता हिमालयैश्वर्यवत् ॥ ११ ॥

ऐश्वर्यम् हिमालयस्येव शक्तिः कर्मणोऽधीनतां भजते । विश्वविश्रुतो  
हिमालयो नाम गिरिराजः सर्वविधानाम् ऐश्वर्याणां खनिः । प्रसिद्धाः  
पावनाः नद्यो नदाश्च तत एव प्रादुर्भवन्ति । विविधप्रकारा रत्नराशयः  
सुवर्णादिधातवो बहुविधाश्च खनिजपदार्थाः तुषाराद्रिगर्भेषु अनायासे-  
नैव समुपलभ्यन्ते, सर्वविधानां वनौषधीनामपि हिमाचलसुविशालवक्षः-  
स्थले समुत्पत्तिर्निभाल्यते, न कोऽप्येवंविधो वन्यः पशुः, न कश्चिदपि  
तादृशो विहङ्गमः, न कश्चिदपि तथाभूत उद्भिज्जो निभालितो यः  
किल हिमालयमाश्रित्य न जीवति, एतत्सामान्यविचारप्रदर्शनेनैदं सिध्यति  
यद् नगाधिराजस्तु हिमाचलः सर्वविधानामैश्वर्याणां खानः, प्राकृतिक-  
सुषुमाया आकर्षकः । अन्यैकोदाहृत्येदमवगन्तव्यम्, यत् अध्यात्माधि-  
दैवाधिभूतात्मिकाः सर्वा अपि शक्तयः कर्मण आश्रयेणैव समुत्पद्यन्ते ।  
मानव्यो, दैव्यः, शारीरिक्व्यो, मानसिक्व्यो, लौकिक्योऽऽलौकिक्योऽ-



ध्यात्मिक्यश्च शक्तयः कर्मणोऽधीनतां प्रतिपन्द्यते, किम्बहुना, ब्राह्मण-  
क्षत्रियादिशक्तयो विद्याबुद्धिधनयुद्धादिशक्तयोऽपि कर्मणो वशवर्त्तितां  
भजन्त इति ॥ ११ ॥

कर्मोत्पत्तिहेतुभूतं विज्ञानं परिपोषति—

सच्चित्तोर्गमागमतः कर्म १२ ॥

सत् च चित् च तयोः सच्चित्तोरभिमुखं गमनागमनतः कर्मोत्पत्तिर्भवति ।  
आनन्दानुभवार्थं चितः सदभिमुखं सतश्च चिदभिमुखं भावतरङ्गाणां  
गतिरेव कर्मोत्पत्तिनिदानम्, तदेव सृष्टिनिदानमपि वक्तुं शक्यते । यद्यपि  
कर्मोत्पत्तिविज्ञानं सृष्टिविज्ञानं च पूर्वमेव सम्यग् विवेचितमास्ते, तथापि  
कर्मणो महत्तां द्रढोक्तुं पुनरपि किञ्चिदुच्यते । सच्चित्तोरपि साहाय्य-  
मन्तरा नानुभवितुं शक्यत आनन्दः, अतो ह्यानन्दानुभवाय सतः चिदभि-  
मुखं चितश्च सदभिमुखं स्वानुभूतिसम्बन्धेन विविधभावानुकूलाः स्वतन्त्रा-  
नुभवाः किल कर्मोद्भवस्य मौलिककारणानि व्याचष्टुं शक्यन्ते । समाधिस्थै-  
र्योगिभिर्विज्ञानमिदमवगम्यते यत् प्रकृतेर्लयावस्थायां, यदा हि अद्वैतरूपे  
ब्रह्मसद्भावदशा तिष्ठति, तदानीं सच्चिदानन्दानां त्रयाणामपि भावानाम्  
अद्वैतसत्ता बोधवती । स्वरूपावस्थायामेतस्यां तेषां त्रयाणामपि भावानां  
पार्थक्याभूतुतिर्न सम्भवा, किन्तु यदि त्रयाणामपि भावानां पृथक् पृथग-  
नुभवो जायते तदा चिद्भावस्य सद्भावस्य चानुभवनं पृथक् पृथगेव  
भवति, अस्ति भातीति द्वयं सच्चित्तोरनुभूतिकारणम् । दशायामत्र ब्रह्म-  
प्रकृतिरव्यक्तावस्थां विरह्य सूक्ष्मावस्थामाश्रयति, सैव दशा कर्मोत्पत्ति-  
निदानभूता जायते । यद्यपि प्राकृतिकत्रिगुणस्पष्टविकासदशायामेव  
याथार्थ्यतः कर्मं समुत्पद्यते; किन्तु पूर्वावस्थैव मौलिकनिदानमाप्नायते ॥ १२ ॥

प्रासङ्गिकं कर्मणो विशिष्टं महत्त्वं व्याहरति—

कर्मसमष्टिर्विश्वसामञ्जस्यकृन्नदीप्रवाहवत् ॥ १३ ॥

सदोप्रवाह इव कर्मणः समष्टिः जगतः सामञ्जस्यं विधत्ते । नद्याः  
प्रवाहो यथा जलं नियमयन् समुद्रं प्रापयन् पयः सामञ्जस्यरक्षां प्रकुरुते,

वर्षर्तौ च जलप्लावनतो देशं परिरक्षति, सर्वत्र यथावश्यकं पानीयमप्यनु  
अधिकं जलं पयोधिं गमयति; तथैव ब्रह्माण्डस्य समष्टिभूतं कर्म ब्रह्माण्ड-  
सामञ्जस्यसंरक्षणे प्रवृत्तमास्ते, यद्यपि वा षड्कृतुनामुत्पत्तिस्थितयो  
लक्ष्यभूता भवेयुः, किम्वा भगवत्। सहस्ररश्मेर्गतिशक्ती लक्ष्यभूते भवेताम्,  
अथवा वाष्पसमूहवियदुत्पत्तनमेघराशिसमुत्पत्तिजलवृष्टिप्रभृतिक्रियाकला-  
पेषु विमर्शः क्रियते, यदि वा महामारीमहायुद्धादिदैवक्रियासमूहस्य  
क्रियासमष्टिरेव समर्थेति ध्रुवं स्वीकार्यमेव स्यात् ॥ १३ ॥

विज्ञानमिदं सुस्पष्टयितुं सर्वस्य मौलिकं तत्त्वमभिधत्ते—

त्रिगुणमयी सर्वमूलम् ॥ १४ ॥

त्रिगुणात्मिका प्रकृतिरेव सर्वस्य मूलकारणमवगन्तव्यम् । सूक्ष्माति-  
सूक्ष्मविमर्शतोऽपीदमेव सिद्धान्तितव्यं स्यात् यत्त्रिगुणात्मिका प्रकृतिरेव  
निखिलमूलनिदानमास्ते । अद्वैतभावापन्नस्य ब्रह्मणः स्वरूपावस्थातो  
द्वैतावस्थाया ये खलु परिणामिनो भावाः, तेषां सर्वेषामेव त्रिगुणस्वरूपा  
प्रकृतिरेव कारणभूता, यद्यपि लयावस्थायां न भवति प्रकृतौ गुणत्रय-  
विकासः, यदि चापि परवर्त्तिन्यां दशायां प्रकृतिः त्रिगुणभावतस्तरङ्गा-  
यिताऽनुभूयते, यदि वाऽसौ कदाचित् तुरीयदशां कदापि कारणावस्थां,  
कदाचिद्वा सूक्ष्मावस्थां, कर्हिचिच्च स्थूलां दशां भजन्ती स्थूलसूक्ष्मात्म-  
कस्य जगतः सर्गस्थितिप्रलयक्रियां विदधती विभाति किन्तु द्वैता-  
वस्थायाः सर्वविधान्यपि विधेयजातानि प्रकृतिद्वारेण सम्पद्यन्ते इति सर्व-  
तन्त्रसम्मतः सिद्धान्तः ॥ १४ ॥

तत्स्वरूपस्य विशिष्टः परिचयो दीयते—

सा विद्याऽविद्यारूपा ॥ १५ ॥

सा प्रकृतिः विद्यारूपा अविद्यारूपा च भवति । ब्रह्मणः पार्थक्य-  
मासादयन्ती ब्रह्मप्रकृतिः यदा द्वैतप्रपञ्चं सृजति, तदानीमवस्थामेदेन

तत्स्वरूपद्वेविध्यमाप्नायते । विद्याऽविद्येति तद्विविधभेदस्य संज्ञा । ज्ञान-  
जननी विद्या, अज्ञानजनयित्री अविद्येत्युच्यते । स्मर्यते चात्र—

विद्याऽविद्येति तस्या द्वे रूपे जानीहि पार्थिव ।

विद्यया मुच्यते जन्तुर्बध्यतेऽविद्यया पुनः ॥ १५ ॥

अधिष्ठानरहस्यमुभयोर्विविनक्ति—

तयोरधिष्ठाने सत्त्वतमसी ॥ १६ ॥

तयोर्विद्याऽविद्ययोरधिष्ठानं सत्त्वं तमश्च, यद्यपि स्थावरजङ्गमजड-  
चेतनपदार्थेषु सर्वत्रैव त्रिगुणक्रियासामान्यरूपेणाधिगम्यते, परन्तु विद्याऽ-  
विद्यासम्बन्धस्तु जीवान्तःकरणसम्बद्ध एव । यतो हि उभयोरधिष्ठान-  
सम्बन्धो ज्ञानाज्ञानतो हि विद्यते । जीवान्तःकरणेषु वा, सहज-मानव-  
दैवपिण्डेषु वा, यत्र यत्र आत्मावरणजनकमज्ञानमस्ति, तत्र तत्राविद्या-  
धिष्ठानमवगन्तव्यम्, यत्र चात्मप्रकाशकं ज्ञानं निभात्यते तत्र विद्याऽ-  
धिष्ठानसम्बन्धो वेदितव्य इति स्वीकर्तव्यम् । एतद्विज्ञानमवगन्तुम-  
ज्ञानभूमिज्ञानभूमिसम्बन्धीयमधोलिखितं भगवद्वचनमनुसन्धेयं जिज्ञासु-  
श्चिरिति—

सप्तानां ज्ञानभूमीनां प्रथमा ज्ञानदा भवेत् ।

संन्यासदा द्वितीया स्यात् तृतीया योगदा भवेत् ॥

लीलोन्मुक्तिश्चतुर्थी स्यात् पञ्चमी सत्पदा स्मृता ।

षष्ठ्यानन्दपदा ज्ञेया सप्तमी च परात्परा ॥

यावज्जीवैरतिक्रान्ता न सप्ताऽज्ञानभूमयः ।

तावन्न प्रथमा भूमिर्ज्ञानस्य ज्ञानदाऽऽप्यते ॥

उद्भिज्जानां चिदाकाशे प्रथमाऽज्ञानभूमिका ।

स्वेदजानां चिदाकाशे सा द्वितीया प्रकीर्तिता ॥

तृतीयाऽण्डजजातेश्चाज्ञानभूमिश्चिदाधिता ।

जरायुजपशूनाञ्च चिदाकाशे चतुर्थ्यसौ ॥

पञ्चकोषप्रपूर्णत्वाधिकारिष्वेव वै नृषु ।  
 सन्ति शेषा अधिकृतास्तिस्त्रस्त्वज्ञानभूमयः ॥  
 तिस्रस्ता एव कथ्यन्ते उत्तमाधममध्यमाः ॥ १६ ॥

प्रासङ्गिकमभिधत्ते—

अन्योन्याश्रयत्वं गुणानाम् ॥ १७ ॥

गुणेषु अन्योन्याश्रयत्वमवधेयम् । नितान्तदुर्ज्ञेयं समाधिगम्यं त्रिगुण-  
 क्रियोत्पत्ते रहस्यमवधारयितुं पूज्यचरणो महर्षिः सूत्रकार इदं सूत्र-  
 मभ्यधात् । गुणमध्याः प्रकृतेः स्वाभाविकानां सत्त्वरजस्तमोगुणानां  
 पारस्परिकमन्योन्याश्रयत्वमस्ति । यथा हि उष्णता प्रकाशता चेति पाव-  
 कस्यैव गुणद्वयम्, किन्तु भयोरपि क्रियापार्थक्यवशात् इदं स्वीकर्तव्यमेव  
 यत् द्वयोरपि स्वतन्त्रता अन्योन्याश्रयता च विद्यत एव । उष्णत्वमन्तरेण  
 अग्नेः प्रकाशः, प्रकाशमन्तरेण चाग्नेरुष्णत्वं न स्थातुमर्हति । अनयै-  
 वोदाहृत्या समवधार्य किलैतद् यत् प्रकृतेः त्रयो गुणा अपि परस्परा-  
 श्रयतां भजन्ते । स्मर्यते चात्र—

तमो रजस्तथा सत्त्वं गुणानेतान् प्रचक्षते ।  
 अन्योन्यमिथुनाः सर्वे तथान्योन्यानुजीविनः ॥  
 अन्योन्यापाभयाश्चापि तथान्योन्यानुवर्तिनः ।  
 अन्योन्यव्यतिषक्ताश्च त्रिगुणाः पञ्चधातवः ॥

गीतापनिषदि भगवता श्रीकृष्णेनापि व्याहृतम्, यथा—

“रजस्तमश्चाभिभूय सत्त्वं भवति भारत ।  
 रजःसत्त्वं तमश्चैव तमः सत्त्वं रजस्तथा” ॥

सुतराम् एकस्यापि गुणस्फोट्ये द्वावन्यौ गुणौ गौणरूपेण सहायकौ  
 भवतः । यदि नैवं स्यात्तदा गुणानां त्रयाणां नियमितः परिणामो न  
 सम्भवेदिति ॥ १७ ॥

अन्यच्च—

मिथो मैथुन्यश्च ॥ १८ ॥

त्रयाणामपि गुणानामन्योऽन्यं मैथुनत्वमप्यवधार्यम् । यथा किल पूर्वसूत्रोक्तरीत्या मुख्यगुणेऽन्तर्हिते गौणोऽपि गुणो मुख्यतां भजन् क्रिया-मुत्पादयति तथैव परस्पर सम्मिलितौ द्वावपि गुणौ कार्यमनुतिष्ठतः । यद्वा ब्राह्मणजातौ सत्त्वगुणप्रधानता, क्षत्रियजातौ च रजःसत्त्वप्राधान्यं निभाल्यते वैश्यजातौ च रजस्तमो मिलित्वा कार्यमनुतिष्ठतः, तद्वत् एव त्रयोऽपि गुणाः परस्परं मैथुन्यमधिगच्छन्तोऽनन्तरूपाणि धारयन्तः कर्मराज्यमग्रेसरं विदधति । अतो हि त्रयोऽपि गुणाः क्वचिद्द्वौ कुत्रचिच्च त्रयो मिलित्वा स्थावरजङ्गमात्मके जगति स्वीयं वैभवं प्रसारयन्तो विराजन्त इति ॥ १८ ॥

अन्यदपि—

एकमितरयोः क्षेत्रम् ॥ १९ ॥

एको गुणः इतरयोर्द्वयोर्गुणयोः क्षेत्रम् प्रसवितेति यावत् । यर्हि त्रयोऽगुणाः परस्परमविद्यमाना अपि अन्योऽन्यं सह युञ्जानाः सन्तः कार्य-कलापं विदधते, अन्यच्च—गुणानामुदयास्तौ भवतः, एकस्य गौणत्वम-परस्य च मुख्यत्वमास्ते तर्हि ध्रुवमिदमभ्युपगन्तव्यं यत् एकः प्रधानगुणो गौणोभवन् क्रमशो द्वयोरपरयोः प्रसविता भवति । कारणेनैतेनैव नियमित-रूपेण त्रिगुणपरिणामतः सृष्टिस्थितिप्रलयक्रियायाः, दृश्यप्रपञ्चस्य च अनन्तस्वरूपाणि प्रादुर्भवन्ति । विज्ञानमिदं सुस्पष्टमवशो धातुमिदमुच्यते यत् एको गुणः यदा स्वपूर्णस्वरूप आविर्भवन् स्वीयामुदयदशामधिगच्छन् प्रकृतेः परिवर्तनशीलनियममनुसृत्य स्वकीयामस्तदशां प्राप्नोत्येव; यथा च प्रातःसायं च सन्धिकाले एकत्र भगवतो मार्त्तण्डस्त्रोदयः, तारकाराजी-न्तामस्तता, परत्र च सहस्ररश्मेर्विलयनम्, नक्षत्रपुञ्जानामुदयनम् दृश्यते तथैव गुणैकस्योदये गुणान्तरस्य तिराधानमित्येतत्सूत्रनिर्गलितार्थः ॥ १९ ॥

गुणसम्बन्धेन कर्मणः स्वरूपं निरूपयति—

त्रिगुणजं कर्म नैसर्गिकम् ॥ २० ॥

त्रिगुणसमुत्पन्नं कर्म स्वाभाविकं भवति । पूर्वोक्तविज्ञानमनुसृत्य यदा सुनिर्णीतमिदं यत् प्राकृतिकास्त्रयो गुणाः परस्परं सहवसन्तोऽन्योन्यमाश्रयन्तो मुख्यतां गौणतां च भजन्तोऽपरं प्रसुवते; तदेवं सिद्धमभूत् यत् गुणत्रयहेतुना प्रकृतिः सहैव परिणामिनी भवति । यत्र परिणामस्तत्र क्रियायाः अस्तित्वम्; यत्र च क्रिया, तत्रैव कर्मराज्यस्य प्रादुर्भावः, सुतरां त्रिगुणविकारकारणेन कर्मणः आविर्भावः स्वभावसिद्धः ॥ २० ॥

कर्मणो नैसर्गिकं गतिविज्ञानं पुनः परिपोषयति—

संस्कारक्रिये बीजाङ्कुरवत् ॥ २१ ॥

संस्कारः क्रिया च बीजाङ्कुरवद् भवतः । यथा बीजेन साकं वृक्षस्य सम्बन्धस्तथैव संस्कारेण साद्वं कर्मणः सम्बन्धो वेदितव्यः । सिद्धान्तोऽयं पूर्वमपि सुनिर्णीतः । यथा हि धान्यबीजधान्याङ्कुरौ परस्परमुत्पद्यमानौ धान्यसृष्टेरनन्तसत्तां संरक्षतस्तथैव व्यष्टिसमष्टिसंस्काररूपबीजं पिण्ड-ब्रह्माण्डस्वरूपो वृक्षश्च स्वयमन्योन्यमुत्पादयन्तौ सर्गस्यानन्तधारां स्थायिनीं कुरुतः ॥ २१ ॥

प्रसङ्गतः कर्मफलं निर्णयति—

कर्मणा सर्गसत्ता ॥ २२ ॥

कर्मणा हेतुभूतेन सृष्टेरस्तित्वं विभाव्यते । सृष्टिरियं कर्मणः साक्षात्-फलस्वरूपा । सर्वतन्त्रसम्मतः सिद्धान्तोऽयं यत् यत्र यत्र क्रिया समुत्पद्यते तत्र तत्र प्रतिक्रियाऽपि । कर्मणा नूनमाविर्भवति संस्कारः संस्कारतश्च पुनः कर्मोत्पत्तिरपि निश्चितैव । अतो ब्रह्माण्डपिण्डात्मकसृष्टिनिदानं कर्मैवाभ्युपगन्तव्यम् । यथा खलु जीवः स्वपूर्वजन्मकृतकर्मानुसारेण स्वकीयं पिण्डाख्यं स्थूलं शरीरमधिगच्छति, तथैव ब्रह्माण्डस्यैकस्य

समष्टिभूतं कर्म यादृशं भवति तादृश एव संस्कारः समुत्पद्यमानो बोधवीतिः  
तदनु रूपैव च भगवतो ब्रह्मणोऽन्तःकरणे सिसृक्षा जायते । सुतरां  
ब्रह्माण्डपिण्डात्मिका सृष्टिः कर्मैव निर्विभर्त्तीति ॥ २२ ॥

कुतः कर्मोत्पत्तिरित्यस्य रहस्यं व्याकरोति—

**कर्मणः प्राकट्यं ब्रह्मस्वभावात् ॥ २३ ॥**

ब्रह्मणः स्वभावत एव कर्मणः प्राकट्यं भवति । समाधिगम्यं रहस्य-  
मिदमवगन्तुं भगवता श्रीकृष्णचन्द्रेण स्वीयमुखादेव गीतोपनिषदीत्थं  
प्रतिपादितम् । तथाहि—

अक्षरं ब्रह्म परमं स्वभावोऽध्यात्ममुच्यते ।

निर्गलितार्थोऽयं यत् निर्विकारम्, अद्वैतसत्तायुक्तम् कर्मातीतम्, भावाद-  
बुद्धेरप्यतीतं यत् पदं तदेव अक्षरब्रह्मेति गीयते, तस्य च यः प्रकृति-  
रूपः स्वभावः स एव अध्यात्मेत्युच्यते । वस्तुतः स्वस्वभावस्वरूपा ब्रह्मणः  
प्रकृतिरेव अध्यात्मनाम्ना जेगीयते । तस्मात् स्वभावादेव कर्मणः साक्षा-  
त्सम्बन्धत्वात् कर्म ब्रह्मस्वरूपं सिध्यति । यथा लोके ह्येवमुच्यते यत्  
व्यक्तिविशेषस्यैतस्य स्वभावः प्रकृतिर्वा तादृगिति तथैवेदमवधेयं यत्  
ब्रह्मण तत्प्रकृतेश्च यो हि सम्बन्धः स एव ब्रह्मप्रकृतेः कर्मणश्च बोद्धव्यः ।  
गीतायां श्रीभगवतापीत्यमेवोक्तम्—

कर्म ब्रह्मोद्भवं विद्धि ब्रह्माक्षरसमुद्भवं ।

तस्मात् सर्वगतं ब्रह्म नित्यं यज्ञे प्रतिष्ठितम् ॥

एतदेव कर्मस्वरूपस्य ब्रह्मणो वैज्ञानिकरहस्यमवधेयमिति ॥ २३ ॥

फलतः—

**कर्मातो नित्यम् ॥ २४ ॥**

अतः कारणात् कर्मणो नित्यत्वम् । यदा हि ब्रह्मणः तत्स्वरूपायाः  
प्रकृतेश्चापि नित्यता, तदा ब्रह्मप्रकृतेः स्वतः प्रादुर्भूतं कर्मापि नित्यमेव ।  
समष्टिस्वरूपं, व्यष्टिभूतं ब्रह्माण्डपिण्डयोरेकतरसम्बन्धयुक्तं वा कर्म प्रकृति-

सहजातत्वात् प्रवाहरूपेण नित्यं स्वतः सिद्धम् । सृष्टिप्रवाहोपरि विचारे क्रियमाणे सतीदं स्वीकर्तव्यमेव यत् यथा अन्योन्याश्रितौ बीजाङ्कुरौ प्रवाहरूपेणानादिस्वरूपौ तथैवाध्यात्मसृष्टिप्रवाहः कर्म चेत्युभयमेवानादि-भूतमिति ॥ २४ ॥

कर्मणो नित्यत्वज्ञानं पुनः परिपोषयति—

**भूतभावकृद्विसर्गाच्च ॥ २५ ॥**

भूतानां यो भावस्तस्योद्भवकरो यो हि विसर्गस्तस्मात् कारणादपि कर्मणो नित्यत्वं सिद्धम्, भूतभावोद्भवकरेण विसर्गेण जीवोत्पत्तिरेव वेदशास्त्रेषु कर्मनाम्ना व्यपदिश्यते । भगवान् श्रीकृष्णो गीतोपनिषदपि सुस्पष्टमिदमुक्तवान् यत्—

**भूतभावोद्भवकरो विसर्गं कर्मसंज्ञितः ॥**

सुतरां ब्रह्मस्वभावात्मिका प्रकृतिस्तावदेव निजस्वरूपत्वं परिरक्षति यावदसौ न विकृतत्वमधिगच्छति । सर्वभूतेषु सर्वावस्थासु च तस्याः प्रकृतेः एकरसस्थायिनी दशैव तत्स्वभाव स्थायित्वसंरक्षिका । एतद्विरुद्धा तस्या द्वितीयदशा तु विकृतिरित्युच्यते । अतो भूतभावोद्भवकरी, तत्प्राकृतिकभावस्य स्वभावस्य वा त्यागिनी भूतसृष्टिकारिणी अवस्थैव कर्मोत्पत्तिनिदानभूता । वस्तुतः दशायामस्यामेव समुत्पन्नं कर्म जगतः सृष्टिस्थितिप्रलयं विधत्ते । विज्ञानमिदमन्यप्रकारतोऽपि बोध्यम् । त्रिविधानामपि सच्चिदानन्दभावानामेकतत्त्वमयां धारायां निदर्शयित्री दशैव विद्या-देवीदयोत्पन्ना अध्यात्मसंज्ञिता, यदा च तदेकतत्त्वावस्थातः सच्चिदान-नन्दाख्यत्रिभावसत्ता पूर्वोक्तस्वरूपा पृथगनुभूयते साऽवस्थैव ब्रह्मस्व-स्वभाव विसर्गकारिणी सृष्टेः कारणम् भवति । एतदवस्थात एव कर्मण उत्पत्तिः, ततश्चाविद्याप्रभावाविर्भावः । अतिदुरुहो विषयोऽयमन्य-विधयाऽपि वेदनियः । स्वभावः प्रकृतिश्चेति पर्यायवाचकौ शब्दौ । लोकेऽपि “स्वभाव एतादृशोऽस्य” “प्रकृतिर्वाऽस्यैतादृशो” इतिवाक्यद्वयेन



अभिन्नार्थं एव भावो हृदयङ्गमो जायते । अतोऽत्र ब्रह्मस्वभाव एव प्रकृतिशब्दवाच्यः । सुतरां सच्चिदानन्दमयः अद्वैतसत्तायाः प्राकट्यमेव स्वभावोऽध्यात्मभावो वा विद्यते । यदा च तस्यामद्वैतदशायां द्वैतो भावः समुत्पन्नः यद्वा प्रकृतिः साम्यावस्थातो वैषम्यावस्थां प्राप्ता, यदानीं च प्रकृतिस्त्रिगुणविकारतस्तरङ्गायिता बोधवती, तदानीं सैवावस्था भूतभावोद्भवकारिणी, तस्यामेव कर्मोत्पत्तिरिति ॥ २५ ॥

कतिविधं कर्मेति निरूप्यते—

तत् त्रिविधं सहजैशजैवभेदात् ॥ २६ ॥

सहजम्, ऐशं, जैवं चेति कर्म त्रिविधम्, त्रिप्रकारकमित्यर्थः । एतत् कर्मैव दृश्यप्रपञ्चमुत्पादयति । विकारभावापन्नायाः प्रकृतेरनन्तस्वरूपमिव कर्मस्वरूपस्याप्यानन्त्यम् । यथा च प्रकृतेरवस्थाविकृता गुणत्रयानुसार-  
तस्त्रिविधैर्नामभिर्विभज्यते तथैवानन्तरूपधारिणः कर्मणोऽपि उपयुक्ता-  
स्त्रयो भेदाः सन्ति । विकृत्यैव सह विद्यमानं सहजम्, सूक्ष्मस्वरूपाद्  
दैवजगत्सम्बद्धनिवद्धम् ऐशम्, बन्धनदशायामेव जीवानां स्थापयितुं  
जैवं कर्म तत्त्वदर्शिभिरुदीर्यते । विषयोऽयं शास्त्रेष्वपि प्रपञ्चितो  
निर्भास्यते । तथाहि—

जैवेशसहजाख्याभिस्त्रिधा कर्म विभज्यते ।

आश्रित्य सहजं कर्म भुवनानि चतुर्दश ॥

जायते च विराट् सृष्टिर्जङ्गमस्थावरात्मिका ।

देवासुराधिकारेण द्विविधेन समन्वितम् ॥

सञ्जुष्टं नैकवेचित्प्रभूतसङ्घैश्चतुर्विधैः ।

सहजाख्यं च कर्मैव ब्रह्माण्डं सृजते सुराः ॥

कर्मभूम्यर्लोकं हि जैवं कर्म दिवौकसः ।

विविधानधिकारांश्च मानवानां यथायथम् ॥

स्वर्नरकादिकान् भोगलोकांश्च सृजते पुनः ।

सन्निधत्तं सहजं कर्म जैवं जानात जीवसात् ॥

जीवाः सन्ति पराधीनाः सहजे कर्मणि स्वतः ।  
 जैवे स्वाधीनतां यान्ति जीवाः कर्मणि निर्जराः ॥  
 सन्त्यतो मानवाः सर्वे पुण्यपापाधिकारिणः ।  
 आभ्यां विचित्रमेवेदमैशं कर्म किमप्यहो ।  
 साहाय्यमुभयोरेव कर्मैतत् कुर्वते किल ॥ २६ ॥

विज्ञानमिदं परिपुष्यते—

गुणभाववत् ॥ २७ ॥

गुणा भावाश्च यथा त्रिविधास्तथैव कर्मणोऽपि त्रैविध्यमित्यर्थः ।  
 त्रिगुणविकाराणामनेकत्वेऽपि तेषां सर्वेषामपि सात्त्विकराजसिकतामसिक-  
 भेदेन त्रिधैव भेदः । यथा चान्तःकरणस्य भावराज्यमनन्तस्वरूपधारकं  
 सदपि तदनन्तभावराज्यम् आध्यात्मिकाधिदैविकाधिकौतिकसंज्ञया त्रिविधं  
 विभज्यते, तथैवानन्त्ये सत्यपि कर्मणः शृङ्खलाबद्धं स्वरूपं सहजम् ऐशं जैव-  
 मिति त्रिधैव विभक्तम् । तदेतत् पूर्वदृष्टान्तमनुसृत्य युक्तिसंगतमेवेति ॥ २७ ॥

प्रथमस्य स्वरूपं निर्दिशति—

चतुर्दशभुवननिदानमाद्यम् ॥ २८ ॥

आद्यं सहजं कर्म चतुर्दशभुवनानां निदानं भवति । परिणामिन्याः  
 प्रकृतेः सहोत्पन्नं सहजाख्यं कर्म प्रथमं हि चतुर्दशभुवनान्युत्पादयति ।  
 जैवसंस्कारमन्तरेणैव स्वतः प्राकृतिकस्पन्दनेनैव साकं सहजस्य कर्मणः  
 समुत्पत्तिर्निभात्यते । सगंस्थारम्भकाले एतेनैव सहजेन कर्मणा अनन्त-  
 कोटिब्रह्माण्डमयविराड्विशालवपुषि देशावच्छिन्ना विशेषता समुत्पद्यते ।  
 एतेनैव कारणेन प्रत्येकं ब्रह्माण्डस्य अङ्गस्वरूपाणि चतुर्दशभुवनानि,  
 प्रत्यङ्गभूता अनेके लोका ग्रहोपग्रहास्तत्तज्जीविनिवासोपयोनिनः स्थूल-  
 दृश्यप्रपञ्चास्तद्वलमाश्रित्य निर्मादन्ते । स्वाभाविकः संस्कार इव सहजं  
 कर्म स्वतः प्राकट्यमेति । परिणामशीला प्रकृतिः त्रिगुणकार्यजातं यथा  
 स्वतः प्रसूते, तथैव सहजमेतत् कर्म स्वयमेव चतुर्दशभुवनानि प्रादुर्भा-

वयति । विज्ञानमिदं सम्यगवन्तुं सृष्टिरहस्यमवधारयितुमुचितम् । तथाहि  
( १ ) प्राकृतिकी लोकमयी सृष्टिः, ( २ ) भगवतो ब्रह्मणः सम्बन्धिनी  
सृष्टिः, ( ३ ) ऋषीणां मानसी सृष्टिः, ( ४ ) जीवानां मैथुनी सृष्टिश्चेति  
सृष्टेश्चत्वारस्ताराः सन्ति । ब्रह्मविष्णुमहेशाख्यत्रिमूर्तिप्राकट्यपूर्वं सगुणस्य  
ब्रह्मणः प्रकृतिजनितस्वाभाविकचेष्टया यत् किल ब्रह्माण्डरूपमण्ड प्रसूयते  
सैव प्रथमा सृष्टिः । एतयैव सहजकर्मणः स्वाभाविकः सम्बन्धः ।  
एतच्चतुर्विधसृष्टिसम्बन्धे । स्मृतिशास्त्रे प्रमाणं यथा —

साऽभिध्याय शरीरात् स्वात् सिसृक्षुर्विविधाः प्रजा ।  
अप एव ससर्जदौ तासु बीजमवासृजत् ॥  
तदण्डमभवद्धैमं सहस्रांशु समप्रभम् ।  
तस्मिन् जज्ञे स्वयं ब्रह्मा सर्वलोकपितामहः ॥  
तस्मिन्नण्डे स भगवान् उषित्वा परिवत्सरम् ।  
स्वयमेवात्मनो ध्यानात् तदण्डमकरोद् द्विधा ॥  
ताभ्यां स शकलाभ्याञ्च दिवं भूमिं च निर्ममे ।  
मध्ये व्योम दिशश्चाष्टावपां स्थानं च शाश्वतम् ॥

अन्यच्च—

प्रजापतिरिदं सर्वं मनसैवाऽसृजत् प्रभुः ।  
तथैव देवान् ऋषयस्तपसा प्रतिपेदिरे ॥  
आददेत् समुद्भूता ब्रह्ममूलाऽक्षयाऽव्यया ।  
सा सृष्टिर्मनसो नाम धर्मतन्त्रपरायणा ॥ २८ ॥

तस्य क्रियान्तरं व्याचष्टे —

पञ्चकोषजननम् ॥ २९ ॥

तच्च सहजं कर्म पञ्चानामपि कोषाणां जननं जनकं भवतीत्यर्थः ।  
ब्रह्माण्डे यथा चतुर्दशभुवनानां प्रादुर्भावः सहजं कर्म द्वारीकृत्य जायते,  
तथैव पिण्डे तद्द्वारैश्च पञ्चकोषोत्पत्तिः स्वत एव बाभवीति, सगर्जदौ सगुणे  
ब्रह्मण “एकाऽहं बहु स्याम्” इति सिसृक्षा प्रादुर्भावात्, तदानीमेव सहजेन

कर्मणा यथा चतुर्दशभुवनादयो जीववासोपयोगिनो लोकाः समुत्पद्यन्ते, तथैव चिज्जडग्रन्थिस्वरूपे जीवभावे प्राकट्यं गच्छति तदानीं सहैव सहजेन कर्मणा जीवानां भोगस्थलस्वरूपाः पञ्चकोषाः स्वत एव प्रादुर्भवन्ति । मानवदेवादिशरीराणि स्वस्वकर्मानुसारं लभ्यन्त इति सत्यम्, परमिदमवश्यमभ्युपगन्तव्यं यत् मनुष्येभ्यो निम्नकोटिषूद्भिज्जादियोगिषु तादृशपूर्वकर्मसम्भावना नास्त्येव । सुतरामिदं स्वतःसिद्ध्यति यत् अहैतुकं सहजं कर्मैव जीवपिण्डे पञ्चकोषानुत्पादयति । अन्यदपीदं विचारणीयं यत् मनुष्यदेवतादिषु केवलं स्थूलशरीररूपिणोऽन्नमयस्य कोषस्यैव परिवर्तनं जायते, अन्ये चत्वारः कोषा यथापूर्वं तिष्ठन्त्येव क्रमशः समुन्नमन्तश्च भवन्ति । एतद्विज्ञानेनापि सिद्धान्तोऽयं परिपूर्णः लभत इति ॥२९॥

अन्यदप्युच्यते—

शरीरत्रयहेतुश्च ॥ ३० ॥

तत् सहजं कर्म शरीरत्रयस्य हेतुभूतमप्यास्ते । यदि सहजकर्म पञ्चकोषनिदानं, तर्हि त्रिविधशरीरोत्पादकमपि सुतरां सिध्यति । पञ्चकोषा एव रूपान्तरेण त्रिविधशरीरस्वरूपेण परिणमन्ते । यथाहि अन्नमयः कोष एव स्थूलं शरीरम्, प्राणमयः, मनोमयः, विज्ञानमयश्चेति त्रयो मिलित्वा सूक्ष्मं लिङ्गं वा शरीरम् उच्यते । आनन्दमयः कोषश्च कारणशरीरेण सम्बध्नाति । अतः खलु सहजकर्मैव जीवत्रिविधशरीरोत्पादकमित्यङ्गीकारः समुचित एवेति ॥ ३० ॥

सहजस्य कर्मणः स्थूलक्रियादिगदर्शनं कारयित्वा तस्य स्थूलां प्रक्रियां निर्दिशति—

तत्प्रकाशः स्त्रीशरीरे सतीत्वतः ॥ ३१ ॥

पातित्रत्यद्वारा नारीदेहे तस्य सहजकर्मणः प्रकाशो भवति । यथा-किल ब्रह्माण्डस्य चतुर्दशभुवनानामाविर्भावः, मानवपिण्डाद्यस्तनस्वेद-जाण्डजादियोनीनामधिगमश्च अहैतुकसहजकर्मणैव स्वाभाविकः, तथैव

नारीदेहे सतीत्वधर्ममनुसृत्य सहजकर्मप्रकाशो जायते । यतो हि स्त्रीशरीरे स्वभावतोऽभ्युदयनिःश्रेयसाधिगमः सतीत्वेनैव समुपलभ्यते । नार्या साकं मूलप्रकृतेः स्वभावसिद्धं साधर्म्यं निभाल्यते । मूलप्रकृतिर्यथा पराधीना परमपुरुषमुखापेक्षिणी परमात्मशक्तिस्वरूपिणी समाम्नायते, एतद्वर्माणां छाया स्त्रियामप्यवश्यम्भाविनी । यतः किल परमपुरुषस्य मूलप्रकृतेश्च छायास्वरूपा एव पुरुषधारा नारीधारा च सृष्टिप्रपञ्चेऽत्र विलसति । अस्वतन्त्रता-पतिनिर्भरतामूलकं सतीत्वं किल नारीजातेः स्वाभाविको धर्म इति सिध्यति । अतो नारीजातौ सतीत्वधर्मविकाशः सहजेन कर्मणैव सम्पद्यत इति ॥ ३१ ॥

तस्य साक्षात् फलं निर्दिशति—

तस्मात् पुरुषभावलाभः ॥ ३२ ॥

ततश्च पुरुषभावस्याधिगमो भवति । पुरुषधाराप्राप्तिरेव नारीधाराया मोक्षपथाधिगतिः समाम्नाता । यथा किल सर्गारम्भे ब्रह्मप्रकृतिर्ब्रह्मतः पृथग् भवन्ती सृष्टि-स्थिति-लयात् विदधती महाप्रलयावस्थायां पुनरपि ब्रह्मणि विलीना निजाद्वैतं स्वरूपं प्रतिपद्यते, तथैव प्रथमं नारीधारा पुरुषधारामाश्रयति । तदनन्तरं च पुरुषधारा ब्रह्मसमुद्रे गत्वाऽद्वैतभावं भजते । सहजसतीत्वधर्मप्रभावतो नारी जन्मान्तरे पुम्भावं प्रतिपद्यमाना पुरुषवर्मानधिगत्य ज्ञानयज्ञप्रभावतः स्वस्वरूपापरनामकं मुक्तिपदं लभते । तत्र च सहजकर्मण एव महत्त्वम् । स्मृतिशास्त्रेऽप्युक्तम्—

सत्प्रेम्णैव सती नरी ब्रह्मणि प्रकृतिर्यथा ।

पत्यौ तन्मयतामेत्य पुरुषत्वं प्रपद्यते ॥ ३२ ॥

द्वितीयं च तस्य साक्षात्फलमभिधत्ते—

अद्वैतज्ञानकृत् पुरुषे ॥ ३३ ॥

तत् सद्गुणं कर्म पुरुषे अद्वैतज्ञानोत्पादकं प्रभवति । यथा किल नारी सहजकर्मलब्धेन सतीत्वधर्मेण पुरुषत्वमधिगत्य स्त्रीशरीराद् विमुच्यते,

यच्च सहजं कर्म चतुर्विधजीववर्गं समुन्नमयत् मानवयोनिमधिगमयति, तदेव पुनः तत्त्वज्ञानिनि पुरुषे अद्वैतज्ञानमुत्पादयत् तं च पुरुषं मुक्तिभूमिं प्रापयति । यथा नारीशरीरे सतीत्वधर्मबलेन स्वत एव जटिलावस्थाति-क्रमेण सहजकर्मण उदयेन मुक्तेः पन्थाः सरलायते, तथैव पुरुषशरीरेऽद्वैतज्ञानस्योदयेन कर्मणा जटिलत्वं दूरोभवति मुक्तिमार्गश्च सरलः सम्पद्यते । साधारणो मानवः धृतिक्षमादिसाधारणधर्मान् वर्णाश्रमादिविशेषधर्मानाश्रयन् क्रमशः जन्मान्तरेषु शूद्र-वैश्य-क्षत्रिय-ब्राह्मणत्वं भजमानः ततश्च कर्मी उपासकः, ज्ञानी, वेदज्ञः, तत्त्वज्ञश्च भूत्वाऽग्रेसरत् अद्वैतज्ञानप्रतिष्ठाद्वारा सहजकर्मणः परया काष्ठया जीवन्मुक्तिपदमासादयति ॥ ३३ ॥

विज्ञानमिदं विशेषतः सरलक्रियते—

जीवभावभावकं कैवल्यकारणं च ॥ ३४ ॥

तत् सहजं कर्म जीवभावस्योद्भावकं कैवल्यस्य कारणं चापि प्रणिगद्यते । सहजं कर्मैव प्रकृतेः स्वाभाविकेन हिल्लोलेन साकं चिज्जड-अन्थिरूपं जीवत्वमुत्पादयत् क्रमशश्च जीवमग्रेसरयत् मानवशरीरं प्रापयति, जीवन्मुक्तमहापुरुषे समुदीयमानं च जीवं बन्धनान्मोचयति । अन्यच्च पूर्वोक्तप्रकारं स्त्रीधारां पुरुषधारायां परिणमयत् पुरुषधारां च ब्रह्मसमुद्रे सम्मेलयति । सहजकर्मण एवेदं वैचित्र्यं यत् तद्वि जीवभावमुत्पादयति, जीवस्य क्रमोन्नतिमार्गं सरलीकुरुते, अन्ते च जीवन्मुक्तपदवीमारोप्य जीवं बन्धनान्मोचयति ॥ ३४ ॥

इदानीं कर्मविभागान्तरस्वरूपं निर्णयति—

मनुष्यवर्ष्मजं जैवमधिकारित्वाद्धर्माधर्मयोः ॥ ३५ ॥

धर्माधर्मयोरधिकारित्वात् जैवं कर्म मानवदेहजं निर्णीतम् । उद्भिज्जादिनिम्नयोनितोऽग्रेगच्छन् जीवो मनुष्यशरीरमधिगत्य स्वाधीनो जायते । तदानीमेव पापपुण्यप्रसवकारि जैवं कर्म प्रादुर्भवति । एतदेव

गमागमचक्रस्य हेतुतां भजते । अस्वाभाविकं हि तत् । अतो हि यदा जीवः स्वाभाविकीं गतिप्रतिक्रामत् मानवयोनौ गमनागमनचक्रोत्पादिकां पुण्यपापप्रकटयित्रीम् अस्वाभाविकीं कृत्रिमगतिमाप्नोति, तदैव जैवकर्मोदयः । जैवकर्मणैव जीवो निरन्तरं गतागतचक्रे परिभ्राम्यति ॥ ३५ ॥

कर्मविभागस्य तृतीयं स्वरूपं निरूपयति—

ऐशमुभयसहायकम् ॥ ३६ ॥

ऐशं कर्म उभयसहायकं निर्दिष्टम् । स्थूलप्रपञ्चस्य चालकं दैवं राज्यम् । तेनैव ऐशकर्मणः सम्बन्धत्वात् तदुभयसहायकम् । चतुर्विध-भूतसंघस्य, आर्यानार्यमानवसंघस्य, स्थावरजंगमप्रपञ्चस्य वा सर्वस्यापि मूलरक्षकं चालकं च दैवं राज्यमेव । सुतरां येन कर्मणा दैवं राज्यं परिचाल्यते तत् क्लेशं कर्मं प्रणिगद्यते । अतो दैवराज्यसम्बन्धनिबद्ध-मैशं कर्मोभयसहायतां विधत्ते । तेनैशेन कर्मणा सहजकर्मणो जैवकर्मणश्च साहाय्यमधिगम्यते । उदाहृत्याऽवगन्तव्यमिदं यद् यदि सहजकर्मसम्बन्ध-युक्तानाम् उद्भिज्जस्वेदजादियोनीनां रक्षकाश्चालकाश्च देवा न स्यु-स्तर्हि तत्सुव्यवस्थाया अभावः प्रसज्येत, जैवकर्मसम्बन्धमानवादीनां गमनागमन-कर्मपरिपाकादिव्यवस्थाऽप्यसम्भवैव भवेत् । अतो ह्यैशं कर्मो-भयसहायकमित्यत्र नास्ति शङ्कावसरः ॥ ३६ ॥

तद्वैशिष्ट्यमुपवर्णयति—

तत् समष्टिव्यष्टि मिश्रम् ॥ ३७ ॥

तत् ऐशं कर्म समष्टिव्यष्टिमिश्रञ्चेति त्रिविधभावयुक्तं भवति । ऐशस्य कर्मणो वैशिष्ट्यमिदं यत् ब्रह्माण्डसहायकत्वात् समष्टिभावयुक्तं विण्ड-साहाय्यकतृत्वाच्च व्यष्टिभावोपेतम् उभयसहायतासम्पादकत्वाच्चोभय-भावान्वितं च, एवमधिकारविस्तृतिर्हि तद्वैशिष्ट्यं व्यनक्ति । उदाह-त्येदमवधेयं यत् यदा देवैः साक्षाद्रूपेण तादृशशुभाशुभफलयुक्तकार्यं

क्रियमाणं स्यात् येन केवलं ब्रह्माण्डस्यैव शुभमशुभं वा सम्भवेत् तर्हि तत् समष्टिभावयुक्तमुच्यते । यदि च तादृशशुभाशुभफलोत्पादिकाभिः देवीभिः क्रियाभिः केवलं कस्यचित्पिण्डविशेषस्य शुभाशुभभोग-सम्प्राप्तिस्तर्हि क्रिया कलापोऽसौ व्यष्टिभावयुक्तोऽवधेयः । तद्वदेव यस्य फलविशेषस्य प्रभावो ब्रह्माण्डपिण्डयोरुभयोरुपरि निपतति तन्मिश्रमित्युच्यते ॥ ३७ ॥

### अतोवैचित्र्यमस्य । ३८ ॥

अस्मात् कारणात् अस्य ऐशकर्मणो वैचित्र्यमस्ति । सहजकर्मणः साक्षात् सम्बन्धः प्रकृत्याः स्वाभाविकैस्तरङ्गैः सह निभात्यते जैवकर्मणश्च केवलं मनुष्याणां स्वकीयसंस्कारैः साकं सम्बन्धो दृश्यते । परन्तु ऐश-कर्मणः सम्बन्धः परोक्षरूपेणोभाभ्यामपि विलोक्यते । अतः पूर्वसूत्र-मनुसृत्य उभयोर्व्यष्टिसमष्टयोः साहाय्यकरत्वादैशस्य कर्मणो वैचित्र्यमव-गन्तव्यम् । एतस्य प्रधानकारणमेतद् यत् स्थूलप्रपञ्चचालकं दैवं जगदेव । सर्वविधकर्मफलमूले देवानां साहाय्यं विद्यते । कर्मणो जडत्वाद् विभिन्ना देवगणाः कर्मफलोत्पादने प्रधानसहायकाः सन्ति । अन्यथा जडस्वरूपं कर्म चेतनरूपाणां देवानां साहाय्यमन्तरेण फलोत्पादने नितरामसमर्थ-मेव ॥ ३८ ॥

इदानीमैशकर्मणो विस्तारप्रमाणानि दीयन्ते—

### मानवाद् देवोऽपि ॥ ३९ ॥

ऐशेन कर्मणा जीवो मानवाद् देवोऽपि भवितुमर्हतीत्यर्थः । ऐश-कर्मणः सामर्थ्यं सम्बन्धश्च सुमहान् विस्तृतः । मानवाः सुरत्वं भजन्त इत्यस्य प्रत्यक्षप्रमाणम् । यो हि मनुष्यो नैजं कर्म समुन्नमयन् देवाधि-कारयोग्यतां विभर्ति, स किल मनुष्यत्वमपहाय देवत्वमधिगच्छति । वस्तुतस्तु ये जीवा देवलोकमासाद्य महत्त्वपरिपूर्णानि दैवपदानि समधि-गच्छन्ति ते किल पूर्वं मानवा एवासन् । यथा हि मानवयोनिर्मनुष्येतर-



निम्नयोनीनां चरममुन्नतिस्थानम्, तथैव मनुष्यत्वप्राप्तिमन्तरा देवत्वा-  
धिगमोऽप्यसम्भव एव, सुतरामैशं कर्म जैवकर्मणा स्वसम्बन्धं संस्थाप्य  
मानवं देवत्वमधिगमयति । इदं किलैशकर्मणः विस्तारस्य समुन्नतेश्च  
सुमहत् प्रमाणमवगन्तव्यम् । महाराजसुरथस्य मनुष्यत्वानन्तरं मनुष्य-  
स्वरूपदेवत्वाधिगमः, नन्दिनः मानवनिग्रहात्परं देवपदप्राप्तिः, नहुषस्य  
राज्ञो महेन्द्रत्वलाभः गण्डक्या वेश्यायाश्च गण्डकीनामकनद्याः अधिदैव-  
रूपतया देवीत्वाधिगतिश्चेत्यादीनि स्मृतिशास्त्रेष्वनेकानि प्रमाणानि  
समुपलभ्यन्ते । ऐशकर्मविषये मनुष्यस्य देवत्वप्राप्तिवैलक्षण्यप्रतिपादकोऽपि  
शब्दः सूत्रेऽत्र निर्दिष्टो वेदितव्यः ॥ ३९ ॥

तत्प्रकाशो मुक्तावतारेषु ॥ ४० ॥

तस्यैशकर्मणः प्रकाशः प्राकट्यं मुक्तेषु अवतारेषु च संजायते ।  
एतदैशकर्मस्वरूपपरिपुष्ट्यै, मानवशरीरे तत्सम्बन्धः कया रीत्या  
सम्भवतीत्येतस्य सरलतया प्रदर्शनाय चेदमुच्यते यन्मानवः समुन्नतो-  
भूत्वा जन्मान्तरीयोऽग्रशुभकर्मणाऽवतारत्वमधिगच्छति, अर्थात् तत्पिण्डम-  
वतारशक्तिमासादयितुमर्हतां लभते, किम्वा तज्जीवन्मुक्तिवमुपैति  
तदा तत्र पिण्डे स्वत एव स्थापितो भवति ऐशकर्मणा सम्बन्धः । जीव-  
न्मुक्तमहापुरुषेषु लोकोपकारिण्या इच्छाशक्तेः क्रियाशक्तेश्च प्रादुर्भावं  
ऐशकर्मसम्बन्धसम्बलित एवेति मन्तव्यम् । वस्तुतस्तु देवर्षिपितृगणा  
जीवन्मुक्तान् महात्मनो द्वारीकृत्य स्वीयां क्रियाशक्तिं सञ्चालयन्ति, स्वकी-  
येच्छाशक्तिद्वारा च स्वान् स्वान् प्रतिनिधीन् कुर्वन्तो नैजं कार्यकलापं  
समनुष्ठापयन्ति । जीवन्मुक्ते पराशरमहर्षौ दैव्या इच्छाशक्तेः क्रिया-  
शक्तेश्च प्रयोगेण श्रीमद्भगवद्ग्यासपिण्डोत्पादनं पितरः कारयाञ्चक्रुः,  
अत एव कारणाद् व्यासस्य भगवतो जन्म लोकोत्तरभावपरिपूर्णं  
निभाल्यते । जीवन्मुक्तेन दुर्वाससा महर्षिणा पौराणिकयुगे देवानां शुभा-  
शुभकर्मनुष्ठापनम्, आधुनिके युगे च जीवन्मुक्तश्रीशङ्कराचार्यशरीरद्वारा  
विविधदैवशुभकर्मणां देवप्रेरणया सम्पादनं चैतस्य समुज्ज्वलो दृष्टान्तः ।

नित्यानाम् ऋषीणाम् इच्छाशक्ति-क्रियाशक्तिप्रयोगतस्तु संसारेऽत्र पतञ्जलि-  
व्यास-याज्ञवल्क्यवशिष्टादीनां जीवन्मुक्तमहापुरुषाणामनेकान्युदाहरणानि  
लोकप्रसिद्धानि । अवतारेष्वपि च दैवीनां इच्छाशक्तिक्रियाशक्तीनां  
प्रकाशस्तु स्वतः सिद्ध एव । यतो हि लोकोत्तरदैवकार्यसम्पादनार्थमेवा-  
वताराणामाविर्भाव इति ॥ ४० ॥

त्रिषु प्रथमस्य स्वाभाविकीं गतिमुपवर्णयति—

**सहजमूर्द्ध्वगम् ॥ ४१ ॥**

सहजं कर्म ऊर्द्ध्वगामि वेदितव्यम् । सहजकर्म ब्रह्मप्रकृतेः स्वीय-  
स्वभावसम्बद्धं सत् प्राकटस्यमवाप्नोति, अतस्तद्गतिरूर्द्ध्वगामिनी ।  
ब्रह्मप्रकृतिर्हि व्यक्तावस्थातोऽव्यक्तावस्थाम् अव्यक्तावस्थातश्च व्यक्तावस्थां  
भजते । यथा च भगवता श्रीकृष्णेन गीतोपनिषदि स्वमुखत एव व्याहृतम्,  
तथाहि—

अव्यक्ताद् व्यक्तयः सर्वाः प्रभवत्यहरागमे ।

रात्र्यागमे प्रलीयन्ते तत्रैवाव्यक्तसंज्ञके ॥

भूतग्रामः स एवायं भूत्वा भूत्वा प्रलीयते ।

रात्र्यागमेऽवशः पार्थ प्रभवत्यहरागमे ॥

विज्ञानमिदं प्रकारान्तरेणाप्यवगन्तुं शक्यते । तथा हि ब्रह्मतः प्रकृतिः  
पार्थक्यमासाद्य त्रैगुण्यहेतुना विकारं प्राप्नोति पुनश्च प्रकृतिस्था भूत्वा  
ब्रह्मणि विलीयते । सुतरां परमपुरुषभोगहेतवे प्रकृतिः परमपुरुषतः पृथग्  
भवन्ती संसारं सृजति समुत्पादयति चानन्दविलासम्, अनन्तरं क्षणाद्-  
ऊर्ध्वमेव निखिलमपि दृश्यप्रपञ्चमात्मनि विलयं कुर्वाणा ब्रह्मणि विलीयते ।  
प्रकृतेरेतत्स्वभावानुसारतः सहजकर्मस्वभावोऽपि निर्मीयते । यतो हि  
प्रकृतिसहजातं सहजकर्म भूतभावोद्भवकरेण विसर्गेण जीववर्गमुत्पादयति ।  
ततश्च बिजजडग्रन्थिसम्भूतो जीवः सहजकर्मबलेन नियमतः क्रामाम्युदयं

प्राप्नोति । यतश्च प्रकृतिसहजातत्वात् सहजं कर्म प्रकृत्या सहैव व्यक्तं-  
भवत् ब्रह्मणि प्रकृतेर्विलयस्य कारणतां भजते । प्रकृतिश्च ब्रह्मणो व्यक्ततां  
गच्छन्ती पुनर्ब्रह्मण्येवाव्यक्तभावाधिगम्याय स्वस्वरूपाभिमुखमग्रेसरन्ती  
पुनरन्ते ब्रह्मण्येव निलीयते । इममेव वैज्ञानिकं सिद्धान्तमनुसृत्य सहजं  
कर्म स्वयं प्रकृतेः समुत्पद्य स्वभावतः प्रकृतिसम्भूतभूतग्रामं समुन्नयत्  
प्रकृतावेव विलीनतां गच्छति । अत एव सहजस्य कर्मणो गतिः सदै-  
वोद्धर्वागमिनी तिष्ठति । उदाहरणरूपेणोदमवगन्तव्यं यत् उद्भिज्ज-  
स्वेदजाण्डज-जरायुजाख्यचतुर्विधपिण्डेषु सहजकर्मणो नियमितोद्धर्वागमिनी  
स्वाभाविकगतिः सुस्पष्टतः प्रतीयते । यतो हि चतुर्विधभूतयोनिषु जीवो  
निर्बाधस् उन्नतकर्माभिमुखं निरन्तरमग्रेसरति । पुनश्च अनार्यत्व-मनुष्य-  
त्वचातुर्वर्ण्य-चतुराश्रमत्व-देवत्वादिषु निर्बाधसमुन्नतिशीला गतिः सहज-  
कर्मप्रभावत एव सम्भवति । प्रकृतिसहजातत्वेन सहजकर्मगतिः सर्वत्रैव  
विद्यमाना निभाल्यते, सहजकर्मणोऽवलम्बनेन धर्माचार्यैः कर्मकाण्डे  
निष्कामयज्ञस्य, उपासनाकाण्डे पराभक्तेः, ज्ञानकाण्डे च ब्रह्मसद्भावस्य  
चाधिकाराः सुनिर्णीताः सन्ति ॥ ४१ ॥

द्वितीयस्य स्वाभाविकी गतिरुच्यते—

जैवमधोगम् ॥ ४२ ॥

जैवं कर्माधोगामि विद्यते । सहजं कर्म प्रकृत्या सहोत्पद्यमानं जीवं  
यथोच्चैर्ननीयते न तथा जैवं कर्म । मानवयोनौ जीवपिण्डस्य प्रभुत्वं  
कर्तृकर्तृमन्यथा कर्तुं वा सामर्थ्यं प्राप्तस्य प्रकृतिविकृतित्वमापद्यते ।  
अतो विकृतिजन्यं कर्म इन्द्रियसम्बन्धेन निम्नगमनशीलं बोधवीति,  
वस्तुतः सहजं प्रकृतिसहोत्पन्नं जैवं च विकृतिसहजातमभिधेयम् । सहजं  
कर्म नियमितरूपेण स्वस्वरूपाभिमुखं नयति, जैवं तु जीवं बन्धने निगडयत्  
गमनागमनचक्रे भ्रामयति । सहजस्य कर्मणो गतिः सहजा जैवस्य च  
कुटिला । अतो जैवं कर्म निरन्तरं जटिलत्वमासादयत् जीवं चासक्तिपाशे  
पातयित्वा तदीयपतनकारणतामापद्यते ॥ ४२ ॥

प्रकृतिविज्ञानोपक्रमे वर्णाश्रमस्यावश्यकत्वं प्रदर्शयति—

वर्णाश्रममपेक्ष्यं तन्निवृत्तये ॥ ४३ ॥

तस्य निवृत्तये जैवकर्मपाशबन्धननाशायेत्यर्थः वर्णाश्रमस्यपेक्षा विद्यते, जीवः सहजकर्मक्रमोन्नतिप्रदायिनी शक्तिमनुसृत्य निर्बाधरूपेण क्रमतः समुन्नमन् मानवयोनिमासादयति । मानवशरीरे च पापपुण्याधिकारमापद्य पूर्णवियवजीवो मानवः स्वशरीराधीश्वरो भूत्वा इन्द्रियेष्वासक्तो निजोद्धर्गतिं विरहन् नोचैः पापत्यते । अस्यां दशाया तेन यद्यसाधारणी सहायता न लभ्येत; तर्हि तत्क्रमोन्नतिश्चिराय निरुध्यते, तदीयां निम्न-प्रवर्णां गतिं निरुध्य यथायोग्यं तमूद्धर्गतीं नियोजयितुं वर्णाश्रमपालन-पूर्वकं मानवो वारंवारमार्यजातौ जन्म गृह्णन् स्वकीयम् ऊद्धर्गगामि-जीवनलोतसः स्थापित्वं समादयन् जैवकर्मणो जटिलत्वदूरीकरणे सामर्थ्यं लभते ! शास्त्रविज्ञानमिदमनुमोदमानेन चैकमौपनिषदिक दृश्यमुपवर्णयता भगवता श्रीशम्भुना निजमुखेन प्रोक्तम्, तथाहि—

श्यामायाः प्रकृतेर्मै स्तो द्वे रूपे परमाद्भुते ।  
यतः सैव जडा जीवभूता चैतन्यमप्यपि ॥  
अज्ञानपूर्णरूपेण ञ्जरूपं धरन्त्यसौ ।  
सृष्टिं प्रकाशयेच्छश्वन्नात्र कश्चन संशयः ॥  
असौ चैतन्यपूर्णं च भूत्वा लोतस्विनी मम ।  
स्वस्वरूपात्मके नित्यं पारावारे विशत्यहो ॥  
सरिन्निर्गत्य चिद्रूपा सा महाद्रेज्जडात्मकात् ।  
उद्भिज्जे स्वेदजे चैवमण्डजे च जरायुजे ॥  
सलीलं स्नातरूपेऽलं प्रवहन्ती स्वधाभुजः ।  
मर्त्यलोकाधित्यकायां निर्बाधं व्रजति स्वयम् ॥  
तस्या अधित्यकाया हि निम्नस्थाश्चैकपाश्वरतः ।  
उपत्यका महत्यश्च विद्यन्ते गह्वरादयः ॥

यत्र तस्याः पवित्रायास्तरङ्गिण्या जलं स्वतः ।  
 स्थाने स्थाने वह्नित्यं निर्गच्छति स्वभावतः ॥  
 अव्याहतं च नीरन्ध्रमविच्छिन्नं निरापदम् ।  
 त्र्योतस्तन्नितरां कृत्वा नदीधारां घरातले ॥  
 विधातुं सरलां सौम्यामष्टबन्धाः स्वधाभुजः ।  
 धर्मा वर्णाश्रमा एव निर्मिता नात्र संशयः ॥  
 त्रिलोकगवनी दिव्या सा नदी सुगमं हितम् ।  
 पन्थानमवलम्ब्यैव परमानन्दलब्धये ॥  
 मयि नित्यं प्रकुर्वाणा प्रवेशं राजतेतराम् ।  
 नैवात्र विस्मयः कार्यो भवद्भिः पितृपुङ्गवा ! ॥  
 निर्जरा निखिलास्तस्यां नद्यामानन्दपूर्वकम् ।  
 सर्वदेवावगाहन्ते लभन्तेऽभ्युदयं च ते ॥  
 उभयोस्तटयोस्तस्याः समासीना महर्षयः ।  
 ब्रह्मध्याने सदा मग्ना यान्ति निःश्रेयसं पदम् ॥  
 यूयं दाढर्चाय बन्धानां तेषां चैव निरन्तरम् ।  
 रक्षितुं तान् प्रवर्तन्ते पार्श्वमेषामुपस्थिताः ॥  
 भवतामत्र कार्ये च विश्वमङ्गलकारके ।  
 सदाचारिद्विजाः सन्ति सत्यो नार्घ्यः सहायिकाः ॥ ४३ ॥

वर्णाश्रमशृङ्खलाया आधारभित्ति निर्दिशति—

सतीत्वमूलं तत् ॥ ४४ ॥

तत् वर्णाश्रमशृङ्खलाधारभित्तिरूपं सतीत्वमूलमवगन्तव्यम् । सत्या  
 भावः सतीत्वं तदेव मूलं यस्येति तत् । वर्णाश्रमभित्तिविज्ञानं हृदयङ्गमं  
 विधातुं पूज्यपादेन महर्षिणा सूत्रकारेण सर्वप्रथममिदमभिधीयते यद्  
 विचारतो दृश्यमाने सति सतीत्वमेव वर्णाश्रमशृङ्खलामूलं सिध्यति ।  
 आश्रमधर्ममूलो वर्णधर्मः, तस्य च मूलभूता राज्ञोर्वीर्यशुद्धिः तस्याश्च  
 शुद्धिमूलो नारीजातौ त्रिलोकपवित्रकरः सतीत्वधर्म एव । यद्यपि गृहस्थाः

सदाचारिणो भवेयुः, पुरुषाश्च संयमिनः स्युः किन्तु यदि नायं स्वीयतपो-  
धर्मसंरक्षणं न कुर्युस्तर्हि वर्णाश्रमपवित्रता, तदीयशृङ्खला च विनाशमु-  
पगच्छेत् । अन्यच्चेदमवधेयं यत् पुरुषस्य कदाचारस्तदीयं व्यक्तित्वं  
विगुणयति स्त्रियास्तु तद्व्यक्तित्वं तदीयां सन्तानपरम्परां, कुलं जातिम्,  
सर्वमपि वर्णाश्रमशृङ्खलां भ्रष्टतामानयति । जातिशुद्धिः क्षेत्रशुद्धिप्रधाना,  
सन्तानस्य संस्कारशुद्धिर्जनन्याः संस्कारशुद्धिं विशेषतो निविभक्ति, फलत  
एतत् सिध्यति यद् वर्णाश्रममूलं नारोजातेः सतीत्वमेवेति ॥ ४४ ॥

अन्यच्चाभिधत्ते—

शुद्धिः स्कन्धः ॥ ४५ ॥

यदि वर्णाश्रमधर्मं एको वृक्षो मन्येत तर्हि नारीजाती सतीत्वं तस्य  
मूलम् रजोवीर्यशुद्धिश्च तस्य स्कन्धो वेदनीयः । वृक्षं स्कन्धो यथा सरक्षति  
तथैव पितृप्राप्तशुद्धवंशपरम्परागतवीर्यशुद्धिः, पवित्रक्षेत्रस्वरूपमातृपरम्परा-  
प्राप्तासुरजः शुद्धिश्चेति द्वयं वर्णाश्रमस्वरूपकल्पवृक्षस्य स्कन्धरूपमवगन्त-  
व्यम् । संस्कारपादे सम्यक् सिद्धान्तितमिदं यत् रजोवीर्यद्वारोभयविध-  
संस्कार आकृष्यते । एवमुभयविधशुद्धसंस्कार-परम्पराक्रमप्राप्तेन सृष्टि-  
कालारम्भत एव बोभूयमानेनाकर्षणेन वर्णाश्रमशृङ्खलामय्यार्जजातिः  
नाशशिलेऽपि संसारेऽत्र चिरजीविनी तिष्ठति । तस्मात् रजोवीर्यशुद्धिर्हि  
वर्णाश्रमवृक्षस्य स्कन्धरूपा भवति ॥ ४५ ॥

अन्यच्च—

शृङ्खला शाखा ॥ ४६ ॥

तस्य वृक्षस्य वर्णाश्रमशृङ्खला शाखा स्वरूपा । वर्णाश्रमधर्म-  
परिपालनार्थं महर्षिप्रवरैर्दर्शितिकयुक्तिपुस्तकं सुनिबद्धा शृङ्खला एव  
वृक्षस्यास्य शाखाः समाप्ता । वृक्षस्य विस्तृतिः तस्याश्चास्तित्वं  
यथा शाखाभिः सुरक्ष्यते तथैव नानाप्रकारस्वरूपाभिः वर्णाश्रमशृङ्खलाभिः

वर्णाश्रममहत्त्व परिरक्ष्यते । समाजदण्ड-राजदण्डशास्त्रविचार-धर्माधर्म-  
सद्विचारादीना नाशेन अंशेन वा सैव शृङ्खला वर्णाश्रमं परिरक्षति ॥४६॥

अन्यदपि—

**सदाचारः पत्रम् ॥ ४७ ॥**

तस्य वर्णाश्रमकल्पद्रुमस्य सदाचाराः पत्राणि, यथाहि पत्रैर्वृक्षः  
परिचोयते पूर्णत्वं वाऽधिगच्छति, तथैव वर्णाचितैराश्रमोचितैश्च परिपा-  
लितैः सदाचारैर्ब्राह्मणक्षत्रियादयो वर्णा ब्रह्मचर्यगार्हस्थ्यदय आश्रमाश्च  
परिचीयन्ते तन्मर्यादाऽक्षुण्णा तिष्ठति चेति ॥ ४७ ॥

अन्यच्चापि—

**पुष्पमभ्युदयः ॥ ४८ ॥**

अभ्युदयः लौकिकपारलौकिकोन्नतिस्तस्य पुष्पमवगन्तव्यम् । वृक्षाणां  
पुष्पाणि यथा फलोत्पत्तिहेतुतां भजन्ते, तथैव निःश्रेयसस्वरूपं मुक्ति-  
फलमासादयितुं वर्णाश्रमधर्मो नियमितरूपतोऽभ्युदयं ददञ्जीवं मुक्तिपदं  
प्रापयति । अभ्युदयो द्विविधो लौकिकः पारलौकिकश्च । वर्णाश्रमधर्माचरणेन  
स्वत एव जीवोऽभ्युदयं समधिगच्छति । सुकोशलपूर्णरीतिनिर्मितवर्णाश्रम-  
शृङ्खलानिबद्ध-तत्सदाचारं यथाक्रमपरिपालनेन जीवक्रमाभ्युदयो निश्चित  
एव । अन्यच्च यथा किल पुष्पस्य शोभासुगन्धद्वारा सर्वे प्रसीदन्ति,  
तदीयनिर्गन्तमधुना आमानवलोकाद् देवलोकं यावत् सर्वेषां तृप्तिः सम्पाद्यते,  
तथैव वर्णाश्रमव्यवस्थया देवर्षिपितृवर्गाः कथं तृप्तिमवाप्नुवन्तीति पूर्वमेव  
सुविवेचितम् । फलतः पुष्पाभ्युदयदृष्टान्तो युक्तिसंगत एवेति ॥ ४८ ॥

अपरमप्यभिधत्ते—

**कैवल्यं फलम् ॥४९॥**

कैवल्यं मुक्तिः तस्य फलम् । वर्णाश्रमधर्मपरिपालनेन स्वत एव  
कैवल्यरूपं फलमासाद्यते । यथा हि वृक्षे पुष्पत एव फलमुत्पद्यते तथैव

वर्णाश्रमपरिपालनेन क्रमाभ्युदयं प्राप्तवतो जीवस्य कैवल्याधिगमो भवत्येव । जन्मजन्मान्तरेषु वर्णाश्रमधर्मद्वारा क्रमाभ्युदयस्तु निश्चित एव । ब्राह्मणक्षत्रियवैश्यशूद्रेषु मोक्षधर्मार्थकामव्यवस्था चरितार्थतायाः सुकौशलपूर्णप्रक्रिया निर्धारितैवास्ते । आश्रमेषु चार्दमद्वये प्रवृत्तेरन्तिमद्वये च निवृत्तेश्चरितार्थतायै शृङ्खला निर्णीता विद्यते । एवं प्रकारेण जीवो वर्णाश्रमधर्मं परिपालयन् अन्ते नूनमेव कैवल्यभूमिमासादयति । मुक्तिकृते नास्ति तस्य स्वतन्त्रोद्योगस्यावश्यकतेति ॥ ४९ ॥

सम्प्रति वर्णाश्रमशृङ्खला उपवर्ण्यते—

**अधिभूतशुद्धिनाशकोऽसवर्णोद्वाहः ॥ ५० ॥**

असवर्णविवाहोऽधिभूतशुद्धिनाशको ज्ञातव्यः । वर्णाश्रमशृङ्खला-मूलाधारभित्तीनां सविस्तरं स्वरूपवर्णनमनुष्ठाय तदीयशृङ्खलास्वरूपमुप-वर्ण्यते । अत्र स्ववर्णोद्वाह एव तदीयसंरक्षणहेतुः । असवर्णविवाहेन तस्या शुद्धिविनश्यति । वर्णाश्रमशृङ्खलायाः सर्वप्रथमोऽयं राद्धान्तो यत् स्ववर्णोद्वाहोऽनुष्ठेयस्तद्विरोधी परित्याज्यः । संसारेऽत्र प्रबलं हि स्त्रिया आकर्षणम् । तस्या मोहमयाकर्षणवशीभूतत्वाज्जातेः शुद्धतासंरक्षिण्याः शृङ्खलायाः प्रणाशो न भवेदशुद्धताद्वारनिरोधः सम्पद्येत, येनार्यजाति-रमरीभावत्वं प्रपद्येत । अतः कारणादेतत्सूत्राविर्भावः ॥ ५० ॥

अन्यदपि—

**गुणपरिपन्थी च ॥ ५१ ॥**

असवर्णविवाहो गुणानां सत्त्वरजस्तमसां परिपन्थी विरोधी भवति । स च वर्णान्तरेण सह सांक्रियमुत्पाद्य शुद्धिनाशकस्तु वर्तत एव स च गुणानामपि बाधकः । गीतोर्पाणिषदि भगवता श्रीकृष्णेनाप्युक्तम्, यत्—

चातुर्वर्ण्यं मया सृष्टं गुणकर्म द्विभागशः” इति ।

परमेश्वरानुष्ठितचतुर्वर्णसृष्टौ गुणसंविभागोऽप्येको हेतुः, सत्त्वप्रधाना ब्राह्मणाः, सत्त्वरजः प्रधानाः क्षात्रियाः, रजस्तमः प्रधाना वैश्याः,



तमः प्रधानाः शूद्राश्चेति समाम्नाताः । एतत् त्रिगुणाकर्षणं रजोवीर्यद्वारा सम्पद्यते । शरीरस्य त्रिगुणाधारत्वात् ऋते रजोवीर्यविशुद्धेस्त्रिगुण-  
तारतम्यं समुचितरूपेणाकृष्टं सत् स्थापितं भवितुं नार्हति । अतोऽङ्गो-  
कर्तव्यमेव यदसवर्णोद्वाहो गुणसंग्रहवाचक इति ॥ ५१ ॥

सम्प्रति द्वितीयशृङ्खलासिद्धान्तः प्रतिपाद्यते । कश्चोद्वाहो वर्णाश्रम-  
शृङ्खलाघातक इत्यप्युच्यते—

तत्र वर्णाश्रमशृङ्खलाघाती विलोमः ॥ ५२ ॥

विलोमोद्वाहो वर्णाश्रमशृङ्खलाया घातको वेद्यः, सवर्णवरकन्यापरिण-  
योऽत्र सर्वश्रेष्ठः । निम्नवर्णकन्यया उच्चवर्णपुरुषविवाहोऽनुलोम उच्यते ।  
असावपि शास्त्राकारैरङ्गीकृतः । किन्तु उच्चवर्णकन्यया नीचवर्णपुरुष-  
विवाहो विलोमाभिधः, स तु वर्णाश्रमशृङ्खलाघातको ज्ञातव्यः । समुन्नत-  
वर्णनारो रजो निम्नवर्णपुरुषवीर्यसंश्लिष्टमाध्यात्मिकीं हानिमापादयति,  
किन्त्वेतद्विपरोतम् अर्थात् निम्नवर्णस्त्रीरज उन्नतवर्णपुरुषवीर्यमिश्रं सत्  
न तथाऽध्यात्मिकहानिकरमिति वेद्यम् । अतो विलोमसृष्टिरधोगामिनी-  
त्वात्पापवृद्धिकारणतां भजते । एतया किल वर्णाश्रमशृङ्खला वैगुण्य-  
मापद्यते ॥ ५२ ॥

स्वसिद्धान्तपुष्ट्यै प्रकारान्तरमभिधत्ते—

नानुलोमस्तथा ॥ ५३ ॥

अनुलोमोद्वाहस्तादृशो न भवति । अत्र हि निम्नवर्णनारीरजसोच्च-  
वर्णपुरुषवीर्यं न तथाऽपवित्रमाध्यात्मिकहानिकरं च समाम्नायते । अतोऽ-  
नुलोमो न तथा वर्णाश्रमशृङ्खलाविशेषवाचक इति ॥ ५३ ॥

अनुलोमस्य गौणत्वमभिधत्ते—

तज्जः सर्गो मातृजातीयः ॥ ५४ ॥

तेनानुलोमविवाहेन जायमाना सृष्टिर्मातृजातीया मन्यते । असावनु-  
लोमो न तथा धर्मविरुद्ध इति सत्यम्, किन्तु तदुत्पन्नसन्ततिर्जननीवर्ण-

तामधिगच्छतीति हेतोर्ग्यं गौणतामापन्नोऽवगन्तव्यः । यद्यप्ययं वर्णाश्रम-  
शृङ्खलाया विधातको नास्त्यतो न पापजनकः, नापि रजोवीर्याऽसमान-  
तया वर्णाश्रमाधाती, तथापि मातुः पितुश्च रजोवीर्यसमानताऽसद्भावात्  
तज्जः सर्गो मातृजातिमापद्यते । विलोमजः सर्गः पापजनकत्वाद् वज्यं  
एव ॥ ५४ ॥

इदानीं वर्णाश्रमशृङ्खलाया द्वितीयः सिद्धान्तो वर्ण्यते—

### कुलोच्छेदी स्वगोत्रायाः ॥ ५५ ॥

स्वगोत्रायाः सर्गः कुलोच्छेदी कुलविनाशको भवतीत्यर्थः । यथा हि  
वर्णाश्रमशृङ्खलायाः सरक्षकोऽसवर्णविवाहाभावः प्राथम्येन सिद्धान्तितः,  
तथैव स्वगोत्रोद्वाहोऽपि त्याज्य एवेति द्वितीयः सिद्धान्तो निर्दिष्टः ।  
एकगोत्रद्वाहेन कुलनाश इति महर्षिसूत्रकारस्य द्वितीयो राद्धान्तः, यत्र  
मानवजातो वशे च स्वगोत्रविवाहप्रथा प्रचलिता दृश्यते; नैव सा जाति-  
वंशो वा चिरजीवितामापद्यते । एकगोत्रपरिणयेन कुलमशुद्धं सन्नश्यति,  
शुद्धकुलनाशेन जातिरप्यशुद्धा सती विनाशमुपगच्छति, लौकिकोऽपोति-  
हासोऽस्य साक्षा विद्यते यद् यत्र भनुष्यजातौ वर्णाश्रमशृङ्खलाभावः,  
न सा जातिः संसारऽत्र चिरजीविनी परिलक्ष्यते । जगत्पत्र सख्यातोता  
मानव्यो जातयः करालकालगले निविशमाना नामशेषतामवापुः । केवलं  
वर्णाश्रमधर्मावल्म्बनी आयंजातिरेवानादिकालत इदानीं यावदपि  
जीवति । अग्रेऽनन्तकालं यावज्जीविष्यति च । स्वगोत्राया रजसा मिश्रं  
वीर्यं दीर्घलघ्वहेतुतां भजते । एतादृशं वीर्यं स्वीयं मौलिकत्वं विजहाति ।  
कारणादतः स्मृतिशास्त्रे स्वगोत्रागमनं मातृगमनतुल्यमाग्नातम् ॥ ५५ ॥

अपरमप्यभिधत्ते—

### पितृकोपकरश्च ॥ ५६ ॥

स्वगोत्रोद्वाहः केवलं कुलनाशक एव नास्ति, प्रत्युत पितृकोप-  
हेतुश्चापि । सृष्टिरक्षाकार्याधिकास्वताम् अय्यर्माग्निष्वात्तादिनित्यपितृ-

गणानां प्रकोपोऽपि स्वगोत्रपाणिग्रहणेन समुत्पद्यते । देवश्रेणोविशेषा  
नित्यपितृगणा आधिभौतिकस्य जगतो नियुक्ताः सन्ति संरक्षणे । स्थूल-  
शरीरस्य निर्माणं संरक्षणं च तदीयं प्रधानं कार्यम् । एतदीयं विधानानां  
स्वाधीननियमा विद्यन्ते । सगोत्रोद्वाहतस्तेषु बाधकत्वात् तत्कोषः सुतरां  
सम्भवः ॥ ५६ ॥

### शक्तिकक्षयो वयोऽधिकायाः ॥ ५७ ॥

वयोधिकया कन्यया सह परिणयनेन शक्तिकक्षयो जायते । अतः  
शास्त्रेषु तादृशपरिणयो निषिद्धः । पुरुषो वीर्यरूपो नारी भूमिरूपेतिपूर्व-  
मेवोक्तम् । यथा कीटादिसम्पर्कतो हि क्षेत्रवपनयोग्यबीजशक्तिनाशस्तथैव  
वयोधिकया सादृशं विवाहेन पुरुषशक्तिकक्षयोऽनिवार्य एव । सगोत्रपादक-  
बीजेषु तिस्रोऽधिभूताधिदेवाध्यात्मशक्तयस्तिष्ठन्ति । एतच्छक्तित्रयविनाशः  
सहस्रैव न प्रतीयते; किन्तु त्रिकालदशिमहर्षिसिद्धान्तानुसारेण तिसृष्वपि  
शक्तिषु यथासमयं देशकालपात्रादिकमनुसृत्य न्यूनताज्वल्यम्भाविनी । यत्र  
कुले तादृशः द्विबहः सम्पद्यते, तत्र व्यक्ती च यथादेशकालपात्रं शरीर-  
सम्पत्तिः संकल्पस्यात्मनश्च बलं क्रमशो ह्रासत्वमुपयाति । अत एवायुर्विदो  
मन्यन्ते—

ऊनषोडशवर्षाग्रामप्राप्तः पञ्चविंशतिम् ।

यद्याधत्ते पुमान् गर्भं कुक्षिस्थः स विपद्यते ॥

जातो वा न चिरं जीवेत् जीवेद्वा दुर्बलेन्द्रियः ।

तस्माद्वत्यन्तबालायां गर्भाधानं न कारयेदिति ॥ ५७ ॥

अन्यदप्युच्यते—

### त्रिविधशुद्धिहन्ता रजस्वलायाः ॥ ५८ ॥

रजस्वलायोद्वाहेन त्रिविधानामपि शुद्धीनां हानिर्न निवारयितुं शक्या ।  
रजोदर्शनेन कन्यावृक्षायाः विनाशो नारीषु गर्भाधानयोग्यावस्थाऽऽविर्भ-  
वति । प्राकृतिकोऽग्नौ स्वभावो यत् युवकः स्त्रियं युवती च पुरुषं काम-

येते । इदमपि स्वभावसिद्धं यत् ऋतुकाले नारीषु बलीयसी जायते पुरुष-  
समागमसमोहा । पशुःक्षिप्रप्येष नियमो निभाल्यते । सुतरां रजो-  
दर्शनेन प्रादुर्भूतेनैव कन्यात्वविनाशतः स्त्री युवतोभावमासादयति ।  
तदानीं संयमशीलाया अपि तस्याः शरीरे मनसि बुद्धौ च कियानपि  
परिणामोऽवश्यमेव सम्भवः । स चालीयानेव कथं न सम्भवेत्, किन्तु  
सुनिश्चितो नूनमवधेयः । कारणेनैतेन तदानीं त्रिविधशुद्धिहानिर्यथा-  
सम्भवमनुमेयैव । क्षेत्रे त्रिविधशुद्धिहानौ सत्यां सृष्टौ तत्प्रभावः सुनिश्चित  
एवावगन्तव्यः ॥ ५८ ॥

अन्यदपि—

प्रातिभाव्यात् सुरक्षादेशः ॥ ५९ ॥

प्रातिभाव्यादुत्तरदायित्वाद्धेतोर्नारीणां सर्वत्रैव सुरक्षादेशः संरक्ष-  
णाज्ञा निभाल्यते । सृष्टिक्रियासु नारीजातो सर्वाधिक्यं प्राति-  
भाव्यमतः कारणादेव सर्वतो देशकालपात्रेभ्यस्तत्संरक्षणं समधिक-  
प्रयोजनीयतामावहति । वर्णाश्रमधर्मे रजोवोर्यशुद्धिरक्षा केवलं नारीजातिः  
निबिर्भति । त्रयाणामाश्रमाणामाश्रयो गृहस्थाश्रम एव । अतो गृहस्था-  
श्रमः सर्वतः श्रेष्ठो गोयते । तस्य चैकमात्राश्रयभूता नारीजातिरेव सिद्धा,  
एवं हि साक्षाद्रूपेण प्रवृत्तिधर्मस्य परोक्षरूपतो निवृत्तिधर्मस्य चाश्रय-  
स्वरूपा नारी विद्यते । अन्यच्चाभ्युदयमन्तरेण निःश्रेयससिद्धिरसम्भवा,  
नारीजातिसाहाय्यमन्तरा चाभ्युदयमार्गस्य सारल्यं नितरामसम्भावि ।  
अत एतत्सर्वोक्तव्यमेव यत् सृष्टिसामञ्जस्यस्य धर्मार्थकाममोक्षाणां च  
चारितार्थ्यं स्त्रीजातेः प्रातिभाव्यं सर्वतोऽधिकम् । अतो वर्णाश्रमशृङ्ख-  
लायां सर्वत्रैव देशकालपात्रादौ नारीजातिसंरक्षणमादिष्टम् । स्मृतिशास्त्रे  
यथा—

पिता रक्षति कौमारे भर्ता रक्षति यौवने ।

पुत्रश्च स्थाविरे भावे न स्त्री स्वातन्त्र्यमर्हति ॥ ५९ ॥

इदानीं शृङ्खलान्तरं निर्दिशति—

आर्यपिण्डविशेषत्वं तद्वत् ॥ ६० ॥

तद्वदेवार्यपिण्डविशेषताऽपि बोध्या । वर्णाश्रमशृङ्खलया सह नारी-  
जातिसम्बन्धीयविज्ञानस्य दिग्दर्शनं कारयता सूत्रकारेण समाचक्ष्यते  
यत् वर्णाश्रमशृङ्खलायां नारीजातिप्राधान्यमिव आर्यपिण्डमात्रवैशिष्ट्य-  
मप्यवधेयम् । यद्यपि आर्यपिण्डोऽनार्यपिण्डश्चेति द्वावपि मानवपिण्डान्तर्ग-  
तावेव स्तः, परन्तु सृष्टेरादिकालत एवार्यपिण्डवत्या वर्णाश्रमधर्माव-  
लम्बिन्या मनुष्यजातेः शारीरिकं वैशिष्ट्यं सुप्रसिद्धम् । सभ्यतायाः,  
सामाजिकव्यवस्थायाः, आचारविचारयोः धर्मज्ञानस्य, आध्यात्मिक-  
लक्ष्यस्य, जीवनशक्तेश्च पर्यालोचनयाऽऽर्यपिण्डविशेषता स्वीकर्तव्यैव  
सर्वैरिति ॥ ६० ॥

तदीयं विज्ञानमभिधीयते—

आदितः सुसंस्कृतत्वात् ॥ ६१ ॥

सृष्टेरारम्भकालादेव वैदिकसंस्कारैः सुसंस्कृतत्वात् सर्गसम्बन्धे आर्य-  
पिण्डविशेषता सर्वसम्मता । ते च संस्कारा वर्णाश्रमशृङ्खलासदाचार-  
मूलका एव ॥ ६१ ॥

शृङ्खलान्तरं निर्दिश्यते—

तस्मात् सुसंस्कारकेन्द्रम् ॥ ६२ ॥

तस्मात्कारणादार्यपिण्डः सुसंस्काराणां केन्द्रभूतः विद्यते । सुसंस्कृत-  
त्वात् आर्यपिण्डः पूर्णवियवो निश्चीयते । पूर्णवियवत्वाच्चासावभ्युदय-  
निःश्रेयससंस्काराणां पूर्णरूपेण ग्रहणकेन्द्रतामापद्यते । अन्तःकरणमेव  
जीवस्य प्रधानं यन्त्रम् । पूर्णवियवतो जीवस्य प्रधानयन्त्रमपि पूर्णवियवं  
सिध्यति । तदीयान्तःकरणस्य मनोबुद्धिचित्ताहङ्काराश्चत्वारो विभागा अपि  
पूर्णवियवतामापद्यन्ते । चतुर्णामपि पूर्णवियवत्वे सम्पद्यमाने आर्यपिण्डीय-  
सुसंस्कारग्राहके चित्ते पूर्णतामापन्नेऽभ्युदयनिःश्रेयससम्बन्धिसंस्कारग्रहण-

शक्तिः स्वतः समुत्पद्यते । सर्गादौ पूर्णवियवमानवाः समाविर्भवन्ति । अतो भगवतो ब्रह्माणः प्रथमा सृष्टिः परमहंसानां जायते । तदनन्तरं सृष्टिप्रवाहस्य सुसंस्कृतत्वहेतवे वर्णश्रमशृङ्खला निबध्यते । ततः काला-  
देव संस्कारराशिरार्यपिण्डेऽङ्कितो रजोवीर्यद्वारा क्रमानुगत आकृष्टो बोभू-  
यते । सर्वमेतत् संस्कारपादे सुस्पष्टितमेव ॥ ६२ ॥

अन्यच्चाभिषत्ते—

त्रिविधाऽऽकाशसम्बन्धश्च ॥ ६३ ॥

त्रिविधैराकाशैस्तस्य सम्बन्धो विद्यते । पिण्डस्य ब्रह्माण्डस्य, अनन्त-  
कोटिब्रह्माण्डानां चाधारभूतः आकाशश्चित्ताकाशश्चिदाकाशो महा-  
काशश्चेति संज्ञां भजते । जीवो यदा पञ्चकोषपरिपूर्णतया पूर्णवियंवाः  
सम्पद्यते, तदाऽसौ सुसंस्कारग्रहणपूर्णाधिकारी भवन् स्वतः एव त्रिविधाऽऽ-  
काशसम्बन्धयुक्तो जायते । अस्मादेव कारणाद् योगयुक्तमन्तःकरणं व्यापक-  
तामादधाति, पिण्डान्तरस्य लोकान्तरस्य च संवादमवैति । योगिराजस्य  
तु कथैव का, समाहितान्तःकरणसाहाय्येन श्राद्धक्रियया लोकान्तर-  
प्रस्थितस्यापि जीवस्य तृप्तिर्जायते, उपासकश्चोपासनालोके स्वैष्टदेवेन  
सह सम्बन्धस्थापनं कर्तुमहति । योगयुक्ता ज्योतिःशास्त्रवेत्तारोऽनेकेषां  
राशिनक्षत्रादिकानामाविष्कारं कृतवन्तो दृश्यन्ते । आयुर्वेदज्ञा महर्षय-  
श्चापि विविधविचित्रवस्तुसमूहशक्तीनां परिज्ञानमन्वतिष्ठन्, इत्यादि सर्वं  
त्रिविधाकाशसम्बन्धस्थापनस्य साधारणमुदाहरणमवधेयम् ॥ ६३ ॥

अन्यदपि—

शुद्धाशुद्धस्पर्शास्पर्शाधिकारि ॥ ६४ ॥

मानवपिण्डं शुद्धाशुद्धयोः स्पर्शास्पर्शयोश्चाधिकारि जायते । इदानीं  
महर्षिः सूत्रकारो मानवस्य पूर्णवियवतामधिगतस्य विशेषाधिकाराधिग-  
मस्योदाहरणं ददाति । तथाहि-पञ्चकोषपरिपूर्णतया पूर्णवियवत्वमधिगतं  
मनुष्यपिण्डं पञ्चकोषीर्यैभिन्नैः भिन्नैरधिकारैः सार्धं शुद्धाशुद्ध-स्पर्शास्पर्शा-

शुभाशुभप्राप्त्यधिकृतिं लभते । एषु पञ्चसु कोषेषु शुद्धाशुद्धस्पर्शास्पर्शादीनां सदसत्परिणामाः प्रादुर्भवन्ति । दर्शनशास्त्रेऽन्नमय-प्राणमय-मनोमयत्रिजान-मयानन्दमयकोषाणामत्सपरिणामा मल-विकार-विक्षेपावरणास्मितानाम-धेयैरभिधीयन्ते । जीवे पूर्णतायां सम्पद्यमानायां पञ्चसु कोषेषु सन्नसन् वा परिणामो नूनमाविर्भवति । शुद्ध्याऽशुद्ध्या च सन्नसन् वा परिणामोऽनुभू-यते । जीवे पूर्णवियवत्वदशायां स्वभावत एव जाड्यह्लासचैतन्यपरि-वृंहणतः पञ्चापि कोषा विशेषशक्तिसम्पन्ना जायन्ते । तदानीं मानवो विविध-दोषगुणशुद्ध्यशुद्ध्यादीनां पञ्चकोषैः पृथक्पृथक् संग्रहे सामर्थ्यमधिगच्छति । अत एव पूर्णज्ञानमया वेदास्तत्सम्मत्तशास्त्राणि च शुद्धाशुद्धस्पर्शास्पर्शा-विवेकं सविशेषमाज्ञापयन्ति ॥ ६४ ॥

तत्र प्रथमं प्रमाणं यथा—

विष्ठादिभिः प्रथमः ॥ ६५ ॥

प्रथमोऽन्नमयः कोषो विष्ठादिनाऽशुद्धो जलादिना च शुद्धो भवती-त्यर्थः । अन्नमयकोषप्राधान्येन शुद्धाशुद्धस्पर्शास्पर्शविवेकरहस्यमुदाहृत्या बोध्यते । तथा हि विष्ठामूत्रादिसम्बन्धेन शरीरेऽशुद्धतायाः स्पर्शदोष-दुष्टताया यथा सम्भावना, तथैव जलमृत्तिकादिना तत्तद्दोषनाशोऽपि स्वतः सिध्यति । एवं प्रकारेणान्नमयकोषस्य शुद्धाशुद्धस्पर्शास्पर्शरहस्य-मवधेयम् । वेदशास्त्रेषु शुद्धाशुद्धस्पर्शास्पर्शसम्बन्धिनो विवेकाः केवलं स्थूल-शरीरापरनामकेनान्नमयेन कोषेणैव न सम्बन्धन्ति । येषां येषां शुद्ध-पदार्थानां स्थूलशरीरेणैतादृशः सम्बन्धस्तदीयविज्ञानस्यैव दिग्दर्शन-मुदाहरणेनैतेन कारितमास्ते । अन्नमयकोषस्य दुष्टः परिणामो मल इत्युच्यते । दार्शनिक शब्दसमाप्नातेन मलेन सा दुष्टा शक्तिरभिधीयते; यया जडता तमोगुणो वा वर्धते । अशुद्धपदार्थस्पर्शसंसर्गतः शरीरे मल-शक्तेर्वृद्धिर्जायते, शुद्ध्या च ह्लासः । प्रासङ्गिकमिदमभिधीयते यत् शुद्धाशुद्धस्पर्शास्पर्शविषये शास्त्रेषु समुपदिष्टविचारमूले त्रिगुणस्याधि-दैवस्यापि च संबन्धः संस्थापितो विद्यते, गङ्गाजलादन्यधिदैवोदाहर-

णानि वेदितव्यानि । गुणविचारोदाहृतयो मधुपलाण्डुगोमूत्रगोमयादि-  
भिर्ज्ञातिव्याः । हिंसाप्राप्तमपि माक्षिकं, गोमूत्रं गोमयं च गवां मूत्रं पुरीषं  
सत्त्वगुणवर्धकत्वात्पूतमाग्नातम्, एवं हि कन्दमूलभूतमपि पलाण्डु तमोगुण-  
वर्द्धकत्वादपवित्रमुक्तम् । एवं प्रकारेण पूज्यचरणैस्त्रिकालदर्शिमहर्षिभिर्देव-  
राज्य सम्बन्धमवलोक्य सत्त्वरजस्तमोरूपं गुणत्रयसम्बन्धं सुविचार्य दार्श-  
निकदृष्ट्या शुद्धाशुद्धस्पर्शस्पर्शमौलिकसिद्धान्तो निर्णीतः । स च  
सिद्धान्तो नास्ति कपोलकल्पितः किन्तु दार्शनिकाधारप्रतिष्ठितो  
वेद्यः ॥ ६५ ॥

द्वितीयं प्रमाणं दीयते—

शवादिभिर्द्वितीयः ॥ ६६ ॥

शवादिभिर्मृतकशरीरस्पर्शादिभिर्द्वितीयः प्राणमयः कोषोऽपवित्रतां  
प्राप्नोति । शवादिसपर्शद्वारा स्पर्शदोषा अशुद्धतादयो दोषाश्च शास्त्र-  
निर्दिष्टा साक्षात् प्राणमयकोषसम्बन्धनिबन्धनाः । शवादिसर्शानन्तरं  
धात्वग्निस्पर्शतो दोषहानिः प्राणमयकोषसम्बन्धेनैव निर्णीतः । लोकान्तरं  
प्रतिष्ठमाने जीवे कोषानन्यानादाय प्राणमय एव कोषः शरीरान्निः  
सरति । अवस्थायामेतस्यां प्राणविरहितः शवोऽप्यदीयप्राणमयकोषशक्ति-  
विशेषमाक्रष्टुं देशकालपात्रसामर्थ्यमधिगच्छति, तेन च शवस्पर्शकारिणो  
व्यक्तिविशेषस्य प्राणशक्तिहानिसम्भावना सम्भवति । तत्परिहारार्थमेव  
शवस्पर्शो दोषस्याशुद्धतायाश्च समुल्लेखः शास्त्रेषु निभाष्यते । अत एव  
हेतोः स्वजातिद्वारा शवबह्निविधिस्तदन्तरं च नानाप्रकारतः पवित्रता-  
सम्पादननियमश्च निर्दिष्टः, प्राणमयकोषसम्बन्धकारणादेव राजरोगयुक्तं  
शवं प्रायश्चित्तादिना संस्कृत्य तद्बह्निविधिः प्राप्यते । पुराणेषु समुदा-  
हृतमिदं यत् महाशक्तिशालिनः पूर्ववतारस्य भगवतः श्रीकृष्णचन्द्रस्य  
प्राणहीनविग्रहस्पर्शत एव भक्तस्य महापराक्रमशालिनोऽप्यर्जुनस्य सर्वा  
शक्तयः शवे समाकृष्टाः । अतः स्पर्शस्पर्शशुद्धाशुद्धविवेकः प्राधान्येन  
प्राणमयकोषसम्बन्धेनैव सुनिश्चितः । अन्यच्च स्पर्शस्पर्शशुद्धाशुद्ध-



विवेकोऽवस्थान्तरेण बहुभिः कोषैरपि साक्षात्सम्बन्धयुक्तो दृश्यते । विज्ञान-  
मिदं सुस्पष्टयितुमुदाहरणं दीयते, तदित्यस्-प्राणमयकोषसम्बद्धा अपि  
अन्नादिखाद्यपदार्थशुद्धाशुद्धस्पर्शस्पर्शगुणदोषा, अवस्थान्तरेण मनामयाद्-  
विज्ञानमयाच्च कोषात् सम्बन्धसंयुक्ताः सम्मन्यन्ते । सुवर्णरौप्यकांस्य-  
मृत्तिकादि शुद्धाशुद्धविवेकः प्राणमयकोषत एव सम्बद्धो ज्ञायते ।  
प्लेच्छान्त्यजादि दूषितमज्जलं स्वकीयं फलं प्रथमं प्राणमये कोषे जनयति  
स्पर्शकारिणः प्राणानामाकर्षणविकर्षणशक्तिदूषितमन्नं ग्रहोतुः प्राण-  
शक्तिं दूषयति । मनःप्राणवीर्याणां परस्परं घनिष्ठसम्बन्धत्वात् पापीयसश्च  
तदेतदन्नं मनोमयकोषं दूषयद् वीर्यमुद्धौकितं शुद्धसृष्टिबाधकं बोभूयते ।  
अन्नदोषविषयेऽत्र भीष्मपितामहेन प्रमाणितं यदासुरसम्पत्तिमुद्भूत-  
व्यक्तिविशेषाग्रहणेन विज्ञानमयकोषोऽपि मलिनायते । कारणेनैतेनैव  
पौत्रवधूं द्रौपदीं घृणितरूपेण लज्जितां विलोक्यापि पितामहेन मौनमा-  
श्रितम् । अनेनैतत्सिद्ध्यति यदन्नदोषेण विज्ञानमयकोषं मलिनीकुर्वता  
बुद्ध्यावपि विकारः समुत्पाद्यते । प्राणमयकोषसम्बन्धेन शुद्धाशुद्ध-  
स्पर्शस्पर्शव्यवस्था समधिकव्यापिका निभाल्यते । उपासनापीठेषु वर्णा-  
श्रमशृङ्खलाजनित-स्पर्शस्पर्शशुद्धाशुद्धविमर्शः प्राणमयकोषसम्बन्धसंयुक्त  
एव वेदितव्यः । देवमन्दिरेषु आर्यानार्योन्नतावनतमानवादिसमानरूप-  
प्रवेशोऽपि प्राणमयकोषसम्बद्धसिद्धान्तं निर्विभक्तिं । शूद्रप्रतिष्ठितदिव्य-  
दिव्यदेवमूर्तीनां ब्राह्मणकृतस्य प्रणामस्थ निषेधे, सन्यासिना कृते च  
केवलं देवपीठस्पर्शविधाने विज्ञानमेतदेव कारणभूतमवगन्तव्यम् । प्रत्येक-  
देवालये प्रस्तरादिनिर्मितप्रतिमायाः पूजनं न क्रियते, प्रत्युत तत्र प्राणमय-  
कोषद्वारा संस्थापितदेवपीठस्य समर्चनं विधीयते । शूद्रद्वारा प्रतिष्ठित-  
देविग्रहपीठेषु शूद्रसंस्कारशक्तिरवश्यं सन्निहिता तिष्ठति । शूद्रान्तः-  
करणसंस्कारसंस्कृतदेवपीठस्य ब्राह्मणकृतेन प्रणामेन नास्ति ब्राह्मणस्य  
क्षतिः, किन्तु देवपीठप्राणशक्तिकक्षयो जायते । एतदाद्युदाहरणेनान्येऽप्यौ-  
दाहरणरसमूहापरि ज्ञेयाः । भगवत्प्रतिमादर्शने विश्वेषामधिकारसाम्येऽपि

देवमन्दिरप्रवेशे ब्राह्मणादिजातिभेदः, उपासनासम्प्रदायभेदः, स्वर्शास्पर्श-  
विचारविभेदोऽपि विज्ञानसम्मतो निर्णीतः । देवविग्रहे प्राणप्रतिष्ठायां  
क्रियमाणायां पूर्वमुपासकः प्रतिष्ठापको निजशरीरे समावाहितं देवं पीठे  
स्थापयति, कारणेनैतेन पीठे स्थापनकर्तुः पुरुषस्य संस्कारादयो विद्यमाना  
भवन्ति । अतो यत्र पीठे यादृशी स्पर्शास्पर्शमर्यादा परम्परातः समा-  
गच्छति, तत्र हानौ सत्यां तद्देवपीठशक्तिह्रासो जायते । एतस्मात् कार-  
णात् देवमन्दिरेषु स्पर्शास्पर्शविवेकमहत्त्वं समञ्चिकं निर्णीतम् । अतो  
वर्णाश्रमशृङ्खलायां शुद्धाशुद्धस्पर्शास्पर्शविवेकाधिकारविज्ञानमतिगम्भीर-  
रहस्यपरिपूर्णं विद्यते ॥ ६६ ॥

तृतीयं प्रमाणमुपन्यस्यते—

अशौचादिभिस्तृतीयः ॥ ६७ ॥

अशौचादिभिस्तृतीयो मनोमयः कोषो दुष्यतीत्यर्थः । ग्रहणजनन-  
मरणानामशौचानि तदीयशुद्धिप्रकाराश्च मनोमयकोषः साक्षात्सम्बन्ध-  
वन्तो विज्ञातव्याः । एतद्विज्ञानस्य सुविचारपूर्वकमननेन मनोमयकोष-  
सम्बद्धशुद्धाशुद्धविज्ञानं सारल्यमापद्यते । सूर्यचन्द्राभ्यां पृथिव्याः आक-  
र्षणविकर्षणशक्तिसम्बन्धं, तेन च ज्योतिषस्य प्राणशक्तेश्च सम्बन्धजड-  
पदार्थवादिनोऽपि मन्यन्ते । देवशक्तेरभिमन्तार आस्तिकजनास्तु अविशेषं  
तत्सम्बन्धं स्वीकुर्वन्ते । सूर्यग्रहणकाले सूर्यपृथिव्योरन्तराले चन्द्रमसः  
समागत्या, चन्द्रापरागसमये सूर्याचन्द्रमसोर्मध्येभूमेः समागमेन स्वाभाविक-  
शक्तीनां गमाममे लदानौ पूर्णबाधा समुत्पद्यते । एतस्मिन् देवदुर्बिपाक-  
काले ऐहलौकिकमानवान्तःकरणेषु सुमहत्परिणामसम्भावना स्वभावसिद्धा  
तेन परिणामेन स्पर्शास्पर्शशुद्धाशुद्धविवेकस्य शास्त्रानुसारविचारोऽपि  
विज्ञानानुमोदित एव । एवं किल जननमरणाशौचविज्ञानमप्यतिरहस्य-  
परिपूर्णमास्ते । वर्णाश्रमशृङ्खलामनुसृत्य यत्र कुले रजोवीर्य्यशुद्धिस्तस्य  
तु कथैव का, यतस्तेन कुलेन साकं नित्यपितृणां प्रातिभाव्यसम्बन्धः

स्थापितस्तिष्ठति । साधारणकुलेष्वपि तत्कुलसम्बन्धवन्तः परलोक-  
गमिन आत्मानोऽत्र लोके समागन्तारश्चात्मानो वासनाजालैस्तत्कुलैः  
सह बिजडितास्तिष्ठन्ति । तत्तद्वासनाजनितमोहसम्बन्धादाकर्षणविक-  
र्षणाभ्यां नित्यपितृप्रेरणया, तत्कुलप्रसूतव्यक्तीनां चेतस्सु संयोगवियोग-  
प्रभावोऽधिदेवकारणतोऽलक्षितरूपेण निपतत्येव । एतत्प्रभावविचारेण  
जननमरणाशौचशुद्धाशुद्धविवेको निर्णीतः । एतेन शुद्धाशुद्धस्पर्शस्पर्श-  
विवेकेन सह जपदानादिविघ्नीनां ब्रह्मचर्यादिब्रतानां च सम्बन्धकारणमेत-  
देवेति ॥ ६७ ॥

चतुर्थं प्रमाणं निर्दिशति—

संसर्गादिभिश्चतुर्थः ॥ ६८ ॥

संसर्गादिभिश्चतुर्थो विज्ञानमयः कोषः प्रभावितो भवति । संसर्ग-  
जनितसदसत्परिणामः साक्षाद्वरूपेण विज्ञानमयं कोषं स्पृशतीत्यर्थः । वेदे  
तत्सम्भतेषु शास्त्रेषु च संसर्गसम्बन्धीयः स्पर्शस्पर्श-शुद्धाशुद्धविवेको  
विज्ञानमेतन्निर्विधत्ति । अनिश्चरवादनिरतनास्तिकगूह्यमनतत्संसर्गनिषेधः;  
आचारहीनानार्यमानवानाम् इन्द्रियसेवापरायणम्लेच्छादिदुराचारिणाम्,  
वेश्याप्रभृतीनां संसर्गनिरोधः, कृते तत्संसर्गे शास्त्रीयप्रायश्चित्तविधानम्,  
तथैव तीर्थदेवता-साधुदर्शनं, पुण्यात्मसंसर्गश्चैत्यादि शास्त्रनिर्दिष्टं कर्म-  
तद्विज्ञानानुमोदितमेवाभ्युपगन्तव्यम् । एवं किल शुभाशुभसंसर्गतश्चै-  
काधारे मनोमयप्राणमयविज्ञानमयाः कोषाः प्रभावान्विता जायन्ते ।  
तेनिकटस्थवातावरणेन तदाकर्षणविकर्षणशक्त्या च प्राणमये कोषे  
प्रभावोत्पत्तिर्निभास्यते । तदीयहावभावाचारविचारादिना मनोमयकोषः,  
तदीयकथनोपकथनप्रभृतिभिर्विज्ञानमयः कोषश्च प्रभावितो भवति ।  
कारणादस्मादेव संसर्गजनितशुद्धाशुद्धस्पर्शस्पर्शविवेकविधानम्, दुरा-  
चारिसंसर्गदोषनिवारकप्रायश्चित्तं च शास्त्रेषु निर्दिष्टम् । इमामेव  
गम्भीरदार्शनिकयुक्तिमाश्रित्य परमेश्वरनिन्दकेन्द्रियपरायणम्लेच्छादि-  
निवासभूमिगमनं शास्त्रेषु निषिद्धम् । वर्णाश्रमशृङ्खलानुसारमनेके शुद्धा-

शुद्धस्पर्शास्पर्शविवेका विज्ञानमयकोषे कार्यकारिणः सम्मताः । आर्य-  
जातेरभ्युदयनिःश्रेयसलक्ष्यमिद्वये समाम्नाता वेदशास्त्रसम्मतशुद्धाशुद्ध-  
स्पर्शास्पर्श-निर्णीतविवेकसिद्धान्ताः, पञ्चकोषप्रपन्नसूक्ष्मशक्तयश्च योगदृष्ट्या  
ऽलौकिकप्रत्यक्षद्वारा पुज्यचरणत्रिकालदशिमहर्षिभिः सम्यग् विवेचिताः  
सन्ति । ते च सिद्धान्ता गम्भीरविज्ञानानुमोदितत्वाल्लौकिकबुद्धिभिरव-  
धारयितुमशक्या अपि नोपेक्षणीया विद्यन्ते ॥ ६८ ॥

पञ्चमं प्रमाणं निर्दिश्यते—

सदसद्भिः पञ्चमः ॥ ६९ ॥

सदसद्भिः पञ्चमः कोष आनन्दमयाख्यः प्रभावान्वितो जायते ।  
शुद्धाशुद्धस्पर्शास्पर्शविवेको वर्णाश्रमशृङ्खलाया मौलिकः सिद्धान्तः ।  
जीवस्याभ्युदयनिःश्रेयससिद्धेरस्वाभाविकसंस्कारनिवृत्तिपुरस्सरस्वाभा-  
विकसंस्काराभिवर्द्धनं तदीयं रहस्यमवगन्तव्यम् । प्रथमे पादे सिद्धान्ति-  
तमिदं यज्जीवो धर्मसाधनेन पूर्वावस्थायामभ्युदयमन्तिमावस्थायां च  
निःश्रेयसमधिगत्य कृतकृत्यतामाप्नोति । इदमपि निर्णीतं यत् वर्णाश्रम-  
धर्माचारपरिपालनेनार्यजातौ स्वत एव प्रवृत्तिनिरोधो निवृत्तिपरिपोषणं  
च जायते । जीवबन्धनकारिणोऽस्वाभाविकस्य संस्कारस्य हानिः स्वाभा-  
विकस्याद्वितीयस्याभिवृद्धिर्यावती तत्र सम्पद्यते तावदेवासौ जीवो मुक्ति-  
पथाभिमुखमग्रेसरति । जीवस्याभ्युदयनिःश्रेयसयोः पन्थानं सरलीकर्तुं  
शुद्धाशुद्धस्पर्शास्पर्शविवेक एकात्युत्तमा शृङ्खला । पञ्चकोषशुद्धिसंरक्ष-  
णेन यथाक्रमं मलविकारविक्षेपावरणास्मिता न वृद्धिमाप्नुवन्तीत्यपि पूर्वं  
सुनिर्णीतम् । यैः किल क्रियाकलापैरशुद्धता विवर्धते, यदीयस्पर्शतश्चा-  
वरणं घनत्वमापद्यते, ते सर्वेऽपि क्रियाकलापा विचारपूर्वकमभ्युदयनिः-  
श्रेयसप्रार्थिभिः सर्वथैव हेयाः सन्ति । क्रियाकलापाः आस्थूलशरीरात्  
सूक्ष्मकारणशरीरपर्यन्तं नैजं प्रभावमुत्पादयन्ति । अतः शुद्धाशुद्धस्पर्शा-  
स्पर्श-विवेकरहस्यमिदमेव यत् पूर्वोदिता मलविकारविक्षेपावरणास्मिता  
नाभिवृद्धिं गच्छेयुः । शुद्धाशुद्धस्पर्शास्पर्शविवेकस्य शुद्धाशुद्धाः क्रियाः

पूर्णवियवजीवस्वरूपमानवस्यान्नमयमनोमयविज्ञानमयकोषेषु कथमिव प्रभावमुत्पादयन्ति तत्सामान्यरूपदिग्दर्शनं पूर्वंसूत्रेषु निर्दिष्टमेव । प्रकृतसूत्रेऽत्र तत्तत्क्रियाकलापानां साक्षाद्वरूपेणानन्दमयकोषे कीदृशः प्रभावः समुत्पद्यते, सोऽभिधीयते—

सद्ब्रह्म, असन्माया, सदात्मा, असदात्मा, सत् शरीरस्थं कूटस्थ-चैतन्यम् असदिन्द्रियाणि तद् विषयाश्च, सज्जगदम्बा जगदीश्वरौ असद-दृष्टभोग्यपदार्थाः, सदुपास्येष्टदेवः असज्जगन्ति, आप्रत्याहारात्समाधि-पर्यन्तम् सत्साम्राज्यम् द्रष्टृदृश्यसम्बन्धनिबन्धनाः सर्वे त्रिपुटीविषया असतो राज्यमिति । अतो याभिः शारीरिकमानसिक-बौद्धिकक्रियाभिः पूर्वोक्तसत्स्वरूपस्य सङ्गो जायते, तेन निर्मलो भवत्यानन्दमयः कोषोऽस्मिता च न वर्धते । पूर्वनिर्दिष्टाऽसतः संगेन क्रमश आनन्दमयकोषो मलिनायते एतद्गहनविषयमवधारयितुं दर्शनिकं मतभेदं निगकर्तुं चेदमवधारणीयं यत् सञ्चकोषाः पवित्रतामुपगच्छन्ति, मुनिभिरेवं समुद्यतेन शुद्धाशुद्धस्पर्शस्पर्शविवेकेनानन्दमयः कोषः परिपूर्यते असतः ससर्गेणा-पवित्रतायामागतायां तैः सतः स्पर्शेन पवित्रता च सम्पाद्यते ॥ ६९ ॥

प्रसङ्गतः पारस्परिकसम्बन्धं निदर्शयति—

अन्योऽन्यसम्बद्धाश्च ॥ ७० ॥

सर्वे पञ्चकोषाः परस्परसम्बन्धयुक्ताश्च विद्यन्ते । जीवस्याभ्युदयनिः-श्रेयससम्प्राप्तिरेव वर्णाश्रमश्रृङ्खलासदाचारादीनां लक्ष्यमवगन्तव्यम् । नियमेन सत्त्वगुणवर्धनम् आत्मावरणकारिपञ्चकोषाणां क्रमशः शुद्ध्या आत्मज्ञानोदय एव तदुद्देशः । पञ्चकोषमलिनतावर्धनाभाव एव शुद्धाशुद्धस्पर्शस्पर्शविवेकस्य मौलिकं रहस्यमवैतव्यम् । यद्यपि केचन शुद्धाशुद्ध-स्पर्शस्पर्शविवेकाः आनन्दमयकोषस्य, बहवो विज्ञानमयकोषस्य, अन्ये मनोमयकोषस्य, अपरे प्राणमयकोषस्य, केचिच्चाक्षमयकोषस्य, विचारितो निर्णीताः सन्ति, परन्तु वेदशास्त्रेषु तदीयाः पृथक् पृथगाधिकारा न

निर्दिष्टाः, तत्प्रधानहेतुरयमेव यत् परस्परं गुम्फितत्वादेकस्या एव शुद्धेर-  
शुद्धेश्च प्रभावः पञ्चस्वपि कोषेष्वधिको वा न्यूनो वा निपतत्येव । एकं  
शरीरं प्राणं वा मलिनीकृर्वन्नशुद्धपदार्थोऽम्पृश्यविषयो वा तत्तकोषान्  
मलिनयन् न्यूनाधिक्यरूपेण पञ्चस्वपि कोषेषु नैजं प्रभावं पातयति ।  
एककोषतः क्रियमाणा क्रिया न्यूनाधिक्यतः सर्वानपि कोषान् प्रभावयति ।  
यतः सर्वेऽपि कोषा अन्योन्यसम्बन्धवन्तो वर्तन्त इति ॥ ७० ॥

अन्यदपि निर्दिशति—

त्रिविधाश्च ॥ ७१ ॥

ते सत्त्वरजस्तमोभेदेन त्रिविधास्त्रिप्रकारां भवन्तः । शुद्धाशुद्ध-  
स्पर्शास्पर्शविवेकविषये विचाराधिकारभेदो प्राप्यते । द्वयोरनयोर्देशभेद-  
मनुसृत्य पार्थक्यं दृश्यते । वर्णाश्रमस्त्रीपुरुषबालबुद्धादिभेदतोऽस्पर्शा-  
स्पर्शविवेकव्यवस्था शास्त्रेषु परिदृश्यते । आचार्यमते सम्प्रदायादावप्य-  
नेके भेदाः प्रतीयन्ते । अतो जिज्ञासुशङ्कासमाहितये प्रतिपाद्यते यत्  
त्रिगुणभेदानुसारमधिकारभेदकारणात् शुद्धाशुद्धस्पर्शास्पर्शविवेके प्राय-  
श्चित्तादावपिमतभेदादृष्टिगोचरतामायन्ति । परन्त्वयं निश्चितो  
राद्धान्तो यदशुद्धतास्पर्शदोषप्रभावो यत्र कोषे समुत्पद्यते, तत्कोष-  
शक्तिं लक्ष्यीकृत्य शुद्धिनिमित्तकप्रायश्चित्तविधानं सर्वथोपादेयमव-  
गम्यते । एतदप्यवगन्तव्यं यत् अधिदैवशक्तियुक्तगोदानगङ्गास्नाना-  
दिकं सर्ववादिसम्मतपुण्यजनकमतएवाभ्युपगम्यते यदधिदैवशक्तिप्रधान-  
तया त्रिगुणविभेदमनुसृत्य सर्वविधाधिकारिणां कृते समानरूपेण  
हिताधायकमभ्युपेयते । पञ्चकोषाधिकाराश्चैते परस्परगुम्फितत्वाद्  
वर्णाश्रमशृङ्खलायाः शुद्धाशुद्धस्पर्शविवेके बहुवैचित्र्यमादधते । कारणाद-  
स्मादेवाज्ञमयकोषप्रभावः प्राणमयं मनोमयं विज्ञानमयं कोषयावत्  
स्वप्रभावान्वितं विदधाति । एतद्विचारत एव प्रायश्चित्तनिर्णयो  
विधेयः । अत्र देशकालपात्रविचारोऽप्यवश्यमनुष्ठेयः । यथा हि परिमार्जि-  
तान्तःकरणेषु तत्प्रभावाधिक्यमभ्युपगन्तव्यम् । अन्यच्चात्मज्ञानिना

पुरुषेण प्रभावोऽसौ ज्ञानद्वारा भस्मसात्कर्तुं शक्यते । प्रायश्चित्तनिर्णये विज्ञातमिदमनुसरणीयं यत् येन कोषेण सह यस्य दोषस्य सम्बन्धप्राधान्यं वर्तते तमभिलक्ष्यैव प्रायश्चित्तव्यवस्थापनमुचितम् । एवं किल वर्णाश्रम-शृङ्खलासहायक-शुद्धाशुद्धस्पर्शास्पर्शविवेकव्यवस्था सुदृढदार्शनिकभित्ति-प्रतिष्ठितत्वात् परममङ्गलाधायिका विज्ञेया । तदनुसारमाचारपालनेन, विचारानुसारं प्रायश्चित्तव्यवस्थापनेन च आर्यजातेरार्यपिण्डस्य चाभ्यु-दयनिःश्रेयसयोः पन्था सरलायते ॥ ७१ ॥

तत्सम्बन्धेऽन्याऽऽवश्यकता प्रदर्श्यते—

**अधिकारभेदः ॥७२॥**

यथा किल जैवकर्मणोऽधोगामिस्त्रोतोनिरोधाय वर्णाश्रमधर्म-स्यात्यन्तोपकारिता दर्शनशास्त्रस्येतस्य पूर्वसूत्राणां विज्ञानेन सुसिद्धा, तथैव जैवकर्मणोऽधोगामिस्त्रोतसो जीव परिरक्ष्य तत्क्रमोन्नातमार्गं विनिश्चेतुमधिकारभेदस्यापि परमा प्रयोजनीयता । मानवः स्वपिण्डा-धाश्वरो भूत्वा निरङ्कुशतामापद्यमानः पूर्णवियवो भवन् इन्द्रियसम्बन्धताऽ-त्याचारपरायणः प्राकृतिकनियमतो विरुद्धाचरणनिरतो नैजं स्वभावमधो निपातयन् गमागमन्नक्रे वारं-वारं भ्राम्यति । तदानीमसौ ध्रुवफलोत्पादक-धर्माश्रयणं विना स्वकोयां क्रमोन्नतिं नैव सुरक्षितुं प्रभवति । अत्रा जीवस्याधिकारं निर्णयि तदनुसारमुपदिष्टं धर्मसाधनं तदुन्नतिकरं सम्भवति । अन्यथा तदोया नियमिता समुन्नातिरुच्यते । अत्यन्तब्रह्मया-सक्तस्य कर्मसंज्ञिनो मलप्रस्तस्य मानवस्य हतस्रावनाय सकामकर्मकाण्डो-पदेशः साधीयान् । तेनैव च तदुन्नतिः सम्भवा, विषय-वैराग्यसम्पन्नस्य शास्त्रचर्चाभिरुचिशीलस्याप्यावरणदोषयुक्तव्यक्तिविशेषस्य कृते ज्ञान-काण्डोपदेशस्तदीयक्रमोन्नतिकारको भवितुमर्हति । तथैवान्यान्याप्युदा-हरणानि वेदितव्यानि, यन्नारीणां तपोमूलकः, पुरुषाणां च यज्ञमूलको धर्माचरणोपदेश उभयसमुन्नतिमार्गसरलतासम्पादकः स्यादन्यथा तत्तदुन्नतिमार्गो जटिलतामापद्येत । एतदुदाहरणतः सुस्पष्टमिदं सिध्यति

यद् विभिन्नप्रकाराधिकारवतां मानवानां कृते तदधिकारानुसारोपदेशं विना तत्क्रमोन्नतिमार्गो न सरलतामापद्यते । बुद्धिभेदेन तद्वानिरेव । यथा किलाज्ञानिनां राजयोगोपदेशः, साधनचतुष्टयरहितानां वेदान्तोपमनन-निदिध्यासनोपदेशः, तत्त्वज्ञानिनां शिष्याणां बाह्यपूजामन्त्रयोगसाधनेष्वेव विनिपात्य संरक्षणयत्नश्चोभयविधशिष्यनियमितक्रमोन्नतिबाधक एव न भवति, प्रत्युत तदवनतिकरोऽपि सम्भावनीयः । संसारेऽत्र प्रचलित-धर्ममार्गान्तरेष्वधिकारक्रमभेदाभावात् ते धर्ममार्गा असम्पूर्णा एव विज्ञायन्ते । अधिकारभेदशृङ्खलायाः परिपूर्णरूपेण विद्यमानत्वात् सनातनो नित्यसिद्धो वैदिक आर्यधर्मः सर्वाङ्गपूर्णः सामानाधिकारिकः । सुतरां सिद्ध-मेतद्व्यज्जैव कर्मणि सुनिश्चितयाऽधिकारभेदव्यवस्थया साधकानां क्रमोन्नतिर्निश्चयप्रवेति ॥ ७२ ॥

प्रयोजनान्तरं निदिशति—

शुद्धित्रैविध्यं च ॥ ७३ ॥

शुद्धेस्त्रैविध्यमप्यपेक्षितम् । अधोगामिस्त्रोतः सम्पन्नजैवकर्मणो निम्नगामिनीं गतिमवरुध्य तन्निमित्तक्रमोन्नतिस्थापितासम्पादनार्थं वर्णाश्रमधर्मोऽधिकारभेदयोर्यथा प्रयोजनीयता तथैव त्रिविधशुद्धेऽपीत्यर्थः । स्थूलसूक्ष्मकारणशरीरभेदेन बाधा अपि त्रिविधा भवन्ति । इमास्तिस्त्रो-बाधा मनुष्याणां नियमितक्रमोन्नतौ बाधिका जायन्ते । एतत्त्रितय-सम्बन्धेन पवित्रताऽपि त्रिविधा ज्ञातव्या । शारीरिकी मानसिकी बौद्धिकी चेति, एतत्त्रितया आधिदैविकी, आध्यात्मिकी वा विज्ञातव्या । प्रथमया मलस्य, द्वितीयया विक्षेपस्य, तृतीयया आवरणस्य च नाशा विज्ञेयः । एतस्यास्त्रिबाधायाः शुद्धेरभावाज्जीवस्य स्थायिनी नियमिता क्रमोन्नति-र्भवितुं नार्हति । अत एव श्रुतिर्हि सहैव काणाग्रयसाधनमुपादशति । कर्मकाण्डोयैराधिभौतिकी, उपासनाकाण्डोयैराधिदैविकी, ज्ञानकाण्डोयैश्च साधनैराध्यात्मिकी शुद्धिः सम्पद्यते । सुतरां जैवकर्मणा समुन्नतसम्पाद-नार्थं त्रिविधायाः शुद्धेरपि नितरां प्रयोजनीयताऽवगन्तव्या ॥ ७३ ॥



इदानीं तृतीयस्य स्वाभाविकी गतिरुच्यते—

**ऐशमुभयवाहि ॥ ७४ ॥**

सहजजैवैशेषु ऐशकर्मणो गतिरुभयवाहिनी वेद्या । जीवस्य पतनकाले उत्पत्तनकाले वा ऐशकर्मणः साहाय्यमपेक्ष्यते । मानवयोनिनो जीवस्यासङ्गोलब्धये प्रेतलोके, नरकलोके, एक दन्मकृते तिर्यग्योनी वा प्रापणं देवाधीनमेव विद्यते, तथैव मानवे निजसत्कर्मापभोगाय पितृलोकं, देवलोकं वा प्रतिष्ठते तदानीमपि तेन दैवसाहाय्यनिबन्धनैशकर्मसाहाय्यमपेक्षितम् । विज्ञानमिदमन्ययाऽपि विधया बोध्यते । तथाहि—सहजं कर्म केवलमूर्द्ध्वगामि, जैवं तु केवलमधोगामिं सिद्धम् । वर्णाश्रमधर्माधिकारभेदत्रिविधशुद्धिभिश्च जैवकर्मणो निम्नगामिनी गतिरिच्छते । अतोद्वयमप्येतदेकदेशीयमवगन्तव्यम् । एकस्य गतिरूर्द्ध्वमपरस्य चाधः । परमैशकर्मणो गतिः उभयवाहिनी निभाल्यते । यतोह्यैशकर्मण उच्चैर्नीचैर्वा गमनसमये साहाय्यमपेक्ष्यते । अत एतत् स्वोक्तं व्यमेव यदैशकर्मव्यापकता सर्वाधिका सर्वोन्मुखिनी चेति ॥७४॥

प्रसङ्गादैशकर्ममहत्त्वं प्रतिपाद्यते—

**अतो विचित्रमलौकिकञ्च ॥ ७५ ॥**

अतः कारणात्तदैशं कर्म विचित्रमलौकिकं च विज्ञातव्यम् । सहज जैवं कर्म स्वाधिकारदृष्ट्या विस्तृतं शक्तिशालि भवदपि द्वयमप्येतदेकदेशीयं प्रत्यक्षतोऽवगन्तुमपि शक्यते, परमैशं कर्म पूर्वोक्तविज्ञानानुसारेण सर्वोन्मुखीनशक्तिसम्पन्नत्वात् सर्वसहायकत्वाच्च विचित्रमलौकिकं च स्वीक्रियते । सर्वोन्मुखीनशक्तिमत्त्वाद् विचित्रं रहस्यपूर्णगुप्तशक्तिमत्त्वाच्चालौकिकमिति ॥ ७५ ॥

प्रसङ्गतः कर्मबोजसग्रहस्थानं निर्णयते—

**संस्कारस्थानं त्रिविधं चित्ताकाशं चिदाकाशं महाकाशं च ॥७६॥**

चित्ताकाशचिदाकाशमहाकाशभेदेन संस्कारस्थानं त्रिविधं भवतीत्यर्थः । कर्मणः श्रेणिविभागं स्वरूपवर्णनं च विधाय पूज्यश्रुतमहर्षिः

सूत्रकारः कर्मसंग्रहो बीजरूपेण कुत्र तिष्ठतीत्यभिधत्ते । कर्मस्वरूपवृक्षो यदा संस्काररूपवटबीजस्वरूपेण परिणमते, तर्ह्यवस्थायामत्र कारण-स्वरूपस्य तत्कर्मणः त्रिविधं निवासस्थानं निर्धारितं चित्ताकाशं चिदाकाशं-महाकाशं चेति । एकमनुष्यस्यान्तःकरणावच्छिन्नमाकाशं चित्ताकाश-नाम्ना, एकब्रह्माण्डसमष्ट्रभूतान्तःकरणावच्छिन्नाकाशं चिदाकाशनाम्ना, अर्थात् पिण्डस्याकाशं चित्ताकाशसंज्ञया ब्रह्माण्डस्याकाशं चिदाकाशनाम-धेयेन, अनन्तकोटिब्रह्माण्डावच्छिन्नाकाशं महाकाशमभिधानेनाभिधीयते । विज्ञानमिदमन्यप्रकारतोऽप्यवधेयम्, यथा—अधिभौतिकसृष्टिसम्बन्धयुक्तं चिदाकाशम् आध्यात्मिकसृष्टिसम्बन्धसम्बलितं महाकाशं चेति त्रिविधमा-काशं देवीमीमांसाऽपरनामकमध्यमीमांसादर्शने सृष्टिप्रकरणे सविस्तरं वर्णितमास्ते ॥ ७६ ॥

त्रयाणामपि यथायोग्यसम्बन्धो निरूप्यते—

**त्रयाणां त्रिभिः सम्बन्धः ॥ ७७ ॥**

अत्र जन्मनि जन्मान्तरेषु वा जीवेन यावन्तो बीजस्वरूपस्व-संस्कारा संगृह्यन्ते ते प्रारब्ध-क्रियमाणासञ्चितसंज्ञया तिसृभिः श्रेणीभिर्विभज्यन्ते । एकस्य जन्मनः पूर्वं यज्जन्मरूपिणो वृक्षस्यकृते यावन्ति संस्कारराशिबीजानि सन्ति तानि प्रारब्धसंज्ञयाऽभिधीयन्ते । जावकृतानां नवीनकर्मणां संग्रहः क्रियमाणसंस्कार इत्युच्यते । जीवस्यानन्तकोटि-जन्मनामनन्तसंस्कारराशिबीजानि, येषामङ्कुरोत्पत्तिकालो नागतस्तानि सञ्चितनाम्नाऽभिधीयन्ते । वस्तुतः प्रारब्धसंस्कारेण चित्ताकाशस्य क्रियमाणसंस्कारेण चिदाकाशस्य, सञ्चितसंस्कारेण च प्रधानसम्बन्धो महाकाशेन च निर्धारितो वर्तते । आकाशत्रयेऽपि परस्परं नास्ति भेदः । आद्यमाकाशद्वयम् यथा किल घटाकाशो मठाकाशो महाकाशः परस्पर-मभिन्नोऽत्युपाधिभेदतो भिद्यते, तथाऽत्रापि त्रिविधाकाशैकत्वेऽपि कर्मबीज-संस्काराणामैकत्वेऽपि संस्कारोत्पत्तिकालमनुसृत्य स्थानविभागो विहितः । त्रयोऽपि विभागा एकस्यैवाकाशस्य स्तरविशेषा अवगन्तव्याः । यथा वै

घटाकाशे मठाकाशे च महाकाशमेकमद्वितीयमेव परन्तु घटाकाशस्य स्तरो निम्नकोटिगः, मठाकाशस्य स्तरस्तस्मादोषदधिकः, महाकाशस्य च स्तरः सर्वव्यापकश्चेति, तदोयस्तरतारतम्येन विकीर्णसंस्कार-समूहाङ्कुरोत्पत्तिरूपायाः शक्तेश्चापि तारतम्यं विद्यते। अत एव त्रयाणामपि तेषां स्वतन्त्रसत्ता स्थिरीकृता, कर्मबीजविभागोऽपि त्रिधा विभक्तः ॥ ७७ ॥

तृतीयस्य स्वरूपमुच्यते—

तृतीयं नित्यमेकनाद्यनन्तत्वात् ॥ ७८ ॥

तृतीयं महाकाशं आद्यन्तरहितत्वात् नित्यम् अद्वितीयं च। श्रीभगवतो विराड्देहेन सम्बन्धसत्त्वात् महाकाशम् आद्यन्तरहितमवधेयम्। यतः श्रीमद्भगवतो विराट्स्वरूपमप्याद्यन्तहीनं विद्यते। अतो महाकाशमपि विराड्रूपधारि श्रोपरमेश्वरसदृशमेकं नित्यस्वरूपतो विराजमानं च। यथैकस्मिन् ब्रह्माण्डेऽनेकानि पिण्डानि समुत्पद्यन्ते, विलीयन्ते च तथैव महाकाशसम्बन्धयुक्तपरमेश्वरविराड्वपुषि अनन्तकोटिब्रह्माण्डानि समुत्पद्यन्ते विलीयन्ते च। किन्तु श्रीभगवतो विराड्देहेन सम्बन्धसंयुक्त महाकाशं सदैवैकरूपतो विराजते ॥ ७८ ॥

अन्ययोर्द्वयोः स्वरूपं निगद्यते—

अपरे सादिसान्ते ॥ ७९ ॥

पिण्डब्रह्माण्डयोः सम्बन्धयुक्ते चित्ताकाशचिदाकाशे सादिसान्ते विद्येते। प्रत्येकपिण्डमिव ब्रह्माण्डमपि प्रत्येकं सादि सान्तं च। अतः कारणादुभयसम्बन्धयुक्तमाकाशद्वयमवश्यमेव सादि सान्तमवधेयम्। यथा किल बटे नष्टे घटाकाशस्य मठे नष्टे च मठाकाशस्य नाशो जायते, यत्, उपाश्विनाशत्वाद् द्वे एव महाकाशे सम्मिलिते बभूवतुस्तथैव सादिसान्तं चित्ताकाशं पिण्डस्थजीवे मुक्ते सति तदीयबन्धनकेन्द्रस्य नाशो जाते कर्मबीजसंस्काररक्षोपयोगि पिण्डाकाशं महाकाशे विलीयते, सादि सान्तं

चिदाकाशमपि ब्रह्माण्डस्य महाप्रलये तदाकाशमपि महाकाशे विलीयते । पिण्डब्रह्माण्डविनाशे कर्मबीजस्वरूपः संस्कारसमूहः कुत्र कथं वा गच्छतीति शङ्कां समावृत्ते । तथा हि मुक्तजीवपिण्डपञ्चभूतानि प्रकृते-  
यथायोग्यस्थानेषु विलीयन्ते तदीयचित्ताकाशं स्वकेन्द्रमपहाय चिदाकाशे विलयं प्रपद्यते । जीवकेन्द्रेण सम्बन्धयुक्तानि कर्मबीजानि ब्रह्माण्डकेन्द्र-  
माश्रित्य ब्रह्माण्डप्रकृतेराश्रयं कुर्वाणानि ब्रह्माण्डचिदाकाशे स्थानमधिगत्य तद्ब्रह्माण्डीयभावित्यां फलोत्पत्तौ सहायकानि जायन्ते । एवमेव महा-  
प्रलयगर्भे विलीने चैकब्रह्माण्डे तद्ब्रह्माण्डपञ्चभूतसमूहो मतान्तरेण परमाणुरूपे वा स्वकीयकारणे वा विलीयते । परमिदं सुनिश्चितमेव यद्  
ब्रह्माण्डं तत् केनापि रूपेण मूलप्रकृतेरङ्गे प्रविश्य निजास्तित्वं विनाशयति । तदानीं तद्ब्रह्माण्डकर्मबीजधारकं चिदाकाशं नैजास्तित्वं विहाय महाकाशे विलयमुपलोकते । पुनर्ब्रह्माण्डे सृष्टिः “यथापूर्वमकल्पयत्” इति श्रौत-  
विज्ञानमनुसृत्य बोध्यते । एतन्निश्चितत्वादिदमभ्युपगन्तव्यमेव यत्  
समष्टिकर्मबीजान्यपि नूनमेव कुत्रचित्तिष्ठन्ति । तदानीं महाप्रलये तानि  
यत्र स्थितिमङ्गीकुर्वते, आकाशस्यानाद्यनन्तं सर्वव्यापकं तत्स्तरं महाकाश-  
मुच्यते । एवमभ्युपगती नास्ति शङ्कावसरः । जीवेन साकं क्रियमाण-  
सञ्चितसंस्कारयोः सम्बन्धस्तिष्ठति न वा ? यदि तिष्ठति तर्हि जीवकेन्द्रे  
विद्यमाने कथं ते संस्कारास्तिष्ठन्ति, नष्टे च कामवस्थां प्राप्नुवन्तीत्यादि-  
शङ्कासमाहितये निम्ननिर्दिष्टविज्ञानभवधेयम्—

महाकाशे यथा चित्ताकाशचिदाकाशयोः समावेशः, सर्वव्यापके  
चाकाशे घटाकाशमठाकाशयोर्यथा समावेशस्तथैव चित्ताकाशे चिदाकाशे  
च चित्ताकाशचिदाकाशमहाकाशानां सम्बन्धो विद्यते । केवलं त्रीण्यपि  
स्तराणि स्वतन्त्राणि सन्ति । जीवचित्ताकाशेन सह प्रारब्धसंस्काराणां  
प्रधानसम्बन्धस्तिष्ठति । यतस्तेऽङ्कुरितदशायां तिष्ठन्ति । क्रियमाणसञ्चित-  
संस्कारा अपि गौणरूपेण निजस्थितिं लभन्त एव । यद्येवं न भवेत् तर्हि  
जीवेन क्रियमाणाः संस्काराः कथं स्मर्यन्ते । यतः स्मृतिसम्बन्धो जीवस्य

चित्ताकाशत एव सम्भवति, अतो जीवस्य क्रियमाणसंस्काराश्चिदाकाश-  
स्तरं प्राप्नुवन्तः स्मृतिमाश्रित्य गौणरूपेण चित्ताकाशेनापि सम्बन्धसंयुक्ता  
भवन्ते, जन्मान्तरकाले समुपस्थिते ते क्रियमाणा संस्कारस्वरूप विभ्रतः  
कर्मबीजावसरानुसारेण चित्ताकाशमाविश्य प्रारब्धरूपतां प्रपद्यन्ते,  
केचिच्च महाकाशस्तरे समुपगम्य सञ्चितस्वरूपं धारयन्ति । जीवकेन्द्रे  
मुक्तिदशायां नष्टे जाते गौणरूपेण सम्बन्धसंयुक्ताः क्रियमाणसंस्कारा वा  
सञ्चितसंस्कारा वा सर्वेऽपि मूलप्रकृतिमाश्रयन्तो महाकाशे स्थितिं  
लभन्ते । समयान्तरे च ब्रह्माण्डोत्पत्तिकारणतां भजन्ते । सञ्चित-  
संस्कारेणापि सङ्गं गौणसम्बन्धश्चित्ताकाशेन तिष्ठति । यतो जीवस्य  
जन्मान्तरे ये प्रारब्धसंस्कारा उद्भवन्ति, ते आधिक्येन सञ्चितसंस्कारा-  
कृष्टा एव सम्भवन्तीति ॥ ७९ ॥

उभयनाशोपाय उपवर्ण्यते—

संस्कारप्रणाशात्तन्नाशः ॥ ८० ॥

संस्काराणां विनाशेन तन्नाशस्तयोश्चित्ताकाशचिदाकाशयो-  
र्नाशोऽभ्युपगन्तव्यः । वस्तुतः समष्टिव्यष्टिरूपेण ब्रह्माण्डपिण्डसम्बन्धतो  
बोध्यमानफलोत्पत्तिबोधानां संग्रहश्चित्तचिदाकाशयोरेव सम्भवः । महा-  
काशं तु विश्रान्तेर्लोकस्य वा स्थानम् । तयानाशविषये समुत्पद्यमानशङ्कां  
समाधत्ते । तथाहि—कारणविशेषेण संस्काराणां पूर्णरूपेण नाशे जाते  
द्वयाराकाशयोरपि विनाशो भवितुमर्हति । कर्मराज्यस्याद्यन्तमवगन्तुं  
कर्मबीजानामाश्रयस्वरूपयोश्चित्तचिदाकाशयोरप्याद्यन्तावधारणीयौ । यथा  
ग्रन्थीनां बन्धने शिथिलीकरणे चैकविधैव हस्तक्रिया दृश्यते, किन्तु कया  
क्रियया ग्रन्थयो बध्यन्तेऽपरया च शिथिलीक्रियन्ते, तथैव कर्मणः । सुकौशल-  
रहितानुष्ठानतो जीवो बन्धनदशां प्राप्नोति, सुकौशलपूर्णप्रक्रियया च  
मुक्तिमधिगच्छति । अतो याभिः सुकौशलपूर्णप्रक्रियाभिः कर्मबीज-  
संस्काराणां नाशसम्भावना ताभिरेव द्वयाराकाशयोरपि विनाशः सम्भवः ।  
तत्त्वज्ञानादिलब्ध्या वासनानाशत उपायोगिसाधनसमूहसाहाय्यबलेन

साधकः स्वसंस्कारहानिं सम्पादयति, तदानीं तेन मुक्तात्मना सम्बन्ध-  
युक्तयोर्द्वयोराकाशयोरपि विलयो जायते । कर्मोपासनाज्ञानकाण्डसाधनेन  
साधको यदाऽऽत्मज्ञानलाभेन निःसङ्गो निष्क्रियश्च जायते, तदानीमात्म-  
ज्ञानद्वारा वासनामयमनोनाशेन तत्पिण्डस्य जैवकेन्द्रं प्रणश्यति । जैवकेन्द्रे  
नाशमुपलोकमाने ततः समाकृष्टः क्रियमाणसञ्चितकर्मबीजसंस्कारसमूहः स्वतः  
एव पृथग् भूत्वा सर्वविलयस्थानं प्रकृतिमाश्रयन्ति । एवं सति तज्जैवकेन्द्र-  
सम्बन्धसमुद्भूतं चित्तचिदाकाशस्वरूपमपि स्वतः एव प्रणाशमुपपद्यते ॥८०॥

विज्ञानमिदं पुनः स्पष्टयति—

तदन्ते क्रियावसानात् ॥ ८१ ॥

संस्काराणामन्ते क्रियाणामवसानत्वात् प्रणाश उभयोश्चित्तचिदा-  
काशयोः स्वतः सिद्धः । यदि संस्काराः कर्मणां बीजभूतास्तर्हि तेषां विनाशेन  
कर्मविनाशः स्वतः एव सिध्यति । यदि कस्यचन वृक्षविशेषस्य बीजानि  
पृथिव्यां नाशमुपगच्छेयुः, तद्बीजानां संग्रहोपायो न स्यात् तर्हि संसारतः  
सर्वस्मादेव तज्जातिवृक्षहानिर्बोभवति । उदाहरणेनैतेनेदमवधेयम् यत्  
सुकौशलपूर्णसाधनद्वारा कर्मबीजसंस्काराणां विनाशमुपगच्छेयुस्तदा कर्मणां  
प्रणाशोऽपि स्वतः सिद्ध एव ॥ ८१ ॥

प्रसङ्गतो जीवसम्बन्धं निरूपयति—

जीवः शरीरत्रयसम्बद्धः । ८२ ॥

कर्माधोनां जीवस्त्रिभिः कारण-सूक्ष्म-स्थूलरूपैः शरीरैः सम्बन्धसंयुक्तो  
वेद्यः । जीवसृष्टिपूर्णावस्थायां प्रथमोत्पत्त्या चिज्जडग्रन्थिरेव कारणशरीरम् ।  
चतुर्विंशतितत्त्वेषु स्थूलपञ्चभूतातिरिक्ततत्त्वैः सूक्ष्मं शरीरमुत्पद्यते । शरीर-  
द्वयमिदं गमागमचक्रतो जन्मान्तरं प्राप्नोति । स्थूल शरीरं तदुच्यते  
यन्मरणान्तरमिहैव तिष्ठति । तच्च पञ्चोक्तमहाभूतैरुत्पद्यते । तत्र च  
पञ्चोक्ततत्त्वानां तादृशी शृङ्खला तिष्ठति यादृशी लोकेऽत्र भवितुमुचिता ।  
उदाहृत्येदमवधारणीयं यत् प्रेतलोकस्य स्थूलशरीरं वायुतत्त्वप्रधानम्,

स्वर्गलोकस्याग्नितत्त्वप्रधानं मृत्युलोकस्य च पृथ्वीतत्त्वप्रधानमित्यादि । शरीरविज्ञानमिदमन्यप्रकारेणाप्यवगन्तुं शक्यते—पञ्चकोषेषु आनन्दमयः कोषः कारणशरीरम् विज्ञानमयो मनोमयः प्राणमयश्च मिलित्वा सूक्ष्म-शरीरम्, केवलमन्नमयः कोषश्च स्थूलशरीरमित्युच्यते । एतच्छरीरत्रय-सम्बद्धो जीवः स्वकीयकर्मवेगेन सृष्टिप्रवाहे प्रवहति ॥ ८२ ॥

शरीरत्रयमिदं केन सम्बन्धयुक्तमित्युच्यते—

त्रिभावसम्बद्धं तदतः ॥ ८३ ॥

अतः कारणात् त्रिविधमपि शरीरं तत् त्रिभावतः, अध्यात्माधिदैवाधि-भूतरूपतः सम्बद्धं सम्बन्धयुक्तमवगन्तव्यम् । पूर्वोक्तानि त्रीण्यपि शरीराणि सृष्टेस्त्रिभिर्भावैः सम्बद्ध्यन्ते । यथा हि सर्गस्य सर्वेऽपि पदार्थास्त्रिभावात्म-कास्तथैव शरीरत्रयस्यापि त्रिभावात्मकत्वं स्वतः सिद्धम् । कारणशरीर-मध्यात्मं सूक्ष्मशरीरमधिदैवम्, स्थूलशरीरमधिभूतमिति त्रीणि शरीराणि विद्यन्ते । लोकान्तरं प्रतिष्ठमाने जीवे स्थूलशरीरं तत्रैव तिष्ठतीति हेतोर्भौतिकसम्बन्धविशेषत्वात्तस्याधिभौतिकता निश्चितैव सूक्ष्म-शरीरस्याश्रयेण दैवकार्यं सम्पद्यतेऽतस्तस्याधिदैविकताऽपि युक्तियुक्तैव, सर्वेषां कारणत्वात् कारणशरीरस्याध्यात्मिकता निश्चप्रचैव ॥ ८३ ॥

कर्मप्रसङ्गतः सृष्टिविस्तारं वर्णयति—

कर्मणा त्रिभावात्मिका सृष्टिः ॥ ८४ ॥

सृष्टिकारणेन कर्मणा त्रिभावात्मिका सृष्टिर्जायते । यतः सर्गस्य सर्वेऽपि पदार्थास्त्रिभावात्मिका अतः सृष्टिरपि आध्यात्मिकी आधिदैविकी आधि-भौतिकी चेति त्रिविधा विज्ञातव्या । पाञ्चभौतिकदृश्यप्रपञ्चस्य यत्रांशे चित्सत्तायाः प्राधान्यं ज्ञानप्रकाशयोः सम्बन्धश्चासावंशोऽध्यात्मिको विज्ञेयः । यत्र च क्रियाशीलता, यस्य द्वारेण वा देवाः स्वकर्तव्यतत्पराः, सृष्टेस्तदंशोऽधिदैवो वेदितव्यः, यत्र च स्थूलत्वजडत्वाज्ञानात्वादिसम्बन्धः सोऽंशोऽधिभूतो मन्तव्यः ॥ ८४ ॥

प्रसङ्गादभिधीयते—

तेनातस्तदधिष्ठातृसम्बद्धनम् ॥ ८५ ॥

तेन कारणेन कर्मद्वारा तदधिष्ठातृणां संबद्धनं जायते । दृश्यप्रपञ्च-  
कारणं कर्मैव, कर्मणैव सृष्टिस्थितिप्रलयाः सम्पद्यन्ते, अतः कर्मणा  
त्रिभावात्मकक्रमोन्नतिः कथं सम्भवत्युच्यते । सृष्टेराध्यात्माधिदैवाधि-  
भूतविभागानां चालकाः क्रमन ऋषिदेवपितरः सन्ति । सगुणब्रह्मस्वरूपस्य  
त्रिमूर्तेः प्रतिनिधयः ऋषिदेवपितरः अध्यात्माधिदैवाधिभूतराज्यानां  
सञ्चालनं, संरक्षणं, संबद्धनं च कुर्वते । कर्मणैव त्रिविधश्रेणयो देवा इमे  
प्रसद्य साधकस्य त्रिविधां समुन्नतिं सम्पादयन्ति, सर्वविधाश्च ते  
ब्रह्माण्डस्य एवं स्वमधिकारमुन्नमयन्ति । एतन्नियममनुसृत्य कर्मप्रभावः  
प्रोक्ताधिदैवसम्बन्धात् जगदुन्नतेः कारणतां विभर्ति ॥ ८५ ॥

केन केन कर्मणा कस्य कस्य तृप्तिर्भवतीत्युच्यते—

तत्सम्पृक्तकर्मणा तत्तृष्टिः ॥ ८६ ॥

स्वस्वसम्बन्धितेन कर्मणा तेषाम् ऋषिदेवपितृणां तृप्तिर्भवति ।  
सृष्टिप्रपञ्चे ज्ञानविभागस्य चालका व्यवस्थापकाश्च ऋषयः, कर्मण-  
स्तत्फलस्य च व्यवस्थापका देवाः, स्थूलशरीरादीनां विषयाणां व्यवस्थाप-  
काश्च पितरो विद्यन्ते । अतो ज्ञानसम्बन्धीयकर्मणा ऋषयः, यज्ञादिद्वारा  
देवाः श्रद्धादिभिश्च पितरस्तृप्तिमनुभवन्ति । एवं तृप्तास्ते स्वं स्वमधिकार-  
मनुसृत्य जगतः समुन्नतिं कुर्वते । वस्तुतस्तु ज्ञानविद्यादीनामभिवर्धनानि  
शारीरिकवाचनिकमानसिककार्याणि सर्वाण्यपि ऋषिसंबर्धनकराणि  
ज्ञेयानि; यज्ञयागसदाचारानुष्ठानादारभ्य वर्णाश्रमधर्मपरिपालनं यावद्  
यावानपि साधारणविशेषधर्मक्रियासिद्धांशो वर्तन्ते, तेन देवाः संवृद्धिमुप-  
यान्ति, तथैव पितृयज्ञ-पितृपूजन-श्राद्धतर्पणादिभिः पितरस्तृप्तिमावहन्ते ।  
एतेषां त्रयाणां संबद्धनेन तत्तत्सम्बन्धीयभावराज्याधिकाराणां यथाक्रम-  
मुन्नतिर्निश्चिता । अतः साधका यथोचितकर्मानुष्ठानैः सर्वविधोन्नति-  
सम्पादने सामर्थ्यं विभ्रति ॥ ८६ ॥



प्रासङ्गिकमभिधत्ते—

**प्रतिब्रह्माण्डं भिन्नास्ते ॥ ८७ ॥**

ते देवर्षिपितरः प्रतिब्रह्माण्डं भिन्ना भिन्ना विद्यन्ते । बहुविधपिण्ड-  
समन्वितचतुर्दशभुवनात्मकब्रह्माण्डस्य संरक्षणसञ्चालनसंवर्धनार्थं अनन्त-  
कोटिब्रह्माण्डं पृथक् पृथक् ऋषयो देवाः पितरश्च नियुक्ता विराजन्ते ।  
वस्तुतः श्रेणीत्रयविभक्ता इमे देवाः सगुणब्रह्मत्रिमूर्तेः प्रतिनिधयः सन्ति ।  
कर्मनुसारेणैव सुनिश्चितेषु त्रिष्वपि पदाधिकारेषु परिवर्त्तनमपि सम्भा-  
व्यते । यथा एकस्य वनस्य देवता, पर्वतस्य देवता वा एकस्या नद्या  
देवता वा, यावत् तत्तद्वनपर्वतनदीनामस्तिता, तावदेव तत्तद्देवतानैमित्तिक-  
पदान्यपि तिष्ठन्ति । इन्द्रवरुणादिदेवपदानां नित्यत्वेऽपि तत्पदाधिष्ठातृणा-  
मवनतिरुन्नतिर्वा सम्भाव्यते । पितॄणां सम्बन्धो मनुष्ययोनितः प्रारभ्यते ।  
मृत्युलोकसम्बन्धयुक्ताः पितरः पितृलोके निवसन्ति, पितृलोको घर्मराज-  
यमस्याधिकारान्तर्गतः । देवलोकसम्बन्धिनः पितर ऊर्ध्वलोकेषु निव-  
सन्ति । ऋषयोऽनेकाधिकारवन्तः सन्ति, तेषामावासः सूक्ष्मलोकेषु विद्यते ।  
मृत्युलोकेऽत्र ऋषीणां देवानामवतारा अपि सम्भवन्ति ॥ ८७ ॥

तदधिकारा निरूप्यन्ते—

**समष्टिव्यष्टयोः सम्बन्धस्तेषाम् ॥ ८८ ॥**

समष्टिभूते ब्रह्माण्डे व्यष्टिरूपे पिण्डे तेषां देवानां सम्बन्धो वर्त्तते,  
देवानां सम्बन्धः सर्वत्र विद्यत इत्यर्थः । सूक्ष्मं दैवं जगत् सर्वमूलम् ।  
जडकर्मणि चेतनैर्देवैश्चाल्यन्ते । चतुर्विधभूतसंघीयोद्भिज्जस्वेदजादि-  
योनयः, नदीपर्वतसमुद्राद्याः स्थूलसम्बन्धिन्यो विभूतयः, सुवर्णलौहादि-  
धातवः, स्थावरा जङ्गमा वा सृष्टिः, स्थूलो मृत्युलोकः, सूक्ष्मा देवलोकाः,  
व्यष्टिभूतं पिण्डं समष्टिभूतं ब्रह्माण्डम् सर्वत्रैव दैवशक्तिसम्बन्धो राजतेतराम् ।  
कर्मशक्त्यैव सर्वे चाल्यन्ते सुरक्ष्यन्ते च । कर्मजङ्गरूपं जडस्य  
परिचालनार्थं चेतनशक्तिसाहाय्यमवश्यमपेक्षितम् । अतः कर्मसत्ता-

सम्बन्धेन देवानामस्तित्वं समष्टौ व्यष्टौ वा देवराजस्य परोक्षः साक्षाद् वा सम्बन्धो वर्तत एवेति ॥ ८८ ॥

कर्मप्रवाहगतयो वर्ण्यन्ते—

**द्विविधः कर्मप्रवाहोऽनुलोमविलोमभेदात् ॥ ८९ ॥**

अनुलोमविलोमभेदेन कर्मणां प्रवाहो गतिर्भागद्वयेन विभज्यते । द्वैत-  
प्रपञ्चे या गतिरात्मनोऽभिमुखं गच्छति, साऽनुलोमा, या चात्माभिमुखतो  
नीचैरनात्मनोऽभिमुखं प्रवरति, सा प्रविलोमेत्युच्यते ॥ ८९ ॥

विज्ञानमेतत् स्पष्टयति—

**चेतनजडसम्बद्धौ ॥ ९० ॥**

तयोः किल स्थावरजङ्गमात्मकसर्गतो यथाक्रमसम्बन्धो वर्तते ।  
एतयोरेकः कर्मप्रवाहः विलोमो जड़राज्यव्यापी, द्वितीयोऽनुलोमश्चेतन-  
राज्यव्यापी बोध्यः । द्वयोरप्येतयोः कर्मप्रवाहयोर्यथो जडाच्चेतन्यावच्छिन्न-  
स्यात्मनोऽभिमुखं प्रवहति, स चेतनराज्यव्यापी प्रवाहोऽवगन्तव्यः ।  
प्रवाहोऽयं जडात्परमाणोनिर्गत्य चिज्जडग्रन्थिमुत्पादयन् चतुरशीति-  
लक्षयोनिषु भ्रामयित्वा जीवं मानवपण्डं प्रापयति, पुनश्च गतागत-  
चक्रस्य नानावस्थासु भ्रामयन् परमात्मस्वरूपे स्वस्वरूपः पारावारे  
संगमयति । द्वितीयः प्रवाहश्चेतन्याज्जडाभिमुखं प्रवहन् यावदनात्म-  
पदार्थसृष्टेः कारणतां प्राप्नोति । जीवतत्त्वातिरिक्ता सर्वाऽपि सृष्टिरेत-  
त्प्रवाहान्तर्गता कदाचिज्जीवा अपि एतत्प्रवाहचक्रे पतित्वा दण्डार्हा भूत्वा  
नीचैरवतरन्ति । तथा किल यमलाजुंनयोर्वृक्षत्वप्राप्तिः, भरतस्य मुने  
मृगत्वाधिगमश्च । वस्तुतो जडेन जगतैव केवलमेतत्प्रवाहसम्बन्धो वर्तते ।  
कर्मणश्चेतनप्रवाहे जीवस्य जीवत्वं दैवसाहाय्यं चेत्युभयमेव सहायकं भवति ।  
द्वितीये जडप्रवाहे केवलं देवगणा एव साहाय्यकारिणो जायन्ते । ते देवगणा  
नदीपर्वतश्चभूतधातुरत्नादीनामधिष्ठातारोऽभिधीयन्ते । एवं हि कर्म प्रवाह  
द्वयप्रवाहितं भूत्वा विराड्रूपधारिणः परमात्मनो देहमभिसिञ्चति ॥९०॥

भेदान्तरं व्याचष्टे—

द्विविधः प्रथमः ॥ ९१ ॥

आद्यो जीवमयः प्रवाहो द्विविधः द्विप्रकारको विज्ञेयः । तस्य प्रवाहस्य शाखाद्वयमवगन्तव्यमित्यर्थः । नदीशाखा इयं परस्परं मिलित्वा सुविपुलैकनदिरूपेण परिणमते, यथा भागीरथी यमुनया मिलित्वा प्राबल्यं धारयति, तथैव जीवमयी धारा शाखाद्वयेन प्रवहन्त्यवसाने ह्येकीभूय ब्रह्मसमुद्रे विलयं गच्छति ॥ ९१ ॥

विज्ञानमिदं स्पष्टयति—

प्राकृतिक एकः स्वतन्त्रोऽपरः ॥ ९२ ॥

एतच्छाखाद्वयरहस्यं सुस्पष्टं विधातुं महर्षिः सूत्रकारः सूत्रमिदमवतारयति । सहजकर्मसम्बन्धिनी प्राकृतिकी, जैवकर्मसम्बन्धिनी तद्भिन्ना स्वाधीना चेति जैवी धारा द्विधा विभज्यते । प्राकृतिकी जीवधारोद्भिज्जादेः प्रकटीभूय मनुष्यत्वप्राप्तौ पूर्णरूपेण गुप्ता सती जीवन्मुक्ते महात्मनि प्रकटीभवति । स्वाधीना किल धारा मानवीये दैवे च पिण्डे समुत्पद्य गमनागमनचक्रे परिभ्रमन्ती पुनर्मुक्तिभूमिमासाद्य सहजधारायां विलीयते । वस्तुतः शाखाद्वयमप्येतज्जीवमयस्य प्रवाहस्यैवाङ्गभूतमवगन्तव्यम् ॥ ९२ ॥

द्वयो कार्यमभिधीयते—

मुक्तिबन्धनिमित्ते ॥ ९३ ॥

द्वयोरेतयोः प्राकृतिकी जीवधारा विमुक्तेः स्वाधीना च बन्धनस्य हेतुतामापद्यते । जीवो यदा क्रमशः स्वीयपञ्चकोषपरिपूर्णतां सम्पादयन् मनुष्यत्वमुपैति, तदाऽसौ स्वस्य पिण्डस्याधीश्वरो जायते । तदानीमेष स्वाधीनतामासाद्य निज्जन्तनवासनाद्वारा नवोनानि कर्माणि सगृह्णन् आवागमनचक्रस्य स्थितिशीलतां सम्पादयति । स्वतन्त्रेयं जीवधारा बन्धनकारणभूता भवति । द्वितीया किल प्राकृतिकनियममनुसृत्य स्वाभाविकस्वरूपतः प्रवहन्ती गमागमचक्रं विनाश्य मुक्तेर्हेतुतामधिगच्छति । यथा

किल तरलतरङ्गा पतितपावनी गङ्गा वस्तुमात्रमेव निजप्रवाहे प्रवाह-  
यन्ती महार्णवं प्रापयति । यदि किञ्चिद् वस्तु मध्येप्रवाहमावर्त्तग्रस्तं  
चेत्तदपि कालेनावर्त्तन्मोचयित्वा, पुनरपि सरलगत्या वारिधिं नेनीयते,  
तथैव प्राकृतिकी कर्मवारा प्रथमदशायामुद्भिज्जादितो क्रमोन्नतिं  
सम्पादयन्ती जीवान् मानवत्वमुपढौकते । तदनन्तरं चावागमनचक्रग्रस्ता-  
नपि जीवान् आवर्त्तसहस्रेभ्यो विमोच्य पुनस्तेभ्यो मुक्तिं वितरति ॥ ९३ ॥

प्रथमप्रवाहस्य परिचयोऽत्र दीयते—

**आद्यो देवरक्षितः सारल्यात् ॥ ९४ ॥**

प्राकृतिकस्वतन्त्रयोर्द्वयोश्चेत्तनप्रवाहयोराद्यः प्राकृतिकः सारल्येन  
हेतुना देवैः संरक्षितः । दैवीमोमांसादर्शने सविस्तरमिदं सिद्धान्तितं यत्  
सहजपिण्डेषु प्रत्येकयोनिं संरक्षणशीलाः पृथक् पृथक् रूपेण देवाः समाप्ताः ।  
असौ प्राकृतिकः प्रवाहो गुप्तरूपेण जीवन्मुक्तमहापुरुषे तदीयवासनाजालस्य  
विलीयमानत्वात् स्वेच्छया न किमपि कार्यं सम्पद्यते, स च महात्मा  
दैवेच्छाप्रेरितो जगत्कल्याणकरकार्यकलापं विवर्त्ते यथा किल स्वेदजाण्ड-  
जादिजीवाः स्वस्वप्रकृतिवशगा भोगेषु प्रवर्त्तन्ते, तथैवासावपि प्रारब्ध-  
संस्कारवेगतः कर्मणि प्रवर्त्तमानो बोधवतीति । यद्वदज्ञानवशतामुपेत्य  
मानवेत्तरजीवाः कर्मणि विदधते, तद्वदेव स्वरूपस्थिता जीवन्मुक्ता  
महात्मानो जैववासनाविरहिताः प्रारब्धवेगतः क्रियाकलापमनुतिष्ठन्ति ।  
दशायामत्र स्वतः सिध्यति दैवसाहाय्यम्, यतो जडकर्मणां चालका देवा  
एव । अन्यच्च जीवन्मुक्ता ईशकोटिगा यदि जगत्कल्याणनिरताः क्रिय-  
माणकर्मशीलवत् प्रतीयेरन् तर्हीदमवधेयं यत् ते दैवक्रियानिष्पत्तये  
भगवत्प्रेरिता एवं विदधत इति ॥ ९४ ॥

द्वितीयस्य विशिष्टः परिचयो दीयते—

**विभूत्या रक्षितोऽपरो वैपरीत्यात् ॥ ९५ ॥**

अपरः स्वाधीनप्रवाहः प्राकृतिकप्रवाहविपरीतत्वात् विभूतिद्वारा  
सुरक्षितः सुव्यवस्थापितः । बहुशाखायुक्ते सकामे स्वाधीनप्रवाहे अनन्त्या-

जैवकर्मणस्तत्संरक्षणे समपेक्षितं किल दैवसाहाय्यम् । यतोहि कर्मणः संचालकाः फलदातारोऽपि देवा एव; तथापि मानवपिण्डसमुद्भूतिभिः किल तदीया सदसद्व्यवस्था विधीयते । प्राकृतिकप्रवाहः खल्वेकरसः स्वाधीनस्तु न तथा । दुर्गासप्तशतीप्रतिपादितदेवीमाहात्म्यप्रोक्तकर्त्तव्योऽवद्विस्तृतिमापन्ना जैव्यो वासना बहुशाखा ह्यनन्ताश्च । कर्मणो जडत्वेन हेतुना प्रेरकत्वफलदातृत्वविचारे क्रियमाणे सर्वावस्थासु गौणरूपेण दैव्यां सहायतायां सत्यामपि स्वाधीनप्रवाहे विभूतिसाहाय्यस्य प्राधान्यम् । यतोहि जैववासनाप्राबल्यात् दैवसाहाय्यगौणत्वाच्च मानवलोकासमुत्पन्नविभूति-द्वारा तत्संरक्षणमत्यावश्यकम् । साधारणमानवेतरचतुर्विधभूतसङ्घेषु च प्रकृतिवेगेनैव कर्म सम्पद्यते । अतः प्राकृतिकप्रवाहे नितरां विद्यते सारल्यम् । किन्तु स्वाधीनप्रवाहे जीवः स्वातन्त्र्येण सदसत्संस्कारान् संगृह्णन् स्वकीयं वासनाजालं निरन्तरं प्रवर्धयते, अतः कालपरः प्रवाहो विपरीतो बहुशाखासंयुक्तोऽनन्तो जटिलश्च । मानवानां स्वाधीनताऽवलम्बनेन दैवो दृष्टिर्गोणायते, तत्प्रवाहव्यवस्थापनं देवरूपेक्ष्यते । सुतरां सर्वशक्तिमतः सर्वहितनिरतस्य भगवतः श्रीपरमेशितुरीहया तदीयजगद्धितकारान् नियमानवलम्बमानै राजाचार्यगुरुगृहपति-समाजपतिप्रभृतिभिर्विभूति-स्वरूपैः प्रवाहोऽयं संरक्ष्यते । अत एव मानवसमाजे राजानुशासन-शब्दानुशासन-योगानुशासनानां प्रयोजनीयता ॥ ९५ ॥

विज्ञानमिदं सुस्पष्टयति—

तद्देवापेक्ष्यं जडत्वात् ॥ ९६ ॥

कर्मणो जडत्वाद्धेतोस्तदैवसापेक्ष्यमवधार्यम् । प्रथमं हि कर्मणो विभागत्रयम्, ततो जैवकर्मणः श्रेणीद्वयम्, तत्रापि दैवसाहाय्यस्य गौणत्वं मुख्यत्वं च विचारयतो जिज्ञासमानस्य हृदयस्थां शङ्कां समाधातुं पूज्य-चरणो महर्षिः सूत्रकृदभिधत्ते—कुत्रचिन्मुख्यत्वे गौणत्वेऽपि सिद्धान्ततः सर्वकर्ममूलेषु दैवसाहाय्यप्रयोजनीयता स्थायिनी । वस्तुतः कर्मणो जड-त्वात्तत्सञ्चालनं चेतनशक्तिसापेक्ष्यम् । यत्तु कैश्चिद्दार्शनिकैरुच्यते

यद्विनापि चेतनसाहाय्यं कर्म क्रियाशीलं तदसङ्गतम् । जडपदार्थास्त-  
च्छक्तयो वा दैवसाहाय्यमन्तरा न नियमेन कार्यमनुष्ठातुमर्हन्ति, जड-  
शृङ्खलायाश्चेतनसंसाधितत्वात् । जडशक्तयोऽपि कुत्रापि स्वयं कार्य-  
कारिण्यो दृश्यन्ते इति चेन्न, चुम्बकस्य लौहाकर्षणं काचस्य बल्लयुत्पादनं,  
मेघस्य वज्रनिपातनं चेत्यादि स्वतः क्रियाशीलमपि तन्मूले बुद्धिजीविन्या-  
श्चेतनशक्तेरवश्यं सद्भावोऽन्यथा तत्र शृङ्खलाबद्धं कार्यमसम्भवम्,  
व्यवस्थाशृङ्खलाभावात्तदुपयोगस्य नाणोयोपि मूल्यम् । अतो लौकिक-  
जडशक्तीनां बुद्धिमन्मानवचालितत्वेऽलौकिकजडशक्तिसमष्टोनां देव-  
चालितत्वे तत्तत्सदुपयोगसम्भवः । सुतरां समभ्युपगन्तव्यमेवेदं यज्  
जडशक्तिसम्पन्नस्य कर्मणश्चेतनशक्तिसम्पन्नानां देवानां सर्वशक्तिकेन्द्र-  
स्वरूपसगुणब्रह्मणः परमेश्वरस्य वा द्वारा चालितत्वं विना तदुपयोगो  
नितरामसम्भव एव । अतः सिद्धमिदं यत् जडस्य कर्मणः क्रियाशीलता  
चेन्नसाहाय्यसापेक्षेति ॥ ९६ ॥

सहजस्य कर्मणा सम्बन्धे प्रोच्यते—

**सहजमायत्तं प्रकृतेः ॥ ९७ ॥**

सहजं कर्म प्रकृतेरधीनमित्यर्थः । सहजकर्मणः सविस्तरं स्वरूपवर्णनं  
पूर्वमेव प्रतिपादितम् । प्रकृतेस्त्रिगुणतरङ्गसहजातत्वात्सहजमिति तन्नाम ।  
तेनैतस्य प्रकृतिनिघ्नता स्वतः सिद्धा । सहजकर्मचिज्जडग्रन्थिसमुद्भूतो  
जीवः स्वत एवोद्भिज्जस्वेदजादिषु ब्रम्भ्रम्यमाणो मानवयोनिमधि-  
गच्छति, सहजकर्मणश्चेतद्गतेर्नास्ति जीवेप्सितविशेषकारणम् । केवलं  
प्रकृतेः स्वाभाविकया गत्यैवैतत्स्वतः सम्पद्यते । तरङ्गितायाः प्रकृतेस्तमसः  
सत्त्वाभिमुखं संसरणादेवेयं क्रिया सम्बोभवतीति ॥ ९७ ॥

पूर्वप्रसङ्गात् तत्फलं निर्दिशति—

**तस्माद्देवसाहाय्यमपेक्ष्यम् ॥ ९८ ॥**

एतस्माद्देवतोर्देवानां साहाय्यमत्रापेक्ष्यम् । सहजकर्मणः प्रकृति-  
निघ्नतया, तदीयक्रियया साकं जैववासनासम्बन्धाभावाच्च नूनमिद-

मङ्गीकार्यं तत्, तद्धि पूर्णरूपेण दैवं साहाय्यं समपेक्षते, जडत्वाद्यदि कर्म चेतनशक्तिसापेक्ष्यम्, यदि च सहजेन कर्मणा साद्वै जैववासनाया न कोपि सम्बन्धस्तर्हि स्वाकार्यमेवेदं यत् सहजकर्मफलोत्पत्तौ ध्रुवमेव दैवसाहाय्यसम्भवः । कर्मणः सञ्चालनं यदा मानवपिण्डस्य दैवपिण्डस्य चेच्छाशक्तिक्रियाशक्तिसाहाय्यपेक्ष्यं सहजे कर्मणि च मानवीयेच्छाशक्तिसम्बन्धात्यन्ताभावश्चेत्तर्हिदं सिध्यति यत्सहजं कर्म दैवसाहाय्यसापेक्ष्यम् ॥ ९८ ॥

इदानीं जैवकर्मसम्बन्धे प्रणिगद्यते—

जैवं जीवनिधनम् ॥ ९९ ॥

जैवं कर्म जीवाधीनमित्यर्थः । जैवकर्ममूले पूर्णवियवजीवस्येच्छाशक्तिः कार्यकारिणीति हेतोर्जैवं कर्म जीवाधीनमवगन्तव्यम् । सञ्चितप्रारब्धक्रियमाणसंस्काराणां मानववासनासम्भूतत्वात् तदीयसंस्कारबोजवृक्षस्वरूपस्य जैवकर्मणो मनुष्यवासना समुत्पद्यमानत्वमवश्यमेवावधेयम्, अतो जैव कर्म जीवायत्तमिति सिद्धम् । ९९ ॥

प्रसङ्गतस्तस्य दैवसम्बन्धं निदर्शयति—

अतस्तद्वै ॥ १०० ॥

अतः काङ्क्षात् तत् जैवं कर्म देवानामर्थं साहाय्यमपेक्षते । सहजे कर्मणि यथा किल देवानाम् इच्छाशक्तिक्रियाशक्तिसमपेक्षा, न तथा जैवे कर्मणि । तत्रामराणां केवलं क्रियाशक्तिसाहाय्यमपेक्षितमित्यतस्तत्राद्वै दैवसाहाय्यमभ्युपगन्तव्यम् । जैवकर्मसंस्कारसंग्रहस्तद्वासनयैव सम्पद्यमानः । अतो जीवेच्छाशक्तिसम्बन्धाज्जैवे कर्मणि जीवस्याद्वैतसम्बन्ध एव वेदितव्यः । अन्यच्च कर्मफलदातृत्वं दैवाधीनमिति हेतोस्तत्र देवानां केवलं क्रियाशक्तेरपेक्षैव, तस्मात् जैवे कर्मणि सुराणामद्वैतसम्बन्ध एव सिद्धः ॥ १०० ॥

स्थूलप्रपञ्चे कर्मसम्बन्धं निर्दिशति—

**कर्मणाकर्षणविकर्षणे स्थूलसम्बद्धे ॥ १०१ ॥**

कर्मणा हेतुभूतेन स्थूलसम्बन्धयुक्ते आकर्षणविकर्षणशक्ती समुत्पद्येते ।  
कर्मणः प्रभावादेव स्थूलप्रपञ्चेषु प्रोक्तशक्तिद्वयाविर्भावः सूक्ष्मातिसूक्ष्म-  
परमाणोरारभ्य महीयो ग्रहोपग्रहं यावत् सर्वत्रैव परिलक्ष्यमाणे आकर्षण-  
विकर्षणशक्ती कर्मजनिते एव । सर्वत्रैव स्थूलप्रपञ्चे शक्तिद्वयविद्यमानता  
प्रत्यक्षसिद्धा आकर्षणस्य, विकर्षणस्य तत्समन्वयस्य चेत्यवस्थात्रयं  
जायते । परस्परमाकृष्टाः परमाणवः पाषाणादीन् जनयन्त्येषाऽऽकर्षणदशा,  
विकृष्टाश्च ते तान् विनाशयन्तीतीयं विकर्षणावस्था । उभयोर्मध्ये  
विद्यमाना समन्वयस्थितिश्चेत्यवस्थात्रयं निर्विवादमेव । उपर्युक्तं शक्ति-  
द्वयमवस्थात्रयञ्च सर्वमिदं समष्टिव्यष्टिकर्मजमेव ॥ १०१ ॥

प्रसङ्गतः शक्तिद्वयस्य गुणसम्बन्धो निर्दिश्यते—

**रजस्तमोमूलकमुभयम् ॥ १०२ ॥**

उभयमाकर्षणं विकर्षणं च रजोमूलकं तमोमूलकं चावगन्तव्यम् ।  
त्रिगुणात्मकस्यैतस्य प्रपञ्चस्य सर्वाण्यप्यङ्गोपाङ्गानि न त्रिगुणभिन्नानि ।  
संसारप्रपञ्चमूलकारणभूतायाः प्रकृतेस्त्रिगुणात्मकत्वात्तदुत्पन्नः सर्वेऽपि  
पदार्थास्त्रिगुणात्मकाः सिद्धाः । एतत्प्राकृतिकनियममनुसृत्याकर्षणं  
रजोगुणप्रादुर्भूतं विकर्षणं च तमोगुणसम्भूतमनुसन्धेयम् । प्रपञ्चस्यावस्था-  
त्रयं प्रत्यक्षतोऽपि सिद्धम् परमाणूनामन्योन्यमाकर्षणं रजोजनितं ब्रह्माण-  
श्चतुराननस्य सृष्टिकार्यमुच्यते, शक्तिद्वयसमन्वयो हि भगवतः श्रीविष्णोः  
स्थितिकार्यं, तच्च सत्त्वगुणात्मकमेव, परमाणूनां विकर्षणं पृथग्भाव  
एव भगवतो रुद्रस्य तमोगुणात्मकं संहारकार्यमवसीयते, सुतरामाकर्षणं  
राजसिकं विकर्षणं च तामसिकं सिद्धम् ॥ १०२ ॥

[ क्रमशः ]



पुस्तक समीक्षा—

## एकाङ्किसंस्कृतनवरत्नसुषमा

ले०—डॉ० नारायण शास्त्री काङ्करः

प्रकाशकः—राजस्थान साहित्य अकादमी उदयपुरम् ।

डॉ० नारायणशास्त्री-काङ्करविरचिता, राजस्थानसाहित्यअकादमी ( संगम ) उदयपुरम्—द्वाराप्रकाशिता एकाङ्किसंस्कृतनवरत्नसुषमा स्वकीयां परमां शोभां विभ्रती साहित्यिके जगति सम्प्रति विभाति ।

संस्कृतसाहित्येऽधुनातने युगे शास्त्रीयं तत्त्वं बहन्तः मानवमूल्यानि सन्दिग्धन्तः एकाङ्किनः क्वाचित्काः एव पत्रपत्रिकामु दृश्यन्ते तेषु प्रस्तुतस्य नवरत्नस्य रात्नार्थ्यम् वैलक्षण्यानुगुण्यम् च प्रव्यक्तं वन्ति ।

केपांचिदेकाङ्किनां साफल्यं त्वभिनेयतामभीक्ष्यैव निर्धारयितुं नश्यते । नाटकेषु क्लिष्टा भाषा, छन्दोयोजनाः शास्त्रसरणेरनुसृतिश्च नाभिनेयतामतिशेरेते ! विषय-भाव-भाषा-रचना शैल्यादि समन्वितः अभिनेयतागुणः एव सम्प्रति समीक्षकैः सामाजिकैश्चापेक्ष्यते । नाटकेषु एतदृष्ट्या सर्वेऽत्रसुप्रथिता एकाङ्किनः विद्यालयेषु पुस्तकालयेषु सांस्कृतिकसंगमेषु वा सम्यगभिनेतुं योग्याः सन्ति ।

ऐतिहासिकैः पौराणिकैरि तिवृत्तैस्सहैव सामाजिकैः काल्पनिकैश्चेति वृत्तैः समलङ्कृताः केचित् स्वातन्त्र्ययज्ञाहुति धनिकधूर्त्ता प्रतिभा चमत्कारसदृशा एकाङ्किनः अभिनवां सामाजिकचेतनां साफल्येन समुद्धाटयन्ति !

कथावस्तु-कथोपकथन-पात्र-चरित्रचित्रण-भाषा-रचनाशैल्यादितात्त्विकतां पारिदोष्यात् संदहन्तः सर्वे एकाङ्किनः संस्कृतैकाङ्किपरम्परां पूरयन्तः प्रातिनिध्यवहन्तः विराजन्ते ।

श्री काङ्करमहोदयानामेपा परमरमणीया कमनीया कृतिः संस्कृतज्ञैः सामान्यैः अपश्चिमविपश्चिनैः विद्वद्भिः समीक्षकैश्च सुतरामभिनन्दनीयेति सूर्योदस्य विश्वासः । श्री काङ्करमहोदया राजस्थानसाहित्याकादमी निदेशकमहोदयाश्च शतशः सत्प्रयासार्थमभिनन्द्याः ।

कलापूर्णं मुद्रणसौन्दर्यं, ग्रन्थग्रथनम् कर्गलादिकवाह्यादरणं चाभ्यन्तरीणं रसरोचिष्णुतामेवार्चन्ति ।—[ सं० ]

## सूर्योदयस्य नियमाः

### पत्र-संहिता

१. 'सूर्योदय'-मासिकपत्रस्य वार्षिकं शुल्कं रुप्यकनवकं वर्तते । घनादेश (मनोज्ञादर) द्वारा तत्प्रेषणायम् । वो० पी० पी० द्वारा प्रेषणे २/७५ पृथक् प्रदेयाः स्युः ।
२. आवर्षं गम्भोरसाहित्यसमन्विताः १२ अङ्काः प्रकाश्यन्ते । नवीन-प्रथमाङ्कतः (जनवरीअङ्कतः) एव स्वीक्रियते । माध्यमिकेन केनापि अङ्केन ग्राहकत्वं न स्वीक्रियेत ।
३. आंग्लमासस्य २६ दिनाङ्के 'सूर्योदयः' प्रकाशितो भवति । वारद्वयं संशोध्य ग्राहकेभ्यः सः प्रेष्यते । अतस्तदलाभे पूर्वं स्वकीय-पत्रालय-तस्तदनागमनस्य निर्णयं कृत्वा १० दिनाङ्कानन्तरं वयं सूचनीयाः ।
४. लेख-कवितादीनां भाषा संयता, सरला, शुद्धा च भाव्या । प्रकाशनीय-लेखादीनां स्पष्टाक्षरैः कर्गजस्यैकपृष्ठे एव लेखनमावश्यकम् । अस्वीकृता लेखादयः पोस्टविभागेय चिटिका (टिकट) प्राप्यनन्तरं परावर्तयितुं शक्यन्ते ।
५. सम्पादकोय-विषयसम्बद्धे पत्र-व्यवहारे 'सम्पादकः' इति, व्यवस्था-विभागीय-पत्रव्यवहारे च 'व्यवस्थापकः' इति च स्पष्टं लेखनीयम् । तेन उत्तरलाभे भुजा विलम्बो न भवेत् ।

### विज्ञापन-शुल्कम्

सूर्योदये सुरक्षितपूर्णं विज्ञापनं प्रकाश्यते । एकवारं तस्य प्रकाशनस्य शुल्कक्रमश्च अधोलिखितोऽस्ति सार्वकालिकस्य दोषकालिकस्य च विज्ञापनस्य कृते विशेष-सौविध्याय पत्र-व्यवहारः कार्यः ।

साधारणस्य प्रतिपृष्ठस्य १००)	साधारणस्य प्रत्यधपृष्ठस्य ६०)
साधारणस्य चतुर्थांशपृष्ठस्य ३५)	आवरण-चतुर्थपृष्ठस्य २००)
आवरण-द्वितीय तृतीयपृष्ठयोः १५०)	प्रथमावरणपृष्ठे विज्ञापनं न स्वीक्रियेत

—सङ्केतः—

'सूर्योदय'-कार्यालयः, भारतधर्म-महामण्डलम्, जगतगंज, वाराणसी,

सम्पादकः, प्रकाशकः, मुद्रकश्च—डॉ० श्री परमहंस मिश्रः,

श्रीभारतधर्ममहामण्डलम्, जगतगंज, वाराणसी कैण्ट ।

मुद्रण-स्थल—आनन्दकानन प्रेस, सी-के० ३६/२०, वाराणसी ।

श्रीभारतधर्ममहामण्डलस्य

मासिकं मुखपत्रम्

# सूर्योदयः

[ कर्ममीमांसादर्शनादर्शनाद् ]

संरक्षिका

श्रीमती विद्यादेवीजी महोदया

प्रबन्ध सम्पादिका

श्रीमती एम० बी० पाड

सम्पादकः

डॉ० परमहंस मिश्रः

सहसम्पादकी

डॉ० कपिलदेव पाण्डेयः  
श्री श्यामब्रिहारी त्रिपाठी

मासिकमूल्यम्—९ रुप्यकाणि

वर्ष : १९७६-७७

एकमुद्रमूल्यम्—१ रुप्यकम्

अंक : विशेषांकः

## अनुक्रमः

प्रपादकः

वज्रमुदम्

परिदेशकः

शुभाशोचनानि

विदेश मंत्री, भारत सरकार

म० राज्यपाल, उत्तरप्रदेश

सम्पादक, संस्कृत प्रतिभा

सार्वभौम संस्कृत प्रचारकः

संरक्षिका

सूर्यशास्त्राजगतस्तथुषश्च

महर्षिज्ञानानन्दचरितं महाकाव्यम्

सम्पादकोप्यम्

अथः श्रीमद्भाषीर्चनम्

गीतम्

मीमांसा-मीमांसा

कर्ममीमांसादर्शनम्

अ-धर्मपादः

आ-संस्कारपादः

I

II

III

III

IV

१

२

३

८

१५

१५

१७

१७

१४२

श्रीमान् अटलबिहारी बाजपेयी

श्री म० चेन्ना रेड्डी महोदय

डॉ० बी राघवम्

श्री बामुदेव द्विवेदी

श्रीमती दिवादेवीजी महोदया

ऋग्वेद

स्व० श्री विन्ध्येश्वरी प्र० शास्त्रिणः

सम्पादकः

सम्पादकः

डॉ० परमहंस मिश्रः

डॉ० कपिलदेव पाण्डेयः

महर्षिः भरद्वाजः

[ज्ञानानन्दप्रभुवर्यः आविष्कारकः]

# शुभाशंसनानि

विदेश मंत्री : भारत सरकार

( मुहर )

भारत सरकार

विदेश मंत्री, भारत

MINISTER OF EXTERNAL AFFAIR  
INDIA

७ जून, १९७७

प्रिय डॉ० मिश्र,

आपका दिनांक २४ मई १९७७ का पत्र प्राप्त हुआ ।  
मुझे यह जानकर बड़ी प्रसन्नता हुई कि श्रीभारतधर्म-महामण्डल  
अपने मासिक मुखपत्र "सूर्योदय"का कर्ममीमांसा दर्शन  
विशेषांक प्रकाशित करने जा रहा है ।

सूर्योदयके इस विशेषांककी सफलताकेलिये मेरी हार्दिक  
शुभकामनाएँ स्वीकार करें ।

आपका

अटल बिहारी वाजपेयी

## राज्यपाल : उत्तरप्रदेश

GOVERNER  
मुहर  
UTTAR PRADESH

RAJ BHAWAN  
LUCKNOW  
मार्च १६, १९७७

मुझे हर्ष है कि 'सूर्योदय'का विशेषांक 'कर्मांक'के नामसे प्रकाशित होने जा रहा है।

प्रायः सभी धर्मोंमें कर्मका विशेष महत्त्व है। बहुतसे लोग तो कर्मको धर्मका पर्यायवाची भी कहते हैं। जहाँ रामचरितमानसमें गोस्वामी तुलसीदासजीने 'कर्मप्रधान विश्व रचि राखा' कहा है, वहाँ श्रीमद्भगवद्गीतामें भगवान् श्रीकृष्णका सन्देश है कि मनुष्यका अधिकार केवल कर्म करनेमें ही है—“कर्मण्येवाधिकारस्ते मा फलेषु कदाचन।”

मुझे विश्वास है कि आजके युगमें जहाँ नैतिक मूल्योंका पतन दिखायी देता है, सही कर्म अथवा कर्तव्य क्या है, इसको समझने और अनुकरण करनेसे मनुष्यका कल्याण हो सकता है और उसे वास्तविक शान्ति मिल सकती है।

विशेषांककी सफलताकेलिये मैं शुभकामनायें भेजता हूँ।

म० चेन्ना रेड्डी

## सम्पादकः-संस्कृत प्रतिभा

Dr. V. Raghawan

Madrass

२०-३-७७

सूर्योदयपत्रिकायाः कर्ममीमांसाविषयकः विशेषाङ्कः सम्पाद्य प्रकाश-  
यिष्यत इति ज्ञात्वा प्रमोदामहे ।

अस्य विशेषाङ्कस्य पत्रिकायाश्च अभिनन्दनानि निवेदयामः ।

डॉ. वे. राघवः

सम्पादकः—संस्कृतप्रतिभा

श्रीभारतधर्म महामण्डलद्वारा प्रवर्तितं सूर्योदयनामकं मासिकं  
संस्कृतपत्रं न केवलं वाराणस्या अपितु समस्तस्य संस्कृतजगतः  
पुरातनेषु पत्रेष्वन्यतमं भारतप्रसिद्धं प्रतिष्ठितं च पत्रं वर्तते । बहूनां सुवि-  
ख्यातमनीषिणां सम्पादनेन लब्धविशेषगौरवमिदं संस्कृतसमाजस्य स्नेह-  
सम्मानभाजनतया सर्वत्र समधिगताऽधिकप्रसर आसीत् । परन्तु वर्षा-  
कालस्य मेघमेदुरे गगनेऽदृश्यतां गतो रविरिव कतिपयमासैरप्रकाशतां  
गतः संस्कृतपत्रपाठकानां चिन्तायाः कारणमजायत ।

प्रसन्नताया एष विषयो वर्तते यम्महामण्डलस्याऽधिकारिभिः स्वसंस्थाया  
गौरवं संस्कृतभाषाया हितं च विचिन्त्य न केवलमस्य पुनः प्रकाशनस्यैव  
प्रत्युत महत्त्वपूर्णविधिवपठनीयसामग्रीसंबलितस्य कर्ममीमांसादर्शन-  
विशेषाङ्कस्य प्रकाशनेन गतेषु मासेषु सज्जातायास्त्रुटेरपि परिमार्जनस्य  
निश्चयो विहितः । एतदर्थं सर्वेऽधिकारिणो नितरां धन्यवादाहर्हिः ।  
आशासे, स्वपरम्परानुरूपमेव पत्रमिदं पुनर्विना व्यवधानं सुरसरस्वती-  
समाराधनं विधास्यतीति—

पत्रस्य पुरातनः प्रणयी—

—वासुदेव द्विवेदी

सार्वभौम संस्कृत प्रचार कार्यालयः

होजकटोरा, वाराणसी

॥ श्री विद्वनाथो जयति ॥

अंकुणं सर्वकार्येषु धर्मकार्यार्थमुद्यतम् ।

वैकुण्ठस्य हि यद्रूपं तस्मै कार्यात्मने नमः ॥

# श्रीभारतधर्म-महामण्डल

सभी हिन्दू धर्माचार्यो एवं सभी हिन्दू समाजों द्वारा स्वीकृत  
सनातनधर्मियोंकी अखिल भारतीय प्राचीनतम विराट् धर्ममहासभा  
स्थापित सन् १९०१

श्रीभारतधर्ममहामण्डलशुभाभिधानाया विराट्धर्मसभायाः मुखपत्रम्  
सूर्योदयः सांस्कृतिकेषु धार्मिकेषु साहित्यिकेषु च क्षेत्रेषु सुरभारत्याः  
प्रभां शश्वद् विभाषयिषुः सततं ज्ञानप्रकाशप्रकर्षांश्च विराट्  
वितरति । त्रैमासिकस्त्रैभाषिकइचायं सम्प्रति केवलया  
गीर्वाणवाण्या एव प्रातिभामाभां वितन्वन् विभाति ।

साम्प्रतिकेन कर्ममीमांसादर्शनविशेषाङ्केन लोके कर्मणः कमनोयता  
विशिष्टा विवृता च भविष्यतीति भगवन्तं गुरुदेवमहाप्रभुं  
श्रीमज्ज्ञानानन्दस्वामिनं सूर्योदयसंस्थापकम् स्मरामि, आशासे  
चोत्तरोत्तरमुत्कर्षयेति शम् ।

—विद्यादेवी

मंत्री



# सूर्योदयः

रागद्वेषनिशादनं विधुरयन् मोहं तमो नाशयन्,  
तामिस्रं जडवादकैरवकुलं ज्ञानविषया ग्लापयन् ।  
विद्वत्कोकमशोकयन् नवसुधीरोलम्बमुन्मोलयन्,  
सञ्ज्ञातः सुजनोदनो मधुरयन् सर्वत्र सूर्योदयः ॥

[ कर्ममीमांसादर्शनविशेषाङ्कः ]

५३ वर्ष ] वाराणसी, चैत्र २०३४ वै० : मार्च १७७ ई० [ पूर्णसंख्या : ५१८

## सूर्य आत्मा जगतस्तस्थुषश्च !

चित्रं देवानामुदगादनीकं  
क्षुमित्रस्य वरुणस्याग्नेः ।  
आ प्रा द्यावापृथिवी अन्तरिक्षं  
सूर्यं आत्मा जगतस्तस्थुषश्च ॥  
अद्या देवा उदिता सूर्यस्य  
निरहस पिप्ता निरवद्यात् ।  
तन्नो मित्रो वरुणो मामहन्ता-  
मदितिः सिन्धुः पृथिवी उत द्यौः ॥

ऋ. मं. १ सूक्त ११५.१,६

दीव्यन्तीनां दीधितोनां दिव्यशक्तिसम्पन्नानां देवानां वा समूहरूपम्,  
मित्रस्य वरुणस्य अग्नेश्च प्रकाशकम् विस्मयान्वितमिदं मार्त्तण्डमण्डलम्  
उदयाचलं प्राप्तमास्ते । उदयं प्राप्य च दिवं पृथिवीम् अन्तरिक्षं च  
स्वकीयेन तेजसा समन्तात्संपूरयन्विभ्राजते । अयम् एतन्मण्डलान्तर्वर्ती  
सूर्यः स्थावरजङ्गमात्मकस्य विश्वस्य आत्मा स्वरूपभूत एव ।

अयि वृन्दारकवरेण्याः, करुणाः किरणावलयः, विद्योतिताः विद्वांसः !  
समुदितेऽस्मिन् विश्वप्रकाशके विभावसौ सततं कुत्सितैः कल्मषैः याजकान्  
अस्मान् पालयत । एवं मित्रः वरुणः अदितिः सिन्धुः पृथिवी द्यौश्चेते  
षट्देवाः सर्वान् अस्मान् यजनशीलान् रक्षन्तु ।

गुरुदेव-स्मृतिः

पूर्वतोऽनुवृत्ताम्

## श्रीमहर्षिज्ञानानन्दचरितं महाकाव्यम्

—स्वर्गीयाः श्रीबिन्द्येश्वरीप्रसाद शास्त्रिणः—

( द्वाविंशे सर्गे )

परिशुष्कमथेरत्तृणं कुरुते भस्म यथाग्निरुच्छिखः ।  
शिवमन्त्रबलेन दह्यते निखिलः प्राणभृतां कृतेश्चयः ॥४१॥  
महतामिह पापिनां स्मृता विविधा भैरवयातना अपि ।  
प्रभवन्ति न तानृणां मृतौ किल केदारभुवीति निर्णयः ॥४२॥  
प्रकृतिप्रभवा हविर्भुजो नियता शक्तिरियं हि दाहिका ।  
सुविमोचनशक्तिरद्भुता नम्रस्यास्ति पिनाकधारिणः ॥४३॥  
पतिता जलबिन्दवो यथा शुचिशुक्तौ वरवारिवर्षिणः ।  
विभवन्ति तथात्र संस्थिता भुवि मुक्ता अतिनिर्मला ध्रुवम् ॥४४॥  
मृडधामनि चात्र निश्चितम् नहि सूच्यग्रसमं स्थलं क्वचित् ।  
स्ववपुस्त्यजता जनुष्मता निजमुक्तिर्न च यत्र लभ्यते ॥४५॥  
श्वपचोऽपि च यत्र वज्रिणं भुवि चिन्तामणिमश्मखण्डकः ।  
अमृतं च जलं विचिन्दति गुरुता तस्य वचः परा ध्रुवम् ॥४६॥  
सकलं त्ववबुध्य मेधया श्रुतिविज्ञानमिदं महर्षिणा ।  
हरसाक्षिकमुक्तिधामनि त्विह विन्यास इवापितं वपुः ॥४७॥  
ऋषिरेव ततो दिनात्परं निजसंसेवितधर्मसच्चिनि ।  
सुविविक्ततमेऽत्र शारदाऽऽह्वयके विश्रुतपुस्तकालये ॥४८॥  
निवसन् रहसि स्थितः सदा परमे ब्रह्मणि तन्मयो भवन् ।  
विषवद् विषयान् परित्यजन् परितस्थौ सततं समाधिभृत् ॥४९॥  
निजजीवनलक्ष्यहेतुके रुचिरे शास्त्रविकासकर्मणि ।  
निरतो बहुभिः सुधीश्वरैरयमासीत् परितो निषेवितः ॥५०॥

[ क्रमशः ]

## सम्पादकीयम्--

सूर्योदयः सम्प्रति सगंसत्रे प्रकाशयन् प्राज्यपरप्रकाशम् ।

विकासयन् विश्वहृदुत्पलानि भूयाद् भवे वैभवसंभवाय ॥

विगतसार्द्धवत्सरसमयतामिसान्धतमोऽपसार्य सम्प्रति स्वत एव विश्वस्य मालिन्यं समूलमुन्मूलयन् समानुन्मिषितव्यान् समुन्मेषयन्, ह्येयन्नहितावहान्, ग्लापयन् खलान्, उत्थापयन् स्वखलितान्, विकासयन्न-विकसितान्, उन्मोचयन् कोषकाराकीलितान् चञ्चरीकान्, विकीर्य च दिक्षु सौरभसौभाग्यसामानाधिकरण्यैकरस्यं, दोषादोषव्युदासदक्षतां सक्षमतया प्रतिक्षणं वैलक्षण्यात् शिक्षयन्, मरीचिनिचयसंचरणचारुता-चमत्काराचरितचित्चिर्या संचालयश्च देदोप्यते साम्प्रतममन्दानन्द-संदोहसम्पदां संविधायकः सूर्योदयः ।

परमामोदमावहन्तः सन्तः सुविपश्चितो विद्वान्सः विदन्त्येव भवन्तः यत् श्री भारतवर्ममहामण्डलशुभाभिधानसंवलितायाः वैराज्यविभूषितायाः विश्वधारकधर्मधिषणासंबद्धिकायाः भारतशरतीविभाभावितायाः संस्थायाः मुख्यपत्रं सूर्योदयः ।

किमान्तरिकान्यन्तरालान्तरायभूतानि घनतामिस्रनिमित्तानि आसन् एतावति विलम्बे इति चिन्तयेव सम्प्रत्यलम् । एतावदेवावधेयं भवद्भिः दयाद्रान्तःकरणीविद्वद्भिः, कृपालुभिर्ग्राहिकैरभ्येतृभिः सहृदयैर्यत् उदयति मिहिरे सुमनांसि सम्यग्विकसन्त्येव सौभाग्यस्वाभाव्यात् । वैयाकुल्यं च विगलति सर्वेषां प्रकाशराशिपरिपोषितप्रत्यूषपरायणानां सुहृदामिति क्षमायाचनपुरःसरं संस्तौमि भविष्यति सूर्योदयं प्रति सूर्योदयपरिवारं प्रति सहजसौहार्दसंवर्द्धनाय, स्नेहत आयती सत्पथसंदर्शनाय विश्वमानस-संप्रीणनाय च ।

विशेषाङ्गोऽयं तत्रभवतां करारविन्देषु समर्पितः साम्प्रतं शोभतेतमासु, विगतसार्द्धवत्सरसंभवाभावसंभरणाय समुपबृंहितसंभारभूषाविभूषितः,

अयं सुन्दरः सुधियां धियां समाकर्षकः सुमनोहरः यादृशस्तादृशो वा प्रतिभावतां भवताम् अन्तःकरणारविन्दानां समुल्लिखलासयिषया प्रवर्तमानः परमामोदावह एव भविष्यतीत्याशया विश्वासेन च सुतरां संतुष्यन् सुखं स्वसिति सूर्योदयपरिवारः ।

सुरभारतीभावानुभावविभावसामरस्यसम्पदः सम्यक्समृद्धये त्रिपञ्चा-  
शद्वर्षतो ह्यविरतं त्रयतमानः स्वकर्त्तव्यमेव प्राधान्येन विदधन्  
सम्प्रत्यपि कर्मण एव वैशिष्ट्यं विश्लिष्यन् कर्ममीमांसादर्शनमेव  
विशेषाङ्कत्वेन प्रकाशयन्, चिरात् चिरन्तन-चिन्तन-चमत्कृति-चेतन्य  
चारुचरित्राणां विद्वद्वरेण्यानां वैचारिके वियति कर्मकलापकल्पलतिका-  
तपमातन्वानश्चकस्ति सूर्योदयः । कर्मणोऽपलापं तु केऽपि कर्त्तुं न  
क्षमन्ते । सर्वे मतवादिनः कर्मशक्तिमत्तां स्वभावतः स्वोक्तुर्वन्ति । श्रुतेः  
कर्मोपासनाज्ञानस्वरूपाणां काण्डत्रयाणां पल्लवनं, तत्त्वग्रहस्यसिद्धान्त-  
समुपबृंहणं च सम्यक् शास्त्रेषु कृतं वर्तते । वस्तुतः एतेषां श्रुतिविश्रुत-  
काण्डत्रयाणां मीमांसाप्रसङ्गे कर्ममीमांसा-उपासनामीमांसा-ज्ञान ( ब्रह्म )  
मीमांसा स्वरूपाणां त्रयाणां त्रिधा दर्शनपद्धतिः वेदविद्याविशेषज्ञैः  
शास्त्रकारैः स्वोक्ता । तत्सतत्त्वमेव मीमांसादर्शनसिद्धान्तानां—कर्म-  
काण्डस्य कृते कर्ममीमांसादर्शनस्य, उपासनाकाण्डस्य कृते मध्यमीमांसा-  
परनामधेयस्य दैवमीमांसादर्शनस्य, ज्ञानकाण्डस्य च कृते ब्रह्ममीमांसा-  
त्तरमीमांसादर्शनशुभाभिधेयस्य विश्रुतस्य वेदान्तदर्शनस्य चेति त्रयाणां  
दर्शनानां प्रवर्तनं कृतम् ।

इत्थं त्रयाणां मीमांसादर्शनानां तत्त्वं मीमांसितं प्राक्तनैः मनीषिभिः ।  
अधुनातने विविधविज्ञानवैदुष्यप्रभावभाविता, विषमविचारविक्रित्सा-  
संचारचमत्कृते संस्कृतसिद्धान्तसंशोतिदूषिते युगे संस्कृतिसंक्रान्तिसंक्रान्ते  
समये कथंकारं मीमांसादर्शनत्रयस्थाने जैमिनोयं मीमांसोत्तराद्वं ब्रह्म-  
मीमांसारूपं वेदान्तदर्शनमिति मीमांसादर्शनद्वयमेव समुपलभ्यतेतमामिति  
पारेप्रज्ञमेव प्रतिभाति यदेतस्य किं दुर्निमित्तमिति कश्चासीद्धेतुरिति ।

एवम् कर्ममीमांसादर्शनपूर्वाद्धं अथ च उपासनामीमांसारूपदैवी-

मीमांसादर्शनमित्येतद्दर्शनद्वयमेव कुटिलकालप्रभावात् विलुप्तमित्यनायासे-  
नैवानुमीयते । सर्वकर्तृत्वसम्पन्नस्य सर्वज्ञस्य पूर्णत्वमित्येव सर्वव्यापकत्व-  
संबलितस्य सर्वतंत्रस्वतंत्रस्य परमेश्वरस्य समीहायामूहापोहस्य नास्त्येव  
निश्चप्रचं निर्वहः कथमपीति सिद्धान्तः । सर्वकर्तृत्वसमर्थस्य शक्तिमतः  
सामर्थ्येन, जगदम्बिकायाः परमानुग्रहेण च संघटितुमशक्यानां घटनानां  
संघटनं सुकरमेवेति साक्षात् शिव इव परिदृश्यमानेन परमकारुणिकेन  
दर्शनसंभूतिभूषितेन अनन्तश्रीविभूषितेन मेघाविमूर्धन्येन महाप्रभुवर्येण  
महर्षिज्ञानानन्दमहाराजेन यतिवरेण परमहंसेन समाधिसुखसामरस्यपोयूष-  
सरोवरसरोजरससमुद्रेण तयोः विलुप्तयोः दर्शनयोः समेषां सूत्राणां च  
साक्षात्कारः सुखमकारि ।

भारतीयैः मनीषिभिः ज्ञानदा-सन्यासदा-लीलोन्मुक्तिः-योगदा-  
सत्पदा-आनन्दपदा-परात्परानामधेयानां सप्तानां ज्ञानभूमीनां विशदं  
वर्णनं कृतं वर्तते । तत्राद्यानां चतसृणां ज्ञानभूमीनां क्रमेण न्यायवैशेषिक-  
सांख्ययोगाख्यानि चत्वारि दर्शनानि भवन्ति । तिसृणामन्त्यानां सत्पदा  
ऽऽनन्दपदा-परात्परा-ज्ञानभूमीनां क्रमेण त्रयाणां दर्शनानामस्तित्वमवश्यं-  
भावीति तेन महर्षिणा सुचिरम् अचिन्ति अचेति च चितिचर्वणचमत्कृति-  
रुचिरां रचनाचातुरीम् । साक्षात् मन्त्रद्रष्टृणां ऋषीणामिव तैरर्दशि च  
सत्पदाज्ञानभूमि-सम्बद्धदर्शनसूत्रजालम्, आनन्दप्रदा ज्ञानभूमिसम्बद्ध-  
दैवीमीमांसादर्शनसूत्रसमुदायम् । प्रादुरभवच्च जगति जेगीयमानं  
प्रातिभं परिदर्शनं वाङ्मयवपुः दर्शनद्वयम् । एतेन कर्ममीमांसादर्शनम्  
महर्षिभरद्वाजादुपलब्धात् कर्ममीमांसापूर्वादिति, जैमिनिप्रणीतकर्म-  
मीमांसेत्तरादिति द्विधा विभज्यमानं परिपूर्णतामगात् । अस्य दर्शनस्य  
आविष्कारानन्तरम् उपासनादर्शनरूपदैवीमीमांसादर्शनस्यापि समुद्धारः  
सम्पद्यत ।

सम्प्रति प्राकाश्यं नीयमाने कर्ममीमांसादर्शनविशेषाङ्के वर्णाश्रमधर्म-  
सिद्धान्तसमीक्षणम्, आर्यसमुदाचाराचारविचारणम् धर्माधर्मयोः पार्थक्यम्,  
धर्मस्य गाम्भीर्यम् तात्त्विकता च भूशमुपवर्णिता वर्तते । विशेषतः धर्म-

पादे धर्मस्वरूपाणां हेयोपादेयसामान्यविशेषापदसाधारणनारोपुरुष धर्मतपोयज्ञदानादीनां साङ्गोपाङ्गं वर्णनमस्ति । द्वितीये च संस्कार-पादे स्वाभाविकास्वाभाविकसंस्काराः, षोडशसंस्काररहस्यानि शौचा-शौचादिविज्ञानानि कोशवर्णजातिजन्मान्तरकर्मविपाकतत्त्वानि च विशदं वर्णितान्यधुना अपेक्षितानि सन्ति ।

महर्षिभरद्वाजतः समाधिलब्धस्येतस्य सूत्रजालस्य कियन्महत्त्वं सम्प्रतीतिं विद्वांस एव निर्णेष्यन्ति । साम्प्रतिके कर्मकर्मविकर्मरहस्य-ज्ञानतः विश्रब्धं वंचितस्य जगतः केवलं कल्याणाय इदमेव शास्त्रम्, इदमेव दर्शनम् इति मत्वा कर्मसरणिस्संस्कारपरिष्कारकामनया कर्म-मीमांसादर्शनविशेषाङ्कोयम् प्रकाश्यते समाशस्यते च सुतरामस्माभिः सुस्वागतमेतस्य विशेषाङ्कस्येति ।

चतुर्विंशतिफारमसमृद्धेऽस्मिन्नेकस्मिन्नेव विशेषाङ्के षष्ठसप्तत्युत्तरोन-विश्ववर्षीयस्य (१९७६) सूर्योदयस्य विनियोजनं भविता । आगामिनि च विशेषाङ्कपरिशिष्टरूपे द्वादशफारममात्रसंभाव्यमानेऽङ्के भविष्यति सर्वं सुखावहं भविष्यतीति शम् ।

**वक्ष्यन्त्यत् कर्मण्यन्यत्—**

सर्वे समकालीनाः राजेनतारः बहुधा वक्तृतां ददति, वदन्ति सर्वतः संस्कृतमेव भारतीयसंस्कृतेः सुषुम्ना, संस्कृतभाषेव विश्वभाषाप्रसूः, संस्कृते एव समग्राः प्राज्याः ज्ञानराशयः प्रतिष्ठिताः, तदज्ञातारश्च महर्षि-कल्पाः समचर्चनीया एव सर्वे ! अन्ताराष्ट्रियशिक्षाक्षेत्रे तु संस्कृतं स्वानु-रूपमेव समाद्रियते विद्वद्भिः विश्वविद्यालयैश्च ।

किन्तु किं वक्तुं योग्यं भारतीयं साम्प्रतिकं शासनम् ! आगामिषु सत्रेषु संचिचालयिषया प्रकाशमाने शिक्षाविधिसबन्धिनि केन्द्रशासनसंस्कृत-बहिष्कारविज्ञप्तिविषये ? इश्वाइल देशे हिब्रू परिचालयिष्यते, तुर्की प्रदेशे तुर्की परिचालयिष्यते आर्यनरुसजापानचीनादिषु च तत्तद्देशीयाः भाषाः परिचालयितुं शक्यन्ते किन्तु एतद्देशीयानां नेतृणां चरित्रे किं वैचित्र्यम् आंग्लररीपितं यतैः विश्वभाषाप्रसूः संस्कृतम्, समस्तज्ञान-

विज्ञानागारवाङ्मयमंडितं संस्कृतम्, आंग्लभाषास्थाने न परिचालयितु-  
मेव सन्नद्धाः दृश्यन्ते !

देशेऽस्मिन् आंग्लभाषाध्ययनाध्यापनं किमर्थकम् इति पृच्छामि  
स्वेच्छम् ! भारतराष्ट्रसुकुमारमतयः किशोराः बाध्यन्ते आंग्लभाषा-  
ध्ययनाय ! कथमेतत् ? तत्स्थाने केवलं संस्कृतमेव चेत् स्थाप्येत ! सुतरां  
समृद्धिः सम्पद्येत साहित्यस्य, संस्कृतेश्च, सम्यक् ज्ञानार्जनेन  
सारल्यं च स्यात् । एतदतिरिक्तम् भारत एवोत्तरदक्षिणभेदावविभाषयि-  
षापि समाप्येत ! औदोच्या अवाच्याश्चविपश्चितः एकचित्तीभूय  
संस्कृतम् चेष्टयन्ति ! अनेकेषां विषमसमस्यानां समाधानं च संभाव्येत !  
आह्वयति सूर्योदयः शासननीतिसंचालकान् वारम्बारमात्मनिरो-  
क्षणार्थम् ! स्वात्मविस्मरणम् एव मृत्युः । स्वात्मानं, स्वात्मसत्तां स्वात्म-  
तत्त्वं च समीक्षमाणानां विद्वद्वरेण्यानामियंभणितिः-‘भाषा जीवनसंहितेति’ ।  
सत्यमस्माकं संहिता इवैव भविष्यतीति ! अयं देशः कः ? क्वेमे वयं के  
वा वयं देशवासिनः ? धमनीषु शौर्यसम्पन्नानाम् महामहिमवताम्  
आर्याणां रक्तसंचारः सम्प्रत्यपि पूर्ववदेव ! कथं न चेतना पूर्वजपुण्यं  
त्रिकामयिषते ? हं हो भारतीयाः साम्प्रतिकाः धिषणाधारेयाः विचारयन्तु  
भवन्तः कथं न आंग्लभाषास्थाने संस्कृतं राष्ट्रभाषा भविष्यति ?

**शासनस्य त्रिभाषानीतिः—**

केन्द्रसर्वकारेण शासनेन प्रवर्तिता शिक्षानीतिः ( १० + २ + ३ )  
अङ्गप्रकेतसंकेतिता सम्प्रति शिरोव्यथेव सुधियां संस्कृतभाषाभविष्य-  
विषये चिराच्चिन्तितानां सचेतसां संजाता वतन्ते । सा जुलाई १९७७  
वर्षत एव प्रारम्भ्यमानाप्यस्ति । किं भविष्यति संस्कृतस्य ? इति  
गभीरतयानुसंधेयमास्ते ।

तथा शिक्षानीत्यनुसारं ( १-५ ) कक्षासु मातृभाषायाः, ( ६-८ )  
कक्षासु मातृभाषया सह स्वदेशसंस्कृतिसंवाहनेऽसमर्थायाः हिन्दीभाषायाः  
वैदेशिकवैधर्म्यधुरीणायाः आंग्लभाषायाश्च अथवा आंग्ल्या सह हिन्दी  
संभाषायाः तथा ( ९-१२ ) पार्यैन्तिकासु कक्षासु काचित्क्षेत्रीयभाषास्वन्य-

तमायाः स्वीकरणं संवल्लिष्यति । तत्रापि दैनन्दिनपठनपाठनसमया-  
वधिषु निर्धारितासु घंटिकासु प्रतिसप्ताहं प्रथमाया भाषायाः षट्, द्विती-  
यायाः चतस्रः तृतीयायाश्च कृते केवलं द्वे एवेति निर्धारितक्रमतया स्वीकर-  
णेन कापि मातृभाषा, द्वितीया हिन्दीभाषा ज्ञान्या वा विभाषाः, तृतीया  
चांग्लभाषा प्राधान्येन प्रचलिताः भवेयुः ? निःसरतु संस्कृतं नाम संस्कृति-  
संवाहकम् तत्त्वम्-इति कौटिल्यकलितशेमुषीकैः कैश्चित् निश्चप्रचम्  
अक्लेशि भारतीसंस्कृतभारती-भारतीयसंस्कृतिसमर्थकानां सुमनसां  
मानसम् ।

एकतस्तु जीवनवृत्तिशासनमेवासु संस्कृतज्ञानां समुपेक्षणं प्रभूततया  
प्रचलित एव द्वितीयतः भाषोपर्येव सम्प्रति संप्रहर्तुमेते समुपनद्धाः ।  
किं करणीयं भविष्यत्यस्मिन् विषये इत्यस्माकं एतन्निवेदनम् यत् साम्प्रतिक-  
शिक्षानीतिशतघ्नोमुखं विपरोत्तायां दिशि सपदि पराविवर्त्तिष्यतया  
प्रवृत्ताः कटिबद्धाः विद्वांसः भवेयुः, राष्ट्रहितदृष्टिपुष्टय इति शम् ।

×

×

×

## श्रेयःश्रीमदाशी चनम्

[ श्री भारतधर्ममहामण्डलस्य पूर्णकुम्भमहाधिवेशन सश्रद्धं साम्यर्थनं  
समाहूतानां ज्यतिष्पीठाधीश्वराणाम् अनन्तश्रीविभूषितानां शङ्कराचार्य-  
वरेण्यानां स्वनामधन्यानां स्वामिनां स्वरूपानन्दशुभाभिधेयानां सरस्वती  
शुभ्रोपाधिविभ्राजितानां महाभागानां साभाध्यक्षे—

प्रारप्स्यमानेऽस्मिन् महाधिवेशने प्रथमतः वैदिकपौराणिकमङ्गला-  
चारेण, महाकुम्भप्रभाभासाविभाव्यमानायाः भुवः वायुमण्डलं पौनःपुन्येन  
प्रथमतःपावनीकृतम् । ततः कुम्भाधिवेशनकार्यक्रमसम्पादकानां विद्व-  
द्वरेण्यानां श्रीमतां डॉ० परमहंसमिश्रमहोदयानां स्वागतसम्भाषणे श्रोतृभिः  
श्रेयः—सुखावहा शङ्कराचार्यवर्यप्रशस्यप्रशस्तिः पारिशेष्यतः आकर्णपूर्-  
मेयीकृता । श्रोतारः समुत्सुका आसन् श्रेयःस्वरूपाणां साक्षात् सद्वम-  
नोरियाणां प्रत्यक्षपारमैश्वर्यप्रतीकाणां परमप्रज्ञावतां ज्योतिष्पीठाधीश्व-  
राणां मुखारविन्दात् निष्यन्दमानपीयूषसारसर्वस्वरसान्वितम् आचामितुम् ।



श्रीभारतधर्ममहामण्डलसंचालिकानां परमतपस्विनीनां श्रद्धास्पद-  
पादारविन्दानां श्रोमतीविद्यादेवीजीमहोदयानां, समेषां महामण्डल-  
कार्यकर्तृणाम् अपरेषां च श्रोतृणां सुमनांसि संविकासयन् ब्रह्मचारिमुखार-  
विन्दप्रवर्तितविरुद्व्यख्यानपुरःसरं प्रारम्भं च तैः स्वकीयं भगवद्-  
भावभास्वरं धर्मधुनीधाराधारणाधुरीणं शास्त्रसिद्धान्तस्वारस्यसम-  
न्वितम् आशोर्वचनम् श्रीमद्भिः साक्षात् शंकर इव विभ्राजमानैः  
शङ्कराचार्यशिरोमणिभिः ।

धर्मस्य जयः, अधर्मस्य क्षयः, प्राणिषु सद्भावः, विश्वस्य श्रेयः-  
साधनम्, हरहरमहादेवेति सतारस्वरं समुदघोषं कारयन् सम्यक्  
समभिव्याहरन् तत्रभवन्तः शुभाशिषः ]

परमादरणीयाः विद्यादेवी जी महोदयाः, मान्याः विद्वांसः श्रीभारत  
धर्ममहामण्डलकार्यकर्तारः श्रद्धाभरितान्तःकरणाः सज्जनाः तीर्थ-  
यात्रिणः श्रोतारः ! देव्यश्च ! अधुना अत्रभवन्तः वयं च परमपावन-  
पुण्यप्रदानाम् तीर्थराजेश्वराणामङ्के सधर्मधिषणं समागताः स्मः । इयं  
छीलास्थली त्रिस्रोतस्विनीनां ललितलहरिकाणाम् । इयं पुण्यस्थली  
ऋषीणाम्, इयम् यज्ञस्थली सहस्रसहस्राश्वमेधमखदीक्षितानां सम्राजां,  
धर्मधुरंधराणामध्वर्यूणां च इयं वारुणीया धरणी ! अनादिकालत एव  
समाहता ऋषिवर्यैः, तपःस्वाध्यायनिरतैः मनोषिभिः विद्वद्भिः विचार-  
कैश्च । अत्र साधकाः साध्यं साधयित्वा सिद्धाः संजाताः, सामान्याश्चे-  
तरे तपस्विनः सादरं सुबहुमानिताः महात्मानः अभवन् ! विष्णु-  
पदजा, ब्रह्मकमण्डलुसंस्थितसुधासारसर्वस्वा चन्द्रशेखरशिरःप्रदेश-  
विभूषणा भगवती भागोरथी अत्र प्रवहमाना विराजते ! कलिन्दतनया  
कालिन्दी अत्र चकास्ति । अदृश्यप्रवाहवाहिनी सरस्वती अत्र समन्विता !  
त्रिस्रोतसः सामरस्येन त्रैलोक्यमङ्गलमादधाना महनीयतामंडिता त्रिवेणी  
सर्वदा अत्र शाश्वतिकीं शान्तिं तनोति ! अत्र समागत्य सर्वे स्वात्मनः  
धन्यान् विदधति । सनातनसत्यसत्संगसिद्धान्तसुधासवसमास्वादानेन  
शोधितशुद्धान्तःकरणाः जनाः संस्कृतसंस्कृतिसंस्कारसम्पन्नाः भवन्ति ।

भविष्योत्कर्षसाफल्याय च प्रेरणां लभन्ते । उपदेशश्रवणेन दानेन यज्ञेन च सर्वे आत्मन आराध्यं संराधयन्ति ।

एतादृक्षाणामन्तःकरणेषु पुण्यस्य श्रद्धायाः भक्तेश्च चामत्कारिकः संचारो बोधवतीति ।

अत्र श्रो भारतधर्ममहामण्डलशुभाभिधेयस्य देशविश्रुतधार्मिक-संगठनस्य संस्थायाश्च महाधिवेशने वयम् एकत्रसम्मिलिताः स्मः । भौतिक चाकचिक्वचंकुक्षितलोचना भारतीया जनता यदा धर्मपराङ्मुखैव संजाता आसीत्, सनातनसिद्धान्तान् विस्मृत्य विभ्रमभ्रमिषु भ्रान्तेव परिदृश्ययाना कलिकल्मषकलङ्कपङ्कगरिमग्नेव सीदतिस्म, तदा तदानीं-तनानाम् आगामिनां च पुरुषपरम्पराणां कल्याणकामनया करुणया च निर्णायि अकारणं कारुणिकैः कर्मण्यैः श्रीशैः ज्ञानानन्दमहर्षिभिः सनातनसिद्धान्तानां शास्त्राणां च जनमनःसु सुखं समवतरणाय, श्री भारतधर्ममहामण्डलसंस्थायाः संस्थापनं प्रतिष्ठापनं च तैः सम्यगकारि । ते महाराजप्रभवः परमतपस्विनः त्यागिनः आसन् ! समितिनिर्माण-त्मकै बहुश्रमसम्पत्साध्ये सार्वजनिकेऽस्मिन् कार्ये तेषां समोहा प्रवृत्तिर्वा केवलं सनातनधर्मरक्षणार्थमेव जागरिता । महापुरुषाः ध्रुवसमारम्भाः भवन्तीति साधनस्वल्पतायामपि तैः महात्मभिः सम्पादितं धर्मस्य संरक्षणम् अनन्ययेव अनयैव संस्थया ! संस्थाया अस्याः अतीतं भौख स्मारं स्मारं शङ्कराचार्यैः भृशं व्याहृतम् यत् विगतसप्ततिवर्षान्तराल-कालावधौ संव्यधायि समाजस्य पारेमूल्यं सेवनम् । सम्प्रत्यपि ससम्भारं ससमारोहं ससमारम्भं भवत्येव महतां सैवेति प्रत्यक्षमेव सर्वेषां समुल्ल-संति दृष्टान्तः । अकारणकरुणावरुणालयायाः जगदम्बिकायाः पराम्बायाः परमाराधनं सप्तशतिसहस्रमखमाध्यमेनात्र सम्पद्यत एव ! शास्त्राणां प्रकाशनं कोशोतः सत्ततं भवत्येव, अनेकेषां संस्थानां धर्मप्रचारकार्याणां च संचालनं यथासमयं यथाशक्ति परिचलत्येवेति संतोषस्य विषयः सम्प्रतं तेषां स्वनामधन्यानां महर्षिणां धर्माधिकारिणो शिष्या श्रीमती विद्यादेवीजी महोदया वाङ्मयेऽपि श्रोतादिसहिष्णुतयाऽत्र विराजमाना

संस्थां सम्यक् संचालयति । मध्येसमं तदेव देव्या स्त्रीणां पापयोनित्वे व्याहृते श्रोमन्तः शङ्कराचार्याः समवोचन्-यन्मैवम्-श्रुतौ 'मातृदेवो भव' इति भणितिः विभात्येव । सप्तशती व्याहरति सर्वासां स्त्रीणां मातृत्वम् । मातृरूपेणैव पराम्बा सर्वत्र विभ्राजते । गौरवान्वित महिममयं च मातुः स्थानं शश्वदस्ति भविता च भविष्यतीति ! शरीरदृष्ट्या इयमबला तन्वी च किन्तु धार्मिकदृष्ट्या चेयं समर्चनीयचरणारविन्दा पराम्बा-रूपा ! भक्तौ श्रद्धायां धर्माचरणे च योषितः पुरुषेभ्यः पुरतः विद्यमानाः विराजन्ते ! तुलसोकृतरामचरितमानसस्य-'अनुजवधूभगिनी सुतनारो'ति चतुष्पदोपसङ्गं स्मारयन् ते समाचष्टन्त यत् सर्वदेव योषितः पुरषान् नियम्य धर्माचरणार्थं संप्रेरितवत्यः । साक्षात् भगवतीरूपा अत्र भवती विद्यादेवोजो महोदया यत्करोति धर्मधुरीणानां कृतेऽपि तदुदाहृतुं योग्यमेव ।

ज्योतिष्पीठस्य स्थापनाप्रसङ्गे शंकराचार्याः अवोचन्-बौद्धयुगे नास्ति-कंताडम्बरविडम्बिते युगे, तांत्रिकसाधनाविभ्रमविचिकित्सासमन्विते समये राज्ञः सुधन्वनः प्रासादाग्रे—

किं कंरोमि वध गच्छामि कः वेदानुद्धरिष्यति इति श्रावं श्रावं

सा शोचः राजपुत्रि ! त्वं.....उद्धरिष्यामि रूपात्मव्यथाप्रसङ्गे ते भगवतः आद्यशङ्कराचार्यस्येतिह्यं समुदाचारं समुदाहरन् चतुर्दिक्षु मठस्थापनम् तत्प्रसङ्गे ज्योतिष्पीठस्थापनम्, भगवतः प्रस्थानत्रयी-भाष्यनिर्माणादिकं निखिलं तैः व्यल्लेखि । तोटकाचार्यं सनामोल्लेखं व्याहृत्य तैरुक्तं यत् तोटकाचार्यानन्तरं पीठेऽस्मिन् चत्वारिंशदाचार्याः समतिष्ठन् । अन्ततः श्रीरामकृष्णाचार्यानन्तरं केऽपि उत्तराखण्डमधि-ष्ठाय स्थातुं न समर्थाः । परिणामतः सार्द्धंशतवर्षं ( १५० ) पर्यन्तं पीठेऽप्यमुच्छिन्नो जातः ।

एवम् अतिमात्रमुपेक्षितस्य, देशस्य मानचित्राच्चिरं विस्मृतौ प्रक्षिप्तस्य ज्योतिष्पीठस्य समुद्धरणेऽपि एतद्देशीयाः कथं न प्रायतन्त एतावत्कालपर्यन्तमिति पारेतकमेव प्रतिभाति ! सौभाग्यात् भारतभूवः,

धार्मिकस्य जगतः, शङ्कराचार्याणाम् इवैव धर्मोद्धारकाणां स्वनामधन्यानां महात्मनां परमहंसानां श्रोमतां ज्ञानानन्दस्वामिनां प्रादुर्भावोऽभवत् । एतद्विषये तेषामेव मतिरजायत । ज्योतिष्पीठं समुद्धतुं तैः महाप्राणैः महात्मभिः भूशं प्रयतितम् । भीष्मप्रयाससाध्यसम्पदः सानन्दमुपभोगं तु वयं संप्रति कुर्वन्त एव स्मः किन्तु तादानींतनीं तेषां महोदयाणां विक्रान्ति स्मारं स्मारं, तेषां लोमहर्षणं पीठाविष्करणलालसाञ्छित्यं श्रावं श्रावं श्रद्धया वयम् सौहार्दसुमनांजलिभिः अन्तरेव तर्पयामः । न केवलं तैः महर्षिभिः पीठस्य समुद्धार एव कृतः, तत्रत्या सुव्यवस्थाऽपि तैरकारि, पूर्णागिरिमन्दिरं च स्वयम् निरमायि ! एते समुद्धारकाः महर्षयः जानन्ति अत्रभवन्तः त एव आसन् श्रीभारतधर्ममहामण्डलसंस्थापकाः तादानींतनाः संचालकाः श्रीज्ञानानन्दस्वामिमहाभागाः । तेषामेवानुग्रहेण ज्योतिष्पीठ-परम्परा पुनः परिचालिता, प्राचलच्च शङ्कराचार्यप्रतिष्ठापरिपाटी । अनन्तश्रीविभूषिताः ब्रह्मानन्दजीमहोदयाः प्रथमतः तत्र प्रतिष्ठापिताः । अद्यापि एतस्याः श्रीभारतधर्ममहामण्डलसंस्थायाः आधिपत्यं सर्वे आमनन्ति शासनमपि सोद्घोषं स्वीकरोति ।

तस्या एव संस्थायाः इदम् महाधिवेशनम् । अनया जातेः राष्ट्रस्य देशस्य जनतायाश्च सम्यक् सेवा सम्पद्यते एव । श्रोमतो विद्यादेवीजी महोदया अत्रभवतां पुरतः प्रत्यक्षं विराजमाना सर्वाणि धर्मकार्याणि सम्यक् सम्पादयति । श्रीभारतधर्ममहामण्डलसंस्कृतमुखपत्रं सूर्योदयः काशीप्रधानकार्यालयतः प्रतिमासं प्रकाशितः चकास्त्येव । हिन्दोभाषा-माध्यमेन आर्यमहिम्ना पत्रिका प्रकाशिता भवति । अनेके विद्यालयाश्च परिचाल्यन्ते । संस्थायाः कार्यकर्तारः विद्वांसः कर्मण्याश्च कार्यव्यापृताः सन्तः एतस्याः देव्याः तत्त्वावधाने तत्पराः वर्तन्ते ।

ज्ञानन्त्येव भवन्तः अद्य धर्मस्य धर्माचरणस्य धर्मोपदेशस्य धर्मप्रचारस्य च महती आवश्यकता वर्तते । वयं मनुपुत्राः देवकार्यार्थमेव देहं धारयामः । अयं मानवदेहोऽपि धर्माचरणस्यैव परिणामः । धर्मेण हीनाः पशुभिः समानाः भवन्ति । न वयं कीटा मर्कटा वा ! इति मत्वा सन्नद्धैः भाव्य-

मस्माभिः धर्माभिरक्षणाय सक्षमतया ! धर्म एव अयं प्रभवति प्रयागे कुम्भे सर्वान् जस्मान् आक्रष्टुम् । द्रष्टव्यम् सर्वैः अस्मिन् दुर्दिने संकटापन्ने समये उपरि अवश्यायश्यामले अधस्तात् च कीचसंकुलेऽस्मिन् पुलिनप्रदेशे सार्द्रवस्त्रादिसंभाराः श्रद्धालवः भगवन्तमेव समर्पिताः धर्मस्य प्राभाव्यमेव भावयन्ति । इदमुदाहरणम् धार्मिकतायः ! अयं दृष्टान्तः तत्त्वदृष्टेः ! पश्यन्तु वैदेशिकाः, अनुभवन्तु नास्तिकाः, विधमन्तु धर्मविद्रोहिणः, यतो धर्मस्ततो जयः इत्यात्मकं समुद्घोषः ।

वयं साधुवादैः, श्रीभारतधर्ममहामण्डलमभिषिञ्चामः । अभिनन्द्यते देवीजी महोदया शतशः । एतस्याः चरित्रेण विद्वांसोऽपि प्रभाविताः सन्तः धर्ममाचरन्ति ! वयमत्रागत्य संतुष्टा प्रसन्नाश्च स्मः । अस्याः संस्थाया उत्तरोत्तरं मुत्कर्षं कामये प्रार्थये च भगवन्तम् धर्मसमृद्धये—

सर्वे भवन्तु सुखिनः सर्वे सन्तु निरामयाः ।

सर्वे भद्राणि पश्यन्तु मा कश्चिद्दुःखभागभवेत् ॥ इति शम्भुः

तदनन्तरं देवीजी महाभागया आभारप्रदर्शनपुरःसरम् श्रीमन्तः शङ्कराचार्याः पौन्यः पुन्येनाभिनन्दिताः पुनरागमनाय च प्रार्थिताः । शङ्कराचार्याणाम्, श्रीमतां ज्ञानानन्दमहर्षीणाम्, देव्याः, धर्मस्य च जयो-द्घोषेण रोदसीं पूरयन्तः श्रोतारः हरहरमहादेवेति महाध्यानतया तेषां प्रास्थानिकं समुदाचारं सम्यक् समचरन् !

×

×

×

सप्तदशाष्टादशो नविंशजनवरो १९७७ वासरेषु सम्पन्नेषु श्रीभारत-धर्ममहामण्डलमहाधिवेशनेषु क्रमशः सनातनधर्म-शिक्षा-वेद-सम्बन्धिषु त्रिविधसम्मेलनेषु विविधानि मन्तव्यानि पारितानि बभूवुः ! विदुषां प्रवचनानि विशेषतः आर्यमहिलामहाविद्यालयप्राध्यापकानां महोपदेश-कानां पं० श्यामविहारिशर्मणां पीयूषवर्षणतया सर्वे प्रभाविता आसन् । मानसमरालाह्वयेन व्यासमहोदयेन च दैनन्दिनं रामचरितमश्रावि ।

श्रीभारतधर्ममहामण्डलसंस्थापकैः स्वनामधन्यैः श्रोतैः ज्ञानानन्द-  
महर्षिभिरेव भारतीयानाम् आर्यमहिम्नानां हितसाधनसमीहया संस्थापि-  
तासीद् आर्यमहिला-हितकारिणी-महापरिषद् नामधेया एका निखिल-  
भारतस्तरविश्रुतायंयोषितां संस्था । एषा श्रीभारतधर्ममहामण्डलोद्देश्या-  
लबाळान्तरालसेचनिका, आर्यमहिलामासिकपत्रिकाप्रवर्तिका संस्था  
सततं स्वधर्मपन्थानमपरित्यज्य सम्प्रत्यपि अनयैव देव्या परिचाल्यते ।

एतस्याः सुधासारवर्षिण्याः सौरभेयीस्वरूपायाः संस्थायाः अधि-  
वेशनान्यपि कुम्भपर्वणि सम्पन्नानि समर्थतया । परमतपस्विनीनां मातृ-  
वात्सल्योल्लाससमुत्कर्षसुखस्वारस्यसंविधात्रीणां विद्यादेवजीमहो-  
दयानां साभाध्यक्ष्ये जनवरी १९७७ मासस्य एकविंशतितारिकायां महिला-  
सम्मेलनं समपादि । सभानेत्रीणां सम्भाषणानन्तरं, आर्यमहिलाश्रेया  
साधकानि नैकानि मन्तव्यानि पारितानि बभूवुः ।

श्रीभारतधर्ममहामण्डलान्तर्गतपूरकरूपान्यसमितिसहयोगे सम्पत्स्य-  
मानसहस्रचण्डीमखपूर्णहृतिः जनवरीमासस्य चतुर्विंशतितारिकायां कृता ।  
अयं सहस्रचण्डीपाठहोमात्मकः माङ्गलिको मखः जनवरीमासस्य चतुर्दश-  
तारिकात् आरभ्य चतुर्विंशतितारिकापर्यन्तं प्राचलत् । अस्य यज्ञस्य  
आचार्याः वेदविद्याविदां मूर्द्धन्याः श्रीमन्तः श्रीनाथमिश्रमहोदयाः  
विश्वान् वैदिकान् विधीन् सधर्मधिषणं सुखं समपादयन् ! समस्ता मखा-  
धिवेशननिवेशनव्यवस्था च श्रीमद्भिः आचार्यप्रवरैः डॉ० परमहंसमिश्रैः  
सक्षमतया व्यवायि । अकारणकरुणावरुणालयायाः पराम्बायाः परमानु-  
ग्रहेण तीर्थराजे सम्पन्नमिदं समहोत्सवसमारोहमधिवेशनम् सुमनसां  
संप्रीतये प्रत्यूष इव सर्वेषां मङ्गलाय अभवत् ।



# मीमांसा-मीमांसा

डॉ० कपिलदेव पाण्डेयः

जिज्ञासार्थकाद् विचारार्थकाद् वा मानुधातोः 'मान्वधदानशान्भ्यो दीर्घश्चाभ्यासस्ये'ति सूत्रेण सन्प्रत्यये अभ्यासविकारस्य इकारस्य दीर्घत्वे सनाद्यन्ता धातवः इति पुनर्धातुत्वे ततः अप्रत्ययात् इति स्त्रियामप्रत्यये तत्तष्ठाप्प्रत्यये कृते निष्पद्यते मीमांसाशब्दः विचारार्थकः 'मात् पूजायाम्' इति स्वोऽकुर्वतां केषाञ्चिन्मते न केवलं विचारोऽस्यार्थः किन्तु पूजितविचारः । 'पूजितविचारवचनो मीमांसा शब्दः । परम-पुरुषार्थहेतुभूतसूक्ष्मतमार्थनिर्णयफलता विचारस्य पूजितता । वैदिक-वाङ्मस्य संहितादिषु विविधेषु भागेषु शब्दस्यास्य समाप्नानं पुष्कलतया प्राप्यते । पूर्वकाण्डे तैत्तिरीयकाठकादिषु मन्त्रभागेषु कौषीतकोताण्ड्यादिषु ब्राह्मणभागेषु च, उत्तरकाण्डे अनेकासु उपनिषत्स्वपि छान्दोग्यतैत्तिरी-यादिषु 'मीमांसन्ते' 'मीमांसेत' 'मीमांसाचक्रे' प्रभृतयः प्रयोगाः दरो-दृश्यन्ते । अतः वेदार्थं स्मृत्यर्थं च यथायथं स्पष्टयितुमेका मीमांसाभिवा-पद्धतिः प्रावर्तत या साहित्यादिषु अन्येष्वपि शास्त्रेषु अद्यापि प्रचलति ।

विधিনিषेधाथवादादिः सर्वोऽप्याम्नायः साक्षात्परम्परया वा क्रियार्थः इति सिद्धातं 'प्रयोजनमुद्दिश्य न मन्दोऽपि प्रवर्तते इति न्यायं चानु-रुद्धानोऽशेषो लोकोऽवलोक्यते । यदा कोऽपि जनः लिङादिघटितं विधेपरं निषेधपरं वा वाक्यं वैदिकं लौकिकं वा शृणोति, तत्प्रवृत्तेः प्राक् निसर्गतः आकाङ्क्षात्रयं साध्याकाङ्क्षा करणाकाङ्क्षा ( साधनाकाङ्क्षा ) इति कर्तव्यताकाङ्क्षाचेति—समुदेति । तासु पौर्वापर्यनियमोऽपि विद्यते । प्रथमम् अनेन किं साध्यम् इति आकाङ्क्षोदेति—अज्ञाते साध्ये इतरयोः द्वयोरनुदयः । ततः साधनाकाङ्क्षा । ततोऽप्यनन्तरमितिकर्तव्यताकाङ्क्षोत्थानं भवति । चोदनालक्षणोऽर्थो धर्मः वेदेन प्रयोजनमुद्दिश्य विधीयमानोऽर्थो धर्मः इत्यादिष्वपि इयमेव रीतिरुक्तुं शक्यते । धर्मः एवं मुख्यप्रति-पाद्यत्वेन विद्यमानः साध्याकाङ्क्षायामन्वेति । तत्र साधनं करणं वा किम् इति जिज्ञासायां वेदः तत्प्रशमयति । तदनन्तरमितिकर्तव्यताकाङ्क्षायां जातायाम् कथंभावं करणात्मना वेदेन धर्मः साध्यो भवतु—इत्याकारि-कायामाकाङ्क्षायाम् मीमांसा एव तत्पूरणे क्षमा भवति । तथाहि भट्टकुमारिलपादाः—

धर्मे प्रमीयमाणे तु वेदेन करणात्मना ।

इतिकर्तव्यताभागं मीमांसा पूरयिष्यति ॥



ॐ श्रीविश्वनाथो जयति ॐ

# कर्ममीमांसादर्शनम्

## भाष्यभूमिका

अनन्तविङ्मण्डलमेव यद्वपुर्ग्रामराजिश्च रवीन्दुतारकाः ।  
यत्प्राणरूपेण तु कर्म राजते विराड्वपुष्कं पुरुषं तमाश्रये ॥१॥  
यः सच्चिदानन्दमयोऽद्वितीयो भक्तैस्त्रिधैकोऽपि सदा सुदृश्यः ।  
ब्रह्मेशरूपे च विराट्स्वरूपे परात्परेऽं पुरुषं तमीडे ॥२॥  
यदज्ञानसिन्धोरपि विन्दुमात्रमासाद्य जिज्ञासुगणाः कृतार्थाः ।  
अद्यापि यस्यास्ति तपःप्रभावाद् द्विजातिवंशो विमलो धरायाम् ॥३॥  
तं ज्ञानदीपोज्ज्वलितार्यवंशं श्रीमद्भरद्वाजमहर्षिवर्यम् ।  
नत्वा समम्भर्चितपादपद्मं प्रारभ्यते भाष्यमिदं विधानुम् ॥४॥  
यथेक एवाद्वितीयः परमात्मा त्रिभिर्ब्रह्मेशविराड् रूपैः प्रतिभासत  
एवसेवाध्यात्माधिदेवाधिभूतभावत्रयसम्बद्धतयाऽपौरुषेयः सदा सत्तावान्  
वेदोऽपि काण्डत्रयात्मकः । तस्य च कर्मोपासनाज्ञानात्मकस्य काण्डत्रयस्य  
भावत्रयस्य च सम्बन्धेनैव वेदमाहात्म्यमधिकाधिकं विज्ञायते । वेदे च  
कर्मण एव पूर्वप्रतिपाद्यत्वम् । तदुक्तं स्मृती—

कर्मणाऽमी भान्ति देवाः परत्र, कर्मणैवेह प्लवते मातरिश्वा ।  
अहोरात्रं विदधत्कर्मणैव, अतन्द्रितः शश्वदुदेति सूर्यः ॥  
मासादर्थमासानथ नक्षत्रयोगानतन्द्रितश्चन्द्रमाश्वाभ्युपेति ।  
अतन्द्रितो वदते जातवेदाः समिध्यमानः कर्म कुर्वन् प्रजाभ्यः ॥  
अतन्द्रिता भारमिमं महान्तं विभर्ति देवी पृथिवी बलेन ।  
अतन्द्रिताः शीघ्रमपो बहन्ति सन्तर्पयन्त्यः सर्वभूतानि नद्यः ॥

हित्वा सुखं मनसश्चाप्रियाणि देवः शक्रः कर्मणा श्रेष्ठचमाप ।  
 बृहस्पतिर्ब्रह्मचर्यं चचार समाहितः संशितात्मा यथावत् ॥  
 हित्वा सुखं प्रतिरुध्येन्द्रियाणि तेन देवानामगमद् गौरवं सः ।  
 तथा नक्षत्राणि कर्मणाऽमुत्र भान्ति रुद्रादित्या वसवोऽथापि विश्वे ॥  
 कर्मैव भवति जगतो मूलम् । तत् एवोत्पत्तिस्थितिलयाः सम्भवन्ति  
 ब्रह्माण्डस्य' तदुपजीव्यत्वादेव "एकोऽहं बहु स्यां प्रजायेय" एवमादयः  
 श्रुतयः चरितार्थतां लभन्ते । कारणवारि कर्मण एव रूपान्तरम् ।

"नासदासीन्नो सदासीत्तदानीम् नासीद्रजो नो व्योमापरो यत् ।  
 किमावरीवः कुहकस्य शर्मन्शर्मभः किमासीद् गहनं गभोरम् ॥  
 न मृत्युरासीदमृतं न तर्हि न रात्र्या अह्ना आसीत् प्रकेतः ।  
 आनीदवातं स्वध्या तदेकं तस्माद्वायान्नपरः किञ्चनऽसत् ॥  
 कामस्तदग्रे समवर्त्तताऽधि मनसो रेतः प्रथमं यदासीत् ।  
 सतो बन्धुमसति निरविन्दन् हृदि प्रतिष्ठ्या कवयो मनीषा ॥"

एवं विधानां श्रुतीनामपि चारितार्थ्यं कर्मैव कारणत्वभाक् । ईश्वर  
 एव रजोगुणाधिष्ठातृब्रह्म-सत्त्वगुणाधिष्ठातृविष्णु-तमोगुणाधिष्ठातृरुद्रभावं  
 समासाद्य स्वयं ब्रह्माण्डस्योत्पत्तिं स्थितिं लयश्च विदधाति । अत्रापि  
 कर्मण एव कारणत्वम् । अनन्तकोटिब्रह्माण्डस्य सृष्टिस्थितिप्रलयः  
 कर्मणैव भवन्ति । ब्रह्माण्डस्य स्थितिदशायां कर्मैव धर्मरूपतामापद्य  
 ब्रह्माण्डं पाति । कर्मैव क्रमशो जीवमुद्भूज्जस्वेदजाण्डजरायुजयोर्निभिः  
 समुत्तमस्य देवैरपि दुरापां मनुष्ययोर्नि प्रापयति । अभ्युदयनिःश्रेयसौ च  
 तदेव वितरति । परमपुरुषार्थकारणत्वात् कर्मणो महत्त्वं वेदेषु सर्वप्राधान्येन  
 वर्णितम् । जीवदशायाः प्रथमविकाशसमये कर्मैव सहचरतामापद्यते  
 जीवस्य । पूर्णज्ञानशक्तिप्रदानेन जीवन्मुक्तदशां प्रापय्य शरीरावसाने  
 विदेहकथं सम्पादयति । अतः कर्मप्राधान्यमभ्युपगच्छतां विदुषां मतद्वयं  
 परिहृष्यते । प्रथममतावलम्बिनो विपश्चित ईश्वरास्तित्वोपगमे न  
 किञ्चिदपि प्रयोजनमाकलयन्ति । यस्मादादितोऽन्तं यावत् कर्मण एवोप-  
 लभ्यते कर्त्तिकर्त्तरस्येति सिद्धान्तमिममाश्रित्य भुवि अनन्ता जैनबौद्धादि—

संप्रदायाः प्रादुर्बभूवुः संभविष्यन्ति चेति स्वतः सिद्धम् । कर्मप्रधानानां विद्वद्वयर्णाय दन्यन्मतं तत्सर्ववादिनामेव सम्मतम् । वेदानुकूलं सर्वहित-प्रदं सर्वतन्त्रसिद्धान्तयुक्तं यन्मतं पूज्यपादैर्महर्षिभिरैकमत्यमालम्ब्य स्वीकृतं तदेव कर्ममीमांसादर्शनेन प्रतिपादितम् । कर्मणः पूर्णा गतिः, सूक्ष्मातिसूक्ष्मावस्था, कर्मबीजानां संस्काराणामुत्पत्तिस्थितिलयाः, कर्मणो जडक्रियायां चैतन्यस्यावश्यकता, एवमादिसमाधिगम्यभावविदो मुनयो निविवादमीश्वरसत्तामङ्गीकुर्वन्ति । यतः पूर्ण दर्शनं पूर्णज्ञानेऽलं साहाय्य-मावहति । न चैवंविधे ज्ञाने भ्रमसंभावनावस्थातुमर्हति ।

ईश्वरास्तित्ववादिषु कर्ममीमांसाप्रतिपादको वेदाभिहितकर्म-काण्डस्य साहाय्यसंपादकश्चैवंविधं सिद्धान्तद्वयं प्रचलितं वर्त्तते । यतो वेदेऽपि संस्कार-शुद्धि क्रियाशुद्धिञ्च समन्वितस्य प्रवर्त्तितौ द्वौ पन्थानौ । एकेन तावत्साक्षात् बाह्यशुद्धिर्जायते ततश्चान्तःशुद्धिः सम्पद्यते । द्वितीयेन तु युगपदेव बहिःशुद्धिरन्तःशुद्धिश्चेत्येतद्वयमप्युपजायते । एकस्य बहिर्यागिसहायकत्वमपरस्यान्तर्यागिसहायकत्वम् । प्रथमे क्रिया-सम्बन्धस्य द्वितीये विज्ञानसम्बन्धस्य चाधिक्यम् । प्रथमस्याचार्याः जैमिनि-क्रतु-दक्ष-मैत्रेयादयो महर्षयः । परस्य च भरद्वाज-कश्यप-वशिष्ठ-वृहस्पत्यादयो महर्षयः इति चतुर्विंशतिमते विज्ञानभाष्यादिशास्त्रेषु च समुपलभ्यते ।

स्थूलातिस्थूलशारीरिकक्रियासम्बन्धतो विद्यते खल्वाचारस्य प्रथम-धर्मत्वम् । अपि चाचारबलमाश्रित्यैव परम्परया ब्रह्मसद्भावलक्षणः परमपुरुषार्थोऽपि समधिगम्यते स्मर्यते च यथा—

आचारमूला जातिः स्यादाचारः शास्त्रमूलकः ।

वेदवाक्यं शास्त्रमूलं वेदः साधकमूलकः ॥

क्रियामूलः साधकश्च क्रियापि फलमूलिका ।

फलमूलं सुखं देव ! सुखमात्मन्मूलकम् ॥

आत्मन्मूलं ज्ञानमूलञ्च ज्ञानं वै ज्ञेयमूलकम् ।

तत्त्वमूलं ज्ञेयमात्रं तत्त्वं हि ब्रह्ममूलकम् ॥

ब्रह्मज्ञानं त्वैक्यमूलमेक्यं स्यात् सर्वमूलकम् ।

ऐक्यं हि परमेशान ! भावातीतं सुनिश्चितम् ॥

भावातीतमिदं सर्वं प्रकाशभावमात्रकम् ।”

सदाचारतो ब्रह्मसद्भावपर्यन्तं येन मीमांसादर्शनेन प्रतिपाद्यते तस्यैव महत्त्वाधिक्यमित्यत्र न कापि विप्रतिपत्तिः । सदाचारस्य मूलतत्त्वं, संस्कार-रहस्यं, संस्कारस्य प्रधानभेदाः, वर्णाश्रमधर्मविज्ञानं, स्त्रीपुरुषधर्माधिक रतिर्णयः, तयोर्मूलभित्तिः, नित्यनैमित्तिककाम्यानाञ्च कर्मणां रहस्यं, युक्त्युक्तकर्मणोर्भेदाः, धर्माधर्मरहस्यं, धर्मस्य तदङ्गानाञ्च लक्षणानि, सामान्यधर्मस्य विशेषधर्मस्य च तात्पर्या, कर्मभिः सष्टेः साक्षात् सम्बन्धः, जीवानां क्रमोन्नतिः, कर्मणा जीवानामूढ्वगतिर-धोगतिश्च, परलोकवादः, जीवानामातिवाहिकगतिः, संस्कारशुद्ध्या क्रियाशुद्धिः, तथा चापवर्गाधिगमः, एवमादीनां प्रधानविषयाणां सम्बन्धोऽस्ति कर्ममीमांसादर्शनेन सह । वर्णाश्रमधर्मभित्तेर्दार्ढ्यसम्पादने परमाश्रयभूतमिदं कर्ममीमांसादर्शनम् नाम । ईश्वरभक्तेरास्ति कृतायाश्च कर्ममीमांसादर्शनमेतत् परमनिदानम् । किञ्चानेन नास्तिकादीनां मतानि निरस्याधिकाधिकं स्फुटं दृढीक्रियते जन्मान्तरसद्भाववादः । अपि च कर्ममीमांसादर्शनविज्ञानमन्तरा दैवीमीमांसादर्शनस्य ब्रह्ममीमांसादर्शनस्य च सिद्धान्तोपलम्भो दुःशक एव । तस्मादस्य परमावश्यकत्वं सर्वहितात्म-कत्वाच्च आवश्यकमभ्युपगन्तव्यम् ।

यथा स्वानुशासनेन सह राज्ञः सम्बन्धस्तथैव कर्मभिर्ब्रह्मणोऽपि सम्बन्धः । ब्रह्मतच्छक्तयोरिव कारणब्रह्म-कार्यब्रह्मणोश्चाप्यभेदः । यथा साक्षाद्राजसम्मानमसंपादयन्नपि तदोयानुशासनपालकस्तत्प्रसादभाग् भवति, यथा वा राजमानं विदधदपि तदोयानुशासनमतिक्रम्य दण्ड्यः स्यात्, तथैवाज्ञानतः परमेश्वरमनङ्गो कुर्वाणा अपि कर्मविज्ञानानि यथा-वदनुतिष्ठन्तः परमेश्वरदयामासाद्याह्युरेवोन्नतिमासादयितुम् । एवंविधस्यैव विज्ञानस्य साहाय्येन स्वस्वसंप्रदायानुकूलानि दर्शनानि निर्माय स्वस्वसाधनसरणिञ्च प्रवर्त्य जैनादिधर्मसंप्रदाया अभ्युदयं संप्राप्ताः ।

परन्तु या प्रजा राजानं तदीयमनुशासनञ्च सममाद्रियते सा यथा  
सुशिक्षिता सर्वथा योग्यंति चोच्यते, तद्वद्यस्मिन् दर्शनशास्त्रे कर्मविज्ञाने-  
स्वरविज्ञानयोः समानरूपेण निर्णयस्तदेवाभ्रान्तं पूर्णञ्चेति नात्र संशयः ।

प्रकृतेस्त्रैगुण्यात्मकत्वेन कर्तृकर्मणोरपि त्रैविध्यम् । तथा चोक्तं  
गीतोपनिषदि—

मुक्तसङ्गोऽनहंवादी धृत्युत्साहसमन्वितः ।

सिद्धयसिद्धयोर्निर्विकारः कर्त्ता सात्त्विक उच्यते ॥

रागो कर्मफलप्रप्तुलुब्धो हिंसात्मकोऽशुचिः ।

हर्षशोकान्वितः कर्त्ता राजसः परिकीर्तितः ॥

अयुक्तः प्राकृतः स्तब्धः शठो नैष्कृतिकोऽलसः ।

विषादो दीर्घसूत्री च कर्त्ता तामस उच्यते ॥

नियतं सङ्गरहितमरागद्वेषतः कृतम् ।

अफलप्रेप्सुना कर्म यत्तत्सात्त्विकमुच्यते ॥

यत् कामेप्सुना कर्म साहंकारेण वा पुनः ।

क्रियते बहुलायासं तद्राजसमुदाहृतम् ॥

अनुबन्धं क्षयं हिंसात्मनपेक्ष्य च पौरुषम् ।

मोहादारभ्यते कर्म यत्तत्तामसमुच्यते ॥

अतोऽधिकारत्रैविध्येन कर्मणोऽपि त्रैविध्यं वेदेषु वर्णितम् । विज्ञा-  
नञ्चैतदनुसृत्य वेदप्रतिपादिता वैधी हिंसापि धर्मानुकूलैव सिद्धान्तिता ।  
यथा कर्तृकर्मणोस्त्रैविध्यात् सात्त्विकराजसिकतामसिकभेदेनाधिकारस्य  
त्रैविध्यं तथैवावस्थाधिकारभेदेन यज्ञधर्मत्रैविध्यम् । तदुक्तं गीतोपनिषदि—

अफलाकाङ्क्षिभिर्यज्ञो विधिदिष्टो य इज्यते ।

यष्टव्यमेवेति मनः समाधाय स सात्त्विकः ॥

अभिसंधाय तु फलं दम्भार्थमपि चैव यत् ।

इज्यते भरतश्रेष्ठ ! तं यज्ञं विद्धि राजसम् ॥

विधिहीनमसृष्टान्नं मन्त्रहीनमदक्षिणम् ।

श्रद्धाविरहितं यज्ञं तामसं परिचक्षते ॥

लक्षणैरेभिः सात्त्विकयज्ञ एव आदर्शस्थानोया निःश्रेयसकरश्च सिद्ध-  
यति । राजसिकस्तु साक्षान्निःश्रेयसकरत्वाभावेऽभ्युदयकरो ज्ञेय इति ।  
तद्यथा—हिंसाविरहितः सात्त्विको यज्ञः सात्त्विकानुष्ठातृकृते परमधर्मो  
निःश्रेयसकरश्च किन्तु स एव राजसिककर्तृकृते प्रकृत्यधिकारविरुद्धत्वान्नो-  
पयुज्यते । तत्कृते राजसिकयज्ञस्यैव परमधर्मत्वमभ्युदयकरत्वञ्चेति नात्र-  
सदेहावतारः । हिंसात्मकराजसिकयज्ञस्य राजसिककर्तृकृते समभ्युदय-  
कारकत्वम्, यतोहि यज्ञेन तेनासौ कर्त्ता परमपुरुषार्थेऽप्रेसरो भवति ।  
अतो यज्ञस्येदृशस्येदृशकर्तृकृते परमधर्मत्वं सिद्ध्यति । सिद्धान्ततस्तु  
राजसिकपशुयागे हिंसाजन्यं कुफलं कर्त्तरि नूनं समुदेति,  
किन्तु तदपेक्षया प्रधानयज्ञस्थानुष्ठानेन कर्तुर्बहुलतरशुभफलावाप्तिस्तु  
प्रधानतया समुपजायते । अपि च भावशुद्धिद्वारा मङ्गलावासिरूप-  
मन्यत्फलन्तु विद्यत एव । अतो धर्मबाहुल्यात् हिंसात्मकराजसिकयागोऽपि  
राजसिकानुष्ठातृकृते साक्षादभ्युदयकरः परम्परया तु निःश्रेयस्करश्च ।  
अतो वेदेषु वैर्वाहिंसाया हिंसाकोटौ गणनैव नास्ति ।

धर्मस्वरूपनिर्णयावसरे पूज्यत्वादेन महर्षिणा कणादेनाभिहितम्  
‘यतोऽभ्युदयनिःश्रेयससिद्धिः स धर्मः’ इति । इत्यतः तामसिकेन श्येन-  
यागादिनैहलौकिकं, राजसिकेनाश्वमेधादिना पारलौकिकं स्वर्गादिमुखं  
समधिगम्यते । किन्तु तत्तत्सुखसाधनकर्मजन्यादृष्टक्षये यादृशः परिणामः  
संभवति स चोभयत्राप्यवश्यम्भावाति सिद्धम् । परमानन्दावासिलक्षणं  
यत्स्वविनस्वरं सुखं तत्सात्त्विककर्माद्यत्तमेव । तस्मादत्र सात्त्विका एव  
कर्तारोऽधिकारभाजः ।

निष्कामकर्मयोगस्याधिकारो विलक्षण एव विद्यते । निष्कामव्रतपरा-  
यणैः कर्मयोगिभिरनुष्ठेयमानानि यावन्त्येव कर्माणि तावन्ति तेषामप-  
वर्गाधिगमाय पर्याप्तानि, यतो हि खल्वेषां वासनाविच्छयेन स्वत एवोपजायते  
संस्कारशुद्धिः सदायुक्तत्वाच्च क्रियाशुद्धिः । यदुक्तं गोतोपनिषदि—

“कर्मण्यकर्म यः पश्येदकर्मणि च कर्म यः ।

स बुद्धिमान् मनुष्येषु स युक्तः कृत्स्नकर्मकृत् ॥

यस्य सर्वे समारम्भाः कामसंकल्पवर्जिताः ।  
 ज्ञानाग्निदग्धकर्माणं तमाहुः पण्डितं बुधाः ॥  
 त्यक्त्वा कर्मफलासङ्गं नित्यतृप्तो निराश्रयः ।  
 कर्मण्यभिप्रवृत्तोऽपि नैव किञ्चित्करोति सः ॥  
 गतसङ्गस्य मुक्तस्य ज्ञानावस्थितचेतसः ।  
 यज्ञायाचरतः कर्म समग्रं प्रबिलीयते ॥ पुनश्च—  
 यज्ञदानतपः कर्म न त्याज्यं कार्यमेव तत् ।  
 यज्ञो दानं तपश्चैव पावनानि मनीषिणाम् ॥  
 योगस्थः कुरु कर्माणि सङ्गं त्यक्त्वा घनञ्जय ।  
 सिद्ध्यसिद्ध्योः समो भूत्वा समत्वं योग उच्यते ॥  
 न कर्मणामनारम्भान्नेकमर्थं पुरुषोऽश्नुते ।  
 न च संन्यसनादेव सिद्धिं समधिगच्छति ॥  
 नहि कश्चित्क्षणमपि जातु तिष्ठत्यकर्मकृत् ।  
 कार्यते ह्यवशः कर्म सर्वः प्रकृतिजैर्गुणैः ॥  
 नित्यतं कुरु कर्म त्वं कर्म ज्यायो ह्यकर्मणः ।  
 शरीरयात्रापि च ते न प्रसिध्येदकर्मणः ॥  
 कर्मणैव हि संसिद्धिमास्थिता जनकादयः ।  
 लोकसंग्रहमेवापि संपश्यन् कर्तुमर्हसि ॥  
 यद्यदाचरति श्रेष्ठस्तत्तदेवेतरो जनः ।  
 स यत्प्रमाणं कुरुते लोकस्तदनुवर्तते ॥  
 सक्ताः कर्मण्यविद्वांसो यथा कुर्वन्ति भारत ।  
 कुर्याद्विद्वांस्तथासक्तश्चिकीर्षुर्लोकसंग्रहम् ॥  
 यस्य सर्वे समारम्भाः कामसंकल्पवर्जिताः ।  
 ज्ञानाग्निदग्धकर्माणं तमाहुः पण्डितं बुधाः ॥  
 त्यक्त्वा कर्मफलासङ्गं नित्यतृप्तो निराश्रयः ।  
 कर्मण्यभिप्रवृत्तोऽपि नैव किञ्चित्करोति सः ॥

काम्यानां कर्मणां न्यासं संन्यासं कवयो विदुः ।  
 सर्वकर्मफलत्यागं प्राहुस्त्यागं विचक्षणाः ॥  
 त्याज्यं दोषददित्येके कर्म प्राहुर्मनीषिणः ।  
 यज्ञदानतपःकर्म न त्याज्यमिति चापरे ॥  
 एतान्यापि तु कर्माणि सङ्गं त्यक्त्वा फलानि च ।  
 कर्तव्यानीति मे पार्थ निश्चितं मतमुत्तमम् ॥  
 नियतस्य तु संन्यासः कर्मणो नोपपद्यते ।  
 मोहात्तस्य परित्यागस्तामसः परिकीर्तितः ॥  
 दुःखमित्येव यत्कर्म कायक्लेशभयात् त्यजेत् ।  
 स कृत्वा राजसं त्यागं नेव त्यागफलं लभेत् ॥  
 कार्यमित्येव यत्कर्म नियतं क्रियतेऽर्जुन ।  
 सङ्गं त्यक्त्वा फलञ्चैव स त्यागः सात्त्विको मतः ॥  
 संन्यासः कर्मयोगश्च निःश्रेयसकराबुधौ ।  
 तयोस्तु कर्मसंन्यासात् कर्मयोगो विशिष्यते ॥  
 ब्रह्मण्याधाय कर्माणि सङ्गं त्यक्त्वा करोति यः ।  
 लिप्यते न स पापेन पद्मपत्रमिवाम्भसा ॥  
 कर्मण्येवाधिकारस्ते मा फलेषु कदाचन ।  
 मा कर्मफलहेतुर्भूर्मा ते सङ्गोऽस्त्वकर्मणि ॥

पूज्यपादेन महर्षिणा श्रोत्ररद्वाजेन प्रतिपादिते कर्ममीमांसाविज्ञाने  
 कर्मणां पूर्णं स्वरूपं, विस्तरेण तद्विज्ञानं, विविधा गतयश्चैवमाद्या विषयाः  
 सम्यक् सन्दर्शिताः सन्ति । पूज्याङ्घ्रिसरोजेन परमर्षिणा भगवता  
 जैमिनिप्रणीतायां कर्ममीमांसायां कर्माधिकृत्य सार्वदेशिकविज्ञानं यद्य  
 प्रतिपादितमुपलभ्यते, तत्रायं हेतुः यद् भगवान् जैमिनिर्निजगुरोरादेश-  
 मनुरुध्य केवलं वेदोक्तकर्मकाण्डीयक्रियापक्षस्यैव परिपुष्टये विशेषतः प्रयत्नं  
 कृतवान् । फलतो भरद्वाजोक्तदर्शनशास्त्रं परमावश्यकं प्रतिभाति ।  
 यतोऽस्याध्ययनमन्तरा कर्मविज्ञाने जिज्ञासूनां प्रवेशो न भवितुमर्हति ।  
 सिद्धान्ततः कर्ममीमांसाशास्त्रस्येदं दर्शनं पूर्वादर्शं श्रीजैमिनिकृतं कर्म-



मीमांसाशास्त्रमुत्तरार्द्धमिति सिध्यति । अस्तुव्याहृतद्विप्रकारां कर्ममीमांसाविज्ञानशैलीं समभ्यस्येव जिज्ञासवो वेदोक्तकर्ममीमांसायाः सर्वरहस्यं वेत्तुं प्रभवन्ति नान्यथेति विज्ञानस्योभयस्याध्ययनं परमावश्यकमिति ।

वेदस्य नित्यत्वमपीरूपेयत्वादभ्रान्तत्वाच्च । प्रलयकाले ज्ञानरूपेण वेदः परमात्मनि तिष्ठति । पुनश्च सृष्टिदशायां पृथक् पृथक् ब्रह्माण्ड-लोक-कल्पदेश-काल-पात्रेषु यथावश्यकमाविर्भवति । ये महर्षयस्तपःपूर्णतां संपाद्य योगस्य विशेषसिद्धिं प्राप्नुवन्ति तेषामेव समाधिसिद्धान्तःकरणेषु श्रुतिरूपेण वेदानामाविर्भाव इति । नैव वेदेषु भ्रमसंभावना । प्रकृतमानवास्तु वैज्ञानिकबुद्धेरल्पतया अन्तर्दृष्टेरभावेन च श्रुतीनामध्यात्माधिदेवाधिभूतरूपार्थत्रैविध्यं नैव बोद्धुं पारयन्ति । पूर्णज्ञानत्वेन समाधिगम्यबुद्धेरुपलब्ध्या च विकसितान्तःकरणस्य महर्षेः समक्षमेव श्रुतयः स्वीयं स्वरूपत्रयं प्रकटयन्ति । ये च वेदेषु परस्परविरोधिन उपदेशाः संदृश्यन्ते, ये च सत्त्वरजस्तमसां गुणानां विविधाः क्रियाकलापास्समुपलभ्यन्ते, योऽपि वेदेषु जीवानां भावत्रयात्मकोऽधिकारो वर्णितः, सर्वज्ञेयत्वं मानवानां स्वस्वस्वन्त्राधिकारमूलकमेव । कृत्स्नस्याधिकारस्य प्रतिपादकत्वाद् वेदस्य पूर्णत्वमेव सिद्ध्यति । वैदिककर्मकाण्डे स्वव्याहृतधर्माधर्मनिर्णये च वेदस्यैव स्वतः प्रामाण्यम् । यथा ब्रह्मेशविराडात्मके त्रिविधस्वरूपे परमात्मा दृश्यते तथैव कर्मोपासनाज्ञानात्मककाण्डत्रये विभक्तो वेद उपलभ्यते । धर्मस्यान्येषामखिलानामङ्गानां त्रिविधत्वेनान्तर्भूतत्वात् त्रिविधस्यैवाङ्गस्य सर्वप्राधान्यम् । काण्डत्रयात्मकत्वे च वेदस्यैतदेव कारणम् । वेदस्य त्रीण्यपि काण्डानि स्वस्वाधिकारानुसारं मुक्तिं प्रयच्छन्ति । विशेषतः कर्मणः प्राधान्यात् कर्मकाण्डविस्तारः कर्मकाण्डमाहात्म्यश्चागमेऽधिकमुपलभ्यते । एवमुक्तवैदिकर्मविज्ञानोदये कर्ममीमांसायाः प्राधान्यम् ।

यथा हि वायोर्वगेन जलाशये तरङ्गाः समुद्भवन्ति एवमेवानादिकासनासन्तानेनानादिकर्माण्युत्पद्यन्ते प्रकृतिराज्ये । तानि चानादि-

सिद्धानि । यथा—घातप्रतिघातेस्तरङ्गाणां स्वरूपाण्यनन्तानि भवन्ति तथैव गुणत्रयवैषम्येण कर्मगतयोऽनन्ताः संपद्यन्ते । विषमशोल्या प्रकृत्या साकं नैसर्गिकः कर्मणः सम्बन्धः । कार्यब्रह्मात्मकस्य ब्रह्माण्डस्यैकः परमाणुरपि कर्मसम्बन्धं विरह्य न वर्तते । ब्रह्माण्डस्यास्यैकं तृणमपि कर्मसम्बन्धमन्तरा स्थातुं न शक्नुयात् । न चावस्थान्तरमधिगन्तुं प्रभवेत् । अतः कर्मशक्तिः सर्वतो बलीयसी । यथा महाब्धेरन्तराले प्रवहदेकं तृणमनुकूलतरङ्गसाहाय्यं समासाद्य समुद्रतटं समुपेयात् नान्यथा, तथैव मानवैरनुकूलानि कर्माणि संगृह्यावश्यं क्रमोन्नतिप्राप्तिपुरःस्वरं शक्येत मोक्षपदमासादयितुम् । तस्मात् अनुकूलप्रतिकूलकर्मरहस्यं विज्ञायैव पुरुषार्थे ये प्रवर्तन्ते त एवाभ्युदयं लभन्ते । अपि च ये तत्त्वज्ञानेन कर्मणामकर्मणाम् विकर्मणाश्च कुटिलां गतिं स्फुटमनुभवितुं समर्थास्त एव कर्मबन्धनं विभिद्य निःश्रेयसं समधिगच्छन्ति ।

प्रकृतिस्वभावस्यानुकूलं प्रतिकूलञ्च धर्माधर्मरहस्यं, जीवानामभ्युदयनिःश्रेयसयोः साधकानां धर्माङ्गानां वर्णनं, धर्मस्य सूक्ष्मातिसूक्ष्मागतय इत्यादयो विषया दर्शनस्यास्य प्रथमपादे वर्णिता इति हेतोर्भवति धर्मपाद इति संज्ञा तस्य पादस्य । द्वितीयपादे संस्कारविज्ञानं, संस्कारभेदविज्ञानं, संस्कारभेदाः, संस्कारशुद्ध्युपायादश्च विषया वर्णिता इत्यस्य संस्कारपाद इति समाख्या । तृतीये पादे संस्कारशुद्ध्युपायादश्च विषया वर्णिता इति तस्य क्रियापाद इति संज्ञा । चतुर्थे क्रियाशुद्धीनां फलं मोक्षश्च प्रतिपादितस्तेनासौ मोक्षपादोऽभिधीयते इति ।

ॐ तत्सत् ।

# कर्ममीमांसादर्शनम्

## धर्मपादः

कर्मोपासनाज्ञानकाण्डात्मकेषु वेदेषु प्रथमस्य कर्मकाण्डस्य प्रति-  
पादकमिदं मीमांसाशास्त्रम् । तत्रापि कर्मविज्ञानस्य प्राधान्यतो द्वैविध्यं  
पुण्यपापरूपसदसत्कर्मभेदात् । ते च धर्माधर्ममूलके तत्राधर्मस्य हानं  
धर्मस्थोपादानम् इत्यनयोरेवाभ्युदयनिःश्रेयसौ प्रति कारणत्वात् धर्म-  
विज्ञानप्रतिपादनार्थं धर्माभिधस्य प्रथमपादस्यारम्भं प्रतिजानीते—

अथातो धर्मजिज्ञासा ॥ १ ॥

अत्रायमथशब्दो मङ्गलार्थो मङ्गलार्थकस्य तस्य मन्त्ररूपत्वात् ।  
मङ्गलाचरणस्य परम्परया शिष्टाचारात्, श्रुतितत्त्व फलदशंनादिति तस्य  
प्रयोगः । अथ शब्दप्रयोगणव मनःपूतत्वं समधिगम्य ब्रह्माणि युज्यते ।  
तेन ब्रह्मसम्बद्धेन मनसा समारम्भमाणस्य कार्यस्य विघ्नविफलताभ्यां  
बाध्यत्वाभावात् शुभकार्यारम्भे मङ्गलाचरणप्रथा साधीयसी । श्रुतित्व —  
“समाप्तिकामो मङ्गलमाचरेत्” इति । मङ्गलं विघ्नविध्वंसपूर्वकं  
समाप्तिसाधकं, विघ्नध्वंसकरमेवेति द्विविधः शिष्टाचारोऽपि गीयते ।  
आनन्तर्येऽप्यथवात्राथशब्दस्तद्यथा—ज्ञानदा—संन्यासदा—योगदा—लोलोन्मु-  
क्तोनां चतसृणां ज्ञानभूमानामनुकूलानि चत्वारि न्यायवैशेषिकयोगसांख्य-  
शास्त्राण्युपन्यस्य तदनन्तरमिदानीं सत्पदाख्यज्ञानभूम्यनुसारं कर्ममीमांसा-  
दर्शनं प्रतिपिपादयिषुर्भगवान् परमकारुणिको महर्षिर्लोककल्याणायदादौ  
मङ्गलव्यञ्जकानन्तर्यवाचकस्य शास्त्रीयपद्धत्यनुकूलस्याथशब्दस्योपादानं

करोति । अथेति । धर्मजिज्ञासामन्तरा वैदिकविज्ञाने प्रवेशो दुराप इति धर्मजिज्ञासा कर्तव्येत्यतोऽतः शब्दः । पूर्वव्याहृतानां चतसृणां ज्ञानभूमिनां विज्ञानेऽन्येषां सिद्धान्तानां निर्णयो जातः । तदनन्तरमिदानीं धर्मविज्ञानं वर्णयति । अनुकूलप्रतिकूलभेदेन कर्मणो द्वैविध्यम् । अनुकूलकर्मैव धर्मपदवाच्यं प्रतिकूलकर्मैवाधर्मपदप्रतिपाद्यम् । मीमांसाशास्त्रम् अनुकूलकर्मभेदं, तदङ्गवर्णनं, तत्कर्मणोत्तराभ्युदयनिःश्रेयसौ च वर्णयति । अत एव प्रथमसूत्रे धर्मजिज्ञासेतिपदं प्रायुज्यत । दाहकत्वशक्तिशून्यस्य बह्वेर्नास्तित्वप्रतीतिरिव धर्मसत्ता विरहितस्य ब्रह्माण्डस्य तदङ्गस्य वा नास्तित्वमेव । तत्साहाय्यमाश्रित्यैव ब्रह्माण्डस्योत्पत्ति-स्थिति-लयाः सम्पद्यन्ते । अधर्मस्य साहाय्येन जीवोऽधिकविक्रामधोगतिं लभते । परन्तु धर्मस्यैव साहाय्येन जीवः क्रमशः उन्नतिमधिगच्छन् अन्ते दुरापं मुक्तिपदं लभत इत्यतो धर्मजिज्ञासयेव सर्वं ज्ञातव्यमिति ॥१॥

शास्त्रमारभमाणस्तन्मुख्यविषयं धर्मं निरूपयति—

**धारको धर्मः ॥२॥**

समष्टिव्यष्टिरूपब्रह्माण्डपिण्डमयसम्पूर्णसृष्टिक्रियां धरति यः स धर्मः । व्युत्पत्तिलभ्यस्यैवार्थस्य श्रुतिस्मृतिबोध्यत्वं तद् यथा—“धर्मो विश्वस्य जगतः प्रतिष्ठा, लोके धर्मिष्ठं प्रजा उपसपन्ति । धर्मेण पापमपनुदति, धर्मे सर्वं प्रतिष्ठितं तस्मादधर्मं परमं वदन्ति” “धारणाद्धर्ममित्याहुर्धर्मो धारयते प्रजाः, यत्स्याद्धारणसंयुक्तं स धर्म इति निश्चयः” इति । धर्मेणैव पूर्वसंस्कारमनुसृत्यानन्तपिण्डब्रह्माण्डात्मकसृष्टिरुत्पत्तिस्थितिलय-शालिनी यथावद् सम्भवतीति दृश्यते । प्रत्येकब्रह्माण्डान्तर्गता अनेकग्रहोपग्रहादयः स्वस्वस्थानत उत्पद्य स्वस्मिन् स्वस्मिन् स्थानेऽधिवसन्तः पिण्डमयानन्तजीवशरीरं समाश्रयन्तो यन्महाकाशे यथावत्स्थितिं लभन्ते-ऽत्रापि हेतुर्धर्म एव । धर्मेणैव किल जीवदेहात्मकस्य पिण्डस्य सृष्टि-स्थितिप्रलयाः संपद्यन्ते । उद्भिज्जस्वेदजाण्डजजरायुजयोनीनामगणितानि स्वरूपाणि धारयन्तो जीवाः क्रमशः उन्नतिं प्राप्य मानवीं योनिमासाद-

यन्त्येतदपि धर्मनिबन्धनमेव । धर्मस्यैव साहाय्यतः प्राणिभिरेहिका-  
मुष्मिकान्भ्युदयं प्राप्नुवद्भिः क्रमशो वन्यपशुवद्भिल्लवाद्यवस्थातो-  
ऽन्त्यजैरनार्यैरार्यैः शूद्रैर्वैश्यैः क्षत्रियैर्ब्राह्मणैर्वदज्ञैस्तत्त्ववेतुभिर्वानप्रस्थैः  
संन्यासिभिः कुटोच्चरे बहूदकैर्हंसैः परमहंसैश्च भवद्भिरन्तेऽपवर्गोऽपि  
प्राप्यते । प्रथमदशायां जीवा अभ्युदयेन युज्यन्तेऽन्ते च मोक्षमाप्नुवन्ति  
तत्र धर्म एव कारणतामधिगच्छति । साधारणविशिष्टभेदेन धर्मद्वैविध्यम् ।  
ब्रह्माण्डस्य पिण्डस्य चोत्पत्तिस्थितिलयक्रिया येन धार्यतेऽसौ साधारणः ।  
सृष्टेर्विशिष्टा अवयवा विशिष्टा अवस्था च धार्यते येन स विशिष्टः । तत्र  
मनुष्यधर्मजीवधर्मप्राकृतिकधर्मादयः साधारणधर्मत्वेनावगन्तव्याः । आर्य-  
धर्मानां धर्मवर्गश्च धर्मवर्गपुरुषधर्मनारोधर्मादयो विशिष्टधर्मत्वेनेति ॥२॥

ननु धर्मः कुतः किं विधत्ते इत्याह—

अभ्युदयरः सत्त्वप्राधान्यात् ॥ ३ ॥

पूर्वसूत्राद्धर्म इत्यनुवर्त्तते । सत्त्वबाहुल्यादिष्टप्राधकत्वं कर्मस्येत्यर्थः  
रजःसाहाय्यमाश्रित्य तमोभिमुखोभूय स्वस्वकारणसत्तायां जडपदार्थो  
लीनो भवति । यथोद्भिज्जशरोरवतः काष्ठस्य मृतशरीरस्य वा तमोगुण-  
बाहुल्यात् सर्वेषाम् तदीयक्षित्यादिभूतपञ्चपरमाणूनां यथायथं स्वस्वहेतु-  
भूते महाभूतपञ्चके जायते लयः । यदि चोक्तशरीरद्वयं नाग्निसात्क्रियेत,  
तत्तथैव स्थाप्येत वा तथापि तत् कालान्तरे यथावत्परिणामात्पूर्णलयमाप्नु-  
यात् । परन्तु नैवंविधो विलयः संपद्यते चेतनस्य सत्त्वसापेक्षस्य । अयं हि  
क्रमशः सत्त्वगुणोद्रेकादुद्भिज्जस्वेदजाण्डजजरायुजयोनिमासादयन् मनुष्य-  
योनिमुपैति । निरुक्तयोनिषु यथाक्रमं सत्त्वगुणो विकासमापद्यते । नृणां  
नावपि तेनैव न्यायेन प्रथमावस्थायामैहिकोन्नतिर्द्वितीयदशायां च  
पारलौकिकोन्नतिः । एतदेवालोक्त्य महर्षिणा प्रतिपादितं यज्जीवानां गतिः  
सत्त्वप्राधान्यमूलेति । धर्मोऽभ्युदयप्रदा धर्माधिष्ठितस्य न कर्हिचिदध-  
संपातः । किन्तुत्तरोत्तरमुन्नतिरेवोपजायत इति । अत्र स्मर्यते—“प्रकाश-  
कत्वात्सत्त्वस्य ज्ञानहेतुत्वमीर्यते । लघुत्वाद्बुद्ध्वनेतृत्वं सत्त्वाद्धर्मो हि

निर्वर्तनी ।” धर्मः सत्त्वगुणप्रकाशकतया ज्ञानहेतुः । सूक्ष्मतया सत्त्वोन्नति-  
निदानम् ॥ ३ ॥

अपि च—

निःश्रेयसकरः शाक्तमत्त्वात् ॥ ४ ॥

धर्म इत्यनुवर्तते । धर्मो निःश्रेयसकरः, निरतिशयं श्रेयः निश्चितं  
श्रेयो वा करोतीति करः तस्य करः सः, मोक्षजनक इत्यर्थः । विलक्षण-  
शक्तिर्वैशिष्ट्यात् परब्रह्मणः पर्याप्तां शक्तिं विभ्रतो धर्मस्यैवाश्रयणात् योन्यन्तरं  
परिभ्रमन् जीवो मनुष्ययोनिं प्राप्नोति । अज्ञानततिनिमग्नस्य बालस्य  
मातृकृतपालनपोषणादिवत् धर्मस्याज्ञानजीवदशायां क्रमशो जीवानुन्न-  
मयतो मानवयोनिप्रदातृत्वम् । तद्योनिं समासादयतो जीवस्य कर्तव्या-  
कर्तव्यज्ञानलाभः । तेन च तस्य स्वपिण्डस्य प्रभुत्वसंपादकत्वम् । तदानीं  
स मातृपित्राचार्यगुरुजनशास्त्रवेदसाहाय्येन धर्माधर्मभेदबोधसामर्थ्यात्  
प्रथमदशायां राजानुशासन-समाजानुशासनयो द्वितीयदशायामाचार्यानु-  
शासनयोस्तृतीयदशायां योगानुशासनस्य साहाय्येनाधर्ममार्गं परित्यज्यैकं  
धर्ममार्गमेवाश्रयते, तथा भवन् क्रमशोऽभ्युदयम् अनेकजन्मना सिद्धिं च  
लभते । तथा । चोक्तं गीतोपनिषदि—

प्रयत्नाद् यतमानस्तु योगी संशुद्धिर्क्लिष्टबुधः ।

अनेकजन्मसंसिद्धस्ततो याति परां गतिम् ॥

स्मर्यते चात्र—“उन्नतिं निश्चिता जीवा धर्मणेव क्रमादिह ।

विदधानाः सावधाना लभन्ते परं पदम्” ॥

प्रथमावस्थात एव जीवानां तत्तत्कर्माणि तत्सहचरतामापद्यन्ते ।  
क्रियाशुद्धिस्तत्तरोत्तरं संस्कारशुद्धितो जायते । मानवा यावन्ति सत्त्वान्यु-  
पचिन्वन्ति तावन्त्येव तत्त्वज्ञानान्यपि । उदिते पर्याप्ततत्त्वज्ञाने क्रियाया  
विरामात् निवृत्तकर्मबन्धनो जीवन्मुक्तो निःश्रेयसपदं लभते । ईदृशक्रमो-  
न्नतावन्ते परमपदप्राप्त्यर्थञ्च धर्मस्यैव शक्तिमत्त्वम् । इति ॥ ४ ॥

प्रसङ्गोपात्तमधर्मं वर्णयति—

प्रतीपकर्माऽधर्मः ॥ ५ ॥

प्रतीपं विपरीतं कर्मैवाधर्मपदवाच्यम् । ननु धर्मप्रतिपादके शास्त्रेऽधर्मानुसन्धानं मुधैवेति चेन्न, प्रतिकूलविषयस्वरूपप्रबोधनमन्तरा प्रतिपाद्यविषयस्य त्रैकालिकसम्बन्धेनादाढ्यप्रसङ्गात् । प्रकाशस्य पदार्थस्य पूर्णं परिज्ञानं तद्विरोधि-तिमिरपदार्थज्ञानाधीनमेव । न हि दुःखमनारुह्य नरः सुखं कः पदार्थ इति जानीयात् । अतः पूज्यपादो मङ्घिर्भरद्वाजोऽधर्मस्वरूपं प्रतिपादयाञ्चकार । यथा सत्त्वगुणवर्द्धकस्य कर्मणो धर्मत्वमेवं तमोगुणवर्द्धकस्यैवाधर्मसंज्ञा । येन येन शारीरिकवाचिक-मानसिक-कर्मणा तमस उपचक्षो भवेत्तस्यैवाधर्मपदवाच्यत्वम् । एतद्विमृश्यैवाधर्मकार्यं निर्णीय ततः शास्त्रानुशासनेन अनुष्ठानपधारयति । धर्माधर्म-लक्षणान्तु स्मृतौ—श्रुतिस्मृत्युदितो धर्मस्त्वधर्मस्तद्विपर्ययः । इति ॥ ५ ॥

प्रकारभेदेनोभयोः शक्तिसाम्यं प्रतिपादयति—

समौ शक्तिवैशिष्ट्यात् ॥ ६ ॥

धर्माऽधर्म इतिद्वयमनुवर्तते । विशिष्टस्य भावो वैशिष्ट्यं शक्तेर्वैशिष्ट्यं प्रभाव इति यावत् । तस्मात् शक्तिप्रभावात् धर्माधर्मौ समानाविति । यथा धर्मस्याभ्युदयपरमपुरुषार्थो प्रति सर्वशक्तिशालित्वं तथैवाधर्मस्यापि जीवाधोगतिं प्रति । तथाहि धर्मसाहाय्येन मानवयोनिमासाद्य ब्राह्मण-देवर्षिप्रभृतिस्वरूपसाश्रयनाणाः शक्नुवन्त्यधिगन्तुमपवर्गमपि । एवमधर्मप्रभावेण मनुष्या नरकप्रेतत्वपशुत्वादिकमुपलभमानाः स्थावरत्वं यावदधिगच्छन्तीत्यतोऽधर्मस्यावकारिण्या गतेः सदा सर्वथा भेदव्यम् ॥६॥

अतोऽधर्मस्य हेयत्वमाह—

अहितत्वाद्धेयः ॥ ७ ॥

अधर्म इत्यनुवर्तते । हितप्रतिकूलत्वादधर्मो वर्जनीयः । यदेव मनुष्याः शरीरेण मनसा बुद्ध्या वा ऽधर्मान् संचिन्वन्ति तदेवाधःसरणं श्रयन्ते । कायिकेनाधर्मेणाधिभीतिकीं, मानसिकेनाधिदैविकीं, बुद्धिकृते-

नाध्यात्मिकीमवर्तति तदानीमेवाश्नुवते । तस्मात् परमपुरुषार्थं कामय-  
मानैः सद्भिरनुक्षणमेवाधर्मतो भयं संभाव्य ततो विरकिरास्थेयेति ॥ ७ ॥

ननु धर्माधर्मयो निर्णयः कथं संपद्यत इत्यत आह—

सत्त्वतमोभ्यां धर्माधर्मनिर्णयः ॥ ८ ॥

सत्त्वतमोगुणाभ्यां धर्माधर्मयोरवधारणं भवति । सत्त्वगुणवद्धंको धर्मः,  
तमोगुणवद्धंकोऽधर्म इत्यर्थः । स्मर्यन्ते चात्र—

देवा ! उद्भावकं सत्त्वतमसोः कर्म कथ्यते ।

धर्मःसत्त्वप्रधानत्वादधर्मस्तद्विपर्ययः ॥ ८ ॥

नन्वेवं कुत्र भवतीत्यत्राह—

सर्वत्रैवं दर्शनात् ॥ ९ ॥

समष्टिव्यष्टिरूपेऽखिलप्रपञ्चे सत्त्वतमोभ्यामेव धर्माधर्मनिर्णयः तथा-  
अनुभवाद् वेदशास्त्रसदाचाराणाममुष्मिन् विज्ञाने संमतत्वाच्च । यतो हि  
मानवानां कायवाङ्मनोजन्यासु सर्वास्वपि क्रियासु वेदशास्त्रसदाचारानु-  
रोधेन धर्माधर्मसम्बन्धनिर्णयः । वैदिकदर्शनविज्ञानतो लोके नैतादृशः,  
देशः, कालः, क्रिया, पदार्थो वा विद्यते यत्र धर्माधर्मसम्बन्धो नास्ति ।  
यतो हि धर्म ईश्वरीयनियमः । स्मर्यन्ते च—

या विभर्ति जगत्सर्वमोऽवरेच्छा ह्यलौकिकी ।

सर्व धर्मो हि सुभगे ! नेह कश्चन संशयः ॥ ९ ॥

अत्र प्रथममुदाहरणं दर्शयति—

मर्त्याभक्ष्ये ॥ १० ॥

पूर्वसूत्रादेवमित्यनुवर्तते । भक्षितुं योग्यं भक्ष्यं तद्विपरीतमभक्ष्यं,  
भक्ष्यञ्चाभक्ष्यञ्च तयोः समाहारस्तस्मिन्नेवं भवति । सत्त्वप्रधानभक्ष्यभोजने  
धर्मः । तमप्रधानाभक्ष्यभोजनेऽधर्म इति भावः । वैदिकविज्ञानाश्रयतो  
द्रव्यस्य पूतापूतत्वविमर्शसत्त्वतमोमूलकः संपद्यते, न तु बाह्यस्वरूपा-



अयतः । सत्त्वगुणसम्बन्धवतः पदार्थसमुदायस्य शुद्धत्वम् । तमोगुण-  
सम्बन्धवतोऽशुद्धत्वम् । स्मृतिशास्त्रे भक्ष्याभक्ष्यनिर्णयस्य तदनुसारित्वात् ।  
पूज्यपादा महर्षयः समाविसिद्धया विद्याऽसत्त्वगुणवर्द्धकान् पदार्थानभक्ष्य-  
श्रेण्यां गणयामासुः । तथा हि स्मर्यते मनुना—

लघुनं गूञ्जनञ्चैव पलाण्डुकवकानि च ।  
अभक्ष्याणि द्विजातीनाममेध्यप्रभवाणि च ॥  
लोहितान् वृक्षनिर्यासान् वृश्चनप्रभवांस्तथा ।  
शैलं गव्यञ्च पेयूषं प्रयत्नेन विवर्जयेत् ॥  
वृथा कृसरसंयावं पायसापूपमेव च ।  
अनुपाकृतमांसानि देवान्नाति हवींषि च ॥  
आरण्यानाञ्च सर्वेषां मृगाणां माहिषं विना ।  
स्त्रीक्षोरञ्चैव वज्र्यानि सर्वशुक्तानि चैव हि ॥  
यत्किञ्चित् स्नेहसंयुक्तं भक्ष्यं भोज्यमर्गाहितम् ।  
तत्पर्युषितमप्याद्यं हविःशेषञ्च यदभवेत् ।  
क्षिरस्थितमपि त्वाद्यमस्नेहाक्तं द्विजातिभिः ।  
यवगोधूमजं सर्वं पयसश्चैव विक्रिया इति ॥ १० ॥

अपि च—

स्पृश्यास्पृश्ये ॥ ११ ॥

स्पृष्टुं योग्यं स्पृश्यं तद्विपरीतमस्पृश्यं, स्पृश्यश्चास्पृश्यश्च तयोः समा-  
हारस्तस्मिन्नेवं भवति । सत्त्ववर्द्धकस्पृश्यस्पर्शो धर्मः तमोवर्द्धका-  
स्पृश्यस्पर्शोऽधर्म इति भावः । सर्वव्यापकमहाप्राणस्य क्रियावत्त्वात् प्राण-  
शक्तेराकर्षणविकर्षणक्रियायाः । सर्वव्यापकत्वाच्च यत्र व्यक्ता यस्मिन्  
पदार्थे वा यो गुणो विद्यते तत्स्पर्शेन तेनैव गुणेन सम्बन्धोऽभिजायते ।  
अत एव तामसिकप्राणिनः तामसिकपदार्थस्य वा, सात्त्विकप्राणिनः  
सात्त्विकपदार्थस्य वा स्पर्शेन तद्गुणसम्बन्धोऽवश्यं कर्तरि समुपजायते ।  
विज्ञानञ्चेदमाश्रित्यैव पूज्यपादा धर्माचार्याः स्पृश्यास्पृश्ययोर्विचारं  
शास्त्रं शास्त्रे विहितवन्तः । स्मर्यते च दिङ्मात्रम्—

प्रायश्चित्तीयतां प्राप्य दैवात्पूर्वकृतेन वा ।  
 न संसर्गो व्रजेत् सद्भिः प्रायश्चित्तेऽकृते द्विजः ॥  
 ब्रह्महत्या सुरापानं स्तेयं गुर्वङ्गनागमः ।  
 महान्ति पातकान्याहुः संसर्गश्चापि तेः सह ॥  
 न संवसेच्च पतितैर्न चाण्डालैर्न पुल्कसेः ।  
 न मूर्खैर्नावलिप्तैश्च नान्त्यैर्नान्त्यावसायिभिः ॥  
 मक्षिका विप्रुषश्छाया गोरश्चः सूर्यरश्मयः ।  
 रजो भूर्वायुरग्निश्च स्पर्शमेध्यानि निर्विशेत् ॥ इति ॥ ११ ॥

किञ्च—

शुद्धाशुद्धे ॥ १२ ॥

शुद्धश्चाशुद्धश्च तयोः समाहारस्तस्मिन्नेवं भवति । सत्त्ववद्धंकाशुद्ध-  
 वस्तुना धर्मः तमोवद्धंकाशुद्धवस्तुनाऽधर्म इति भावः । विज्ञानमिद-  
 माश्रित्य पदार्थानां शुद्धाशुद्धयोर्विचारः प्रतिपादितः । असंख्यजीवान्  
 निहत्य प्राप्तस्य मधुपदार्थस्य, गोरोचनादिपदार्थस्य च पवित्रतायाम्प्रथमं  
 स्थानम् । पदार्थानाञ्चामोषां हिंसाजन्यत्वेऽपि विपुलसत्त्वगुणवद्धंकात्वात्  
 धर्मजनकत्वमेव । पवित्रफलमूलकोटिप्रविष्टानामपि पलाण्ड्वादपि पदार्थानां  
 तमोगुणवद्धंकात्वाद् अपूतश्रेण्यां गणना अधर्मजनकता चेति ॥ १२ ॥

अपरञ्च—

पूजोपचारे ॥ १३ ॥

उपचरणमुपचारः पूजाया उपचारस्तस्मिन्नेवं भवति । सत्त्ववद्धंका-  
 पूजोपचारेण धर्मः । तमोवद्धंकापूजोपचारेणाधर्म इति भावः । इमामेव  
 वैज्ञानिकसरणिमालम्ब्य उपासना-कर्मकाण्डयोः पूजाद्रव्योपचारद्रव्ये  
 निर्णीति स्तः । पूजोपचारे धूपदीपनैवेद्यादयः, कर्मकाण्डोपचारे कुशतिल-  
 यवसमिधश्च सत्त्ववृद्ध्या सूक्ष्मगत्याऽन्तःकरणसंशोधनेन च दैवजगतः  
 सम्बन्धाधाने समर्था इति तत्र गृहीताश्च । ननु कस्यांश्चिद् विशेषोपासना

पद्धती, मारणवशीकरणादितान्त्रिकयागे, श्येनादिवैदिकयागे च कथं  
तामसिकद्रव्यसम्बन्धः ? इति शङ्कायाः स्पष्टमेवोत्तरम् । तदेवाह यैर्येषा-  
सनाकार्यैर्ज्ञकार्यैश्चात्मोन्नति-जगत्कल्याण-देवराज्यसंबद्धं नानि सम्पद्यन्ते  
तानि सात्त्विककार्याणि । तत्र सात्त्विकोपचारसम्बन्ध आवश्यकः ।  
यत्रानुष्ठात्रितरणनामङ्गलसम्बन्धस्तानि सर्वाणि कार्याणि तामसिकानि ।  
तादृशतामसिककार्यैः सह तामसिकोपचारसम्बन्धः स्वतः सिद्धः ॥ १३ ॥

अन्यच्च—

वासो वसने ॥ १४ ॥

वाससो वस्त्रस्य परिधानेऽपि धर्माधर्मयो निर्णयो भवति । सत्त्ववर्द्धक  
वस्त्रपरिधाने धर्मः । तमोवर्द्धकवस्त्रपरिधानेऽधर्म इति भावः । एवमेवा-  
न्यत्रापि बोद्धव्यम् । ऋजुपादैर्महर्षिभिर्धर्माधर्मयोर्व्यपेक्षितप्रदर्शनार्थं  
साधारणेऽपि वस्त्रपरिधानादिके कार्ये तत्सम्बन्धोऽभिधीयते । प्रवृत्त्याश्रम-  
निवृत्त्याश्रमाश्रित्य व्यवहृतो गृहस्थसंन्यासिनोः कृते परिधानीयस्य वस्त्रस्य  
भिन्नतया स्वस्वाधिकारविरुद्धमाचारतोरुभयोरप्यधर्मः, यथा—संन्यासिनां  
काषायवस्त्रं परित्यज्य बहुमूल्यवस्त्रपरिधानेऽधर्मः, ब्राह्मणक्षत्रियविद्-  
शूद्रादीनां गृहस्थानां स्वस्वाधिकारविहितवस्त्रपरिधाने धर्मः, इतरथाऽधर्मः  
तथैव नव्यवस्त्रपरिधानक्षणे स्वेष्टदेवस्मृतिपुरःसरा शास्त्रप्रकारानु-  
सारिणो वस्त्रधृतिर्धर्मयि कल्पत इति ॥ १४ ॥

अथ धर्ममाहात्म्यचिख्यापयिषया तदधिष्ठातृस्वरूपं व्याहरति—

सच्चिदेकं तत् ॥ १५ ॥

धर्मस्य विश्वधारकत्वेऽपि तदधिष्ठातुर्विश्वात्मनो विश्वोत्पत्तिस्थिति-  
लयकारिणो विश्वं विराड्रूपेण स्वस्मिन् विभ्रतः परमात्मनः स्वरूपन्तु  
सद्वरूपम्, चिद्वरूपम्, एकमद्वितीयञ्चेति । व्याहृतश्च गीतोपनिषदि—

ब्रह्मणो हि प्रतिष्ठाहममृतस्याव्ययस्य च ।

शास्त्रतस्य च धर्मस्य सुखस्यैकात्म्यस्य च इति

अस्तिरूपेण तद् ब्रह्म सत्स्वरूपमत एव नित्यमिति । ज्ञानसत्तारूपेण चित्स्वरूपम्, चित्सत्तामन्तरेण विश्वस्यास्तित्वप्रतीत्यभावात् । एकञ्चा-  
द्वितीयमित्यर्थः । श्रूयते च—“सच्चिदानन्दमव्ययम्” तथा च—

सच्चिदानन्दमद्वैतं

सच्चिदानन्दमव्ययम् ।

सच्चिदानन्दमात्रं हि सच्चिदानन्दनामकम् ॥ इति १५॥

नन्वेकञ्चेद् ब्रह्म तत्कथमिह नानात्वप्रतीतिरित्यत आह—

भेदप्रतीतिरौषाधिकत्वात् ॥ १६॥

ब्रह्मण एकत्वेऽपि उपाधिसम्बन्धात् भिन्नत्वेन प्रतीतिः । कारणब्रह्म-  
कार्यब्रह्मणोः कार्यब्रह्म-तदवस्थान्तरब्रह्मणोश्चैवंविधसर्वप्रकारद्वैतभावे  
उपाधिरेव निदानम् । मायोपहितत्वादेवाज्ञानजन्येदृशद्वैतप्रतीतिः । तदोय-  
विराड्रूपेण सतः, ब्रह्मरूपेण च चितः, पूर्णतया विकासः समुपजायते ।  
वस्तुतस्तु कार्यब्रह्मकारणब्रह्मणोरैक्यमेव । अधिगतजीवत्वानां जीवानां  
रजस्तमोगुणतारतम्येनाज्ञानस्यापरिमेयत्वाद् यावद् भेदप्रतीतिस्तत्राज्ञान-  
जन्योपाधेरेव निमित्तत्वम् । स्मर्यते च—

नेवात्र विस्मयः कार्यो भवद्विर्विप्रपुङ्गवाः !

ईश्वरस्य च जीवस्य भेदो ब्रह्मणि कल्प्यते ॥

मायाविद्यात्मकान्नूनं क्रमादावरणाद्द्विजाः !

ब्रह्मणः प्रतिबिम्बो हि जीवो देहाभिमानकः ॥

स्वस्मात्स्वभावतो भिन्न ईश्वरस्तेन मन्यते ।

ईश्वरस्य च जीवस्य भेदो यन्मदुपाधितः ॥

तिष्ठेत्तावत्क्षणं विप्राः ! कथञ्चित् क्व कदाचन ।

जन्ममृत्युप्रवाहोऽसौ संसारो न निवर्त्तते ॥

ईश्वरे चैव जीवे च भेदबुद्धिः कदाप्यतः ।

न कर्तव्या द्विजश्रेष्ठाः ! तत्त्वज्ञैरात्मवेदिभिः ॥ इति ॥ १६ ॥

ननु निरस्तज्ञानदशायां कीदृशी प्रतीतिरित्यत्राह—

कार्यकारणयोरनन्यत्वम् ॥१७॥

कारणस्य ब्रह्मणः कार्यस्योपाध्यादेश्चाभिन्नत्वेनैक्याद् एकत्वप्रतीतिः ।  
अद्यप्यज्ञानदशायां जीवाः कारणब्रह्मरूपेणात्मना कार्यब्रह्मरूपस्य परि-  
दृश्यमानस्य जगतः पृथक्त्वं पश्यन्ति । तथाप्यात्मज्ञानलाभानन्तरं तत्त्व-  
दर्शिनमित्थं बोधः समुपजायते यत्कारणकार्यरूपयोरान्तरात्मजगत्तोरैक्यमेव ।  
अज्ञानजनन्यविद्या, ज्ञानजननी च विद्या । विकसति तमोगुणेनाज्ञानं  
सत्त्वगुणेन तु ज्ञानमिति । द्वैतप्रतीतौ बन्धने चाज्ञानमेव कारणम् । ज्ञाने-  
नाद्वैतब्रह्मसद्भावसमुदयानन्तरं लभ्यते च परमपुरुषार्थः । धर्म-साहाय्येन  
संस्कारशुद्धिं क्रियाशुद्धिञ्च विदधतः साधकाः क्रमशश्चित्तशुद्धिं लभमाना  
आत्मज्ञानं प्राप्नुवन्ति ! तदानीमेव जीवन्मुक्ता अभेदं प्रतियन्ति, अनु-  
भवन्ति च कारणब्रह्मकार्यब्रह्मणोरैक्यम् । यद्यपि घटं पश्यतामज्ञानां  
तत्त्वतन्त्रत्वे बोधः समुपजायते, तथापि पदार्थज्ञानलाभानन्तरं पदार्थ-  
ज्ञानव्युत्पन्नानां मृत्तिका कः पदार्थः ? ततो घटोत्पत्तिः केन प्रकारेणेति  
बोधवतां नैव विचिकित्सा मृत्तिकाघटयोरैक्ये । तथा तत्त्वज्ञानिनां जीव-  
न्मुक्तानामनुभवे कारणब्रह्म कार्यब्रह्म वाभिन्नत्वेनैव विषयो भवतीति ॥  
यथा च श्रुतौ—

सर्वं ब्रह्ममयं प्रोक्तं सर्वं ब्रह्ममयं जगत् ।

सर्वमात्मेव शुद्धात्मा सर्वं चिन्मात्रमद्वयम् ॥

नित्यनिर्मलरूपात्मा ह्यात्मनोऽन्यन्न किञ्चन ।

अणुमात्रलसदरूपमणुमात्रमिदं जगत् ॥

अणुमात्रं शरीरं वा ह्यणुमात्रमसत्यकम् ।

अणुमात्रमचिन्त्यं वा चिन्त्यं वा ह्यणुमात्रकम् ॥

ब्रह्मेव सर्वं चिन्मात्रं ब्रह्मात्रं जगत्त्रयम् ।

आनन्द परमानन्दमृते किञ्चिन्न किञ्चन ॥

चेतन्यमात्रमोङ्कारो ब्रह्मेव सकलं स्वयम् ।  
 आत्मनोऽन्यत्तु सन्नास्ति सर्वमात्ममयं जगत् ॥  
 ब्रह्मात्रमिदं सर्वं ब्रह्मात्रमसन्नहि ।  
 ब्रह्मणोऽन्यतरन्नास्ति ब्रह्मणोऽन्यज्जगन्न च ॥  
 ब्रह्मणोऽन्यत् तृणं नास्ति ब्रह्मणोऽन्यत् पदं नहि ॥ १७ ॥

कार्यस्वरूपं किमित्यत्राह—

कार्यं कार्यत्वात् ॥ १८ ॥

कार्यसम्बन्धात् कार्यं ब्रह्मेति व्याह्रियते । व्यक्तावस्थापन्नं परिदृश्य-  
 मानमेतज् जगदेव कार्यं ब्रह्म । तत्त्वज्ञानां दृष्टौ तु कारणब्रह्मगताः  
 सच्चिदानन्दभावाः कार्यब्रह्मण्यपि अनुस्यूताः प्रतीयन्ते । तत्रैतावानेव  
 भेदो यत् सच्चिदानन्दात्मकभावत्रयस्य कारणब्रह्मण्यद्वैतरूपेण तारतम्यत  
 उच्चावचा प्रतीतिः । अतो भावत्रयस्य हेतुत्वेन कारणब्रह्मणि विद्यमान-  
 त्वात् कार्यब्रह्मरूपे जगत्पि भावतारतम्यरूपेण वर्तमानत्वात् तत् कार्य-  
 ब्रह्मेति गीयते । स्थितिश्च तस्य भावत्रयस्य कारणब्रह्मणि समत्वेनाद्वैत-  
 रूपेण च । यद्यपि समष्टिदृष्ट्या कार्यब्रह्मण्यपि भावत्रयस्य तस्य तथैवा-  
 स्तित्वप्रतीतिः, परन्तु अविद्याप्रभावादद्वैतभावस्य व्यष्टिदृश्ये समत्वेन  
 प्रतीयमानत्वाभावात् कारणब्रह्मणि कार्यब्रह्मणि च भेदप्रतीतिः । वस्तु-  
 तस्तु तत्त्वज्ञानदशायामज्ञानविनाशेनोभयत्रापि जीवन्मुक्ताः समत्वेनैव  
 सच्चिदानन्दभावमनुभवन्तीति ॥ १८ ॥

ननु कार्यब्रह्मनियामिकायाः शक्तेः किं स्वरूपमित्यत्राह—

नियन्तृत्वात् तत्त्वं धर्मस्य ॥ १९ ॥

धर्मस्य विश्वनियामकत्वाद् भगवद्रूपत्वम् । विश्वस्य सृष्टिस्थिति-  
 लयानां यथावत् क्रमरक्षार्थं धर्म एव प्रवानं निदानम् । महाप्रलयानन्तरं  
 कारणवारिणि ब्रह्माण्डगोलकोत्पत्तिस्तत्र च ब्रह्मविष्णुमहेशानामविभवेन  
 विश्वसर्गस्ततश्च प्रजापतीनां मानसिकी सृष्टिस्तदनु जीवानां वैवी

सृष्टिः । सर्वाणि चैतानि कर्माणि कारणवारिष्यन्तर्निहितसमष्टिसंस्कारस्य धर्मशक्त्यैव सम्पद्यन्ते । तदनन्तरं सृष्टिक्रियातः प्रलयं यावत् तत्सुरक्षा ब्रह्माण्डपिण्डयोः स्थितिश्च धर्मणैव सम्पाद्यते । तेनैव चाखिलेष्वपि ब्रह्माण्डरूपसौरजगत्सु सूर्यस्य मध्याकर्षणम्, तत्रैव चाखिलग्रहोपग्रहाणां च सूर्यलोकेन सहाकर्षणविकर्षणशक्तिसमता च संसिध्यतः । सूर्यग्रहोपग्रहादिषु आकर्षणविकर्षणनाम्ना द्वे शक्ती विद्येते । यथाकर्षणशक्तेः प्राधान्ये ह्येको ग्रहो ग्रहान्तरे प्रविश्य विनश्येत्, तथैव विकर्षणशक्तेः प्राधान्ये ग्रहाः स्वस्वस्थानतश्च्युता विनाशमुपगच्छेयुः । तयोः साम्यं सम्पादयन्त्या धर्मशक्तेरेवास्यं प्रभावो यन्नैवं कदापि जायते । ब्रह्माण्डस्य स्थितिक्रमो यथावत् यथानियमश्च सततं संसरन्नेवास्ते । यथा समष्टि-ब्रह्माण्डे स्वधर्मरक्षाबलेन ऋषयो देवताः पितरश्च ब्रह्माण्ड गोपायन्ति, तथैव व्यष्टिरूपदेहपिण्डे जीवानां क्रमोन्नतिः, मुक्तिश्च धर्मणैव संजायेते । सृष्टिधर्ममनुसृत्य ब्रह्माण्डस्य प्रकृतिनियमतो जीवानाम्—उद्भिज्जस्वेदजाण्डजादियोनितो जरायुजयोनिं यावत्, जरायुजेष्वपि समुन्नतपशुयोनितो मनुष्ययोनिरप्यन्तं समेधमाना क्रमोन्नतिः समष्टिसृष्टेः धर्म-प्रभावाद् एव सम्पद्यते । धर्मस्य सत्त्वगुणवद्धकत्वात् जीवानां सदैव क्रमोन्नतया सत्त्वगुण उत्तरोत्तरं विकासमाप्नोति । मनुष्येष्वप्यन्त्यज-शूद्र-वैश्य-क्षत्रिय-ब्राह्मण-कुटीवर-ब्रह्मदक-हंस-परमहंसादिस्वरूपतो जीवानां क्रमोन्नतिं सम्पादयतस्तस्य परमपुरुषार्थसाधकत्वम् । समष्टिव्यष्टिसृष्टयो-नियन्तृत्वात् धर्मस्य भगवत्स्वरूपत्वम् । कार्यब्रह्मरूपस्य जगतो भगवद्रूपत्वे तन्नियामकस्यापि तथात्वं स्पष्टमेवेति ॥ १९ ॥

ब्रह्माण्ड-पिण्डधारक-धर्मप्रादुर्भावविज्ञानं परिदर्शयति—

तमोरजःसाम्ये तद्विकाशः स्थितिमूलकत्वात् ॥२०॥

स्थितिमूलकत्वात् तमोरजसोः साम्ये धर्मप्रादुर्भावो भवतीत्यर्थः । पूर्वमेव धर्मस्य सत्त्वमूलकत्वं सिद्धान्तितम् । अतस्तमोरजसो समत्वेन ह्यासमुपगच्छतः, सत्त्वं च यदा प्रवर्द्धते तदैव सत्त्वमूलकस्य धर्मस्योदयः । स्मर्यते च—

आकर्षणविशिष्टा या शक्तिः सा राजसी मता ।  
 विकर्षणेन सम्पृक्ता शक्तिर्मे तामसी तथा ॥  
 सामञ्जस्यं विकुर्वाणा तयोः शक्त्योर्द्वयोरिह ।  
 सात्त्विकी सैव धर्मोऽस्ति शक्तिर्मे नात्र संशयः ॥ इति ॥२०॥

उपसंहरति—

तस्माद् ब्रह्माण्डधारकः ॥ २१ ॥

धर्मस्य स्थितिमूलत्वात् तमोरजसोः साम्य एव तद्विकाशाद्  
 ब्रह्माण्डधारकत्वम् । पूर्वव्याहृतविज्ञानतः परमाणुमारभ्य ब्रह्माण्डं यावद्  
 अखिलमेव वस्तुजातं धर्मस्य नियन्त्र्या शक्त्यैव धार्यते । धर्मेणैव परमाणु-  
 द्वयसंयोगतः सर्गारब्धिस्तदरक्षा, पिण्डब्रह्माण्डयोर्यथावत् स्थितिः, सर्वेषां  
 प्राणिनां क्रमोन्नतिश्च सम्पादिता भवन्ति । स्मर्यते च—

ब्राह्मणाः ! नयते नूनं सर्वलोकहितावहः ।  
 ब्रह्माण्डपिण्डरूपायाः सृष्टेर्यो धारको महान् ॥  
 मानवान् धर्मं एवायं कैवल्याम्बुदयप्रदः ।  
 संरक्षयाज्ञानभूमिभ्यो ज्ञानभूमिं निरन्तरम् ॥  
 ददत्त्वाभ्युदयं सम्यक् संप्रापयान्तिमां क्रमात् ।  
 ज्ञानभूमिं ततो वत्ते निःश्रेयसमहो परम् ॥  
 अहमेवास्मि धर्मस्य स्थितिस्थानं द्विजर्षभाः !  
 धर्माकृतिर्ममेवास्ते शक्तिरेव सनातनो ॥  
 विराट्सृष्टेः प्रवाहस्य धारणं कुतवत्यहो ।  
 परिब्रूयान्नोति धर्मस्य शक्तिरेषेव धारिका ॥  
 परमाणुभ्य आ नूनं पूर्णां ब्रह्माण्डविस्तृतिम् ॥  
 शक्तेः संधारिकाया मे धर्मस्यैव प्रभावतः ।  
 सूर्येन्द्रादिग्रहाः सर्वे तथा नक्षत्रमण्डलम् ॥  
 उपग्रहादयोऽप्येवं विराड्देहे ममानिशम् ।  
 स्वस्वकक्षामुपाश्रित्य भ्रमन्तेऽत्र समन्ततः ॥



सृष्टे रक्षाञ्च कुर्वन्ति साहाय्यं ददतो मिथः ।  
 देवासुरेण युद्धेन वैद्याः सृष्टेः पवित्रताम् ॥  
 सम्पादयन्ती धर्मस्य धारिका शक्तिरुत्तमा ।  
 प्रतिष्ठापयते देवान् स्वस्वल्लोकेऽसुरांस्तथा ॥  
 निश्चितं मातृभावेन विज्ञाः ! धर्ममयेण मे ।  
 प्रकृतेः पालिता जीवाः पोषिताश्च निरन्तरम् ॥  
 उद्भिज्जात्स्वेदजं गत्वा स्वेदजादण्डजं तथा ।  
 ततो गच्छन्त्यहो विप्राः ! अण्डजाच्च जरायुजम् ॥  
 जरायुजेषु क्रमशो मर्त्ययोनिं गताः पुनः ।  
 भवन्ति मोक्षमार्गस्य नूनमेतेऽधिकारिणः ॥  
 धारिका शक्तिरेवासौ धर्मस्य विप्रगुङ्गवाः ! ।  
 क्रमादुन्नमयन्ती वै मानवानुत्तरोत्तरम् ॥  
 कृत्वाधिकारिणो ज्ञानभूमेरन्ते च तानहो ।  
 कैवल्यपदवीं तेभ्यः प्रददाति शानेः शानेः ॥  
 सर्वेषां रक्षको धर्मः सर्वजोवहितप्रदः ।  
 निखिलव्यापकश्चास्ति सर्वेभ्योऽभ्युदयप्रदः ॥ इति ॥ २१ ॥

सम्प्रति मानवधर्म विभाजते—

मानवधर्मश्चतुर्विधो विशेषासाधारणापत्साधारणभेदात् ॥ २२ ॥

विशेषासाधारणापत्साधारणभेदेन मानवधर्मश्चतुर्विधो विज्ञेयः । यस्या-  
 साधारण्या शक्तयोद्भिज्जादेः सहजपिण्डसमूहस्य कोटिग्रहोपग्रहपरिपूर्णस्या-  
 नन्तब्रह्माण्डसंघस्य च भवति सुरक्षणम्, तस्य विश्वविधारकधर्मस्य विज्ञान-  
 वर्णनं पूर्वसूत्रे विधाय साम्प्रतं मनुष्यपिण्डोपयोगिधर्ममनेन सूत्रेण निर्दि-  
 शति भगवान् सूत्रकारः ।

तत्सनातनधर्मस्य पादाश्चत्वार आसते ।

साधारणविशेषौ हि तथाऽसाधारणापदौ ॥

इति स्मरणाद् विशेष-धर्मोऽसाधारणधर्मं आपद्धमं साधारणधर्मश्चेति  
चतुर्धा विभक्तो मानवधर्म इति ॥ २२ ॥

तत्र विशेषधर्मं निरूपयति—

अधिकारप्राधान्यहेतुको विशेषधर्मः ॥ २३ ॥

अधिकारस्य प्राधान्यं, तत् हेतुर्यस्य स अधिकारप्राधान्यमूलक इति  
यावत् विशेषधर्मोऽवगन्तव्यः। यो हि अधिकारिविशेषमधिकृत्य  
निर्णयितेऽसौ विशेषधर्म इति भावः। आर्यधर्मोऽनार्यधर्मश्च विशेषधर्मो,  
वर्णाश्रमधर्मस्य लोकत्रयपवित्रकर आचारसमूहो विशेषधर्मविज्ञानमनुसृत्येव  
निर्दिष्टः, पुंसधर्मो नारीधर्मः प्रवृत्तिधर्मो राजधर्मः प्रजाधर्मश्चेत्यादयो  
विशेषधर्म एवान्तर्भवन्ति। स्मर्यते चात्र—

ब्रह्मर्च्यञ्च दाम्पत्यं निवासो निजने वने।

त्यागो ह्याध्यापनञ्चैव याजनञ्च प्रतिग्रहः॥

धर्मयुद्धं प्रजारक्षा वाणिज्यं सेवनादयः।

विशेषस्यापि धर्मस्य सन्तीमाः खलु वृत्तयः॥

तत्तदधिकारिव्यतिरिक्तानामनुष्ठानायोग्यत्वाद् सार्वजनिकहिता-  
घायको न भवति विशेषधर्मः। यथा हि कामिनीकाञ्चनात्यन्तराहित्यरूपः  
संन्यासधर्मो गृहस्थकृतेऽधर्मः, एवं गृहस्थधर्मोऽपि संन्यासिकृते तथैवेति  
निर्गलितोऽर्थतोऽर्थः ॥ २३ ॥

द्वितीयं वर्णयति—

शक्तिप्राधान्यनिमित्तोऽसाधारणधर्मः ॥ २४ ॥

असाधारणधर्मो हि धार्मिकशक्तिप्राधान्यकारको भवति। शक्तेः  
प्राधान्यं निमित्तं यस्य स इत्यर्थः। अत्र तु पूर्वजन्मसंस्कारोऽसाधारण-  
तपोयोगबलादीनि वा निदानसु, अतो व्यक्तिविशेष एवाधिकारी भवत्य-  
साधारणधर्मस्य,—

“यदा कश्चिद् विशेषस्तु धर्मः शक्तिमवाप्नुयात् ।

अधिकां भावसंशुद्ध्या कोटि साधारणस्य सः ॥

असाधारणधर्मस्याधिकारं लभते बहन् ।”

इति स्मरणात् । विशेषतो ह्यसाधारणधर्मे दैवशक्तेरावश्यकत्वमभ्यु-  
पगन्तव्यम् । यथा च महर्षिविश्वामित्रस्यासाधारणतपःप्रभावेण तस्मिन्नेव  
जन्मनि क्षत्रियत्वमपहाय ब्राह्मणत्वाधिगमो द्रौपद्याः पञ्चरतित्वेऽपि महा-  
महिममनोबलेन स्वसतीत्वसंरक्षणम् । नन्दो-कुन्ती-गण्डकीप्रभृतयश्चाप्य-  
त्रोदाहृताश्चेति ॥ २४ ॥

तृतीयं निर्णयति—

आपन्मूलक आबद्धर्मः ॥ २५ ॥

आपद्धर्मो हि विपत्तिमूलको भवति । स चापद्येव विधेयते । अत्र  
भावशुद्धिमुद्दिश्याधर्मकार्यमपि धर्मकार्यवद्विधेयत्वेन प्रतिपादितम् ।  
स्मृती यथा—

“आपत्कल्पेन यो धर्मं कुरुतेऽनापदि द्विजः ।

स नाऽप्नोति फलं तस्य परत्रेति विचारितम् ॥

देशभङ्गे प्रवासे वा व्याधिषु व्यसनेष्वपि ।

रक्षेदेव स्वदेहं वे पश्चाद् धर्मं समाचरेत् ॥

येन केन च धर्मेण मृदुना दारुणेन च ।

उद्धरेद्दीनमात्मानं पश्चाद्धर्मं समाचरेत् ॥

आपत्काले तु सम्प्राप्ते शौचाचारं न चिन्तयेत् ।

स्वयं समुद्धरेत् पश्चात् स्वस्थो धर्मं समाचरेत् ॥ इति ॥ २५ ॥

प्रसङ्गोपात्तां शङ्कां समाधत्ते—

तत्राधर्मोऽपि धर्मो भावशुद्धेः ॥ २६ ॥

आपद्धर्मो हि बाह्यरूपेणाधर्मवत् प्रतीयते । ननु अधर्मप्रतीतिजनका-  
पद्धर्मस्य कथं धर्मसंज्ञकत्वमिति चेन्मेवं, धर्मो हि भावशुद्धिमपेक्षते,

तदानीञ्च तस्या जागरूकत्वान्न काऽप्यनुपपत्तिः । तदेव समाहितं महर्षिणा  
सूत्रकारेण सूत्रमिदमाविर्भाव्य । स्मर्यतेऽप्यत्र—

भावतस्त्वस्य विज्ञानं पूर्णरूपेण वेदितुम् ।  
अन्तःकरण-विज्ञान-स्वरूपं वच्मि वोऽग्रतः ॥  
मनो बुद्धिरहङ्कारश्चित्तमेतच्चतुर्विधम् ।  
अन्तःकरणमस्तीति वित्तं यूयं पितृव्रजाः ! ।  
मनसोऽन्तर्विभागोऽस्ति चित्तञ्चाहंति कृतिर्धियः ॥  
मायापाशैर्दृढैर्बन्धवा योषित् संसारगोचरम् ।  
यथा संसारिभिर्जीवैः कार्यं कारयतेऽनिशम् ॥  
तथा चित्तं मनोबुद्धिमहङ्कारो नियम्य च ।  
कार्यं कारयते शश्वन्नानावैचित्र्यसंकुलम् ॥  
संस्कारानुचरा जीवा वर्तन्ते सर्वथा खलु ।  
वासनोत्पन्नसंस्कारा अभिवर्धन्ति प्राणिनः ॥  
आसक्तिरेव साक्षात्स्याद् बन्धस्यास्य तु कारणम् ।  
संस्कारो वासनाजन्यः संस्कारात् कर्म जायते ॥  
वासनोत्पद्यते भूयः कर्मणो नाऽत्र संशयः ।  
वासनातः पुनर्विज्ञाः ! संस्कारो जायते ध्रुवम् ॥  
सदैवं वासनाचक्रं जीवानाञ्च गतागतम् ।  
घूर्णयिमानमस्तीह चक्रेनेमियंथा रथे ॥  
पूर्वजन्माज्जिता यादृक् कर्मसंस्कारसंततिः ।  
एतज्जन्मकृतानां वा कर्मणां यादृशी स्मृतिः ॥  
अङ्किता जीवचित्ते स्यादासक्तिरपि तादृशी ।  
तदासक्तचक्षुरूपेषु विषयेषु निरन्तरम् ॥  
प्रसज्यन्तेऽमितो जीवास्तदासक्त्यनुसारतः ।  
आसक्तिश्चित्तसाहाय्यान्मनस्युत्पद्यते ध्रुवम् ॥  
दम्पत्योः संगमाल्लोके मनश्चित्तस्वरूपयोः ।  
आसक्तेर्जयते जन्म नात्र कार्या विचारणा ॥

प्रजातन्तुं यथा पुत्रः संरक्षेत्लभते पितुः ।  
 सर्वाधिकारमासात्त विभ्राणा विषयोस्तथा ॥  
 सृष्टिं वर्धयते शश्वदिह देवो च मानवीम् ।  
 बुद्धिसृष्टेस्तु सिद्धान्तमपरं चित्त साम्प्रतम् ॥  
 बुद्ध्यहङ्कारसंयोगाद् भावतत्वोदयो भवेत् ।  
 भावोऽपि द्विविधो ज्ञेयः शुद्धाशुद्धप्रभेदतः ॥  
 भावोऽशुद्धस्तत्र बुद्धिं विषत्ते विषयाकृतिम् ।  
 शुद्धो भावः क्रमाच्चित्तं कुर्वाणो निमलं तथा ॥  
 बुद्धिं ब्रह्मपदं नूनं नयच्छान्तिं प्रयच्छति ।  
 आसक्तिवशां जीवा अपवा भावनोदिताः ॥  
 एतत्तत्त्वद्वयस्यैव साहाय्यात् कर्म कुर्वते ।  
 कार्याकं वाचिकं चैव तथा मानसमेव च ॥  
 आसक्तौ किन्तु वैवर्धं भावे स्वातन्त्र्यमस्ति ह ।  
 आनन्त्याद् विषयाणां तु बहुशाखासमन्विता ॥  
 आसक्तिविद्यते नूनं शुद्धो भावो न तादृशः ।  
 अतोऽद्वैतवशां नेतुमीष्टेऽसौ नाऽत्र संशयः ॥  
 यतो ब्रह्मपदं विज्ञाः ! विद्यतेऽद्वैतमेव हि ।  
 आसक्त्या कार्यकर्तारो जीवाः प्रारब्धयोगतः ॥  
 श्रीगुरोर्देवतानां वा प्रसादादेव सर्वथा ।  
 पाशतुल्याद्वि विषयात् स्वान् निवर्तयितुं क्षमाः ॥  
 अन्यथा विषये तेषां प्रसक्तिस्तत्र निश्चिता ।  
 किन्तु शुद्धस्य भावस्य साहाय्यात् कार्यकारिणः ॥  
 भाग्यवन्तो न सज्जन्ते विषयेषु कदाचन ।  
 उत्तरोत्तरमेतेषां सर्वथोऽध्वंगति भवेत् ॥  
 संगृहीता हि संस्काराः पूर्वजन्मनि यादृशाः ।  
 आसक्तिस्तादृशी जीवे प्रादुर्भवति निश्चिता ॥

तस्या एवानुसारेण जीववर्गे जनिष्यते ।  
हेयोपादेयताज्ञानं नास्ति कोऽप्यत्र संशयः ॥  
असत्यमपि सत्यं स्यात् प्रोक्तं जीवहिताय वै ।  
अधर्मो जायते धर्मः पशुहिता यथाध्वरे ॥  
यात्येवं भावसम्बन्धाच्चेतन्यं जडतामिह ।  
सत्यं मिथ्या भवेद्धर्मो जायतेऽधर्मरूपभाक् ॥  
भावशुद्धिसमायुक्तमसत् कर्माप्यतो ध्रुवम् ।  
आपद्धर्मे भजत्येव सद्धर्मत्वं न संशयः ॥  
विधत्तेऽदश्च जीवानां मङ्गलं परमं सदा ।  
गतिः सूक्ष्मास्ति धर्मस्य भवन्तोऽतः पितृव्रजाः ॥  
कुर्युश्चेत् कर्म मच्चित्ता भावशुद्धिपुरःसरम् ।  
अधिकुर्युस्तदावश्यं पूर्णं धर्मं सनातनम् ॥  
मन्त्राणां प्रणवः सेतुर्यथा मन्त्रच्युति किल ।  
अपनोद्याशु सम्पूर्णा दत्ते मन्त्राधिकारिताम् ॥  
तथैव भावसंशुद्ध्या, शक्तिधर्मस्य धारिका ।  
सन्तिष्ठते सदाऽक्षुण्णा नितरामूद्धर्वागमिनी ॥  
कदाचिदत एवालमापद्धर्मस्य निर्णये ।  
अधर्मैणापि धर्मस्य स्वरूपे परिणम्यते ॥ २६ ॥

कदायमाश्रयणीय इत्याह—

अयमाश्रेयः कालाऽन्यथाभावे ॥ २७ ॥

नन्वापत्कालेऽधर्मस्य धर्मत्वे निरिवतेऽपि कथमस्योपयोगावसर इति  
शङ्कामपनेतु सूत्रमिदमवतारयति भगवान् सूत्रकारः—

कालस्य अन्यथाभावे वैपरोत्ये अयं आपद्धर्मः, आश्रीयते इत्याश्रय-  
आश्रयणीय इत्यर्थः ।

आपत्काले ह्युपस्थिते सङ्कटापन्नस्य पुंसः सर्वथा विशेषधर्मसाधना-  
सम्भवेऽस्य धर्मस्याश्रयणावसरो ज्ञेयः । केवलमापत्कालाश्रयणीयत्वा-

देवायमापद्धर्मो निगद्यते नास्त्यवसरोऽस्यानापत्काले । अनुकूलेदेशकाले-  
जुकूलायां वा परिस्थितौ सर्वेषामपि विशिष्टधर्माणां पाळनं सुशक्यमेव ।  
विरुद्धे हि देशकाले तत्रापि च विशेषतः कालसङ्कटे ह्युपस्थिते धर्मभोर-  
रपि साधकः सर्वथा धर्मसङ्कटे पतितोऽसमर्थो धर्ममिममाश्रयतीति प्रागपि  
विस्तरशो विवेचितमेव । स्मृतिष्वपि बहुश उपलभ्यते, तद्यथा—

तस्मिन् प्रतिभये काले क्षते धर्मे युबिष्ठिर !  
बभ्रमुः क्षुधिता मर्त्याः खादमानाः परस्परम् ॥  
विश्वोमित्रोऽथ भगवान् सहर्षिरनिकेतनः ।  
क्षुधापरिगतो धोमान् समन्तात् पर्यवावत ॥  
स कदाचित् परिपतत् श्वपचानां निवेद्यनम् ।  
हिंसाणां प्राणिघातानामातसाद बने क्वचित् ॥  
अहो कृच्छ्रं मया प्राप्तमिति निश्चित्य कौशिकः ।  
पपात भूमौ दौर्बल्यात् तस्मिन् चाण्डालपक्वणे ॥  
स चिन्तयामास मुनिः किन्तु मे सुकृतं भवेत् ।  
कथं वृथा न मृत्युः स्यादिति पार्थिवसत्तम ! ॥  
स ददशं श्वमांसस्य कुतन्त्रो बिततां मुनिः ।  
चाण्डालस्य गृहे राजन् ! सद्यः शस्त्रहतस्य वै ॥  
स चिन्तयामास तदा स्तैन्यं कार्यमितो मया ।  
न होदानोमुपायो मे विद्यते प्राणधारणे ॥  
आपत्सु विहितं स्तैन्यं विशिष्टं च महोदयसः ॥  
विप्रेण प्राणरक्षार्थं कर्तव्यमिति निश्चयः ।  
हीनादादेयमादौ स्यात् समानात्तदनन्तरम् ।  
असम्भवे वाऽददौ विशिष्टादपि धार्मिकात् ॥  
सोऽहमन्त्यावसानायां हराम्येनां प्रतिग्रहात् ।  
न स्तैन्यदोषं पश्यामि हरिष्यामि श्वजाघनोम् ॥

इत्येवं विचिन्त्य महर्षिः विश्वामित्रो रात्रौ तथैव सुषवाप । अनन्तरञ्च  
निशीथे निद्रितेषु चाण्डालपरिवारेषु शनैः श्वमांसापहरणकाम्यया पक्वणं

प्रविष्टं पुरुषमवलोक्य अवबुद्धश्चाण्डालो जगर्ज । कोऽयमपजिहोषया  
मद्गृहं प्रविष्टो मद्धस्तेन स्वप्राणान् परिहातुं पर्युत्सुक इति । तच्छ्रुत्वा  
भीतभीतोऽतिहोणो मुनिरुवाच । अहं विश्वामित्रो मुनिः क्षुधातस्तव  
गृहं प्रविष्टः । साधुदर्शी त्वं कथम्मां हन्तुमुद्यतः । विश्वामित्रस्य वचो  
निशम्य त्रस्तोऽवसन्नचेताश्चाण्डालः शय्यां त्यक्त्वा भूमिं परिगतो  
बद्धाञ्जलिर्वैपमानः सगद्गदमुवाच :—भगवन्नस्मिन् सूचोभेद्ये तमसि  
निशीथे किमत्रागमनकारणम् ? विश्वामित्र उवाच—

क्षुधितोऽहं गतप्राणो हरिष्यामि श्वजाघनीम् ।  
क्षुधितः कलुषं जातो नास्ति ह्योरशनार्थिनः ॥  
अटन् भेक्ष्यं न विन्दामि यदा युष्माकमालये ।  
तदा बुद्धिः कृता पापे हरिष्यामि श्वजाघनीम् ॥  
अग्निमुखं पुरोधाश्च देवानां शुचिषद् विभुः ।  
यथा वै सर्वभुम् ब्रह्मा तथा मां बिद्धि धर्मतः ॥

ततश्चाण्डालोऽवदत्—

शृगालादधमं श्वानं प्रवदन्ति सनीषिणः ।  
तस्याप्यधम उद्देशः शरीरस्य श्वजाघनो ॥  
नेदं सम्यग् व्यवसितं महर्षे ! धर्मगहितम् ।  
चाण्डालस्य स्वहरणमभक्ष्यस्य विशेषतः ॥  
साध्वन्यमनुष्यस्य त्वमुपायं प्राणधारणे ।  
न मांसलोभात्तपसो नाशस्ते स्यान्महामुने !  
जानता विहितं धर्मं न कार्यो धर्मसङ्कुरः ।  
मास्म धर्मं परित्याक्षीस्त्वं हि धर्मभृतां वर ॥  
बह्वैत्रं प्रलपन्तं विश्वामित्रोऽब्रवीन्मुनिः ।  
निराहारस्य सुमहान् मम कालोऽभिधावतः ॥  
न विद्यतेऽप्युपायश्च कश्चिन्मे प्राणधारणे ।  
येन येन विशेषेण कर्मणा येन केनचित् ॥



अभ्युज्जीवेत् साद्यमानः समर्थो धर्ममाचरेत् ॥  
 ऐन्द्रो धर्मः क्षत्रियाणां ब्राह्मणानामथान्निकः ।  
 ब्रह्मवर्त्तिर्मम बलं भक्ष्यामि शमयन् क्षुधाम् ॥  
 यथा तथैव जीवेद्वि तत्कतंव्यमहेलया ।  
 जीवितं मरणाच्छ्रेयो जीवन् धर्ममवाप्नुयात् ॥  
 सोऽहं जीवितमाकाङ्क्षन्नभक्ष्यस्यापि भक्षणम् ।  
 व्यवस्ये बुद्धिपूर्वं वै तद्भ्रातृवनानुमन्यताम् ॥  
 बलवन्तं करिष्यामि प्रणोत्स्याम्यशुभानि च ।  
 तपोभिर्विद्यया चैव ज्योतींषीव महत्तमः ॥

ततः पुनः पुलकसो जगाद—

नेतत् खादन् प्राप्नुते दीर्घमायुः

नेव प्राणान्नमृतस्येव तृप्तिः ।

भिक्षामन्यां भिक्ष मा ते मनोऽस्तु

इवभक्षणे श्वा ह्यभक्ष्यो द्विजानाम् ॥

पुत्ररुवाच मुनिः—

न दुर्भिक्षे सुलभं मांसमन्यत्,  
 श्वपाक ! मन्ये न च मेऽस्ति वित्तम् ॥  
 क्षुधार्तश्चाहमगति निराशः,  
 श्वमांसे चास्मिन् षड्रसान् साधु मन्ये ॥  
 स्थाने भवेत् स यशः प्रेत्यभावे,  
 निःसंशयः कर्मणां वै विनाशः ।  
 अहं पुनर्व्रतनित्यः शमात्मा,  
 मूलं रक्ष्यं भक्षयिष्याम्यभक्ष्यम् ॥  
 बुद्धात्मके व्यक्तमस्तीति पुण्यम्,  
 मोहात्मके यत्र तथा श्वभक्ष्ये ।  
 यन्नप्येतत् संशयात्मा चरामि,  
 नाहं भविष्यामि यथा त्वमेव ॥

एवमभिधायापहृतश्वमांसो मुनिः स्वकुटजमागत्य कृतनिस्पृहो-  
ऽचिन्तयत्—

अथास्य बुद्धिरभवत् विधिनाहं श्वजाघनाम् ।  
भक्षयामि यथाकामं पूर्वं सन्तर्प्य देवताः ॥  
ततोऽग्निमुपसंहृत्ये ब्राह्मणेन विधिना मुनिः ।  
ऐन्द्राग्नेयेन विधिना चरुमथपयत् स्वयम् ॥  
ततः समारभत् कर्म देवं पित्र्यञ्च भारत ।  
आहूय देवान् इन्द्रादोन् भागं भागं विधिक्रमात् ॥  
एतस्मिन्नेव काले तु प्रबवर्षं स वासवः ।  
सङ्क्षोबयन् प्रजाः सर्वा जनयामास चौषधोः ॥  
विश्वामित्रोऽपि भगवान् तपसा दग्धकित्विषः ।  
कालेन महता सिद्धिमवाप परमाद्भुताम् ॥  
स संहृत्य च तत्कर्म अनास्त्राद्य च तद्विधिः ।  
तोषयामास देवांश्च पितृंश्च द्विजसत्तम ! ॥ इति २७ ॥

चतुर्थं विवर्ति—

सर्वकल्याणसाधकः साधारणधर्मः ॥ २८ ॥

साधारणधर्मः सर्वेषां कल्याणकारको भवति । स हि उकलक्षणस्य  
मनुष्यधर्मस्य चतुर्षु भेदेषु अन्तिमो मानवमात्रहिताधायक इति भावः ।  
स्मृतावस्य लक्षणं यथा—

“धीर्विद्या सत्यमक्रोध औदार्यं समदर्शिता ।

परोपकार-निष्कामभावप्रभृतयः शुभाः ॥

साधारणस्य धर्मस्य विद्यन्ते वृत्तयो ध्रुवम् ।”

“धृतिः क्षमा दमोऽस्त्येयं शौचमिन्द्रियनिग्रहः ।

धीर्विद्या सत्यमक्रोधो दशकं धर्मलक्षणम् ॥” इति ।

एष साधारणो धर्मः सर्वैरेवोच्चावचाधिकारनिरतैराय्यनार्यैस्त्रीपुरुष-  
गृहस्थसंन्यासिप्रभृतिभिर्निर्विशेषं निर्वाधमेवानुष्ठेय इति ॥ २८ ॥

धर्माङ्गं निरूपयति—

तदङ्गत्रैविध्यं त्रिभेदवत् ॥ २६ ॥

सृष्टेस्त्रैविध्यमिव धर्मस्यापि त्रयो भेदा अवगन्तव्याः । अनन्तप्रवा-  
हात्मकसर्गसंघातस्य त्रिगुण-त्रिभाव-त्रिदेवादि-त्रिभेदवत् साधारणस्यापि  
धर्मस्य दानतपोयज्ञात्मकं भेदत्रयमस्ति । तथा हि ।

“यज्ञदानतपःकर्म न त्याज्यं कार्यमेव तत् ।

यज्ञो दानं तपश्चैव पावनानि मनीषिणाम् ॥

एतान्यपि तु कर्माणि सङ्गं त्यक्त्वा फलानि च ।

कर्त्तव्यानीति मे पार्थ ! निश्चितं मतमुत्तमम् ॥”

“अङ्गानां त्रिविधं रूपं युष्माभिरवधार्यताम् ।

यज्ञो दानं तपस्त्रीणि धर्माङ्गानि प्रधानतः ॥”

इत्यादिसंस्मरणम् । ननु के ते सर्गस्य त्रयो भेदा इत्युच्यते—अध्यात्म-  
मधिदैवमधिभूतमिति । तत्राद्यस्य ज्ञानरूपस्य महर्षयो, द्वितीयस्य  
क्रियात्मकस्य देवाः, तृतीयस्य च स्थूलपाञ्चभौतिकस्वरूपस्य पितर-  
श्चालका भवन्ति । इत्थं कार्यब्रह्मरूपिण्याः सृष्टेस्त्रिभेदवत् तन्नियन्तुर्ध-  
र्मस्याप्युक्तप्रकारतस्त्रिभेदत्वमिति ॥ २९ ॥

तत्र प्रथमाङ्गं यज्ञमुदाहरति—

अभ्युदयनिःश्रेयसकरो व्यापारिशेषो यज्ञः ॥ ३० ॥

अभ्युदयापवर्गप्रदो वेदशास्त्रविहितो व्यापार एव यज्ञपदेनाभिधी-  
यते । स च त्रिष्वपि मानवधर्माङ्गेषु श्रेष्ठतमोऽपेक्षणीयश्च । तस्यैव विभाग-  
त्रयानुरूपं भगवतो वेदस्यापि काण्डत्रयात्मकत्वं प्रसिद्धम् । ईदृग्हि यज्ञस्व-  
रूपं विस्तीर्णं यत् क्वापि शास्त्रे धर्माणां समेषामपि यज्ञशब्दाभिधेयत्वम् ।  
तथा हि गीतोपनिषदि—

“द्रव्ययज्ञास्तपोयज्ञा योऽयज्ञास्तथापरे ।

स्वाध्यायज्ञानयज्ञाश्च यन्मयः संज्ञितव्रताः ॥”

एवं सत्यपि निखिलधर्माणामेव यज्ञशब्दवाच्यत्वे अत्र महर्षिसूत्रकारः  
साधारणधर्मस्य त्रिष्वङ्गेषु प्रथमं यज्ञरूपमेवाङ्गमभिप्रैति ॥ ३० ॥

तद्भेदं व्याचष्टे—

स त्रिविधः काण्डत्रयबोध्यत्वात् ॥ ३१ ॥

यज्ञोऽसौ काण्डत्रयप्रतिपाद्यत्वात् त्रिविधो भवति । यथा—कर्मोपास-  
नाज्ञानरूपास्त्रयो भेदास्तथैव यज्ञस्यापीति बोध्यम् । स्मर्यते चात्र—

तेषु यज्ञः प्रधानं स्यात्तस्य भेदास्त्रिधा मताः ।

ज्ञानोपासनकर्माणि यदुक्तानि मनीषिभिः ॥

यज्ञधर्मविभेदास्तु मुनीनां बहवो मताः ।

कर्मज्ञानोपासनाख्या भेदा मुख्यास्त्रयस्समृताः ॥ ३१ ॥

तत्र कस्य प्राधान्यमिति निर्दिशति—

मानसो गरीयान् संस्कारप्राधान्यात् ॥ ३२ ॥

संस्कार-प्रधानतया मानसो यागः सर्वश्रेष्ठो भवति । जगतः सर्गस्थिति-  
प्रलयकारणं मन एव । “मन एव मनुष्याणां कारणम्बन्धमोक्षयो” रिति  
स्मरणात् । अन्यच्च “तदैक्षत बहुस्यां प्रजायेयेति श्रुतेः । “सोऽभिधाय  
शरोरात्स्वात् सिसृक्षुर्विविधाः प्रजाः” इत्यभिधानपूर्विकां सृष्टिं वदतो  
मनोश्चापि मनस एव सर्गनिदानत्वमभिप्रेतम् । अपरतश्च संस्कारस्यापि  
सर्वमुख्यत्वाद्वलीयस्त्वाच्च तत्र मनसोऽतिशयसम्बन्धः तदित्यमुभयोः  
सातिशयसम्बन्धयुक्तत्वात् “उत्तमो मानसो यागो मध्यमो बहिरर्चनमिति”  
स्मरणाच्च मानसो यागो गरीयान् इति ॥ ३२ ॥

सम्प्रति प्रसङ्गात् संकल्पप्राधान्यं दर्शयति—

अतो धर्मे प्राधान्यं संकल्पस्य ॥ ३३ ॥

उक्तकारणात् धर्मं संकल्पस्य प्राधान्यं विज्ञेयम् । पूर्वसूत्रे संस्कार-  
जन्यमानसयज्ञप्रधानतासिद्धौ धर्मं संकल्पस्यैव प्राधान्यं सिध्यति संस्कार-  
जनकत्वात् । कर्मोपासनाज्ञानयज्ञेषु दानाद्यनन्तधर्मङ्गेषु च कर्तुः यथा-

संकल्पं तमोरजःसत्त्वात्मकविविधफलोपलब्धिः । निष्कामं कर्म तु चरम-  
पुरुषार्थाय निःश्रेयसायैव परिकल्पते । अत एव वैदिकतान्त्रिकादयः  
सर्वेऽपि यागाः संकल्पपूर्वकमारभ्यन्त इति ॥ ३३ ॥

प्रसङ्गसङ्गत्या शपथोदीन्निर्दिशति—

शपथोद्योगित्वमतः ॥ ३४ ॥

हेतुनाऽनेन शपथस्योपयोगिता प्रतीयते । यज्ञोपवीतधारणानन्तरं  
ब्रह्मचर्योद्वाहवानप्रस्थेषु कुटीचक-बहूदकादिसंन्यासभेदेषु विविधभेदगुरु-  
दीक्षाप्रभृतिषु च शपथपूर्वकमेव मानवोऽधिक्रियते । धर्मे तदङ्गेषु संकल्पस्य  
प्रधानतया संस्कारोत्पादकशपथस्योपयोगित्वमपि स्वतः सिद्धम् । अनेनै-  
वान्तःकरणाद्धिताः सूक्ष्मबीजभावमापन्नाः संस्काराः साधकस्य धर्मोन्नति-  
रूपं फलमुत्पादयन्ति इति ॥ ३४ ॥

कर्मयज्ञस्य प्रथमभेदं निरूपयति—

नित्यनैमित्तिककाम्यभेदात् त्रिविधं कर्म ॥ ३५ ॥

नित्यनैमित्तिककाम्यभेदेन त्रिधा भिद्यते कर्म । यस्य च विहितस्य  
कर्मणोऽनुष्ठानेन न विशेषपुण्योऽलब्धिरपित्वननुष्ठानेन पापं भवति तन्नित्यं,  
यथा सन्ध्योपासनादि । तद्धि नैमित्तिकं विहितस्य दस्याकरणे नास्ति  
पापं, अनुष्ठानेन विशेषपुण्योपलब्धिर्यथा देवमन्दिरप्रतिष्ठादि । यस्य च  
विहितस्य साधनेन साधकानां समीहितं सिध्यति तच्च काम्यं, यथा-  
पुत्रेष्ट्यज्ञादि । एतेषां हि नित्यनैमित्तिककाम्यकर्मणां सविस्तरवर्णनं वेद-  
स्मृति-पुराण-तन्त्रादिषु सर्वत्रैव दृश्यते । स्मृती तद् यथाः—

निरूपितास्त्रयो भेदाः शास्त्रेष्वेतस्य कर्मणः ।

नित्यं नैमित्तिकं काम्यमिति वक्ष्यथ लक्षणम् ॥

विशिष्टं यदनुष्ठाने पुण्यं नाप्नोति मानवः ।

तन्नित्यं प्रत्यवायश्लाकरणे यस्य निश्चितः ॥

यथा सन्ध्योपासनादावकृते प्रत्यवायिता ।

कृतेऽपि नियमेनैव पुण्यं किञ्चित्तु लभ्यते ॥

कृते यस्मिन् फलप्राप्तिरकृते तु न पातकम् ।

एतन्नैमित्तिकं प्रोक्तं यथा तीर्थादि-सेवनम् ॥

काम्यं तत् कार्यसिद्ध्यर्थं सकामो विदधाति यत् ।

यथाऽनपत्यः पुत्रेष्टियागादोननुतिष्ठति ॥ इति ॥ ३५ ॥

विभागं व्याकुरुते—

भावत्रयसम्बन्धाच्च ॥ ३६ ॥

पूर्वोक्तं कर्माऽध्यात्माधिदेवाधिभूतभेदेनाऽपि त्रिविधं भवति । अखिला एव सृष्टिपदार्था उपर्युक्तभावत्रितयसम्बन्धेन त्रिधा विभज्यन्ते । तद्धि मध्यमीमांसाऽपरनामक-दैवीमीमांसायां सविस्तरं वर्णितास्ते । एवं कर्म यज्ञमपि भावत्रयानुकूलं त्रिधा विभक्तं विदन्ति । तद्यथा आत्म-ज्ञानजनकं पुस्तकप्रणयनादिकर्म अध्यात्मयज्ञं, शास्त्राचार्यानुमोदितमरिष्टादिशान्त्यर्थ-मनुष्ठानादि दैवशक्ति-प्रकाशकमधिदैवयज्ञम्, भूतान्तर-तृप्तिजन्यापूर्व-फलोत्पत्ति-साधकं विहितं ब्राह्मणभोजनादि चाधिभूतयज्ञमाहुरिति—

स्मृत्यन्तरेऽपि—

आध्यात्मिकं तथा चाधिदैविकञ्चाधिभौतिकम् ।

कर्मयज्ञं त्रिधा प्राहुर्बुधास्तत्त्रयमिह निश्चिनः ॥

क्रियते यत् स्वधर्मस्य स्वदेशस्योपकारकम् ।

ज्ञानानुशीलनं यत्र ज्ञेयमाध्यात्मिकं हि तत् ।

देवानां कार्यमदृश्यं यत्र यागादिकं भवेत् ।

तादृशं सकलं कर्म विज्ञेयं ह्याधिदैविकम् ।

तच्चाधिभौतिकं कर्म सबभूतार्थमेव यत् ।

दीयतेऽत्रातिथिभ्योऽन्नं भोज्यन्ते ब्राह्मणादयः ॥ ३६ ॥

इदानीं यज्ञस्याङ्गान्तरं प्रतिपादयति—

बहुविधे ज्ञानोपासने ॥ ३७ ॥

उपासनायज्ञज्ञानयज्ञयोर्बहुविधा भेदाः । दर्शनेऽत्र कर्मणो विशेष-सम्बन्धात् कर्मयज्ञं, तदङ्गानि चोपवर्ण्य सूत्रेणानेनोपासनाज्ञानभेदानां

दिङ्मात्रं निदिशति । मध्यमीमांसानुसारत उपासनायज्ञस्य सन्त्यनेके भेदाः । तथा हि-क्रियासिद्धानुसारं मन्त्र-हठ-लय-राजयोगाख्याश्चत्वारो भेदाः; उपास्यभेदानुसारम् आसुरशक्त्युपासना, ऋषिदेवतापितृपासना, लीलाविग्रहोपासना ( अवतारोपासना ), सगुणपञ्चोपासना, निर्गुणब्रह्मोपासना चेति पञ्चभेदाः; उत्तरमीमांसाऽपरनामकब्रह्ममीमांसानुसारं ज्ञान-यज्ञस्य च श्रवण-मनन-निदिध्यासनात्मकं भेदत्रयमवगन्तव्यमिति ॥३७॥

साधारणधर्मस्याङ्गान्तरं व्याहरति—

द्वन्द्वराहित्यहेतुर्व्यापारविशेषस्तपः ॥ ३८ ॥

द्वन्द्वविनाशनिदानं व्यापारविशेषो हि तपःशब्देन व्यवह्रियते । शीतोष्णादि सुखदुःखरूपद्वन्द्वसहिष्णुत्वजन्यविशेषशक्तिप्राप्तिस्तपः । शीतोष्णत्वादिशारीरिकवाचालत्वतुष्णीम्भावादिवाचनिक - सुखदुःखादिमानसिकद्वन्द्ववृत्तौः सहित्वा विशेषसंस्कारशक्ति-समुपार्जनं वा तपः । यथा हि मृगयाशक्तिशून्यः श्वा मृगयुना बद्धस्तच्छक्तिमासादयति । एवमेव निरुद्धतत्तद्वन्द्वभोगवेगः साधकः तत्तद्विषयिणीं प्रचुरशक्तिमधिगच्छति, तादृशशक्तिसंग्राहकमेव तपः ।

स्मर्यन्ते चाऽत्र—

शरीरचित्तवचसां सौख्यं त्यक्त्वा शनैः शनैः ।

तेषां द्वन्द्वधर्मात्वापादानं तप उच्यते ॥

यथैकत्र दुःखैः पाशैः पशोर्बद्धस्य सन्ततम् ।

प्रवद्धन्तेऽधिकं कायवेगविक्रमशक्तयः ॥

एवं कायमनोऽक्षाणां वद्धन्ते नितरां बलम् ।

तपसि स्थापनादेव सुखभोगविवर्जनात् ॥ इति ॥ ३८ ॥

तदभेदानाह—

त्रिविधं तत् ॥ ३९ ॥

प्राग्धर्माङ्गस्य यज्ञस्याङ्गप्रत्यङ्गानि निरूप्य तपसश्च लक्षणमभिधाय महर्षिभरद्वाजोऽधुना जगत्पावनस्य तपोधर्मस्य भेदानाह—

तत् पूर्वोक्तं तपः शारीरिकवाचनिकमानसिकभेदेन त्रिधा भिद्यते । व्याकरोति श्रुतिरपि महत्त्वमेतस्य । तद्द्वारेव ब्रह्मविष्णुमहेश्वरा देवर्षि-  
पितृगणाश्च स्वस्वकार्यमहन्ति साधितुम् । जागतिकालौकिककर्तव्यकारणं  
तदेव । तद्भेदत्रयलक्षणं दिङ्मात्रं प्रदर्शितं गीतोपनिषदि यथा—

देवद्विज-गुरुप्राज्ञ-पूजनं शौचमार्जवम् ।

ब्रह्मचर्यमहिंसा च शारीरं तप उच्यते ॥

अनुद्वेगकरं वाक्यं सत्यं प्रियहितञ्च यत् ।

स्वाध्यायाम्यसनञ्चैव वाङ्मयं तप उच्यते ॥

मनःप्रसादः सौम्यत्वं मौनमात्मविनिग्रहः ।

भावसंशुद्धिरित्येतत्तपो मानसमुच्यते ॥ इति ॥ ३९ ॥

अथ किं स्वरूपं साधारणधर्मस्य चरमाङ्गं दानमित्युच्यते—

परस्वत्वजनको व्यापारविशेषो दानम् ॥ ४० ॥

स्वस्वत्वनिवृत्तिपूर्वकपरस्वत्वोत्पादको व्यापारो हि दानमित्युच्यते ।  
साधारणधर्मतृतीयाङ्गस्येतस्याङ्गान्तरापेक्षया सुसाध्यत्वं बाह्यवृत्ति-  
साध्यत्वात् यज्ञतपोवत् साधनकाठिन्याभावाच्च । अत्र स्मृतिर्यथा—

स्वसम्बन्धमपाकृत्य यदन्यस्मै प्रदीयते ।

तद्दानमिति सामान्यलक्षणं मुनयो विदुः ॥

तत्रापि दत्तावस्तुभ्यः सम्बन्धं मानसं स्वतः ।

सर्वथा क्षपयेद्यस्तु स वदान्यशिरोमणिः ॥

अतीवदुष्करन्त्वेतत्कर्म प्रोक्तं मनीषिभिः ।

यदपाक्रियते चित्तसम्बन्धश्चिरसम्भूतः ॥ इति ॥ ४० ॥

ननु कतिविधं दानमित्याह—

तत् त्रिविधम् ॥ ४१ ॥

तद् दानं त्रिविधं तिस्रो विधा यस्य तत् त्रिप्रकारं भवति । अभय-  
दान-ब्रह्मदानार्थदानभेदात् । तत्रेष्टेपासनापद्धतिं तत्त्वज्ञानं वा द्वारीकृत्य  
मुर्वाचार्याणां शिष्यजिज्ञासुभ्यो निर्भयमुक्तिपथप्रदर्शनोपदेश एवाभयदानम्,



विद्यादानमेव ब्रह्मदानम्, अन्नवस्त्रभूमिकन्या - धनैश्वर्यादिदानञ्चार्थ-  
दानमिति । स्मर्यते चात्र—

दानमर्थस्य विद्याया अभयस्येति च द्विजाः ।  
इत्येवं त्रिविधं दानं मया पूर्वमुद्धोरितम् ॥  
भवत्प्रभयदानं तद् गुरुणा कण्ठावशात् ।  
संसारभयनाशाय सम्यग् यदुपदिश्यते ॥  
संसारभयसंत्रस्तजीवानाम् प्रबिभीषताम् ।  
शक्ताः सद्गुरुवस्तत्र भयं मुख्यं व्यपोहितुम् ॥  
यस्मात् सर्वेऽभयं दातुं नैव शक्ताः क्षितौ जनाः ।  
तस्मादनुपयोगित्वाद् दानमेतदुपेक्ष्यते ॥  
विद्यादानञ्चार्थदानमालोच्येते ततोऽधुना ।  
तत्र पूर्वं ब्रह्मदानापरपर्यायमुच्यते ॥  
कायेन मनसाऽर्थेन विद्यावृद्धिमिहेच्छता ।  
यद् दानं दीयते सम्यग् ब्रह्मदानं तदीयते ॥  
स्थापनं पाठशालानां महाविद्यालयस्य च ।  
दुर्लभप्राक्तनानर्घ्यपुस्तकानां प्रकाशनम् ॥  
तथा विरचनं तेषां ग्रन्थानामुपयोगिनाम् ।  
दानञ्च पुस्तकादीनां विद्यार्थिभ्योऽथ पाठनम् ॥  
एवं लेखनशैलीनां हितबुद्ध्या प्रवर्त्तनम् ।  
ज्ञेयान्येतान्यपि ब्रह्मदानान्तर्भावितानि वै ॥  
हस्त्यश्वरथवस्त्रास्त्रकन्यारत्नावनीगृहम् ।  
दीयते श्रद्धया यत्र चेतनाचेतनात्मकम् ॥  
धनैश्वर्यादिकं सर्वं दीयमानमर्थार्थिने ।  
ऋषिभिः प्रोच्यते सम्यगर्थदानमिति स्फुटम् ॥ इति ४१ ॥

ननु स च धर्मः समग्रतया कतिविध इत्याह—

स चतुर्विंशतिविधः प्रकृतितत्त्ववत् ॥ ४२ ॥

प्रकृतेश्चतुर्विंशतितत्त्ववत् धर्मस्यापि चतुर्विंशतिभेदा भवन्ति, तस्य ब्रह्मशक्तिमहामायास्वरूपत्वात् । स्मर्यते चात्र—

साधारणस्य धर्मस्य वर्णयेऽङ्गानि साम्प्रतम् ।

आकर्ण्यन्तां भवद्भिश्च सावधानेन चेतसा ॥

चतुर्विंशतितत्त्वानां नूनं सन्त्यनुरूपतः ।

अङ्गानि पूर्णधर्मस्य चतुर्विंशतिरेव भोः ॥

तत्र अर्थदानं ब्रह्मदानम्, अभयदानमिति दानत्रयम्, कायिकं तपः, वाचनिकं तपः, मानसिकं तप इति तपस्त्रयम्, नित्यं कर्म, नैमित्तिकं कर्म, काम्यं कर्म, आधिभौतिकं कर्म, आधिदैविकं कर्म, आध्यात्मिकं कर्मेति षट् कर्माणि, असुरोपासना, देवर्षिपितृपासना, अवतारोपासना, समुणपञ्चोपासना, निर्गुणोपासना ( ब्रह्मोपासना ) मन्त्रयोगोपासना, हठयोगोपासना, लययोगोपासना, राजयोगोपासनेत्युपासनानवकम्, श्रवणं, मननं, निदिध्यासनमिति ज्ञानयज्ञत्रयम्, एवं सर्वसम्मेलनेन धर्मश्चतुर्विंशतिप्रकार इति ॥ ४२ ॥

अपि च—

प्रत्येकं त्रिविधं त्रिगुणात्मकत्वात् ॥ ४३ ॥

तमोरजः सत्त्वरूपत्रिगुणात्मकत्वात् प्रत्येकं धर्माङ्गं त्रिविधं भवति । अशेषद्वैतप्रपञ्चकारणभूतायाः मूलप्रकृतेस्त्रैगुण्यात्मकत्वात् सृष्टिधारक-धर्मस्यापि तथात्वं स्वभावसिद्धम् । पूर्वोक्तचतुर्विंशतिविधानां धर्माङ्गानां प्रत्येकं सात्त्विकराजसिकतामसिकभेदतस्त्रिविधत्वेन साधारणधर्मस्य द्विसप्ततिविधत्वमवगन्तव्यम् । सुस्पष्टमिदं प्रत्येतव्यं यदत्रैव धर्मस्य द्वास-सत्यङ्गेषु विश्वस्या अपि पृथिव्या धर्मोपधर्मसम्प्रदायपथमतानि सर्वाण्यन्तर्भवन्ति । स्मर्यते चाप्यत्र—

सर्वत्र व्यापकादस्मात् सर्वाजोबहितैषिणः ।  
 धर्मात् सनातनादेव सर्वे धर्माः समुत्थिताः ॥  
 अङ्गानि त्रीणि धर्मस्य दानं यज्ञस्तपस्तथा ।  
 स्कन्धरूपाणि धर्मस्य शास्त्रिनः पावनानि वै ॥  
 दानञ्चापि त्रिधा प्रोक्तं विद्यार्थाऽभयदानतः ।  
 तत्रापि गुणभेदेन नवधा दानमीर्यते ॥  
 एवं तपस्त्रिधा ज्ञेयं कायिकं वाचिकं तथा ।  
 मानसञ्चाथ गुणतः प्रत्येकं त्रिविधं पुनः ॥  
 यज्ञधर्मविभेदास्तु मुनीनां बहवो मताः ।  
 कर्मज्ञानोपासनाख्या भेदा मुख्यास्त्रयः स्मृताः ॥  
 कर्मयज्ञस्य षड्भेदा नित्यं नैमित्तिकान्तथा ।  
 काम्यमाध्यात्मिकञ्चैवाधिदेवञ्चाधिभौतिकम् ॥  
 सत्त्वादिगुणयोगेन भेदास्तत्रापि पूर्ववत् ।  
 अतोऽष्टादशधा कर्म प्रत्येकं गुणयोगतः ॥  
 तथैवोपासनायज्ञो बहुधा मुनिभिर्मतः ।  
 परं मुख्यप्रभेदास्तूपासनापद्धतेरिमे ॥  
 उपास्तिब्रह्मणस्त्वाद्या द्वितीया सगुणस्य च ।  
 तृतीया स्मर्यते लोलाविग्रहोपासना बुधैः ॥  
 चतुर्थी पितृदेवर्षिगणानामस्त्युपासना ।  
 अन्तिमा क्षुद्रदेवानां प्रेतादीनां विधीयते ॥  
 अन्येऽपि तस्याश्चत्वारो भेदाः साधनपद्धतेः ।  
 तत्रादिमो मन्त्रयोगः स्थूलघ्यानैकसाधनः ॥  
 द्वितीयो हठयोगः स्याज्ज्योतिर्ध्यानैकसाधनः ।  
 लययोगस्तृतीयोऽसौ विन्दुध्यानविधानकः ॥  
 राजयोगोऽन्तिमस्तत्र ब्रह्मध्यानं विधीयते ।  
 भेदा नवानामप्येषां गुणतः सप्तविंशतिः ॥

श्रवणं मननञ्चैव निविध्यासनमेव च ।  
 त्रिवैवं ज्ञानयज्ञोऽपि नवधा स्याद्गुणाश्रयात् ॥  
 इत्यन्वशासुधर्मस्य मुख्यान् भेदानशेषतः ।  
 चतुर्विंशतिसंख्याकान् मुनयस्तत्त्वदर्शिनः ॥  
 एतेषामपि धर्माङ्गभेदानां गुणभेदतः ।  
 भेदा द्विसप्ततिभूयो भवन्तीति विभाव्यताम् ॥

अन्यच्च—

अहमेवास्मि भो देवाः ! धर्मकल्पद्रुमस्य च ।  
 बीजं मूलं तथाऽऽधारी नात्र कश्चन संशयः ॥  
 स्कन्धस्तस्य द्रुमस्याऽऽस्ते धर्मो वै विश्वधारकः ।  
 मुख्यं शाखात्रयञ्चास्य यज्ञो दानं तपस्तथा ।  
 ब्रह्मार्थाभयदानानि देवास्त्रैगुण्ययोगतः ।  
 दानस्य चोपशाखाः स्युर्नवधा नात्र संशयः ॥  
 तपोऽपि त्रिविधं ज्ञेयं कायवाणीमनोभवम् ।  
 त्रैगुण्ययोगेनास्यापि लघुशाखा नवासते ॥  
 उपशाखा अनेकाः स्यु र्यज्ञशाखासमुद्भवाः ।  
 कास्याध्यात्माषिदेवाधिभूत-नैमित्त्यनित्यकाः ॥  
 कर्मयज्ञप्रशाखाया भेदास्त्रैगुण्ययोगतः ।  
 त एवाष्टादशस्या हि प्रशाखाः सुमनोहराः ॥  
 पितृदेवर्षिवृन्दानामवतारगणस्य च ।  
 पञ्चानां सगुणब्रह्मरूपाणां निर्गुणस्य वै ॥  
 ब्रह्मणोऽपि सुरीघाणामुपास्तेः पञ्च भक्तिः ।  
 मन्त्रो हठो लयो राजाभिधानो योगतो ध्रुवम् ॥  
 अस्य भेदाश्च चत्वारो भेदा एवं नवासते ।  
 एते भेदा नवैवाहो देवास्त्रैगुण्ययोगताः ॥  
 उपास्तेरुपशाखाः स्युः संख्यया सप्तविंशतिः ।  
 श्रवणं मननं चैव निविध्यासनमेव च ॥

त्रयोऽमी ज्ञान्यज्ञस्य वेदास्त्रैगुण्ययोगतः ।

नवत्रा सन्निभक्तास्ताः प्रशाखा हि नवासते ॥

द्विसप्तम्या प्रशाखाभिः शाखाभिश्चैवमेव भोः ।

निजानां ज्ञानिभक्तानां धर्मकल्पद्रुमात्मना ।

विराजे स्वान्तदेशेऽहं निजर्जरा ! नात्र संशयः ॥ इति ॥ ४३ ॥

ननु धर्मस्य कियन्ति उपाङ्गानि तत्राह—

उपाङ्गानत्यं प्रकृतिष्वणमनन्तमात्रात् ॥ ४४ ॥

साधारणधर्मस्य द्वासप्तत्युपाङ्गान्युपवर्ण्य तेषां विस्तृतस्वरूपमभिधातुं सूत्रयति महर्षिः सूत्रकारः । त्रिगुणात्मिकायाः प्रकृतेर्गुणत्रयवैषम्यात् परिणामानामसंख्यत्वात् धर्मोपाङ्गादानप्यपरिमेयत्वं सम्भवति । स्मृतिरप्यत्र—

धर्मकल्पद्रुमस्यास्य पञ्चपुष्पात्मकान्यहो ।

उपाङ्गानि न सख्यातुमर्हाणि कैरपि क्वचित् ॥

विचित्राणि मनोज्ञानि सन्ति तानि ध्रुवं सुराः ।

धर्माङ्गानां तप आदानामङ्गभूतानि असंख्यानि अहिंसाधृतिक्षमादीनि धर्मोपाङ्गानि ज्ञेयानिति ॥ ४४ ॥

ननुपाङ्गानि किमात्मकानोत्याह—

त्रिगुणात्मकान्येतानि ॥ ४५ ॥

विश्वव्यापकस्य साधारणधर्मस्यासंख्येयत्वं संसाधितं पुनरपि तस्यैवालौकिको विस्तारोऽपि विविच्यते, एतानि उपाङ्गानि त्रिगुणस्वरूपाणि भवन्ति । प्रकृतिविकारजन्यनिखिलदृश्यप्रपञ्चस्य त्रिगुणात्मकत्वात् साधारणधर्मस्यानन्तोपाङ्गानां मध्ये सर्वेषामेव त्रिगुणभेदभिन्नत्वेन त्रिविधत्वं सुस्पष्टं विज्ञेयमिति ॥ ४५ ॥

उपाङ्गे विशेषमाह—

उपाङ्गमेकमङ्गस्याङ्गानां वा भावानन्यात् ॥ ४६ ॥

भावस्यानन्त्यत्वा एकं धर्मोपाङ्गं अन्यस्य धर्माङ्गस्य धर्माङ्गानां वा

उपाङ्गं भवितुमर्हति । त्रिगुणभेदत उपाङ्गानामानन्त्यं पूर्वसूत्रे प्रदर्श्य प्रकृतसूत्रे भावमवलम्ब्य पुनरपि तदनन्ततां प्रतिपादयति । सर्वगसकल-जीवहितकरसाधारणधर्मस्यैकमुपाङ्गमपि भावानामानन्त्यमवलम्ब्य अन्य-स्याऽप्युपाङ्गं सम्भवति एवमेकमप्युपाङ्गं बहूनामप्यङ्गानामुपाङ्गं भवति । पूर्वं विस्तरशो वर्णितस्य भावविज्ञानस्यावलम्बनेन उपाङ्गानाम् एवं विस्तारः स्वभावसिद्धः । स्मर्यतेऽत्र—

उपाङ्गान्यपि धर्मस्य वर्तन्ते भूरिशो ध्रुवम् ।

देशकालादिवैचित्र्यादुपाङ्गं ह्येकमेव च ॥

अङ्गानां नन्वनेकेषामुपाङ्गं स्यादसंशयम् ।

अत्यन्तं वर्तते विज्ञाः ! धर्मस्य गहना गतिः ॥ ४६ ॥

प्रसङ्गोपात्तां तेषां शक्ति विविनक्ति—

शक्तिमन्त्यग्निस्फुलिङ्गवत् ॥ ४७ ॥

साधारणधर्मस्याङ्गोपाङ्गादिना भेदेऽनेकत्वं समाश्रिते तत्र भेदे शक्ति-तारतम्यमस्ति न वेति शङ्कां समाधातुमेवास्य सूत्रस्यावतारो महर्षिणा विहितः ।

अग्निकणवदङ्गोपाङ्गानि शक्तिमन्ति भवन्ति । अतिशयिता शक्ति-रस्ति येषामिति विग्रहे अतिशयने मतुप् तानि विलक्षणपूर्णशक्तिविशिष्टा-नीत्यर्थः । यथा हि-पावकस्फुलिङ्गा अनुकूलपवनतृणकाष्ठादियोगतः सर्वं भस्मसात् कर्तुमर्हन्ति, तथैव धर्माङ्गोपाङ्गान्यपि समुचितदेशकालपात्रसे-वितानि अभ्युदयस्य तु का कथा निश्चयेयसकराणि अपि भवन्ति । एवं धर्मस्य प्रत्येकमप्यङ्गमुपाङ्गञ्च पूर्णशक्तिमदिति निःसन्दिग्धम् ॥ ४७ ॥

प्रसङ्गोपात्तां द्वितीयां शङ्कां समाधत्ते—

विशेषशक्यमशक्यं साधारणेन ॥ ४८ ॥

ननु विशेषसाधारणयोर्धर्मयोः पृथक्त्वे धर्माङ्गोपाङ्गानां शक्तिसाम्ये च सिद्धे तयोः कार्यमपि समानमेव भवितुमर्हतीत्यादिशङ्कामपनुदति सूत्रेणानेन महर्षिभंगवान् सूत्रकारः । विशेषधर्मेण यत् कर्तुं शक्यं साधा-

रणेन न तदिति । तत्र दृष्टान्तः । ब्राह्मणत्वं, संन्यासित्वं, वर्णधर्मरजोवीर्य-  
शुद्धिरित्यादिकं मानवो विशेषधर्मेणैवाधिगन्तुं शक्नोति न साधारणेन  
कथमपीति । साधारणधर्मानुष्ठानेन पूर्णोन्नतिमुपेतोऽपि पुमान् विशेषधर्म-  
जन्याधिकारं न कदाचिदपि लब्धुं शक्नोति, इति सुनिश्चितम् । अपि च  
विशेष-धर्मपालिनी सती स्त्री पञ्चमलोकं प्राप्नुवती पापिनमपि निजपतिं  
तत्र नयति । किन्तु असती योगिनी तपस्विनी ज्ञानवती निःश्रेयसमधि-  
गच्छन्त्यपि सतीत्वसुलभविशेषशक्तिं नैव लभते इति स्फुटं विशेषसाधारण-  
धर्मयोरन्तरम् । इत्येवं वर्णधर्माश्रमधर्मसतोधर्मादिविशेषधर्माणां किमप्य-  
निर्वचनीयमेव माहात्म्यम् ॥ ४८ ॥

प्रसङ्गतो विशेषधर्मस्य गौरवमुपसंहरति—

गरीयस्त्वमतो विशेषधर्मस्य ॥ ४९ ॥

अतो विशेषेण शक्यस्थ साधारणेनाशक्यत्वाद्धेतोर्विशेषधर्मस्य गरीय-  
स्त्वं बोध्यम् । अतिशयेन गुरुः गरीयान् तस्य भावः । अतिशयेन गुरुत्वमि-  
त्यर्थः । असाधारणधर्माऽपद्धर्मसाधारणधर्मविशेषधर्मरूपेण चतुर्धाविभक्ते  
मानवधर्मे प्रथमद्वितीययोः क्रमशो विशेषाधिकारसम्पन्नालौकिकमहिमभि  
विपद्ग्रस्तैश्चानुष्ठेयत्वाच्च तत्र सार्वजनीनसार्वभौमोपयोगिता । किन्तु  
तृतीयचतुर्थयोः समानतया सार्वजनीनसार्वभौमोपयोगिता सर्वथाऽस्तीति  
निःसन्दिग्धम् । तत्र परस्परं महदन्तरमिदमस्ति यद् साधारणधर्मण  
सम्पादनोऽयं सर्वमेव कार्यं विशेषधर्मेणापि स्वाधिकारिणे सम्पाद्यते ।  
परन्तु विशेषधर्मानुष्ठानेन यादृशं यावन्तं वाऽधिकारं तदधिकारी पुरुषः  
समश्नुते, न तावन्तं तादृशं वाऽधिकारं साधारणधर्मानुष्ठानेन कदापि  
कोऽपि प्राप्तुमर्हति । इत्येवं तृतीयचतुर्थयोः सत्यपि सार्वजनिकहिताघाय-  
कत्वे पूर्वोक्तसूत्रप्रतिपादनेन चतुर्थस्यैव सर्वप्राधान्यं सिध्यति । वेदे शास्त्रे  
चास्यैव वर्णनबाहुल्यमवलोक्यत इति ॥ ४९ ॥

तर्हि विशिष्टसाधारणयोः शक्तेः पूर्णतायामपि भेदः स्यादिति शङ्कां  
समाधत्ते—

### पूर्णशक्तिमत्त्वं तूभयोः ॥ ५० ॥

उभयोर्विशेषसाधारणधर्मयोः पूर्णशक्तिमत्त्वं भवत्येव । पूर्णा शक्तिरस्ति ययोस्तयोर्भावस्तत्त्वं, पूर्णशक्तिवमित्यर्थः । ननु विशेषधर्मस्य प्राधान्ये वेदशास्त्रबहुवर्णनोद्यत्वे च सति साधारणधर्मस्याल्पशक्तिमत्त्वमिति चेन्न, द्वयोरेवाभ्युदयानिःश्रेयसप्रदाने शक्तितारतम्यविरहात् पूर्णशक्तिविशिष्टत्वम् ।

तथा हि—कोऽप्याधिकारी साधारणधर्मानुष्ठानप्रभावतोऽभ्युदयमधिगच्छन्निःश्रेयसमधिगन्तुमधिकारितां गच्छति । एवं विशेषधर्मोऽपि स्वाधिकारिणं यथावत्स्वानुष्ठातारम् ऐहलौकिकपारलौकिकाभ्युदयमुपग्रयच्छत् क्रमशोऽवश्यं निःश्रेयसमप्यर्पयति । अत उभयोरेव सार्वजनिकोपकारिता समानशक्तिमत्ता च बोद्धव्येति ॥ ५० ॥

मानवधर्मनिरूपणानन्तरं विशेषधर्मप्रसङ्गतः पुरुषधर्मं लक्षयति—

### यागप्रधानो धर्मः पुरुषस्य कैवल्योपयोगित्वात् ॥ ५१ ॥

पुरुषस्य धर्मो यागप्रधानो भवति । यागः प्रधानं यत्र स यज्ञमुख्य इत्यर्थः । कुतः कैवल्योपयोगित्वात् । कैवल्यस्य भावः कैवल्यस्य एकाकिता मोक्ष इति यावत् । तस्योपयोगी तस्य भावस्तत्त्वं, तस्मात् । पुरुषधर्मस्य अपवर्गोपकारित्वात् ज्ञानसाक्षात्सम्बन्धित्वात्, मोक्षसन्निधानाद् वा, विशेषधर्मत्वम् । मानवसृष्टौ स्त्रीपुरुषविभागद्वयसत्त्वात् तत्र येन विशेषधर्मेण पुरुषोऽभ्युदयनिःश्रेयसावधिगच्छति तमेव विशेषधर्मं वर्णयति । स्त्रीपुरुषविभागद्वयसम्बन्धित्वायां मानवसृष्टौ स्त्रीणां कैवल्याधिगमे यथा पुरुषत्वप्राप्त्यपेक्षा न तथा पुरुषाणां तेषान्तु स्वातन्त्र्येण कैवल्योपयोगित्वं तद्वर्गस्य यज्ञप्रधानत्वात् । साधारणधर्मस्याङ्गत्रये यज्ञमात्रमाश्रित्याचार्यैः पुरुषधर्मस्य विहितत्वम् । पुरुषत्वजातेः कैवल्येन सह सम्बन्धाधिक्यम्, अपरतश्च साधारणधर्मस्य त्रिषु भेदेषु दानतपसोःज्ञानेन साक्षात्सम्बन्धराहित्यम् । यज्ञस्य तु कैवल्यप्रदात्रा ज्ञानेन स्वाभाविकः सम्बन्धोऽभिमतः । यज्ञधर्मो हि कर्मोपसनाज्ञानात्मक-काण्डत्रयविभक्त इत्युदीरितं प्रागेव । सुतरां ज्ञानस्य यज्ञेन पुरुषेण च कैवल्यस्य नैकट्यसम्बन्धात् । तत्प्रदायक-



यज्ञस्यापि पुरुषधर्मेण साक्षात् सम्बन्धभागित्वात् “यज्ञप्रधानतामेवं नृणां धर्म इति श्रुति” रितिस्मरणाच्च मोक्षोपयोगि यागमुख्यः पुरुषधर्मः ॥५१॥

विशेषधर्मप्रसंगतो नारोधर्मस्वरूपमाह—

तपःप्रधानो नार्याः कैवल्यानुपयोगित्वात् ॥ ५२ ॥

नारोधर्मस्यापि विशेषधर्मन्तर्गतत्वात्-तस्याः धर्मः तपःप्रधानः, तप एव प्रधानं मुख्यं यत्र सः तपोमुख्यं भवति । कुतः, कैवल्यानुपयोगित्वात् । उपयोगोऽस्यास्तीति उपयोगी तस्य भाव उपयोगित्वं कैवल्यस्य नोपयोगित्वं, तस्मात् साक्षान्मोक्षानुपयोगित्वादित्यर्थः । नारोधर्मो विशेषधर्मन्तर्गतः सृष्टिस्वाभाविकप्रवाहे स्वन्नरूपतो वक्ष्यमाणलक्षणरूपा द्विविधा धारोपलक्ष्यते स्त्रीधारा पुरुषधारा चेति । स्त्रीधारा हि प्रकृतिप्रधाना भवति, पुरुषधारा पुरुषप्रधाना । उभे अपि ते जडप्रधानायामुद्भिज्जयोनावन्योन्याभिन्ने प्रथमसृष्टिविकाशं प्राप्नुतः । यतो हि आदिसृष्टेरादिपुरुषस्य परमात्मनो महामायायाः प्रकृतेश्च सम्बन्धतः प्रारभ्यमानत्वात् जोवानां प्रथमोत्पत्तौ तयोर्द्वयोः सत्ताया विद्यमानत्वस्यावश्यकत्वम् । उद्भिज्जोवेषु प्रायः पुष्पेष्वेव स्त्रीपुरुषयोः स्वतन्त्रशक्तेः प्रत्यक्षत एव विद्यमानतोपलब्धेः, अनयोस्तत्रैक्येऽपि पार्थक्यमस्त्येव, पुष्पेषु स्त्रीपुरुषयोः शक्तेः, बीजेषु च स्त्री-पुरुषरूपस्य दलद्वयस्य प्रत्यक्षतो विद्यमानत्वात् । क्वचन वृक्षेष्वपि विभागद्वयमुपलभ्यते । यतस्तयोः सत्वेऽत्रोद्भिज्जसृष्टिप्रवाहस्य प्रवाहितत्वम् । स्वतन्त्ररूपावेतौ स्त्रीपुरुषात्मकसृष्टिप्रवाहौ क्रमशः उद्भिज्जतः स्वेदजामण्डजां साधारणजरायुजां च योनिमासादयन्तौ मनुष्ययोनिमधिगत्य नवन्नवं संस्कारमजंयन्तौ निजस्वरूपार्थक्यप्रदर्शनपुरःसरं निजसहजसंस्कारानुसारमभ्युदयार्थं प्रवर्तन्ते । संस्कारविरुद्धं कर्म न सम्भवति । मानवयोनिप्राप्तिं विना जीवोऽस्वतन्त्रो न नवीनं संस्कारमजंयति । अतः साहजिकस्य कर्मणोऽपरिवर्तनीयत्वात् पुरुषः पुंस्त्वधारायां स्त्रियश्च नारीधारायां विवर्द्धमानौ शश्वत्संसारचक्रं चालयतः । अपरतश्च अद्वैतसिद्धिं विना न कैवल्याधिगतिः । अद्वैतसिद्धिश्च परमपुरुषस्य स्वरूपस्थितिरूपैव । अतएव कैवल्य-

प्राप्तये पुरुषधाराश्रितो जीव आत्मज्ञानेन स्वस्वरूपोपलब्धिमेवावलम्बते । स्त्रीधारामाश्रितश्च जीवः प्रथमं पुरुषतन्मयतामधिगत्य पुरुषधारामेत्यात्मज्ञानेनाद्वैतभावमयं स्वस्वरूपमवलम्बते । एतेनैतत् स्फुटं प्रतीयते यद् इमे स्वतन्त्रे पृथग् विभिन्ने स्त्रीपुरुषधारेऽनादिप्रवाहे प्रवहतः । स्त्रीजातेष्वस्वस्वरूपोपलब्ध्यै पुरुषधाराश्रयणस्यावश्यकत्वात् न साक्षान्मोक्षाधिकारः । अतो हि स्त्रीधारायां प्रवहतो जीवस्यान्यधाराश्रयणं यदावश्यकं तदा तस्य कृते तपोधर्माश्रयणमप्यावश्यकमेव । तपोधर्मश्च नारीजातिकृतेऽसाधारणकार्यसम्पादक इत्यभिहितं प्राग् । अतो सुतरां नारीधर्मो न साक्षान्मोक्षोपयोगी तस्मादसौ तपःप्रधानः । स्मर्यते चात्र “तपःप्रधानतामेति नारीधर्मो यतो मुने !” इति ॥ ५२ ॥

ननु ततः किमायातमित्याह—

ततः स्त्रीपाग्तन्त्र्यम् ॥ ५३ ॥

सृष्टेरादित आरभ्य स्वाभाविकसंस्कार-सहजकर्मनुसारं स्त्रीपुंसधारे पृथक् प्रवहत इत्येवं सृष्टेः प्रकृतिपुरुषात्मकतया उभयत्रोभयोः सम्बन्धसत्वेऽपि स्वभावत एव पुरुषधारायां पुंसः स्त्रीधारायाश्च प्रकृतेः प्राधान्यं सिद्धम् । अपरतश्च नाय्या धर्मस्य तपःप्रधानत्वात् तस्याः शरीरमनसोऽपि पतिपरायणत्वमपि धर्मसिद्धम् । अतो नाय्याः स्वातन्त्र्यं धर्मदिरुद्धम् । सृष्टेः कारणवेषणयेदमायाति यत् परमपुमान् स्वाधीनो निःसङ्गस्तथा चेतनस्वरूपः । मूलप्रकृतिश्च जडा संसर्गवती पराधीना । तत्कार्यरूपे सृष्टिप्रवाहेऽपि ‘कारणगुणाः कार्यगुणानारभन्ते’ इति नियमात् नाय्या अपि पुरुषाधीनत्वं पारतन्त्र्यञ्च सिद्ध्यति ।

यथाह स्मृतिः—

अस्वतन्त्राः स्त्रियः कार्याः पुरुषैः स्वैद्विद्वानिहम् ।

विषयेषु च सज्जन्तवः संस्थाप्या आत्मनो वशे ॥

पिता रक्षति क्रीमारे भर्ता रक्षति यौवने ।

पुत्रश्च स्थाविरे भावे न स्त्री स्वातन्त्र्यमर्हति ।

बाल्ये पितुर्वशे तिष्ठेत् पाणिग्राहस्य यौवने ।

पुत्राणां भर्त्तरि प्रेते न भजेत् स्त्री स्वतन्त्रताम् ॥ इति ॥५३॥

इदानीं पुरुषसम्बन्धतः सिद्धान्तमाहः—

**स्त्रैर्यस्य पापसम्बन्धित्वमतः । ५४॥**

अतो हेतोः स्त्रैर्यस्य स्त्रीजितस्य स्त्रोतन्त्रस्येति यावत् पापसम्बन्धित्वं भवति । पापस्य सम्बन्धोऽस्यास्तीति पापसम्बन्धी तस्य भावः । पापयुक्तत्वमित्यर्थः । प्रकृतिनियमतः पुरुषस्य स्वाधीनत्वे नार्यश्च पराधीनत्वे सिद्धे, पुरुषस्य साहजिकोऽयं धर्मो यत् स्वाधीनः स स्त्रियं स्ववशे विदध्यात् । इतो वैपरोत्ये पुरुषस्य स्त्रैर्येऽधामिकत्वम् । यतो हि स्वस्याभ्युदयसम्पादकतायां स्वयमेव स तेनान्तरायं समुपार्जयति । पुरुषस्य स्त्रैर्यं स्मृतिष्वपि बहुशो विगर्हितम् । पराधीनत्वधर्मविशिष्टायाः स्त्रियाः स्ववशे स्थापनमेव पुरुषस्योचितम् । तस्य स्वाधीनधर्मत्वात् । अन्यथा स्वयं स्वधर्मस्य बाधकत्वात् स्त्रैणोऽधामिको भवति । स्मर्यते च—

**अधीरस्त्रीस्वर्णकारस्त्रीजितप्राप्तयाजिनाम् ।**

**एषामन्नन्न भोक्तव्यं सोमविक्रयिणस्तथा ॥**

पुरुषस्य स्वातन्त्र्यन्याय्यश्च पराधीनत्वं दाम्यत्वधर्मपालने हेतुनं तूच्छस्वत्वम् ॥ ५४ ॥

ननु मनुःप्रवृत्तेर्नैकरूपयोः स्त्रीपुरुषयोः कथं धर्मभेद इत्याह—

**द्वे धारे स्वतन्त्ररूपत्वात् ॥ ५५ ॥**

नारोधर्मस्य वैलक्षण्यविज्ञानं भगवान् महर्षिः सूत्रकारो ब्रूते—तत्-सृष्टिकालादेव स्त्रीधारा पुरुषधारा चेति द्वे धारे, द्वौ प्रवाहौ, स्तः स्वतन्त्ररूपत्वात् ; स्वतन्त्रं रूपं, यस्य तस्य भावः स्वतन्त्ररूपत्वं तस्मात् । सर्गनिदानभूतयोः प्रकृतिपुरुषयोः सत्ताद्वयत्मकत्वात् तत्कार्यरूपायाः सृष्टे-धाराद्वयत्वमन्तः विज्ञानसिद्धा । धाराद्वयमागच्छ वा । क्रमोन्नतिरभ्यु-दयोऽप्यवर्गप्रकारश्च एवंमेवोदोगितः । स्त्रैः पुरुषैः । अथ मकाधिदेवाधि-स्त्रीः क-पाथवय वेद एतन्म . स्मर्यते च-

द्विधा कृत्वाऽऽत्मना देहमर्द्धेन पुरुषाऽभवत् ।

अर्द्धेन नारो तस्यां स विराजमसृजत् प्रभुः ॥ ५५ ॥

ननु स्त्रीधर्मस्य कैवल्यानुपयोगित्वे स्त्रीधारा कदाचिदपि कैवल्याधिकारिणी न स्यादित्याह—

स्त्रीधारा पुंधारामयी कैवल्याधिकारिणी ॥ ५६ ॥

स्त्रीपुंसधारयोः पार्थक्ये मूलप्रकृतिधर्मसमूहस्य स्त्रीधारायामेव विद्यमानत्वात् स्त्रीजातेः पूर्णोऽभ्युदयो निःश्रेयसश्च कथं सम्भवतः? पराधोनायाश्च तस्याः मोक्षोऽसम्भव एवेत्यादि शङ्कामपनुदति । स्त्रीधारा नारीशरीरधारणात्मकप्रवाहमयो पुंधारा पुरुषशरीरधारणात्मकप्रवाहमयी सती कैवल्याधिकारिणी भवति । केवलस्यभावः कैवल्यं मोक्षा, अधिकारः सामर्थ्यं सोऽस्या अस्तीति अधिकारिणी, कैवल्यस्याधिकारिणी मोक्षाधिकारिणीति यावत् । स्त्रीशरीरविशिष्टो जीवः पुरुषतन्मयता-विधायकेन सतीत्वधर्मबलेन उन्नतपुंशरीरमेव प्राप्य अद्वैतभूमावारुह्यात्मज्ञानबलेन कैवल्यमधिगच्छतीति भावः । अयमेव नारीधर्म विशेषो यत् कमप्यधिकारमाश्रिता नारी प्रबलसतीत्वधर्मप्रभावतो द्रुतमेवोन्नतपुरुषयो-निमासादयितुमर्हति । इत्येवं तस्याः पराधोनत्वेऽपि सर्वाभ्युदयनिःश्रेयसोपलब्धौ पुरुषापेक्षया महत्सौकर्यम् । वर्णाश्रमधर्मानुष्ठानजनित-क्रमोन्नतिः पुरुषाणामेव न नारीणां, तासां केवलं सतीत्वेनैव । मोक्षाधि-गमत्वात् । सतीत्वस्य च नीचवर्णयाऽपि स्त्रिया पालनीयत्वात् । पुरुषाणां क्रमोन्नत्यपेक्षया स्त्रीणां मोक्षे सौकर्यं नारीजातेः पारतन्त्र्यधर्मा-श्रयणमवलोक्यस्त्रैणा एव पुरुषाः स्वादूरदर्शितया शङ्किता भवन्ति । वस्तुतस्तु नारीजातेरिदं शास्त्रोक्तास्वातन्त्र्यतपोधर्मानुष्ठानात्मकं सतीत्वं भूषणमेव न तु दूषणमिति ॥ ५६ ॥

प्रसङ्गतः शक्तिः कतिधेत्याह—

शक्तिद्विविधाऽऽकर्षणविकर्षणभेदात् ॥ ५७ ॥

आकर्षणमाकृष्टिः स्वसमीपवर्त्तिकरणं विकर्षणं विकृष्टिः । आकर्षणं च विकर्षणं तयोर्भेदात् शक्तिद्विधा । द्वे विधे यस्याः सा द्विप्रकारा भवति

पूर्वविज्ञानदाढर्थाय विज्ञानं वणयति । जगतोऽस्य स्थूलसूक्ष्मप्रपञ्चानां सर्वेष्वेवाङ्गेषु आकर्षणविकर्षणात्मिका द्विविधा शक्तिरुपलभ्यते । स्थूल-  
प्रपञ्चे च परमाणुत आरभ्य ग्रहोपग्रहान्तेषु अनयोरेव शक्त्योः कार्यं स्फुटं प्रतीयते । परमाणुमारभ्य ब्रह्माण्डं यावत् सर्वत्रैवाकर्षणविकर्षणे विलसतः । एकेन सृष्टिदशायां रजोगुणसाहाय्येन परमाणव आकृष्यन्तेऽ-  
न्येन लयकाले तमःसाहाय्येन विकृष्यन्त इत्येताभ्यामेव सर्वपदार्थानामा-  
विर्भावतिरोभावौ सम्पाद्येते । एकस्यैवाश्मनः काष्ठस्य वा परमाणुपुञ्जाः  
तस्योत्पत्तौ परस्परं संगत्य दृढाः सम्पद्यन्ते, सैव तस्याश्मनः काष्ठस्य वा  
राजसिकावस्था । अस्यामेवावस्थायां तत् बद्धंते । यदा तयोस्तामसिकः  
परिणामो भवति तदा तयोर्मिलिताः परमाणवः परस्परं विभिद्यन्ते । ते  
चाश्मकाष्ठे स्वस्वरूपतश्च्युते विनश्यतश्च । एकब्रह्माण्डस्यापि ग्रहोपग्रा-  
णामीदृश्येवावस्थोहनीया । ग्रहोपग्रहाणां सृष्टिदशायां परमाणवः परस्परं  
वियुज्य ब्रह्माण्डस्यैव प्रलयं संसाधयतः । स्थूलस्येदमुदाहरणम् । सूक्ष्मस्यैत-  
दाह-अन्तःकरणेऽपि तद्वृत्तिरूपी रागद्वेषावाकर्षणविकर्षणरूपी भवत  
इति । स्मर्यते चात्र—

सम्बध्येतेऽथ शक्ती द्वे आकर्षणविकर्षणे ।  
दिवौकसो रागमूला शक्तिराकर्षणात्मिका ॥  
भवद्भिरवगन्तव्या समुद्भूता रजोगुणात् ।  
विकर्षणाख्या या शक्तिरपरा द्वेषमूलिका ॥  
अवधार्या भवद्भिः सा समुत्पन्ना तमोगुणात् ।  
आभ्यां द्वाभ्यां हि शक्तिभ्यां ब्रह्माण्डं निखिलं तथा ॥  
पिण्डं समस्तमाच्छन्नं सत्यमेतद् वदामि वः ।  
एतच्छक्तिद्वयं ह्यास्ते मयि नेवास्म्यहं तयोः ॥  
बलाच्छक्तिद्वयस्यास्य कर्मजातमथाखिलम् ।  
सन्निवृत्तं द्विधा देवाः ! उत्तरोत्तरबद्धकम् ॥  
सृष्टेर्द्वन्द्वात्मिकाया मे प्रवाहं बाह्यत्यहो ॥१७॥

शक्तिद्वयविज्ञान विवरोतुकामो सूत्रयति—

तत्राकर्षणं नाट्या विकर्षणं पुंसः ॥ ५८ ॥

आकर्षणविकर्षणात्मकशक्तिद्वयव्याप्तमेवेदं चराचरं जगत् । तत्र नारीशरोरे आकर्षणस्य पुरुषकाये च विकर्षणस्य विद्यमानत्वात्तार्था आकर्षणशक्तिस्वरूपत्वम्, पुरुषस्य च विकर्षणशक्तिस्वरूपत्वम् । एवञ्च तयोरधिकारस्य स्वधर्मस्य च पार्थक्ये नाणीयानपि सन्देहावसरा । स्त्रियाश्चाकर्षणशक्तिरूपत्वात्सृष्टिप्रपञ्चे प्राधान्यम् । आकर्षणशक्तिः सर्गक्रिया विकर्षणशक्तितो विलयनक्रियेति पूर्वमेव स्फुटं प्रतिपादितम् । पुरुषश्चैकतो मिथुनाभावमुपेत्य सन्तानात्मना नारीशरोरे प्रविश्य स्वविलयननिदानतामाश्रयति । तत्रैवापरतो नारी पुरुषशक्तिमाकृष्य सृष्टिनिमित्तत्वमधिगच्छतीत्यादि बहुशः स्मृतिशास्त्रेष्वप्युदीरितम् ।

आकर्षणस्वरूपं हि शरीरं योषितामिह ।

तथा विकर्षणं नृणां शरीरं स्यात् स्वरूपतः ॥

श्रुतिश्च—“आत्मा वै जायते पुत्रः अङ्गादङ्गात् सम्भवसि हृदयादधिजायसे आत्मा वै पुत्रनामासि त्वं जीव शरदां शतम्” ॥ ५८ ॥

प्रसङ्गोपात्तां शङ्कामपनुदति—

निःश्रेयसं तत्समन्वये ॥ ५९ ॥

तयोः समन्वयो यस्मिन् तत्, तस्मिन् सति निःश्रेयसं भवतीत्यर्थः । अर्थात्-तमोरङ्गोरूपयोरकर्षणविकर्षणयोः समन्वयस्थानीये सत्त्वगुणसमुद्रेके मोक्षोऽधिगम्यत इति ।

ननु सृष्टिप्रलयकत्रयैरेव शक्त्योः स्त्रीपुंसयोः विद्यमानत्वात् स्थित्यभ्युदयनिःश्रेयसादीनामवसराभावे सिद्धे दाम्पत्यसम्बन्धादितः कथं मोक्षाधिगतिः सम्भवः ? उच्यते—यथा रजस्तमःपरिणामात्मनो रागद्वेषयोः सम्प्रलीनयोः सत्त्वसमुद्रेकेण योगिराजो द्वन्द्वातीतो भूत्वा कैवल्यपदमश्नुते, तथैव सोऽत्रापि बाह्यविषयात्मके जगति योगिराज ऊर्ध्वरेता दाम्पत्यसम्बन्धसम्बलितयोरकर्षणविकर्षणयोर्येन द्वन्द्वातीतो भूत्वा मुक्तावुत्तिष्ठति ।

यत् एव वानप्रस्थाश्रमे सपत्नीकानामपि पुमां कामादिजयेन मोक्षमार्गा-  
णीत्वविधानं शास्त्रादिषूपलभ्यते ।

“अन्योन्यस्याऽव्यभिचारो भवेदामरणान्तिकः ।

एष धर्मः समासेन ज्ञेयः स्त्रीपुंसयोः परः” ॥

इति मनूक्तेः पतिभक्त्या सतीत्वसाहाय्येन च नारो मुक्तिमार्गाभिमुखी  
भवति । पुरुषश्च गृहस्थः स्त्रीदुर्गमुरक्षित एकपत्नीव्रतेन मोक्षाध्वनो  
विजेता भवितुमर्हति । स्मृतिषु बहुशो विस्तारोऽस्य प्रामाण्ये । तथा हि—

समता च द्वयोर्यत्र शक्तयोः संजायते शुभा ।

तत्रैव सत्त्वसंजुष्टज्ञानानन्दस्थितिर्भवेत् ॥

अहं तस्यामवस्थायां सत्त्वमय्यां सदा सुराः ।

नन्वाविर्भावमापन्नः सन्तिष्ठे नात्र संशयः ॥

काऽप्यवस्था बन्धहेतुः शक्तिद्वयसमन्विता ।

जीवानां सर्वथा देवाः ! जीवत्वस्यैव पोषिका ।

सत्त्वावस्था तृतीया या सैव मुक्तिप्रदायिका ।

एतच्छ्रौतैरहस्यं हि ज्ञायतां विबुधैर्धर्माः ॥

भिन्ना त्रिगुणवैचित्र्याच्छक्तिद्वेविध्यमात्मना ।

दृष्टिगोचरतामेति श्यामात्र जगतीतले ॥

शक्ती ते एव कथ्येते आकर्षणविकर्षणे ।

रागद्वेषौ च पितरो नात्र कश्चन संशयः ॥

आद्ये स्थूलेऽपरौ सूक्ष्मौ विद्येते पितरो ध्रुवम् ।

एतयोर्गुणसम्बन्धः प्रोच्यते साम्प्रतं मया ॥

अस्ति रागो रजोमूलस्तथाकर्षणमेव च ।

विकर्षणं तथा द्वेषस्तमोमूलश्च विद्यते ॥

समन्वये द्वयोः सत्त्वगुणो नूनं विकाशते ।

अतः समन्वयादेव तयोर्विश्वस्य धारिका ॥

विश्वं रक्षति मच्छक्तिः सात्त्विको धर्मरूपिणी ।

नित्या सा वर्तते नित्यं विश्वकल्याणकारिणी ॥

आरभ्य पितरोऽनेकग्रहोपग्रहतोऽखिलम् ।  
 अण्वन्तं स्थितिमादत्ते तस्मादेव समन्वयात् ॥  
 तथा समन्वयस्यैव दशायां रागद्वेषयोः ।  
 जीवान्तःकरणे सत्त्वगुणस्यैव प्रकाशतः ॥  
 ज्ञानं बिकाशते सम्यग् धर्मभाव उदेति च ।  
 पुण्यापुण्यप्रवाहो हि बहते नात्र संशयः ॥  
 द्वे एव भवतः शक्ती आकर्षणविकर्षणे ।  
 नारीधारासु जीवानां नृधारास्वपि सर्वतः ॥  
 ब्रह्मानन्दानुभूतेः स्याल्लोभात् स्वर्शेन्द्रियेण वै ।  
 दम्पतीसंगमः साक्षात् पवित्रः सात्त्विकः शुभः ॥  
 सत्त्वभावमयः पुण्यो वर्तते संगमक्षणः ।  
 आधिदैविकपीठस्योत्पादको नाऽत्र संशयः ॥  
 विष्णुस्वरूपमादाय ब्रह्माण्डस्य स्थितिक्षणे ।  
 ब्रह्माण्डेऽस्मिन् यथाकृष्टो विष्णुपीठस्वरूपिणि ॥  
 सन्तिष्ठे पितरो नूनं दम्पतीसंगमे तथा ।  
 आकृष्यन्ते त्रिधा देवाः पीठस्योत्पादके स्वतः ॥  
 यथाकालं यथादेशं यथापात्रं तथाऽनघाः ।  
 भवन्तः पितरस्तत्र रजोवीर्याश्रयेण हि ॥  
 आकृष्यन्ते वपुर्दातुं जीवाय स्थूलमद्भुतम् ।  
 अन्ये देवगणा नेतुं शरीरेरातिवाहिकैः ॥  
 युक्ताञ्जीवगणास्तत्र सूक्ष्मदेहावलम्बिनः ।  
 पूर्वैभ्यो भोगलोकेभ्य आकृष्यन्ते न संशयः ॥  
 रजःशक्त्या ततस्तत्र तमःशक्तिः परास्यते ।  
 तेन पीठे विनष्टे वै रजोजातबलाभयात् ॥  
 पतितस्यैव वीर्यस्य सहयोगेन सर्वथा ।  
 नारीदेहे भवेन्नूनं गर्भाधानं न संशयः ॥



यथायाग्यं तथा यूयं जीवानां सूक्ष्मदेहिनाम् ।  
 सन्निवासोपयुक्तानि स्थूलदेहगृहाण्यहो ॥  
 संयच्छथ नयन्ते च जीवांस्तत्रैव निजंराः !  
 पराजितं तमो नेव स्यात् तत्र रजसा यदि ॥  
 रजस्तमोभ्यां पितरो ! भावशुद्धिपुरस्सरम् ।  
 अग्रेसरद्व्यां सततं सत्त्वं ज्ञानमयं प्रति ॥  
 नूनारोभेदरूपाश्च द्वन्द्वधर्मप्रभावतः ।  
 लब्ध्वा बहिर्गताभ्यां हि पराभक्तिं मोक्षताम् ॥  
 यदि सत्त्वे विलीयेत तर्ह्यर्चाकृष्टा महर्षयः !  
 रहितं सृष्टिधर्मेण कैवल्यं शाश्वतं पदम् ॥  
 अनेनैवाध्वना गम्यमिति संसूचयत्यलम् ।  
 नेवात्र संशयः कोऽपि विद्यते पितृपुङ्गवाः ॥५९॥

प्रसङ्गसङ्गतिस्प्रसाप्तं नारोमहिमानमाख्यति ।

प्रकृतित्वान्नाय्या अर्चनमभ्युदयाय ॥ ६० ॥

सृष्टौ प्रकृतेरेव प्राधान्यमित्यत्र सर्वाण्यपि दर्शनशास्त्राण्येकमत्यं  
 जुषन्ते । तामेव केचन दर्शनशास्त्रकारा मूलप्रकृतिं कथयन्ति । केऽपि  
 महामायामभिदधति । अन्ये ब्रह्मशक्तिमाहुः । परन्तु सर्गक्रियायां प्रकृतेः  
 प्राधान्ये नास्ति केषाञ्चनापि विमतिः । अतोऽत्र सर्वतन्त्रसिद्धान्तसिद्धे-  
 र्ऽस्मिन्, विषये नास्ति विमर्शविसरः । यथा धर्मपथमनुसरन् पुरुषः प्रकृति-  
 सेवयाऽभ्युदयं समश्नुते, यथा च स जगज्जननीं महामायां समभ्यर्च्य  
 तत्सेवया चाभ्युदयनिःश्रेयसावधिगच्छति । तथैव सूक्ष्मधर्मगतिविदा-  
 चार्यः सूत्रकृत् विज्ञानसिद्धं सिद्धान्तमिममितिदिशति । स्त्रीणामर्चनया-  
 ऽवश्यं पुरुषोऽभ्युदयमधिगच्छतीति । स्मृतिषु शतशोऽतिदिश्यते

यत्र नार्यस्तु पूज्यन्ते, रमन्ते तत्र देवताः ।

यत्रैतास्तु न पूज्यन्ते, सर्वास्तत्राफलाः क्रियाः ॥

पितृभिर्भ्रातृभिश्चेताः, पतिभिर्देवरेस्तथा ।  
 पूज्या भूषयितव्याश्च, बहुकल्याणमीप्सुभिः ॥  
 शोचन्ति जामयो यत्र, विनश्यत्याशु तत्कुलम् ।  
 न शोचन्ति तु यत्रेता ब्रह्मन्ते तद्धि सर्वदा ॥  
 जामयो यानि गेहानि, पश्यन्त्यप्रतिपूजिताः ।  
 तानि कृत्याहतानीव, विनश्यन्ति समन्ततः ॥  
 तस्मादेताः सदा पूज्या भूषणाच्छादनाशनैः ।  
 भूतिकामैर्नरैर्नित्यं सत्कारेषूत्सवेषु च ॥

मूलप्रकृत्या स्त्रीधारायाः सन्निहितः सम्बन्ध इत्यभिहितं प्राग् ।  
 अतः सर्वा अपि स्त्रियः प्रकृतिस्वरूपा इति विज्ञानाविरुद्धम् । सप्तशती-  
 गोतायां देवोभागवते चैवमेवाभिहितम्ः—

“विद्याः समस्तास्तव देवि भेदाः ।

स्त्रियः समस्ताः सकला जगत्सु ॥”

“या याश्च ग्रामदेव्यः स्युस्ताः सर्वाः प्रकृतेः कलाः ।

कलांशांशसमुद्भूताः प्रतिविश्वेषु योषितः ॥”

आर्यजातौ महिलानामर्हणं प्रशस्तमित्यत एव शास्त्रैरपि ‘न स्त्री  
 स्वातन्त्र्यमर्हतीत्याद्याज्ञप्तम् । नार्यः पावित्र्यपराङ्मुखा न स्युः, सदे-  
 वाय्यमहिलासु सतोत्वबीजमन्तर्निहितं स्यात्, द्विजातिषु विधवापुन-  
 र्दहनस्याशालेशोऽपि नाङ्कुरितः स्याद्, आर्य्यनार्य्यश्च परपुरुषस्मरणेऽपि  
 स्वात्मानं विगर्हितं मन्येरन् इत्यादयः सदाचारा आर्य्यजातिषु नारीणां  
 सत्काराभ्यर्चनातिशयविधानादेव प्रचलिताः । यथा पर्वतीयप्रदेशेषु  
 विशीर्षा महार्वाः प्रस्तरखण्डा न केनापि महर्घत्वेनाद्रियन्ते । त एव  
 वज्रमणि-नीलमणिप्रभृतयः प्रस्तरजातयोऽपि तदर्घवेदिभिः पुंभिराद-  
 रातिशयात्सुरक्ष्यन्ते । तथेवानार्य्यजातिसंस्कारेष्वेव नारीसत्कृतिः परम-  
 कर्तव्यतया निहिता विरुद्धमूला च सञ्जाता विद्यतेऽत एव सर्वाण्यपि  
 शास्त्राणि ऐकमत्येनैवात्र नारीणां सत्कारसम्मानपावनतत्वाद्यभिवृद्-  
 ध्यर्थमेव पूर्वोक्तान् सदाचारान् विहितवन्ति ।

ननु नारोजातेरेव प्रकृतिस्वरूपत्वात् सदाचारभ्रष्टाया अपवित्राया नरंकुशत्वमुपेताया अपि नाय्याः कथन्नार्हणीयत्वम् ? कथञ्चाय्यंशास्त्रेषु ऋदाचाराया आय्यंनाय्याः परित्यागविधानम्, इति शङ्कायाम् उत्तरयति । ब्रह्मशक्तिर्हि ब्रह्मोन्मुखी सती प्रकृतिरुच्यते । सैव तत्पराङ्मुखी विकृतिरुच्यते । तथैव प्रकृतिस्वरूपा सदाचारादिसम्पन्नेव नारी समादरणीया भवति, न तु विकृतिभावापन्नाऽनेकपुरुषाश्च या स्वस्वरूपतश्च्युता । शास्त्राण्यप्यत एव प्रकृतेरेवाभ्यर्चनं समामनन्ति न तु विकृतेरपि । अपरञ्च विकृतेरनादरं विना प्रकृतेः सत्कृतिरेव न सम्भवतीति विकृतेस्तिरस्कृतिरेव प्रकृतेः समर्चनम् । वेदशास्त्रादिष्वपि नारोजातिकृते ये ये सदाचारा उपदिष्टास्ते सर्वेऽपि तत्सम्बन्धतः प्रकृतिपूजाभिप्रायका एवोहनीयाः ॥ ६० ॥

इदानीं धर्मनिरूपणप्रस्तावे प्रथमं धर्ममाचारं प्रतिपादयिषुः सूत्रयति—

**आचारः स्थूलसम्बद्धः ॥ ६१ ॥**

स्थूलेन सह सम्बद्धा सम्बन्धमापन्नो हि व्यापारविशेष आचार इत्युच्यते । स्थूलगरीरेण यावत्या धर्मानुरूपा धर्मप्रसविन्यश्चेष्टापरम्पराः समुत्पद्यन्ते ता एव आचारशब्दवाच्या अभिधीयन्ते । यथा हि—

पादव्यापारः, स्थितिः, मृदम्बुभिश्च शरीरशुद्धिः, वृद्धोपशेववम्, गुरुजनप्रणमनादि, सर्वेऽपि स्थूलपूजोपचरणादयोऽत्रोदाहृतव्याः । एवमेव नारी-धर्मं, पुरुषधर्मं, वर्णधर्मं, आश्रमधर्मादिषु च विभिन्ना आचारा विहिता विद्यन्ते । स्मृतिष्वप्येवमेव गीयते—

यतो धर्मानुकूलो यो व्यापारो बपुषोऽस्त्रिलः ।

सद्भिः प्रोक्तः सदाचारो नन्वसौ पुण्यवर्द्धनः ॥ ६१ ॥

तत्र वैशेष्यं प्रतिपादयति—

**अत एवाद्यः ॥ ६२ ॥**

स्थूलसम्बन्धादेव आचारः प्रथमो धर्मो भवतीति नात्राणीयसो अपि विचिकित्सा । स्थूलसाधनयोग्यतामधिगम्यैव साधकः सूक्ष्मसाधन-

योग्यतामाश्रयति, क्रमशः स्थूलत्वमार्गतः सूक्ष्मतानुसारित्वात्साधनगतेः । इतोऽपि सदाचारस्य धर्मे प्राथम्यम् । सर्वेष्वपि विशेषधर्मेषु सदाचार-स्यैव अग्रासनसम्बन्धभागित्वात्प्राथम्यं धर्मे । स्मृतिष्वप्येवमेवाभिहितम् तथा हि—

सर्वप्रधान आद्यश्च गरीयान् व्यापकस्तथा ।

सदाचारो विशेषेषु धर्मेषु विद्यते द्विजाः ॥

आचारः प्रथमो धर्मः श्रुत्युक्तो स्मार्त एव च ।

तस्मादेतत्समायुक्तो नित्यं स्यादात्मवान् द्विजः ॥ ६२ ॥

तन्महिमानमाख्याति—

आचारप्रधानौ वर्णाश्रमावाधिभौतिकप्राधान्यात् ॥ ६३ ॥

आधिभौतिकस्य प्राधान्यं, तस्मात् वर्णाश्रमधर्मौ, आचारः प्रधानं यत्र तौ, तथोक्तौ ज्ञेयौ । आधिभौतिकप्राधान्यमूलतया वर्णाश्रमधर्मयो-राचारस्य सर्वाभ्यर्हितत्वमूहनीयम् इति सूत्रार्थः ।

वर्णाश्रमधर्मयोराधिभौतिकशुद्धिः सर्वाग्रणीः । तत्र च ज्ञानेनाध्यात्म-शुद्धिः कर्मणाधिदैविकशुद्धिः रजोवीर्य्यशुद्ध्याधिभौतिकी शुद्धिरित्येवं वर्णाश्रमधर्मयोराधिभौतिकशुद्धेः प्राधान्यमिति निश्चप्रचम् । यतो हि— ज्ञानकर्मणी साध्ये सम्भवतः । रजोवीर्य्यशुद्धिस्तु न साध्यतामर्हति । वर्णाश्रमधर्मयोश्चाधिभौतिकशुद्धेः प्राधान्यम् सदाचारेऽपि तस्या एव प्राधान्यम् । अतश्च वर्णाश्रमधर्मयोराचारस्य प्राधान्यं सुतरां सिद्धम् । स्पष्टप्रतिपत्तये उदाहरति यथा—यस्य पुंसः कायो ब्राह्मणरजोवीर्य्यजन्यो न विद्यते तेन च यदि शिक्षयाऽध्यात्माधिदैवशुद्धिरूपे ज्ञानकर्मणी समु-पाजिते अपि स्यातां, तथापि ते ब्राह्मणतां तस्य न सम्पादयिष्यतां । नापि च तस्य निवृत्तिदशायां सन्यासाधिकारं साधयिष्यतः । यतो हि ब्राह्मणत्वे प्राधान्यमाश्रिताया ब्राह्मणमातृपितृरजोवीर्यजन्यकायत आधिभौतिकशुद्धेरपेक्षिताया अनुदयात् न कोऽप्यन्यवर्णभवोजन इत्यर्थो वा एकस्मिन्नेव जन्मनि ब्राह्मणतां लब्धुमर्हति । तत्रेदं स्वारस्यं यत् वर्णा-

श्रमधर्मयो रजोवीर्यशुद्धिरूपाधिभौतिकी शुद्धिर्नाभ्यासजन्याऽपि तु जन्मसिद्धैव भवतीति सा स्वाभाविकी इत्येतदेव सर्वतोऽपि वैशिष्ट्यं तस्याः । अतो वर्णाश्रमधर्मयोराधिभौतिकशुद्ध्याः प्राधान्येन सदाचार-स्यापि प्राधान्यं सुनिश्चितमिति निर्विवादसिद्धम् ॥ ६३ ॥

अन्यच्च—

यागे बाधनमनाचारात् ॥ ६४ ॥

अत एव आनाचारेण यज्ञे बाधनम् विघ्नबाहुल्यं भवति । आचार-विज्ञानदृढतायै अन्यथाऽप्युदाहरति । वेदशास्त्रविहिता यावन्तो यागा देव-जगत्सम्बद्धंयितारोऽनुष्ठोयेरन् ते च यदि शास्त्रविधिसुत्सृज्याचारसम्बन्धं विहायानाचारत एव सम्पादितास्युस्तिर्हि तत्रावश्यमसुरप्रेतादिबाधो-पस्थिता स्यात् ।

सूक्ष्मदेवराज्येन यथा देवर्षिपितृणां सम्बन्धस्तथेवासुराणामपि तेन सम्बन्धः । प्रेतादयोऽपि सूक्ष्मदेवजगत एव जीवाः । यदि क्वापि यज्ञा-नुष्ठानवेलायां स्थान-दिग्बन्धन-सदाचारादिशुद्धिभिर्यागशुद्धिस्तयैर्विजा-शरीरशुद्धिश्चानादृते स्यातां तदा असुरादयः प्रेतादयश्च प्रविश्यावश्यं तं यज्ञं विनाशयेयुः, यज्ञभागश्च न देवादिभिर्गृहीतः स्यात्, किन्तु एभि-रेव तामसिकराजसिक-प्राणिभिस्तदीयो भागो भुक्तः स्यात् । अतएव वैदिकेष्टौ तत्सम्मतान्यशास्त्रीययागादौ च आचारमूलाधिभौतिको शुद्धिश्चावश्यमपेक्ष्यते तद्विज्ञैर्महर्षिभिः । आचारस्येदमपि विलक्षणमेकं महत्त्वञ्च विस्मरणोद्यम् ॥ ६४ ॥

इदानीं शारीरिकं धर्मं निरूप्य मानसं तमाह—

नियमो मानसधर्मः ॥ ६५ ॥

यथा धर्मानुकूलः शारीरिको व्यापार आचारशब्दभागभवति तथैव धर्मप्रसविता मानसो व्यापारसङ्घो नियम इति शब्देनाभिधीयते । अनन्ता-श्चान्तःकरणवृत्तयो द्विधा हि क्लिष्टाक्लिष्टभेदेन विभक्ता उपलभ्यन्ते । महर्षिणा पतञ्जलिनापि योगदर्शने—

“वृत्तयः पञ्चतय्यः क्लिष्टा अक्लिष्टाः”

इत्युदीरितम् । पञ्चविधा अपि वृत्तयः क्लिष्टाक्लिष्टभेदेन द्वैविध्यं भजन्त इति । या हि वृत्तयस्तामसं भावं तत्परिणामधर्मं बद्धयन्ति ताः क्लिष्टाः । याश्च सत्त्वगुणं तत्परिणामं धर्मं समेधयन्ति ता अक्लिष्टा निगद्यन्ते । तत्र ताः सर्वा अपि मानसीः । क्लिष्टवृत्तीर्निरुध्य अक्लिष्टवृत्तिसमुद्भावेन ये ये सत्त्वपरिणामिनो व्यापारा उत्पद्यन्ते ते सर्वेऽपि महर्षिभिनियमशब्देनाभिधीयन्ते । यथा—धृतिः, मानसिकं तपः, परोपकारप्रवृत्तिः, सद्बिचारः, सत्य-सङ्कल्पश्चैतादृशाः सर्वेऽपि मानसिकाः सद्भावा नियमान्तर्गता एव ॥ ६५ ॥

तत्र यद्वैशिष्ट्यन्तदाह—

त्रिगुणमयान्यङ्गोपाङ्गानि ॥ ६६ ॥

तस्य नियमस्य अङ्गोपाङ्गानि त्रिगुणमयानि सत्त्वरजस्तमोमयानि ज्ञेयानि ।

आचारस्य स्थूलधर्मतया तद्विभागस्य त्रिगुणभेदेन विभाजितुमशक्यत्वात् सूक्ष्मजगद्विषयत्वेन नियमस्य त्रिगुणविभागभिन्नत्वात्तद्विभागं निर्वक्ति । यथा साधारणधर्मस्य सर्वेषामप्यङ्गोपाङ्गानां त्रिगुणभेदतस्त्रैविध्यम् । तथैव नियमस्याङ्गोपाङ्गानामपि गुणत्रयविभागात् त्रैविध्यमव्याहृतम् ।

ननु धर्मप्रसूनामक्लिष्टवृत्तीनां सत्त्वगुणपरिणामस्वरूपाणामेव नियमशब्दवाच्यत्वे कथं पुनस्तस्य तामसराजससात्त्विकादिगुणत्रयभेदेन त्रैविध्यम् इति शङ्केत चेत्तत्रोच्यते—यथा सत्त्वपरिणामस्य ब्राह्मणत्वम् सत्त्वरजसोः परिणामस्य क्षत्रियत्वमित्यादिप्रतिनियतगुणविभागसम्बन्धसत्त्वेऽपि सत्त्वपरिणामस्य ब्राह्मणस्यैव सात्त्विक-राजसिक-तामसिकादि-विभागा भवितुमर्हन्ति, तथैवात्रापि सत्त्वगुणपरिणामस्वरूपस्यापि मानसव्यापारस्य नियमस्य सात्त्विकादिभेदभिन्नत्वे न काप्यनुपपत्तिः ॥ ६६ ॥

प्रसङ्गतः प्राप्तां शङ्कां समाधत्ते ।

सर्वधर्मत्रैविध्यं गुणत्रयभेदात् ॥ ६७ ॥

गुणानां त्रयम्, तस्य भेदात्, सर्वे च ते धर्मास्तथोक्तास्तेषां त्रैविध्यम् । नियमस्यैव केवलस्य कथं त्रैगुण्यम् किमन्ये धर्मसमुदाया न त्रैविध्यभाज-  
इति शङ्कां समाधातुमेवाविर्भावितमिदं सूत्रम् महर्षिणा सूत्रकारेण । सर्वेऽपि प्राकृतिका भावास्त्रैगुण्यभाजो नेह कोऽपि पदार्थस्त्रिगुणातीतो भवितु-  
मर्हति । क्वाऽपि पदार्थे तस्य विवेचने क्लेशाधिव्यं स्यादित्यन्यदेतत् । परन्तु कस्यापि सूक्ष्मातिसूक्ष्मतः स्थूलातिस्थूलं यावत् सर्वेषामेव पदार्थानां त्रिगुणत्वनियमात् सर्वेऽपि धर्म-भेदास्त्रिगुणभेदभिन्ना इति विज्ञान-  
सिद्धम् ॥ ६७ ॥

तत्र त्रयाणां तारतम्यतोऽभ्यर्हितत्वं विविनक्ति—

उत्तरोत्तरस्य गरीयस्त्वम् ॥ ६८ ॥

तेषु तामसिकादि-त्रिविधेष्वपि धर्मेषु उत्तरोत्तरस्य तामसिकाद्राजसस्य-  
ततोऽपि सात्त्विकस्य श्रेष्ठत्वम् । तथा हि तामसिको धर्मोऽभ्युदयमैहलौकिकं  
दातुमर्हति । क्वापि तेन हानिरपि तदनुष्ठातुः सम्भवति । राजसिकेन तु  
ऐहलौकिकपारलौकिकोऽन्याभ्युदयो ध्रुवं सम्पाद्यते । सात्त्विकस्तु क्रमशोऽ-  
भ्युदयद्वयं वितरन्नन्ते निःश्रेयसमप्यर्पयतीति तस्य स्वभावसिद्धम् ॥ ६८ ॥

भावभेदेनापि सर्वेषां त्रैविध्यं प्रतिपिपादयिषुराह—

सर्वं भावत्रयात्मकम् ॥ ६९ ॥

धर्मस्य सर्वाण्यप्यङ्गोपाङ्गानि त्रिगुणभेदतो यथा श्रेणित्रये विभक्तानि  
तथैवाधिभूतादिभावभेदतोऽपि तानि त्रैविध्यं जुषन्ते । तच्च स्मृतावोदक—

समेव सच्चिदानन्दभावत्रयसमाश्रयात् ।

नन्वाध्यात्मा धिदैर्वाधिभूतः सः महर्षयः ॥

भावत्रयं हि सर्वस्मिन् कार्य्यब्रह्मणि भासते ।

दृश्यं नातो भवेत् किञ्चिच्छून्यं भावत्रयेण वै ॥

एतास्तिलस्त्रिभावानां विश्वं व्याप्नुवते कलाः ।

आधिदैविकमाध्यात्म्यं रूपं धृत्वाधिभौतिकम् ॥

इत्येवं विज्ञानक्रमतः सिद्धमिदं यत् प्रत्येकं धर्माङ्गमुपाङ्गं वा साधारणधर्मगतं विशेषधर्माश्रितं वा स्यात् सर्वत्रैव भावत्रयानुकूलं शुद्धित्रयमप्यपेक्ष्यत एवेति ॥ ६९ ॥

तत्परिणाममाख्याति—

पूर्णं त्रिभावोपगमात् ॥ ७० ॥

त्रयश्च ते भावास्तथोक्तास्तेषामुपगमात् स्वीकारात् सर्वमेव पूर्णं सर्वाङ्गसम्पन्नं स्यात् ।

साधारणविशेषादिसर्वेषामेव धर्माणामङ्गमुपाङ्गं वा त्रिविधशुद्ध्यैव पूर्णतामासादयति नान्यथा ।

उदाहरणस्वरूपतो यथा-विशेषधर्मान्तर्गतस्य वर्णधर्मस्य प्रस्तावे ब्राह्मणोऽप्येकस्तदेव स्वपूर्णस्वरूपं विन्दते यदा स स्वोपयोगिना पूर्णज्ञानेनाध्यात्मिकीं कर्मणा चाधिदैविकीं ब्राह्मण्या मातु ब्राह्मणस्य च पितु रजोवीर्याभ्यां स्थूलशरीरसम्बन्धिनीम् आधिभौतिकीं शुद्धिमासादयन् त्रिविधशुद्धिसम्पन्नः स्यात् ! साधारणधर्मान्तर्गतश्चैवमेको यज्ञोऽपि तदेव पूर्णाङ्गः स्याद्यदा तस्य आध्यात्मिकशुद्धिरूपः सङ्कल्प उत्तमः स्याद् आधिदैविकात्मिका च शास्त्रोक्ता क्रिया यथाविधि सुसम्पन्ना स्याद् आधिभौतिकशुद्धिस्थानीया च धृतादिपदार्थशुद्धिः समीचीना भवेत्, इत्येवमादिषु सर्वेष्वपि धर्मेषु सर्वाङ्गतः सर्वथा पूर्णशुद्ध्यैव तेषां पूर्णशक्तिमत्ता सिध्यति नेतरथेति ध्रुवमूहनीयम् ॥ ७० ॥

गुणानां किं निदानमित्याह—

गुणाः शक्तिमूला ॥ ७१ ॥

धर्मनिर्णये शक्तिमूलक एव त्रिगुणविचारो भवति । सत्त्वं रजस्तम इति त्रयो गुणा मूलप्रकृतेर्महामायापरनामिकाया ब्रह्मशक्तेरेवेति त्रयोऽपि



आदिशक्तिसम्बन्धित्वात् शक्तिमूलका एव ज्ञेया इति मूलसिद्धान्तानुसारेण धर्माचार्या महर्षयो धर्मनिर्णये कर्तव्ये शक्तिसम्बन्धाश्रयेणैव सर्वत्र त्रिगुणविचारं विहितवन्तः ॥ ७१ ॥

इदानीं गुणमूलं विविच्य भावमूलं निर्वक्ति—

शुद्धिमूलाश्चान्ये ॥ ७२ ॥

अन्ये भावाः शुद्धिमूला भवन्ति । यथा गुणविचारः शक्तिमूलकस्तथैव भावविचारोऽपि शुद्धिहेतुको ज्ञेयः । त्रिधा अपि शुद्धिप्रकाराः पूर्वमेवाभिहिताः । त्रयोऽपीमे भावा ब्रह्मणः सच्चिदानन्दरूपादेव त्रिभावादधिरोहन्ते । यथा दैवीमीमांसादर्शने ब्रह्मेशविराजां सम्बन्धो ब्रह्मणः सच्चिदानन्दरूपाद्भावत्रयात्परिलक्षितस्तथैवैहापि तेनैव भावत्रयेण आध्यात्माधिदैवाधिभूतात्मकभावत्रयस्य सम्बन्धो विहितो विद्यते—अत एव तत्र दर्शनेऽभिहितम् !

“गुणैः सृष्टिस्थित्यन्ता भावैस्तदनुभवं ।”

चित्स्वरूपस्य ब्रह्मणो भावा अपि त्रयो ज्ञानमूलका एवेति निःसन्देहम् । ज्ञानमेव मलविक्षेपावरणान्यपाकृत्य जीवन्मुक्तिपथभाजः करोत्यतो ज्ञानमूलकं भावत्रयमपि शुद्धिमूलकमिति सर्वतन्त्रसिद्धान्तः ॥ ७२ ॥

उभयसम्बन्धतो धर्माधर्मनिर्णयविज्ञानमाह—

भावव्युत्क्रमः शक्तिप्राधान्यात् ॥ ७३ ॥

शक्तेः प्राधान्यं तस्मात्, शक्तिप्राधान्यापेक्षया भावानामाधिभूताधिदैवाध्यात्मादीनां व्युत्क्रमः वैपरीत्यं ज्ञेयम् । तथा हि—यत्र शक्तीनां विवेकः कर्तव्यस्तत्र भावेषु वैपरीत्येन व्यवहर्तव्यम् । यत्र धर्मनिर्णये शक्त्यपेक्षा विद्यते, तत्र भावव्युत्क्रममपेक्षयैव विचारनिर्णयो विधेय इत्यर्थः । यतो हि गुणेषु शक्तिमूलकत्वं भावेषु शुद्धिमूलकत्वमित्यभिहितं प्रागेव । शक्तिविकाशश्च स्थूलसाहाय्येन सूक्ष्मेषु आधिक्येनानुभवनीय इत्येतदेवास्मिन् विज्ञाने हृदयम् । उदाहरणतो यथा—वर्णाश्रमधर्मयोः शक्तिप्राप्तेरेव प्रधानोद्देश्यतया तत्राचारनिर्णये कर्तव्ये आध्यात्माधिदैवाधिभूतशुद्धिषु

क्रमशः उत्तरोत्तरं प्राबल्यम् । तथा हि यदि कस्मिंश्चित् पुंसि शुद्धे ब्राह्मण-  
मातृपितृजन्ये रजोवीर्ये विद्येते चेत्तर्हि ब्राह्मणत्वसाधिकाया आधि-  
भौतिकशुद्धेस्तत्र सत्वाद् अन्ययोर्द्वयोराधिदैवाभ्यात्मशुद्धयोरभावेऽपि  
तस्य ब्राह्मणत्वमक्षुण्णं स्वीकरणीयमेव । यदि तत्र ब्राह्मणकर्मणाधिदैव-  
शुद्धिरपि स्यात्तर्हि स श्रेष्ठो ब्राह्मणः । ततोऽप्यात्मज्ञानादिनाऽध्यात्मशुद्धि-  
सत्त्वे तु किं वाच्यं तस्य । स तु सर्वश्रेष्ठः पूर्णो ब्राह्मणपदभाजामग्नो-  
रेवेत्याद्यन्यत् ।

आश्रमधर्मनिर्णयेऽप्ययमेव न्यायोऽनुसरणीयः । यथा कश्चन ब्राह्मण-  
जातिगोऽविद्वानपि संन्याससंस्कारेण यथाविधि संस्कृतः स्यात्तर्हि स  
संन्यासपदभाग् भविष्यति । पूर्ववद् यदि तत्र कुटीचकबहूदक-हंस-परम-  
हंसादिधर्माणां कस्यापि योग्यता पूर्णतयोपलभ्येत चेदुत्तमः संन्यासी स  
गण्येत । तत्रैव यदि जीवन्मुक्तस्यात्मज्ञानिनोऽपि लक्षणान्युपलभ्येरस्तर्हि  
तु स सर्वोत्तमः संन्यासिनामग्र एव भवेत् । किं वाच्यं तस्य माहात्म्यं  
स तु एकोऽपि लक्षणां कल्याणकारी दीनानां बहूपकर्ता सर्वमान्यः सर्व-  
स्तुत्यो नारायण स्वरूप एव । अत एवोक्तम् यद् वर्णाश्रमधर्मनिर्णये  
सर्वाभ्यर्हिता रजोवीर्यशुद्धिस्तदनन्तरं कर्मशुद्धिस्ततोऽन्तिमा ज्ञानजन्या  
शुद्धिरिति यतः शक्तिविचारेण भावस्य व्युत्क्रमो भवतीति बहुशोऽभिहित-  
मेव । यथा सृष्टौ मूलप्रकृतेः प्राधान्यं परमपुरुषस्य चाप्राधान्यं तद्वदेवा-  
त्रापि प्रकृतिसम्बन्धिनानां गुणानां शक्तिविचारे पुरुषसम्बन्धिनोऽध्यात्म-  
भावस्य गौणता प्रकृतिसम्बन्धिनश्चाधिभौतिकभावस्य प्राधान्यं  
समुचितमेव ॥ ७३ ॥

प्रसङ्गतो धर्ममाहात्म्यमाख्याति ।

सर्वशक्त्याश्रयो धर्मः कार्यकारणभावात् ॥ ७४ ॥

त्रिगुणात्मिकया प्रकृत्या सृष्टिस्थितिछयात्मिकायाः क्रियाया अभ्यु-  
दयनिःश्रेयसप्रदात्र्या क्रियया धर्मस्य च कार्यकारणभावात्मकसम्बन्ध-  
सत्त्वाद् धर्मस्य सर्वशक्तिशालित्वम् । धर्मेण जीवा अभ्युदयनिःश्रेय-

सभाजो भवन्तीति धर्मः क्रियाविशेषसम्बन्धवान्, त्रिगुणात्मिका प्रकृतिस्तु परिणामित्वात् कर्मणां जनयित्री । इत्येवं धर्मः सर्वासामेव स्थितिमतो-  
नामुन्नतिशीलानाञ्च शक्तीनामाश्रयः । यतो हि धर्मेण जगतां स्थितिः,  
तेनैव च जीवानामभ्युदयनिःश्रेयसावपि सिध्यत इति ॥ ७४ ॥

एतस्य वैज्ञानिकं रहस्यमुपवर्णयति—

प्रकृतेः सर्वशक्तिमत्त्वात् ॥ ७५ ॥

ब्रह्मशक्तिरूपिण्या मूलप्रकृतेः सर्वशक्तिमत्त्वे सर्वेषामेव शास्त्रकाराणा-  
मेकमत्यम् । अनन्तकोटिब्रह्माण्डप्रसूः ब्रह्माण्डपिण्डात्मिका जगद्धात्री  
जगज्जननी सृष्टिस्थितिप्रलयकारिणी ब्रह्मशक्तिः सर्वासामेव शक्तीनामा-  
श्रयभूतेत्यत्र नास्ति प्रमाणविज्ञानयोरपेक्षा । एवञ्च धर्मस्यापि तस्या एव  
ब्रह्मशक्तैः प्रकृतेर्नियमरूपत्वात् तया सह कार्य्यकारणभावात्मक-  
सम्बन्धाश्रयत्वाच्च तस्यास्तत् सर्वशक्तिमत्त्वं तत्र विश्वधारके धर्मेऽपि  
सुस्पष्टमेव ॥ ७५ ॥

विशेषधर्मप्रसङ्गेन जातिधर्मं निर्णयति—

प्रकृतिमूलो जातिधर्मः ॥ ७६ ॥

प्रकृतिर्मूलं यस्य प्रकृतिहेतुक इति यावत् एवम्भूतो जातिधर्मो ज्ञेयः ।  
वर्णधर्मेण साक्षात् सम्बन्धवानयं विशेषधर्मरूपो जातिधर्मः प्रकृतिगतो  
विज्ञेयः । प्रथम एव परिणामे त्रिगुणात्मिकायाः प्रकृतेर्गुणपरिणामक्रमतो  
जातिवर्गः परिणमते । तत्र चत्वारो विभागाः स्वभावसिद्धाः । यथा  
ऊर्ध्वगाः सत्त्वप्रधाना अधोगास्तमःप्रधाना मध्यस्था हि सत्त्वरजःप्रधाना  
रजस्तमःप्रधानाश्चेति । रजोगुणस्योभयसहायकत्वात् प्रकृतिसाम्राज्यीय-  
चेतनवर्गे चतुर्णामेषां विभागानां स्थितिः स्वाभाविकी । एवमेव सर्वत्रैव  
स्वेदजण्डजजरायुजादिचतुर्विधभूतसंघेषु चतसृणां श्रेणीनामुपलब्धि-  
र्दृश्यते । श्रुतिस्मृतिषु बहुधा प्रपञ्चितोऽयं विषयः—

प्रजापतिरकामयत प्रजायेयेति स मुखतस्त्रिवृतं निरमिमीत तमग्नि-  
देवता अन्वसृजत ब्राह्मणो मनुष्याणामत्रः पशूनां तस्मात्ते मुख्याः.....

बाहुभ्यां पञ्चदशं निरमिमीत तमिन्द्रो देवता अन्वसृजत राजन्यो मनुष्या-  
णामाविः पशूनां तस्मात्ते वीर्यवन्तो.....मध्यतः सप्तदशं निरमिमीत तं  
विश्वेदेवा देवता अन्वसृज्यन्त वैश्यो मनुष्याणां गावः पशूनां.....  
सोऽन्येभ्यो भूयिष्ठा हि देवता अन्वसृज्यन्त.....शूद्रो मनुष्याणामश्वः  
पशूनाम् ।

लघु यत् कोमलं काष्ठं सुघटं ब्रह्मजाति तत् ।

दृढाङ्गं लघु यत् काष्ठमघटं क्षत्रजाति तत् ॥

कोमलं गुरु यत् काष्ठं वैश्यजाति तदुच्यते ।

दृढाङ्गं गुरु यत् काष्ठं शूद्रजाति निगद्यते ॥

लक्षणद्वययोगेन द्विजातिः काष्ठसंग्रहः ॥७६॥

एतद्विज्ञानं स्पष्टयति—

तस्माद्वर्णधर्मस्तथा ॥ ७७ ॥

सत्त्वादिगुणत्रयस्य पूर्वोक्तस्वाभाविकचतुःश्रेण्यनुसारं मनुष्येषु ब्राह्मण-  
क्षत्रिय-वैश्य-शूद्रभेदेन चत्वारो वर्णाः प्राकृतिकाः स्वभावसिद्धा इत्यर्थाः ।

ननु यदि वर्णधर्मविभागो न सगिकस्तदा सर्वत्रैव देशेषु मनुष्याणां  
सामाजिकव्यवस्थायां कथन्न वर्णधर्मस्य सामञ्जस्यं विकाशश्चावलोक्यते ?  
अत्रोच्यते मानवानां पूर्णावयवजीवत्वेन स्वधर्मभ्रंशनशक्तिमत्त्वस्यापि  
सत्त्वात् तत्रैव धर्माधर्माधिकारनियमनमुपलभ्यते नान्यथोनिगेषु जीवेषु ।  
स्मृतिशास्त्रेऽप्येवमेवोक्तम्—

मनुष्येषु महाराज ! धर्माधर्मौ प्रवर्ततः ।

न तथाऽन्येषु भूतेषु मनुष्यरहितेष्वह ॥

अत एवादिर्गो सर्वे ब्राह्मणा एवं ब्रूवन्ति । पुनश्च ये तत्र स्वब्राह्म-  
भावेन पतितसमाजसङ्घं वर्णधर्मदुर्गेण सुगोपायन्ति त आर्या एवेह  
तिष्ठन्ति । ये च सर्वथा त्यक्तवर्णाश्चमाचाराः स्वच्छन्दतो भ्रष्टाचारा  
भूत्वा कामचारा भवन्ति त एवानार्थ्या गण्यन्ते । स्मृतिषु यथा—

असृजद्ब्राह्मणानेव पूर्वं ब्रह्मा प्रजापतीन् ।

आत्मतेजोभिनिर्वृत्तान् भास्कराग्निसमप्रभान् ॥

न विशेषोऽस्ति वर्णानां सर्वं ब्राह्मणं जगत् ।  
 ब्रह्मणा पूर्वसृष्टं हि कर्मभिर्वर्णतां गतम् ॥  
 कामभोगप्रियास्तीक्ष्णाः क्रोधनाः प्रियसाहसाः ।  
 त्यक्तस्वधर्मा रक्ताङ्गास्ते द्विजाः क्षत्रतां गताः ॥  
 गोभ्यो वृत्तिं समास्थाय पीताः कृष्युपजीविनः ।  
 स्वधर्मान्नानुतिष्ठन्ति ते द्विजा वेद्यतां गताः ॥  
 हिंसाऽनृतप्रिया लुब्धाः सर्वकर्मोपजीविनः ।  
 कृष्णाः शौचपरिभ्रष्टास्ते द्विजाः शूद्रतां गताः ॥७७॥

एतदेव पुनर्ब्रूयति—

सङ्करोऽश्वतरवत् ॥ ७८ ॥

आदिसर्गे मानवानां यो वर्णधर्मो निर्णीतस्तत्र यदि साङ्कर्यदोष  
 आपतेत्तदा अश्वतरवंशोच्छेद इव मनुष्याणां मनुष्यत्वविनाश एव सम्प-  
 द्येत । वर्णधर्मस्य प्राकृतिकत्वात् सृष्टेरादित एव तस्य सत्तेति दार्शनिक-  
 विज्ञानतो वेदशास्त्रादितोऽपि सिध्यति । अनन्तरञ्च यो हि मनुष्यसमाजो  
 रजोवीर्यशुद्ध्या स्ववर्णधर्मं सुगोपायति स तु कल्पान्तं स्वसत्तां मानव-  
 मय्यादाश्च स्थापयति । यो हि स्वस्वातन्त्र्यं स्वाधिकारञ्चापात्यन् वर्णधर्मं  
 भ्रंशयन् रजोवीर्यशुद्धिं विनाशयति सोऽश्वतरवत् भाविनीं सृष्टिमेवोन्मूल-  
 यति । अश्वतरस्याग्रे वंशवृद्धिर्न जायते तद्वदेव वर्णधर्मविरहितो मानव-  
 समाजोऽनार्यो भूत्वा कालान्तरे च धर्मविमुखोऽसंभ्यो भवन् महाकाल-  
 गर्भे विलीनः स्ववंशोच्छेदमेवाश्रयति ॥ ७८ ॥

शङ्कासमाधानाभ्यामेतदीयं विज्ञानं ब्रूयति—

तदुन्नतिविशिष्टसंयोगिवृक्षवत् ॥ ७९ ॥

तस्य सङ्करस्य उन्नतिरभ्युदयो विशिष्टाश्च ते संयोगिनो वृक्षास्तद्वत् ।  
 ननु वर्णाश्रमधर्ममय्यादाविरहितेष्वप्यनार्येषु धनबुद्धिविद्याबलादिभिर-  
 भ्युदयो दृश्यते तत्र को हेतुरिति शङ्कां समाधातुमेवास्य सूत्रस्योद्भवः ।  
 तथाहि—आत्रादिवृक्षेषु संयोगिवृक्षाणामात्रादीनि फलानि बृहन्ति

सुस्वादूनि च भवन्ति, परन्तु ते तरवो न चिरस्थायिनो नापि तेषां बीजे-  
नाग्रे वृक्षसृष्टिपरम्पराः सम्पद्यन्ते । यतो हि संयोगिवृक्षाणां बीजवापेन  
जायमाने वृक्षे न तादृशानि पीवराणि महान्ति वा फलान्युद्भवन्ति ।  
प्रत्युत क्रमशः तेषां सृष्टिपरम्परोत्तरोत्तरं क्षीयमाणा विलीयत एव ।  
तथैदानार्थजातीनां साङ्करी सृष्टिः कियत्कालं यावत् स्वीयं विशेष-  
चमत्काराभ्युदयं दर्शयन्त्यपि अवसानेऽद्योगतिमुपगता प्रकृतिगर्भे विलीना  
नष्टभ्रष्टैव भाविनीति निश्चप्रचम् ॥ ७९ ॥

प्रत्यक्षत एवेदं विज्ञानं प्रमाणयति—

तथा सर्वत्र दर्शनात् ॥ ८० ॥

भौगोलिकेतिहासनिरीक्षणतोऽपि पुष्पतितरामिदं विज्ञानम् । यस्मिन्  
वंशे साङ्करी प्रजा जायते तस्योच्छित्तिरावश्यकी । यतो हि नित्य-  
पितृगणा नैतादृशं वंशं सुरक्षितुं कृतयत्ना भवन्ति । अत एव पृथिव्या  
अनादिकालत एव वर्णाश्रमधर्मव्यवस्थाविरहिता असंख्याता जातयः  
समुत्पन्नाः, परन्तु ताः सर्वा अपि वर्णाश्रममर्यादा-विरहिताः सङ्कथ्यो  
भूत्वा महाकालसमुद्रे निमग्ना नामशेषा न श्रूयन्ते । निश्चितमिदं यत्  
वर्णाश्रमधर्मविहीना कापि मनुष्यजातिर्नेह पृथिवीतले चिरस्थायिनी नापि  
नियमतोऽभ्युदयं विन्दमाना निःश्रेयसाधिकारिणीति ॥ ८० ॥

वर्णधम्मप्रयोजनं प्रतिपाद्य वर्णशुद्धेरुपायमाह—

त्रिभावतो वर्णशुद्धिः ॥ ८१ ॥

अध्यात्माधिदेवाधिभीतात्मकभावत्रयावलम्बनतो वर्णधर्मस्य शुद्धि-  
र्भवतीत्यर्थः । तत्र ज्ञानेनाऽध्यात्मभावस्य कर्मणाऽधिदेवभावस्य मातृपितृ-  
रजोवीर्यसाहाय्येन चाधिभीतभावस्य सुरक्षेति विना ज्ञानेनात्मनो  
नावरणोच्छेद इति ज्ञानमाध्यात्मिकशुद्धेर्हेतुः । सर्वस्या एव जातेस्तदीयं  
साहजिकं कर्म तज्जीवनाय भगवदुपासनारूपमेव भवति । तेनैव तु प्रकृते  
महामातृरूपाया यथाहंमहर्णं भवति । अत एव स्ववर्णोचितेन कर्मणाऽधि-  
देवशुद्धिरपि स्वाभाविकी स्थूलकायस्य च मूलमुपादानं मातृपितृरजो-

वीर्यमेवेति तेनैवाधिभौतिकी शुद्धिरपि साधोयसीति त्रिविधामपि वर्ण-  
धर्मस्य शुद्धिमिमान्येव ज्ञानादीनि त्रीणि सम्पादयन्तीति स्मृतयोऽपि  
जगुः—

रजोवीर्यंविशुद्ध्यैव भवत्यत्र सुरक्षितम् ।  
आधिभौतिकसंशुद्धेर्बीजं नु पितरो ध्रुवम् ॥  
विदित्वा पीठमर्यादां संस्कारशुद्धिपूर्विकाम् ।  
भवताञ्च कृपापुञ्जैः पितरो रक्षितं भवेत् ॥  
आधिदैविकसंशुद्धेर्बीजं नूनं चिरन्तनम् ।  
सत्त्वलक्षणसङ्घो वै स्वस्मिञ्छब्दविकाशितः ॥  
क्रियमाणैः प्रयत्नैश्चेद्भुवेद्बीजं सुरक्षितम् ।  
नूनमाध्यात्मसंशुद्धेर्नात्र कार्या विचारणा ॥  
त्रिविधानां हि बीजानां रक्षयेवंविधैः क्रमैः ।  
वर्णाश्रमाख्यधर्मस्य बीजं स्याद्वक्षितं ध्रुवम् ॥ ८१ ॥

शुद्धेरभावादसम्पूर्णत्वं वर्णधर्मस्येति संसाधयति—

अङ्गवैकल्यादपूर्णता ॥ ८२ ॥

अङ्गानां वैकल्यात् भङ्गतोऽपूर्णत्वं वर्णधर्मस्येति सूत्रार्थः । पूर्वं-  
विज्ञानतो निश्चोयते यदत्र त्रिविधास्वपि शुद्धिषु यस्या ययोर्वा याव-  
दल्पत्वं तावदेव वर्णधर्मोऽपूर्णतेति निर्विवादम् । उदाहरणतो यथा—कश्चिद्  
ब्राह्मणोऽध्यात्मशुद्धिविकलश्चेत्तर्हि स ब्राह्मणत्वस्य तृतीयांशद्वयेनोपेतः,  
यदि स एवाध्यात्माधिदैवशुद्धिद्वयेन विकलस्तर्हि स जातिब्राह्मणः, तृतीयां-  
शत एव ब्राह्मणत्वं तस्मिन् । रजोवीर्यशुद्धिस्त्वावश्यकी तस्याः साध्य-  
त्वाभावात् । एवमेवान्येष्वपि वर्णेषु अङ्गवैकल्यमूहनोयम् । स्मृता-  
वप्युक्तम् ।

“तपःश्रुतञ्च योनिश्चेत्येतद्ब्राह्मणकारणम् ।

तपःश्रुताभ्यां यो हीनो जातिब्राह्मण एव सः” ॥ ८२ ॥

प्रसङ्गसङ्गतिप्राप्तं ब्राह्मणभेदविज्ञानं ब्रूते—

अतो ब्राह्मणानेकविधत्वम् ॥ ८३ ॥

अतोऽस्मात्पूर्वकथितविज्ञानादेव स्मृतिशास्त्रादिषु देवादिसंज्ञकानां ब्राह्मणानां कल्पना कृता बहुशोऽवलोक्यते । यतो हि यत्र ब्राह्मणेषु रजो-  
वीर्यशुद्धिरूपाऽधिभौतशुद्धिस्तु विद्यते, परन्तु तेषु अध्यात्माधिदेवात्मिके  
द्विविधे अपि शुद्धी न विद्यते प्रत्युतानेकास्त्रुटयो बहुविधाश्च दोषा स्तत्र  
ब्राह्मणेषु व्याप्तास्तदनुकूलत एव तैस्तैलक्षणैस्तेषां ब्राह्मणानां विविधा।  
श्रेणयो विभक्ताः । तथा हि—

देवो मुनिर्द्विजो राजा वैश्यः शूद्रो निषादकः ।

पशुर्लेच्छश्च चाण्डालो विप्रो दशविधाः स्मृताः ॥

सन्ध्यां स्नानं जपं होमं देवतातिथिपूजनम् ।

वैश्वदेवञ्च कुर्वाणो विप्रो देवः प्रकीर्त्यते ॥

शाके पत्रे फले मूले वनवासे सदा रतः ।

निरतोऽहरहः श्वाध्वे स विप्रो मुनिरुच्यते ॥

वेदान्तं यः पठेन्नित्यं सर्वसङ्गं परित्यजेत् ।

सांख्ययोगविचारस्थः स विप्रो द्विज उच्यते ।

अस्त्राहताः सुधन्वानः संग्रामे सर्वसम्मुखे ।

आक्रम्य निर्जिता येन स विप्रः क्षत्र उच्यते ॥

कृषिकर्मरतो यश्च गवाञ्च प्रतिपालकः ।

वाणिज्यव्यवसायी च स विप्रो वैश्य उच्यते ॥

लवणस्याय छाक्षायाः कुसुम्भ-क्षीर-सर्पिषाम् ।

विक्रेता मधुमांसानां स विप्रः शूद्र उच्यते ॥

तस्करश्चैव पापी च सूचको वंशकस्तथा ।

मत्स्यमांसे सदा लुब्धः प्रोच्यते स निषादकः ॥

ब्रह्मतत्त्वं न जानाति ब्रह्मसूत्रेण गर्वितः ।

तेनेव स च पापेन विप्रः पशुरुदाहृतः ॥

वापी-कूप-तडागानामारामसरसां तथा ।

निःशङ्कं रोधको भस्तु स विप्रो म्लेच्छ संच्यते ॥



क्रियाहीनश्च मूलश्च सर्व-धर्म-विवर्जितः ।

निर्दयः सर्वभूतेषु विप्रश्चाण्डाल उच्यते ॥ ८३ ॥

वर्णधर्मस्य प्रधानमाश्रयमभिधत्ते—

बीजप्राधान्यं सर्वत्र ॥ ८४ ॥

मानवेतरासु सर्वास्वपि चतुरशीतिलक्षयोनिषु यथा बीजस्यैव प्राधान्यं तद्वदेव वर्णधर्मेऽपि बीजस्यैवाभ्यर्हितत्वम् । अत एव रजोवीर्यशुद्धि-रूपाया आधिभौतिकशुद्धेस्तत्र सर्वाभ्यर्हितत्वं परमावश्यकत्वञ्च । यतो हि ज्ञानकर्मणी साध्ये भवतो रजोवीर्यशुद्धिस्तु न साध्या, सा हि मातृपित्र-धीनाऽपरिवर्तनीया च । तत्रापि बीजस्य प्राधान्यं सर्वत्रैव जगति दृश्यते यद्भूमिभेदेनोद्भिज्जसृष्टिषु तारतम्यमाश्रितास्वपि बीजप्राधान्यं न होयते । आहग्बीजं भवति तादृगेवाग्रे सर्गः प्रवळति, तस्मात्सर्वत्र बीजाभ्यर्हितत्व-मेव स्वीकरणीयम् । ८४ ॥

अवान्तरसङ्गतिप्रसङ्गतः पितृमाहात्म्यं वर्णयति—

पितृकृपाऽभ्युदयहेतुरचक्रसम्बन्धात् ॥ ८५ ॥

पितृणां कृपा गमनागमनचक्रसम्बन्धेनाभ्युदयानामैहलौकिकपारलौ-  
किकानां हेतुर्भवति । स्मृतिष्वपि गमनागमनचक्रसम्बन्धे बहु प्रपञ्चितम् ।

तथा हि—

अनुभूतमिदं त्वास्ते युष्माभिः पितरो ध्रुवम् ।

मर्त्ययोनिं समासाद्य जीवाः सर्वे समन्ततः ॥

गमागमनचक्रेषु प्रविशन्ति न संशयः ।

पश्यन्ति किन्तु वै चक्रं भाग्यवन्तो न केऽप्यदः ॥

परिधिस्तस्य चक्रस्य द्विधा भिन्नोऽस्त्यसंशयम् ।

तत्रेकः प्रेतलोकोऽस्ति मृत्युलोकोऽपरस्तथा ।

असौ चक्रस्य परिधिः पितृलोकावधिक्रमात् ॥

विस्तीर्यं प्रथमं पश्चात् नरके स्वरपि ध्रुवम् ।

विस्तृणाति तपोशोकपथ्यन्तं नात्र संशयः ॥

नैवात्र विस्मयः कार्यो भवद्भिर्विश्वभूतिदाः ।  
 तमःप्रधानं प्रथमं चक्रमेतदनन्तरम् ॥  
 तमोरजःप्रधानञ्च रजःसत्त्वप्रधानकम् ।  
 शुद्धसत्त्वप्रधानं हि जायते तदनन्तरम् ॥  
 ऊर्ध्वलोकं ततो मृत्युलोकं व्याप्नोति केवलम् ।  
 परिधिस्तस्य चक्रस्य ततोऽन्ते मयि लीयते ॥

गमनागमनचक्रस्य केन्द्रस्वरूपोऽयं मृत्युलोकः । जीवा मृत्योरनन्तरं  
 लोकान्तरे परिभ्रम्य पुनरत्रैवावतन्तेऽस्य कर्मभूमित्वात् । अस्मिन्नेव लोके  
 जीवा मातृगर्भे प्रविशन्ति नान्यत्रेत्यस्य लोकस्य वैचित्र्यम् । गर्भाधान-  
 वेलायां मातापित्रोयुग्मदेहे स्वत एव पीठस्थितिर्जायते । पीठरहस्यब्र-  
 देवोभीमांसादर्शने विस्तरशो वर्णितम् । मातुराकर्षणशक्त्या पराजितायां  
 पितुर्विकर्षणशक्तौ पीठवेद्यामुपस्थिता देवा जीवान्मातृगर्भे प्रवेशयन्ति ।  
 नित्यपितृगणाश्च तेषां स्थूलशरीरनिर्माणे साहाय्यमाचरन्ति । जीवानां  
 स्थूलशरीरमेव तेषां भविष्यत्कर्मसंग्रहे निमित्तम् । यादृगेवोत्तमं स्थूलशरीरं  
 पुरुषः प्राप्नोति तादृगेवोत्तमं कर्म साधु सम्पादयितुं सोऽर्हति । नित्यपितरो  
 हि यथाकर्म स्थूलदेहं निर्मान्ति । तत्प्रतिनिधिभूतो जनकश्च सृष्टौ बीज-  
 प्राधान्याज्जीवजन्मनिदानतामेति । इत्येवं सहजचक्रसम्बन्धित्वात् स्थूल-  
 देहनिर्माणनिदानात् नित्यपितृप्रतिनिधित्वात् गर्भाधानसंस्कारसम्पाद-  
 कत्वाच्च पितैवेह जगति परमपूज्यः । तस्य पितुरभ्यर्चनेन धर्मोपलब्ध्या-  
 ऽभ्युदयाधिगतिरित्यत्र क। सन्देहः । स्मृतावप्युक्तम्—

“पिता धर्मः पिता स्वर्गः पिता हि परमं तपः” इति ॥ ८५ ॥

प्रसङ्गसङ्गत्या दायभागविज्ञानं वर्णयति—

अत एव दायभागो व्यवस्थितः ॥ ८६ ॥

अत एव गमनागमनचक्रस्य पारलौकिकाध्वसहायकत्वादेव आर्याणां  
 दायभागो व्यवस्थितः पारलौकिकाध्वसहायकत्वदृष्ट्या विभक्त इत्यर्थः ।  
 यथा मृत्युलोके स्थूलशरीरसम्बन्धतः परमसहायकत्वाद् गमनागमनचक्रो-

पयोगित्वाच्च पितृपूजा विहिता, तथैवागमनचक्रस्य पारलौकिकमार्ग-  
साहाय्याधानात् पुत्रोऽन्यश्च तदधिकारी स्वाधिकारं यथोचितं दायभाग-  
विभक्तं स्मृतिशास्त्रादिभिः प्रतिग्राह्यते । प्रेतश्राद्धादिना प्रेतलोकविमोच-  
नात् नित्यनैमित्तिकादिश्राद्धकृत्यदानादिधर्मानुष्ठानतश्च नरकलोक-  
विमोचनादन्यान्यलोकेषु तृप्त्याधानात् पुत्रो गमनागमनचक्रे परमसहायकः ।  
अतो दायभागाधिकारी स प्रधानतयेहाभिहितः । एतद्विज्ञानानुकूल-  
मेवान्येऽपि दायभागाधिकारिणो भवन्ति, नान्ये । आर्य्यशास्त्रादिविहितो  
दायभागो धर्मविज्ञानसिद्धो न मोहजनित इति स्मृतिष्वप्युदाहरितम्—

एष स्त्रोपुंसयोस्तो धर्मो वो रतिसंहितः ।

आपन्नपत्यप्राप्तिश्च दायभागं निबोधत ॥

ज्येष्ठ एष तु गृह्णीयात् पित्र्यं धनमशेषतः ।

शेषास्तमुपजीवेयुर्यथैव पितरं तथा ॥

ज्येष्ठस्य विंश उद्धारः सर्वद्रव्याच्च यद्वरम् ।

ततोऽर्द्धं मध्यमस्य स्यात्तुरीयन्तु यवीयसः ॥

ज्येष्ठश्चैव कनिष्ठश्च संहरेतां यथोचितम् ।

येऽन्ये ज्येष्ठकनिष्ठाभ्यां तेषां स्यान्मध्यमं धनम् ॥

एवं समुद्धृतोद्दारे समानांशान् प्रकल्पयेत् ।

उद्दारेऽनुद्धृते त्वेषामियं स्यादंशकल्पना ॥

एकाधिकं हरेज्ज्येष्ठः पुत्रोऽप्यर्द्धं ततोऽनुजः ।

अंशमंशं यवीयांस इति धर्मो व्यवस्थितः ॥ ८६ ॥

प्रसङ्गत आधिभौतिकशुद्धेः प्राधान्यमाह—

जन्मप्राधान्यं पार्थिवत्वात् ॥ ८७ ॥

पृथिव्या विकारः पार्थिवस्तस्य भावस्तस्मात् जन्मन एव प्राधान्यम्  
मुख्यता वर्णाश्रमधर्मे इति शेषः । इह मृत्युलोके जीवस्य मातापित्रो रजो-  
वीर्य्यसाहाय्येन मातृगर्भनिवासपूर्वकं स्थूलदेहोपलब्धिरिति स्थूलदेहस्यैव  
वैशिष्ट्यमङ्गीक्रियते । नान्यत्र सूक्ष्मलोकेऽप्ययं व्यवस्था । अपरञ्च आधि-  
भौतिकशुद्धेराध्यात्मादिशुद्धिब्रह्माध्यत्वाभावात् वर्णधर्मे तस्या एवाभ्य-

हितत्वमिति प्रागेव प्रमाणितम् । इदानीञ्च पुनरभ्यासेन वर्णाश्रमधर्मं जन्मनः प्राधान्यं प्रतिपादयति, पार्थिवतत्त्वप्रधानेऽस्मिन् मृत्युलोके जीवानां स्थूलदेहसम्भूतिः प्रधानतः पार्थिवादेव तत्त्वाद् भवतीति जन्मनः प्राधान्यमवश्यमापतति । पार्थिवतत्त्वप्रधानेऽस्मिन् मृत्युलोके विना पार्थिवतत्त्वप्रधानं देहं न किमपि कार्यं सिध्यति । तच्च पार्थिवतत्त्वप्रधानं कार्यं जन्मनैवासाद्यत इति वर्णाश्रमधर्मं जन्मनः प्राधान्यं स्वतः सिद्धम् ॥ ८७ ॥  
अन्यथाऽपि विज्ञानमिदं द्रढयति—

गुणाश्रयत्वाच्च ॥ ८८ ॥

स्थूलो देहस्त्रिगुणाश्रयो भवतीत्यतोऽपि वर्णाश्रमधर्मं जन्मनः प्राधान्यं ज्ञेयम् । श्रीमता भगवतापि श्रीमद्भगवद्गीतायां स्वयमभिहितम् ।

“चातुर्वर्ण्यं मया सृष्टं गुणकर्मविभागशः” इति

पूर्वजन्माजितसंस्कारानुकूलमेव जीवानां विशेषवर्णं, ब्राह्मणक्षत्रियविजातौ जन्मेति योगदर्शनेऽपि पतञ्जलिनोक्तम्—

“सति मूले तद्विपाको जात्यायुर्भोगः” इति ।

कर्मशयनिदानभूतेषु क्लेशेषु सत्सु तेषां कर्मशयानां विपाकः परिणतिर्जात्यायुर्भोगरूपतो भवतीत्यर्थः । एतेन सिध्यतां पूर्वजन्माजितप्रधानसंस्काराश्रयेणैव जीवो जातिविशेषे जन्म गृह्णातीति । तदानीञ्च पूर्वसंस्कारानुसारेणैव तस्य प्रकृतिर्भवति । तदनुकूल एव गुणपरिणामस्तस्य स्थूलदेहे सम्पद्यते तस्यैव प्रकृतिविलासक्रीडास्थलत्वात् । गुणानां विकासः स्थूलदेहे स च मातापितृजस्ततश्च वर्णाश्रमधर्मं जन्मनः प्राधान्यमिति ‘च’ शब्दसंसूचितेनानेन विज्ञानेन सुदृढं प्रतिपादितम् ॥ ८८ ॥

आधिभौतिकशुद्धमहिमानमभिदधाति—

अविद्योऽप्याचारवान् विप्रः प्रणम्योऽन्यैः ॥ ८९ ॥

नास्ति विद्या यस्याऽसावपि विप्र आचारवान् सदाचारी चेदन्यैः क्षत्रियादिभिः प्रणम्य एवेति सूत्रार्थः । पूर्वविज्ञाने वर्णाश्रमधर्मं जन्मनः प्राधान्यं गौरवञ्च समर्थितम् ॥ तत्र दृष्टान्तमाह—यदि कश्चन ब्राह्मण-

जातिगो विद्यया ज्ञानेन विरहितोऽपि कदाचारहीनः सदाचारसम्पन्नश्चेत् सोऽन्यैः क्षत्रियवैश्यशूद्रानायाय्यादिभिरवश्यमेव प्रणम्यो भवति । 'अत्राचारवान्' इतिशब्दतः पतितस्य प्रणामानर्हत्वं द्योतितम्, अपिशब्देन च जन्मप्राधान्यपोषकविज्ञानं दृढीकृतम् । ब्राह्मणमहत्त्वे चानेकशः स्मृतिवचनान्युपलभ्यन्ते । तथा हि—

भूतानां प्राणिनः श्रेष्ठाः प्राणिनां कृतबुद्धयः ।  
बुद्धिमत्सु नराः श्रेष्ठा नरेषु ब्राह्मणाः स्मृताः ॥  
उत्तमाङ्गोद्भवाज्ज्येष्ठ्याद्ब्राह्मणश्चैव धारणात् ।  
सर्वस्येवास्य सर्गस्य धर्मतो ब्राह्मणः प्रभुः ॥ ८९ ॥

पुनश्च—

अतत्त्वज्ञोऽपि सन्यासी तथा ॥ ९० ॥

पूर्वसूत्रे वर्णधर्मोदाहृत्या जन्मप्राधान्यविज्ञानदृढतां संसाध्येदानीमाश्रमधर्मदृष्टान्तेनापि तदेव द्रढयति । आधिभौतिकशुद्ध्यै जन्मप्राधान्यया यथा वर्णगुरुर्ब्राह्मणो विद्यातपोभ्यां विहोनीऽपि सर्वेषां नमस्यस्तथैव ब्राह्मणजाती गृहोत्तजन्मतया संन्याससंस्कारसंस्कृत्या च तत्त्वज्ञत्वाभावेऽपि संन्यासाश्रमगतो विप्रोऽन्येषामाश्रमान्तरगानां मानवानां प्रणम्य एवैति नाणोयस्यप्यत्र संशयितः ।

यद्यपि ब्राह्मणवर्णे गृहोत्तजन्मनः संन्यासदोक्षादोक्षितस्यापि सन्यासिनो यथायोग्यं कर्मित्वं ज्ञातित्वच्चापेक्षितमेव तथापि जन्मप्राधान्याद् ब्राह्मणत्वेन संन्याससंस्कारतस्तत्त्वज्ञादिना चाऽधिभौतिकपरिवर्तनेन सहैव सर्वस्तुत्यः सर्वप्रणम्यः स भवतीति द्वितीयेन 'अपि'शब्देन संसूचितम् । स्मृतिष्वपि सन्यासिसमाहात्म्यवर्णनं बहुधनमुपलभ्यते ।

अतो विवेकसम्पन्नः सन्यासी विमलाक्षयः

ज्ञानाधिपारमो देवाः श्रेष्ठो भवतामपि ॥ ९० ॥

आधिभौतिकशुद्धिमुक्त्वेदानोमन्ये अप्याह—

यत्नादन्ये ॥ ६१ ॥

अन्ये आधिदेवाध्यात्मिकशुद्धी यत्नात् उपासनाज्ञानादिनाऽपि साध-  
यितुं शक्ये भवत इत्यर्थः ।

आधिभौतिकी शुद्धिर्हि जन्मना सम्बध्यते न तु साधनेन, किन्तु,  
इतरे आधिदेवाध्यात्मिकशुद्धी सम्बध्यते साधनेनापि । यद्यपि पूर्वजन्म-  
संस्कारेणैव कर्मोपासनाज्ञानानि मानवेषुत्पद्यन्ते । तथापि तानि पुरुषार्थ-  
साध्यान्यपि भवन्तीत्यसन्दिग्धम् । स्ववर्णाश्रमानुकूले कर्मोपासने अनुष्ठिते  
आधिदेवशुद्धिं शास्त्रादिज्ञानमात्मानात्मविचारादितत्त्वज्ञानञ्चाध्यात्मशुद्धिं  
दिशत इत्याधिभौतिकशुद्धिव्यतिरिक्ते उभे अपि शुद्धी यत्नसाध्ये  
स्तः ॥ ९१ ॥

वर्णाश्रमधर्मस्य निदानमाधिभौतिकीं शुद्धिमुक्त्वा तन्महिमानमाख्याति—

वर्णाश्रमाभ्यां स्थूलसूक्ष्मे रक्ष्ये ॥ ६२ ॥

वर्णधर्माश्रमधर्माम्नां क्रमशः स्थूलसर्गरूपस्य मृत्युलोकस्य सूक्ष्मसर्ग-  
रूपस्य देवलोकस्य च संरक्षणं क्रियते । मानवाश्च वर्णाश्रमधर्मैर्णैव स्वज्ञानं  
गोपायन्तीह पार्थिवेऽपि जगति चिरं जीवितुमर्हति । तद्विरहिता तु काला-  
न्तरेण पशुवद् व्यवहरन्ती स्वात्मविनाशमेवासादयति । अतश्च मानवजाते।  
संरक्षकोऽयं वर्णाश्रमधर्मः । स्थूलसृष्टेरपि संरक्षकस्तथाऽनेनैव पितरो देवगणा  
ऋषयोऽपि सम्बद्धिता भवन्तीति वर्णाश्रमधर्मोऽयं स्थूलसूक्ष्मसृष्टिसंरक्षकः ।  
तस्याष्टौ प्रधानोपकाराः स्मृतिशास्त्रे प्रतिपादिताः । तथा हि—

आय्यंजातेर्बोय्यंरक्षाऽध्यात्मिकी च क्रमोन्नतिः ।

पितॄणां वद्धर्धनाऽनल्पा तत्कृपा-प्राप्तिरेव च ॥

सहोच्चैर्देवलोकैश्च सम्बन्धस्थापनं भूशम् ।

बिबुधानां प्रसादश्च विश्वमङ्गलसाधकः ॥

तथा स्वभावसंसिद्ध संस्कारोदयसाधनम् ।

बीजरक्षाऽत्मबोधस्य केवल्याधिगमोऽपि च ।

वर्णाश्रमाणां वर्णानामष्टावेतानि मुख्यतः ॥ ९२ ॥

अन्यच्च—

उपकारानन्त्यम् ॥ ६३ ॥

स्थूल-सूक्ष्म-राज्य-संरक्षणातिरिक्ता अन्येऽपि वर्णाश्रमधर्मतोऽनन्ता उपकाराः समुद्भवन्ति । सृष्टिप्रपञ्चानां स्थूलदेवराज्यरूपविभागद्वयान्तर्गतत्वात् सर्वेषामेव विषयाणां तत्सम्बद्धत्वात्सर्वेऽप्युपकाराः पूर्वकथितोपकारद्वयान्तर्गता एव भवन्ति । तथापि मानवानां सर्वेऽप्यभ्युदया अपेक्षिताः पदार्था वर्णाश्रमधर्मतः सिध्यन्तीति सूत्रेणानेनानन्तशब्दतः संसूच्यते । तथा हि देवराज्ये ऋषीणां देवानां नित्यपितृगणानाञ्च सम्बर्द्धनम्, परलोकगतानाञ्चरकीयानां जीवानामुद्धारः, असुराणां बलह्रासः, देवानां बलवृद्धौ साहाय्यसम्पादनम्, मनुष्यजातौ च यथाधिकारं यथाक्रमञ्च कामार्थधर्ममोक्षाणां सम्प्रदानम्, आत्मज्ञानपरम्पराया मृत्युलोकतोऽनुच्छेदः, प्रवृत्तिनिवृत्तिधर्मशृङ्खलायाश्चिराय सङ्गोपनम्, त्रिलोकोपावनस्य सतीधर्मस्य बीजानुच्छित्तिः, मानवसमाजे विद्या-बुद्धि-जन-सङ्घ-शक्तिबलसम्बर्द्धनम्, उन्नताभ्युदयार्थं जातिभ्यो रजोवीर्य-शुद्धिमर्यादायाः स्थिरीकरणम् आर्यजातेश्चाकल्पं दृढीकरणम् इत्यादीनि फलान्यसंख्येयानि वर्णाश्रमधर्मत एव प्राप्यन्ते । तदेवमग्रे यथावसरं विज्ञानस्यैतस्य मूलसिद्धान्तरहस्यं संक्षेपतो विवरिष्यते ॥ ९३ ॥

इदानीं तद्वैशिष्ट्यं प्रतिपादयति—

बीजरक्षणमार्यजातेः ॥ ६४ ॥

आदिसर्गे सनकसनन्दनादयश्चत्वारः परमहंसा आविर्भूताः, ततश्च प्रजापतिगणानां सृष्टिः, इत्येतद्द्वयमपि भगवतो ब्रह्मणः सृष्टिः । तदनन्तरम् प्रजापतिभिश्चाञ्जिता प्राथमिकी सृष्टिः ब्राह्मणानामेवाऽभूदित्युक्तं प्राक् । ततश्च ब्राह्मणतो वैजो सृष्टिः प्रारब्धा या क्रमशो ह्रसन्ती निम्न-मार्गप्रसृता मनुष्यान्वनमयन्ती अधोमुखी प्रावर्तत, यां निरोद्धुमेव

परमकारुणिकोऽसौ सर्वज्ञो मुनिर्भूतः वर्णाश्रममय्याद्यासेतुञ्चकार । येनेय-  
भार्य्यजातिरसंभ्यतयाऽनार्य्यतामनासादयन्ती न विलीयते ।

जैवेशसहजमेदतः कर्मणां त्रैविध्यमित्यग्रे स्फुटीभविव्यति । येन  
मानवेतरे प्राणिनः सञ्चाल्यन्ते तदेव सहजं, येन दैवञ्जगत् तदेशं, येन तु  
मानवगणाः सञ्चाल्यन्ते, तदेव सहजं, येन दैवञ्जगत् तदेशं येन तु  
मानवगणाः सञ्चाल्यन्ते तद्धि जैवं कर्माभिधोयते । सुकृतदुष्कृतयोरधि-  
कारात् स्वातन्त्र्येण सममुद्गमप्रवृत्तित्वस्याश्रयणात् जैवकर्माधिकारी  
मानवसङ्घः स्वभावत एवाधोमुखीनो भवति । स च स्वपिण्डाधिपति-  
रित्यपि तस्य निरङ्कुशत्वे हेतुः ।

इत्येवमनन्ता अनार्य्यजातयोऽत्र पृथिव्यां निरङ्कुशत्वमुपेता कालगर्भे  
विलीनाः । केवलेयमार्य्यजातिरेव सुदृढवर्णाश्रममय्याद्यासेतुषुगुप्ताऽ-  
विच्छिन्नोर्ध्वमुखीना पर्वतवदकम्प्या तिष्ठति । वर्णाश्रमधर्म एवास्या  
बीजरक्षक इत्यनेन विज्ञानेन फलतः पर्य्यवसितम् ॥ ६४ ॥

अपरमपि विशेषमाह—

क्रमोन्नतिराध्यात्मिकी ॥ ९५ ॥

यदा जीवोऽन्यां योनिमतिक्रम्य मृत्युलोके मानवयोनी प्रविशति  
तदेव स गमनागमनचक्रे पतित्वा तदधिकारवान् पौनःपुन्येन तन्नावर्त-  
मानोऽत्र कर्मभूमावुद्गतेरवनतेर्वा संस्काराणां संग्रहे प्रभवति, नान्यत्रोर्ध्वा-  
धोलोकयोस्तयोर्भोगभूमित्वात् ।

कर्मबीजात्संस्कारादेव जीवो वर्णाश्रममय्यादान्तर्गतः क्रमश उन्न-  
तोन्नतं संस्कारमर्जयन् ज्ञानाधिकाराभिमुखो भवति । जन्मान्तरवाद्-  
विज्ञाने पूर्णविश्वासभाजां वर्णाश्रमिणां चतुर्णां वर्णानामाश्रमाणाञ्चा-  
धिकारे न परस्परमीर्ष्याद्विषावसरः । प्रतिवर्णं रजोवीर्य्य-शुद्धिः, प्रति-  
वर्णञ्च धर्मसंस्कारः, प्रत्याश्रमञ्च धर्मसाधनाभ्यासो मानवान्नियमत आत्म-  
ज्ञानाभिमुखान् करोतीति वर्णाश्रमधर्मे एव सौलभ्यम् । चतुर्ष्वपि वर्णेषु  
चतस्रोऽपि साध्या वासना भोगेन क्षपयित्वा आश्रमाणां प्रथमे द्वित्वे



प्रवृत्तिनिरोधेन चरमद्वये च निवृत्तिसंस्कारोन्नमनेनान्ततो जीव आत्म-  
ज्ञानमधिगत्य स्वस्वरूपानन्दाम्बुधिमुपेत्य चिरशान्तो भवति न स पुनरा-  
वर्तते । वर्णाश्रममय्यादाविरहितास्वनाय्यजातिषु नेदृशी क्रमोन्नतिपरम्परा  
नानि नियमबद्धव्यवस्था सम्भाव्यते । चतुर्ष्वपि वर्णेषु कामार्थधर्म-  
मोक्षाणां परस्परशृङ्खलया आश्रमेष्वपि प्रवृत्तिनिवृत्त्योः परस्परविभागाद्  
वर्णाश्रमव्यवस्थावत्य एव जातयो नियमतो गमनागमनचक्रे परिभ्रम्य  
स्वक्रमिकोन्नताम्बुमुख्यः क्रमश आध्यात्मिकोन्नतिमासादयितुमहन्तीति  
विस्तरशोऽस्य विज्ञानमग्रे स्फुटतामेष्यति ॥ ९५ ॥

विशेषान्तरमाह—

पितृसम्बद्धना तत्कृपाप्राप्तिश्च ॥ ९६ ॥

सर्वतन्त्रसिद्धान्तसिद्धोऽयं विषयो यज्जीवो मानवयोनिमुपेत्य प्रथमं  
प्रेतलोकैष्वेव गतागतं लभते ततश्चानाय्यमानवयोनावायाति तदनन्तरं  
नरकपितृलोकगतो भूत्वा पितृगणानामनुकम्पामुपलभ्य रजोवीर्य्यात्मकं  
मातापितृजं यथोचितं स्थूलदेहमुपादत्ते । तत्रापि अय्यमादिनित्यपितृ-  
गणानान्तु पूर्णानुकम्पा तत्रैवाय्यजातौ रजोवीर्य्यशुद्धिसंरक्षिकायाम्भवति  
नान्यत्र, यतस्ते रजोवीर्य्यशुद्धिमत्या एव जातेरक्षणमोहन्ते पिण्डोदक-  
प्राप्तिनिदानान्न सङ्करायास्तदभावात् । अपि च तेषामनुकम्पा तदेव  
भवति यदा ते निश्चयतोऽवगच्छन्ति यदियं मनुष्यजातो रजोवीर्य्यशुद्ध्य-  
धिकारिणीति, इमां मनुष्यजातिं सुरक्षितुमस्माकं सौकर्य्यमस्तीति ।  
पितृविज्ञानञ्च देवीमीमांसादर्शने विस्तरशो वर्णितम् ।

वर्णाश्रमव्यवस्थावतामेव मानवानामाध्यात्मिकक्रमोन्नतिः सुव्य-  
वस्थिता, अत एव तैस्तेराचारैः पितृणां कार्ये सौकर्य्यमापद्यते । वर्णा-  
श्रमधर्मं च रजोवीर्य्यशुद्ध्या पितृगणाः प्रसीदन्ति, संवर्धयन्ते । स्वानु-  
ग्रहेण च तत्कुलानि ताश्च जातौः संरक्षन्तः साहाय्यं सर्वथाऽऽचरन्तीत्य-  
परोऽयं वर्णाश्रमस्य धर्मस्य विशेषः ॥ ९६ ॥

अन्यच्च—

देवलोकसम्बन्धः ॥ ६७ ॥

देवीमीमांसापराभिधाने मध्यमीमांसादर्शने देवराज्यस्य तत्सञ्चालका-  
नामपि विस्तृतं वर्णनं विद्यते, कर्मणः सूक्ष्मजगतश्च सञ्चालको देवासुरा-  
वुभावासाते । असुरा अपि देवविशेषा एव । तत्रासत्तमसोः सम्बन्धोऽसुरैः  
सत्सत्त्वयोश्च देवैः सहेति विज्ञानसिद्धम् । वर्णाश्रमसदाचारैः सात्त्विक-  
भावापन्ना मानवाः सात्त्विकैर्देवैश्च निष्ठसम्बन्धभाजो भवन्तीति विशेषा-  
न्तरमिदं वर्णाश्रमधर्मस्य ॥ ९७ ॥

पुनश्च—

देवप्रसादः ॥ ६८ ॥

वर्णाश्रममर्यादायाः समुचितसमादरेण क्रमशः सत्त्वाभिवृद्ध्या-  
ऽविद्याविनाशेन विद्यासाहाय्येन च कर्मोपासनाज्ञानसाम्यतयाऽध्यात्मि-  
कोऽस्तिर्जायते । इत्येवं यथाक्रमं सत्त्वस्य नियमतो वर्द्धनतः पूर्वसूत्रोक्त-  
कारणकलापतश्च देवाः प्रसीदन्ति । पुनश्च वर्णाश्रमधर्मे यज्ञमहायज्ञा-  
दीनामनुष्ठानबाहुल्याद् देवप्रसादस्य सुलभोऽवसरः सततमेव विद्यते ।

अन्यथापीमं विषयं विवृणुते तथाहि—वर्णाश्रमधर्मत इन्द्रियवश्य-  
भावापन्ना आसुरी वृत्तिरपक्षीयते; आत्माश्रिता च दैवी वृत्तिर्वर्द्धते ।  
वर्णधर्मतः स्वत एव जीवाः कामार्थधर्ममोक्षेषु क्रमशः उत्तरोत्तर-  
मारोहन्ते । आश्रमधर्मतश्च प्रथमं सर्वतोमुखीनां प्रवृत्तिं निरुध्य  
निवृत्तिमार्गाखण्डास्तत्पूर्णतामधिगच्छन्ति । इत्यतो वर्णाश्रमधर्मतो मान-  
वेषु देवभावः समेधते इत्यसन्दिग्धम् । इत्येवं देवभावसमेधक आसुर-  
भावापहारको वर्णाश्रमधर्मो यासु जातिषु विद्यते तासु विश्वमङ्गलकरो  
देवप्रसादः स्वतः सिद्धः ॥ ९८ ॥

अपरञ्च—

स्वाभाविकः संस्कारोदयः ॥ ६९ ॥

स्वाभाविकः संस्कारो मुक्तिकारणम् अस्वाभाविकश्च च बन्धकारणम्  
इति । वर्णाश्रमधर्मानुकूला वैदिकसंस्कारसंघाः सर्वेऽपि स्वाभाविक-

संस्कारसमेधका इत्यस्थ दर्शनस्य संस्कारपादे निर्दिशितम् । परमकारुणिकै-  
र्महर्षिभिरुत्तरोत्तरम् अस्वाभाविकसंस्कारापहारकाः स्वाभाविकसंस्कार-  
समेधका एव वर्णश्रमाऽचारा निर्धारिता इत्यतो वर्णश्रमधर्मतो मानवानां  
स्वाभाविका मुक्तिप्रदाः संस्कारा नियमतो नित्यमभिवर्द्धन्ते । तथा  
शूद्रतो वैश्येषु तमोरजसोः, वैश्यतश्च क्षत्रियेषु रजःसत्त्वयोस्ततश्च  
क्रमशो ब्राह्मणे सत्त्वस्य प्रधानतया संस्कार उत्पद्यते । संन्यासे च ते  
सर्वेऽपि संस्काराः स्वाभाविकसंस्काररूपेण परिणमन्ते । इत्येवं जीवा  
वर्णश्रमधर्मेण प्रोन्नमन्तोऽन्ते जीवन्मुक्तपदधिरोहन्ति । वर्णश्रमधर्म-  
स्येदं माहात्म्यं यत्तोनेत्तरोत्तरमधिकाः स्वाभाविकाः संस्काराः परि-  
स्फुटा भवन्ति ॥ ९९ ॥

पुनरप्याह—

बीजरक्षणमात्मबोधस्य ॥ १०० ॥

घोरेऽस्मिन् परिवर्तमाने मृत्युलोके शक्तिशालिन्याश्च कर्मभूमौ मानवः  
सत्कर्मतो देवत्वमसत्कर्मतश्च पशुत्वमपि विन्दतीति सुनिश्चितम् ।  
अतश्च मानवजातिराय्यंभावादप्यनाय्यतामधिगच्छन्ती पशुतामासा-  
दयितुमप्यर्हतीति भीतिः सम्भाव्यत एव । यतो हि मानवानां स्वपिण्डा-  
धिष्ठातृत्वेन दुष्टेन्द्रियाश्व-वशवर्तितयाधोगमनस्य स्वाभाविकं रहस्य-  
मभिहितं प्राक् ।

परन्तु यस्यां मानवजातौ प्रवृत्तितो निवृत्तेरधिकः समादरः, तत्प्रधान-  
तया ब्राह्मणो भूदेवत्वेन गण्यते, तदीयामाज्ञामादायैव राजानो राज्य-  
सिंहासनमारोहन्ति तदनुशासनानुसरणश्च स्वीयं धर्मं मन्यन्ते ! तस्यां मानव-  
जातौ सुतरामात्मज्ञानस्य बीजरक्षणं स्वभावसिद्धम् । यस्यां मनुष्यजातौ  
महाराजाधिराजोऽपि चक्रवर्ती सम्राट् नारायणांशत्वेन परिगीयते, किन्तु  
तत्रैव भिक्षुः सन्यासी कौपीनभूदपि केवलमात्मज्ञानप्रधानतया साक्षान्मूर्ति-  
मान् नारायण एव निगद्यते । तत्रात्मज्ञानस्य बीजरक्षणन्तु साहजिको धर्मः ।

यस्यां मनुष्यजातौ शारीरिकवाचनिकमानसिकादिषु सर्वेष्वपि कर्मसु  
प्रतिपदमाध्यात्मिकमेव लक्ष्यं सर्वाभ्यहितत्वेनानुस्यूतं दरीदृश्यते, तथा

वर्णाश्रमनारीधर्मादिषु सर्वत्रैव सदाचारेष्वपि स्वात्मज्ञानोन्नतेरेवादशः स्फुटं परिलभ्यते, तत्रानायासत एवात्मज्ञानस्य बीजरक्षणं सुसिद्धम् । अतः सुदृढव्यवस्थाविभूषितेन वर्णाश्रमधर्मेणात्मज्ञानबीजरक्षणमिह पृथिव्यामा-  
कल्पं शाश्वतं सुदृढमेव ॥ १०० ॥

पुनश्च वर्णाश्रममहिमानं ब्रूयति—

निःश्रेयसाधिगमः ॥ १०१ ॥

कर्मणः पूर्णाधिकारेण रजोवीर्यशुद्ध्या च याधिभूतशुद्धिः, उपा-  
सनायाः पूर्णाधिकारेण ईश्वरविषयकपूर्णज्ञानेन च याधिदेवशुद्धिः, पूर्वोक्त-  
कारणकलापतश्च याध्यात्मशुद्धिः प्रजायते; तासु सर्वास्वपि सुसम्पन्नासु  
स्वत एव तत्त्वज्ञानोदयो न तत्र कारणान्तरापेक्षा । वर्णाश्रमधर्मे मुक्तिरेव  
चरमप्रयोजनमिति सर्वतन्त्रसिद्धान्तः । तत्र हि वर्णगुरोर्ब्राह्मणस्य सर्वाण्येव  
कर्माणि मुक्तिप्रयोजनकान्येव । आश्रमगुरोश्च संन्यासिनः साक्षान्मुक्ति-  
स्वरूपवत्त्वमेव वर्णितम् इत्येवं मुक्त्यैकलक्ष्यपरे वर्णाश्रमधर्मे कैवल्याधि-  
गमस्तु सुतरां स्वतः सिद्धः ॥ १०१ ॥

वर्णाश्रमधर्मोपकारमाहात्म्यं विस्तरशो विविच्येदानीमधोगमननिरो-  
धिकास्तच्छक्तीर्विविनक्ति—

ब्राह्मौजस्तपसा ॥ १०२ ॥

वर्णाश्रमधर्मः कौटुम्भिकान्तोपकारकारी मानवसमूहस्येति दिङ्मात्रं  
निर्दिश्य सूत्रकृन्महर्षिर्वर्णाश्रममय्यादावतामन्तर्निगूढाः शक्तीरभिधत्ते ।  
तथा हि या शक्तिर्वर्णाश्रमाऽचारवतोऽधोगमनात् निवारयति सदोन्नतिपथं  
निनीषति सैव तेजः शब्देनोच्यते । स्मृतिष्वपि—

“या मे शक्तिः सदा जीवान् समाकर्षति माम्प्रति ।

तदेव तेजः सम्प्रोक्तं यतो वेदान्तपारगैः ॥”

का सा शक्तिः, यस्यास्तेज इत्यभिधानम् । इत्युपरितनेन सूत्रेण  
निर्दिष्टम् । तस्य तेजसो भेदद्वयम् । एकं ब्राह्मं तेजो यद् ब्राह्मणेषु  
तिष्ठति । द्वितीयं क्षात्रं तेजो यत् क्षत्रियेषु भवति । ब्राह्मणक्षत्रियावेव धर्म-

रक्षकावित्यनयोरेव तेजसः सत्ता । नान्यवर्णेषु तस्य स्वाभाविकी सत्ता-  
स्तीति—

स्मृतावप्युदीरितम्—

“ब्राह्मणो धर्मवक्ताः क्षत्रिया धर्मपालकाः” ।

तत्र कथं ब्राह्मं तेजो ब्राह्मणेषु सम्भूतम्भवतीत्यनेन सूत्रेणोच्यते, तपसा  
ब्राह्मम् ओजस्तेजः सुरक्षितं भवति । तच्च मुक्तिप्रदम् । क्षात्रं तेजोऽभ्यु-  
दयप्रदम् । तयोर्ब्राह्मं तेजोऽतिगरीय इति तपसेवाधिकशक्तिशास्त्रिणा  
सुरक्ष्यते । तस्य च रूपमुक्तं प्राक् इह ब्राह्मणास्तपोबलेन यावत्तेजोबलं  
संग्रहीष्यन्ति तावदेव वर्णाश्रमधर्मस्य तद्धर्मिणाञ्च सङ्गोपनम् अवनते-  
निरोधञ्च करिष्यन्ति ॥ १०२ ॥

द्वितीयमाह—

क्षात्रं दानेन ॥ १०३ ॥

ब्राह्म तेजो यथा तपसा चीयते, तद्वदेव क्षात्रं तेजोऽपि दानेन वद्धते ।  
ब्राह्मस्य तेजसो रक्षणे यावानायासो न तावान् प्रयासो द्वितीयस्य क्षात्र-  
तेजसो गुप्त्यै । ब्राह्मणो हि सर्वमपि लौकिकमैश्वर्यमिन्द्रियसुखञ्च परि-  
त्यज्य तपसि प्रवर्तते, तद्वदेव क्षत्रियेणापि भोगैश्वर्यादिच्छिप्नुनापि सत्ता  
दानपरायणेनैव भवितव्यम् । अनुदारे कृपणे दानधर्मविरहिते राजनि न  
क्षात्र-तेजास्थितिः सम्भावनी ।

तपोविज्ञानालोचनं यथा तपःशक्त्या ब्रह्मतेजोऽभिवृद्धिविज्ञायते तथैवौ-  
दार्येण निर्लोभेन सात्त्विकदानसम्प्रसक्त्या च क्षत्रियाः प्रोन्नताः समृद्धि-  
युजो निजेन संरक्षितेन क्षात्रेण तेजसा वर्णाश्रमधर्मिणोऽपि संर-  
क्षन्तीति ॥ १०३ ॥

उभयोर्निर्गमप्रकारमाह—

उभयोर्निर्गमो योगाहवाभ्याम् ॥ १०४ ॥

योगश्च आहवश्च योगाहवौ ताभ्याम् उभयोर्ब्राह्मणक्षत्रिययोः क्रमशो  
निर्गमोऽभ्युदयो भवति ।

पूर्वसूत्रेण ब्राह्मणक्षत्रिययोः क्रमशस्तपस्यादानधर्माभ्यामुक्त्याभ्यां  
तत्तेजसोः संरक्षणेन सह वर्णाश्रमिणां कल्याणोन्नतिरपि सम्भवतीत्युक्त्वा  
इदानीं तयोश्चरमोन्नतिप्रकारमनेन सूत्रेण प्रतिपादयति—

तथा हि—ब्राह्मं तेजः प्रयाणकाले ब्राह्मणं योगशक्तिसम्पन्नमूर्ध्व-  
लोकं गच्छति क्षात्रं तेजः क्षत्रियं युद्धमृत्युनोर्ध्वलोकं समुन्नयति ।  
ब्राह्मणस्य कृते योगबलेन क्षत्रियस्य कृते धर्मयुद्धेन शरीरत्यागादन्यो न  
कोऽपि शुभावहो मार्गः ।

उक्तञ्च—

“द्वाविमौ पुरुषौ लोके सूर्यमण्डलभेदिनौ ।

परिब्राड्योगयुक्तश्च रणे चाभिमुखो हतः ॥

“अयन्तु परमो धर्मो यद्योगेनात्मदर्शनम् ।”

“धर्म्याद्धि युद्धाच्छ्रेयोऽन्यत् क्षत्रियस्य न विद्यते,” इति ।

योगेनात्मानुसन्धानं युद्धेन च धर्मानुसन्धानमुभयोः संवर्द्धत इति  
शुभावहो विधिः ब्राह्मणस्य ज्ञानित्वात्तपस्वित्वाद्योगित्वाच्च योगस्यावसर-  
स्तूपलभ्यत एव । क्षत्रियस्य तु धर्मयुद्धावसरानुपलम्भात् शरीरत्यागासम्भ-  
वात् किं विधेयमिति प्रश्ने तस्य सत्येवं व्यतिकरे योगबलेन शरीरत्यागे  
यत्नविधानमेव प्रशस्यम्, यतो हि योगानुष्ठानम् न कस्यापि वर्णाश्रमस्य  
स्वाधिकारविरुद्धम् ॥ १०४ ॥

उभयोः साक्षात् फलं ब्रूते—

ते निःश्रेयसाभ्युदयप्रदे ॥ १०५ ॥

ते ब्रह्मक्षत्रतेजसी क्रमशो निःश्रेयसश्चाभ्युदयइव तौ तथोक्तौ तयोः  
प्रदे समर्पके स्तः । यथा सभामण्डपं यज्ञमण्डपं वा स्तम्भबलेन स्तम्भा-  
श्चमेव तिष्ठति । तथैव वर्णाश्रमधर्मौ ब्राह्मणक्षत्रियबलेन तदाधारावेव  
प्रतिष्ठेते आश्रमधर्मस्य वर्णधर्ममूलकत्वात् । विना वर्णधर्मं नाश्रमधर्म-  
व्यवस्थितिः । तथा ब्रह्मक्षत्रयोरुभयोः सम्पृक्तबलविरहात् वर्णाश्रमधर्म-  
योरपि कस्यचन साधोयसी स्थितिः । सर्वमप्याभ्युदयिकं कृत्यं क्षत्रियैः

सम्पाद्यते, नेश्वेयसिकश्च मार्गो ब्राह्मणैः संरक्ष्यत इत्युभाभ्यामपि परस्परं साहाय्यमाचरद्भ्यां जगद्रक्षणं गमनागमनचक्रसंरक्षणञ्च क्रियते । अन्यथाऽ-  
पीदं विज्ञानं विवरीतुं शक्यते । तथा हि, सर्वधर्मरक्षणं धार्मिकनृपानु-  
शासनतः प्रचरति । मोक्षप्रदज्ञानमार्गरक्षणञ्च ब्राह्मणाध्यवसायेन संसाध्यते ।  
इति ब्रह्मतेजसो निःश्वेयसप्रदत्वं क्षात्रस्य च तस्याभ्युदयप्रदत्वमवश्य-  
मङ्गीकरणीयम् । स्मृतिष्वपि बहुशो ब्राह्मणक्षत्रियसम्बन्धचर्चा श्रूयते ।  
तथाहि—

ब्राह्मण्यमुत्तमा दृष्टिः क्षात्रमप्रतिमं बलम् ।

ते यदा चरतः सार्धं तदा लोकः प्रसीदति ॥

नाब्रह्म क्षत्रमृध्नोति नाक्षत्रं ब्रह्म वर्द्धते ।

ब्रह्म क्षत्रं च सम्पृक्तमिह चामुत्र वर्द्धते ॥

ब्रह्म क्षत्रेण संसृष्टं क्षत्रञ्च ब्रह्मणा सह ।

उदीर्णं बहूतः शत्रून् वनानीवाग्निमास्तौ ॥ १०५ ॥

प्रसङ्गसंप्राप्तं चातुर्वर्णस्य चतुर्वर्गसम्बन्धमभिधत्ते—

चातुर्वर्ण्ये चतुर्वर्गः ॥ १०६ ॥

इह खलु प्रयोजनमुद्दिश्यैव जनानां प्रवृत्तिर्दृश्यते । तत्र च चतुर्धा हि  
प्रयोजनविभागो चतुर्वर्गशब्देन निर्दिश्यते । ते च यथा कामार्थधर्ममोक्षा  
इति क्रमशोऽभिधीयन्ते । तथैव क्रमशश्चतुर्णां शूद्रवैश्यक्षत्रियब्राह्मणानां  
धर्मतस्तैः सह सम्बन्धोऽपि प्रतीयते । प्रतिवर्णं धर्मपर्यालोचनयैवास्य  
विज्ञानस्य सार्थक्यभानमुदेति । स्मृतावपि निर्दिष्टम्—

स्वभावतो नियोज्येरन् प्राणिनां सम्प्रवृत्तयः ।

चतुर्धा नात्र सन्देहो विद्यन्ते विश्वभूतिदाः ॥ १०७ ॥

तत्र शूद्रधर्मं निर्वर्त्ति—

कामप्रधानः शूद्रः ॥ १०८ ॥

चतुर्षु प्रयोजनेषु किमपि प्रयोजनमुद्दिश्यैव प्राणिनां प्रवृत्तयो नियु-  
ज्यन्ते । तत्र शूद्रप्रवृत्तयः कामरूपं प्रयोजनमुद्दिश्य परिणमन्ते कामस्याञ्च-  
प्रयोजनत्वात् । स्मृतावप्युक्तम्—

प्रकृतिः शूद्रवर्णस्य दासी कामस्य सत्यलम् ।

तमोधाराधिता शश्वज्जायते परिणामिनी ॥

अत एव गीतोपनिषद्वपि शूद्रस्य स्वभावजं कर्म तमःपरिणामरूपमे-  
वोक्तम्—

“परिचर्यात्मकं कर्म शूद्रस्यापि स्वभावजम् ॥ १०७ ॥

वैश्यधर्ममिदानीम्ब्रूते—

अर्थप्रधानो वैश्यः ॥ १०८ ॥

पूर्वोक्तविज्ञानानुरूपतो वैश्यवर्णस्य प्रकृतिरर्थप्रयोजनाभिमुखी परिण-  
मते उक्तञ्च गीतोपनिषदि—

“कृषिगोरक्ष्यवाणिज्यं वैश्यकर्मस्वभावजम्” ।

स्मृतावप्यस्यैव विज्ञानस्य परिपोषो दृश्यते—

प्रकृतिर्वैश्यवर्णस्य सत्यर्थानुचरी सदा ।

अस्मिन् प्रधानतो लोके जायते परिणामिनी ॥ १०८ ॥

अधुना क्षत्रियस्य धर्ममाह—

धर्मप्रधानः क्षत्रियः ॥ १०९ ॥

शूद्रवैश्यप्रकृतिर्हि क्रमशः कामार्थप्रयोजनमभिलक्ष्य परिणमतः ।  
कामार्थयोरिन्द्रियसेवामूलकत्वात् तदनुसारिण्योः प्रकृत्योर्न कथमपि  
तेजोऽपराभिघस्यौजसोऽभिसम्बन्धः । अत एवौजसोऽभिक्रमः क्षत्रियब्राह्मण-  
धर्मयोरेवास्तीति पूर्वमेवोदीरितम् । अत्रेनापि सूत्रेण तदेव विज्ञानं पुन-  
र्दृढयति—यद् धर्मात्मज्ञाने एव जीवान् भगवत्तेजःशक्त्याऽध्यात्मसन्निर्गमं  
प्रापयति । तत्राद्यं धर्ममाश्रित्य क्षात्रतेजःसमाश्रिता क्षत्रियप्रकृतिरध्यात्म-  
भावमभिलक्ष्य परिणमते । स्मृतिष्वेवमुपलभ्यते—

क्षत्रियप्रकृतिर्धर्मलक्ष्यैर्गैव प्रधानतः ।

परिणामं किलाप्नोति पितरो नात्र संशयः ॥

गीतोपनिषद्वक्तृक्षत्रियस्वाभाविकधर्मतोऽप्यस्यैव विज्ञानस्य द्रष्टृमा-  
नस्यते । तथा हि—



शौर्यं तेजो धृतिर्दाक्ष्यं युद्धे चाप्यपलायनम् ।

दानमोदवरभावश्च क्षात्रं कर्म स्वभावजम् ॥ १०९ ॥

सम्प्रति ब्राह्मणस्य तमभिधत्ते—

मोक्षप्रधानो ब्राह्मणः ॥ ११० ॥

आत्मज्ञानाश्रितं ब्रह्मतेजो मोक्षलक्ष्याश्रयणतोऽधिगम्यतेऽत्र नाणुरपि सन्देहावसरः । इत्यस्मादेव हेतोर्ब्राह्मी प्रकृतिर्मुक्तिमभिलक्ष्य प्रवहन्ती स्वरूपपारावारे समुपेता विश्राम्यति । स्मृतावप्युक्तम्—

ब्राह्मणप्रकृतिर्मुख्यं मोक्षलक्ष्यं निरन्तरम् ।

समाश्रित्य प्रयत्नेन नूनमग्रे सरेदिह ॥

भगवतापि ब्राह्मणस्य सहजकर्मनिर्णयवेलायां श्रीगीतोपनिषद्बुद्धोषितम् ।

ज्ञानो दमस्तपः शौचं क्षान्तिराजं वमेव च ।

ज्ञानं विज्ञानमास्तिक्यं ब्रह्मकर्म स्वभावजम् ॥

अत एव जगति केवलमात्मज्ञानविस्तारहेतुं पुरुषार्थमवलम्बमानाः सपोव्रतश्च स्वीयं मुख्यं सांसारिकं कर्तव्यं मन्यमानाः परोपकारपरायणा ब्राह्मणास्त्रिलोकपूज्या महीतले विचरन्ति । उक्तञ्च—

ब्राह्मणस्य तु काव्योऽयं क्षुद्रकामाय नेष्यते ।

कृच्छ्राय तपसेऽत्यर्थं प्रेत्यानन्तमुखाय च ॥ ११० ॥

आर्य्यजातेर्वर्णधर्मं व्याख्याय नारीधर्मं विज्ञानं विस्तरशो ब्रूते—

नारीधर्मः पारतन्त्र्यप्रधानः ॥ १११ ॥

वर्णाश्रमधर्मे पुरुषधर्माश्रयेण वर्णधर्मस्य प्राधान्यात्तद्विज्ञानं पार्थक्येन विस्तरशो विविच्येदानीं नारीधर्मं विज्ञानं विवेक्तुकामः सूत्रयति—नार्य्या धर्मः पारतन्त्र्यं पराधीनत्वं प्रधानं यत्र स परायत्त इत्यर्थः ।

वर्णधर्मं शुद्धैवाश्रमधर्मसंस्थितिः, नारीधर्मं शुद्ध्या च वर्णाधर्मं शुद्धिरिति नारीधर्मं शुद्धिरेव प्रधानं निदानं वर्णाश्रमधर्मे ।

सत्सु पुरुषेषु पावित्र्यपरेष्वपि क्षयमाश्रमपि यदि कोऽपि आर्य्यमहिच्छा स्वपावित्र्यं विहाय परपुरुषाश्रयिणी भवेद् तदा वर्णाश्रमधर्मस्तु भ्रष्टः स्यादेव । तेनैव सह तस्यास्तत् कुलं सा जातिरपि नष्टभ्रष्टे भूत्वा नित्यपितृणामनुकम्पातोऽपि विरहिते स्याताम् । यतो हि नित्यपितरः साङ्गरीः प्रजाः नानुगृह्णन्ति । नारीजातेः पावित्र्याश्रय एव केवलं वर्णाश्रमधर्मोऽवलम्बते स्वस्वरूपमिति तस्याः पावित्र्यरक्षणार्थमेव पारतन्त्र्यपरत्वं तद्वर्त्मस्य महर्षिभिः प्रतिष्ठापितम् ।

कौमारावस्थायां तासां मातापितृवश्यत्वन्तूकमेव । स्वपरिणयार्थमपि ताः पितृमात्रघोना एव तिष्ठन्ति । यतो हि बालिकानां परिणयो दानधर्मत्वेनार्य्यशास्त्रेषु गीयते । दानपात्रान्वेषणं तस्मै देयत्वेन तस्याः समर्पणमपि पितुः प्रधानं कर्मेति स्वपरिणये नारीणां पितृपारवश्येन पारतन्त्र्यशास्त्रसिद्धम् ।

यौवने च पत्युर्वंशे संस्थितिस्तासां निगदितैव । सतीनां नारीणां कर्मणा वचसा मनसा स्वभर्तृपारतन्त्र्यमभिहितमेव । यदि च दुर्भाग्यतो वैधव्यदुःखेनाभिभूताः स्युस्तदाऽपि समाजाधीनत्वसम्बन्धेन स्वकुटुम्बपारतन्त्र्यं सिद्ध्यत्येवेत्यतो नारीधर्मस्य पारतन्त्र्यमूलकत्वं सर्वथापि न विनश्यतीति स्मृतिष्वप्युपलभ्यते—

बालया वा युवत्या वा वृद्धया वापि योषिता ।

न स्वातन्त्र्येण कर्तव्यं किञ्चित्कार्य्यं गृहेष्वपि ॥

बाल्ये पितुर्वंशे तिष्ठेत् पाणिग्राहस्य यौवने ।

पुत्राणां भर्तरि प्रेते न भजेत् स्त्री स्वतन्त्रताम् ॥ १११ ॥

तन्निदानमाह—

प्रकृतिजन्यत्वात् ॥ ११२ ॥

सर्वविज्ञानपरिशीलनत इदमेव सिद्ध्यति यदादिपुरुषात् परमात्मनस्तच्छक्तिरूपायाश्च मूलप्रकृतेः सम्बन्धतः प्रवहन्तीयं सृष्टिप्रवाहधारा । स्वनिदानभूतयोस्तयोरेव प्रकृतिपुरुषयोरनुरूपं स्त्रीधारा चेति धाराद्वैविध्य-

माश्रयति । उक्तमेतत्प्रागेव । “कार्य्यगुणान् कारणगुणा आरभन्ते” इत्येष नैयायिकानां प्रवाद एतद्विज्ञानमूलक एव । सांख्यदर्शने च कथं प्रकृतेः पराधीनत्वं कथञ्च पुरुषादृते तस्याः सत्ताया एवाभावः । कथं हि पुरुषार्थ एव तस्याः सर्वोऽपि व्यापार इति साधु निर्णीतम्—

नानाविधैरुपायेरुपकारिण्यनुपकारिणः पुंसः ।

गुणवत्यगुणस्य सतस्तत्कार्य्यमपार्थक्यञ्चरति’ इत्यादिभिः ।

अतो ये स्वभावाः मूलप्रकृतौ विद्यन्ते त एव पूर्णविकासवत्यां नार्थ्यामपि स्युरिति विज्ञानसिद्धम् । यद्यप्युद्भिज्जादिस्त्रीधारायां प्रकृतेस्ते भावान पूर्णतयोपलभ्यन्ते तथापि पूर्णवियवसम्पन्नायां मनुष्यत्वयोनौ पूर्णवियवाया नारीजातेः स्वभावः पुरुषपारतन्त्र्यरूपः पूर्णतया विकशितः स्यादिति स्वभावसिद्धम् ॥ ११२ ॥

विवाहसम्बन्धेनापीदं विज्ञानं द्रढयति—

तस्मादानप्रधानो विवाहः ॥ ११३ ॥

यद्यपि विवाहस्य बहवो भेदा मानवजातौ शास्त्रादिषु चोपलभ्यन्ते तथापि कन्यादानप्रधान एव विवाहो धर्म्यो बहुसम्मतश्च । नारीजातेः पारतन्त्र्यप्रधानत्वात्स्वयम्बरणादिप्रथा न साधीयसी, नापि सा प्रथा तत्स्वभावानुकूला किन्तु कुमार्थ्याः कन्यादानपद्धत्यनुरूपः कन्यादानप्रधान एव परिणय उत्तमः । यतो हि तस्यामवस्थायां कन्या पितुर्बशवर्तिनी पराधीन-सर्वकृत्याऽतस्तदनुरूपमुत्तमं योग्यं वरमन्विष्य तेन तस्याः कन्यादानविधिना पाणिग्राहणं सर्वोत्तमः संस्कार इति सर्वत्रैव श्रुतिस्मृतिषूपलभ्यते—

आच्छाद्य चार्चयित्वा च, क्षुतिशीलवते स्वयम् ।

आहूय दानं कन्याया आहूयो धर्मः प्रकीर्तितः ॥

दश पूर्वान् परान् वंश्यानात्मानं चेकविंशकम् ।

आहूयपुत्रः सुकृतकुन्मोक्षवेदेनसः पितन् ॥ ११३ ॥

प्रसङ्गसङ्गतं सर्वानर्थमूलं विधवोद्वाहं निन्दति—

विधवोद्वाहो व्योमकुसुमवदतः ॥ ११४ ॥

अतो विवाहस्य दानमूलकत्वादत्र च दातुरभावाद् विधवाया उद्वाहो व्योम्न आकाशस्य कुसुमवत् पुष्पवद् असम्भव इति यावत् । प्रथमत आर्य-जातो विवाहपद्धतेः कन्यादानमूलकत्वात् मातापित्रोर्दत्तायाः कन्यायाः पुनर्दानेऽधिकार एव नास्ति । अन्योऽपि दाता न सम्भवति अधिकाराभावादेव । मृतस्य पत्युरेव तत्राधिकारात् तस्य चाभावाद् अन्यस्य च तत्रानधिकाराद् विधवाया उद्वाह आकाशकुसुमवदसम्भव एवेति पूर्वमुक्तस्य दानलक्षणस्य मर्माभिजानतां विदुषाम्न तिरोहितम् ।

अपरतश्च नारोजातेः प्रकृतिधर्मशालिनीत्वात्, पराधीनधर्मास्तस्याः पत्यन्तरग्रहणं तत्त्वभावसिद्धम्, प्रत्युत सर्वथा विपरीतमेव ।

अन्यतश्च नार्याः सतीत्वमेव प्रधानं धर्मस्ततश्च पत्यन्तरग्रहणस्य मानसिक्यपि कल्पना तस्या आदर्शस्वरूपस्य सतीत्वस्य विनाशक इत्यतो विधवायाः पत्यन्तरग्रहणकल्पनाऽपि खपुष्पायमाणैव भाति । यथा संन्यास-विवाहः पापमूलम्, तज्जन्या सन्ततिरपि—

चाण्डाल-प्रत्यवसित-परिव्राजक-तापसाः ।

तेषां जातान्यपत्यानि चाण्डालेः सह वासयेत् ॥ इति स्मृतेः—

चाण्डालश्रेणिगा भवति । तथैव द्विजातिषु विधवोद्वाहोऽधर्ममूलम् । सर्वस्वनाशनिदानं सर्वानर्थहेतुरपि गीयते । वर्णाश्रमधर्मे च यथा यादृक् संन्यासाश्रमगः पुमान् पूज्यः पुरुषसम्मानभाक् तथैव निवृत्तिधर्मिणी विधवाऽपि सम्मानार्हं पूज्यं पदं नारोषु विन्दति ।

इत्येवं निवृत्तिमार्गभारुढायाः सर्वपूज्यत्वमधिगताया विधवायाः पुनः उद्वाहादिना प्रवृत्तिमार्गपातनस्यासम्भवात्तत्प्रश्नस्य महापाप-निदानत्वाच्च विधवोद्वाह आकाशकुसुमवदसम्भव एवेति संक्षेपः ॥११४॥

प्रसङ्गतः कन्योद्वाहकालं निर्णयति—

**कन्यावस्थायां प्राशस्त्यमुद्वाहस्य ॥ ११५ ॥**

नार्या धर्मस्य पारतन्त्र्यमूलकत्वाद्विवाहसंस्कारो हि नारीजातेर्मुख्यः संस्कार इत्यतः सूत्रकृत्तत्कालनिर्णयं वक्ति । रजःप्रवृत्तितः पूर्वं नारी कन्याशब्दभाग् भवति । तस्यामेवावस्थायां तस्याः परिणयसंस्कारो धर्म्यः शास्त्रसम्मतश्च तथा हि—

त्रिंशद्वर्षा बहेत् कन्यां ह्यर्वा द्वादशवार्षिकोम् ।  
त्र्यष्टवर्षोऽष्टवर्षा वा धर्मे सीदति सत्वरः ॥ म. ९।४४  
ऊर्ध्वं दशाब्दाद्या कन्या प्राग्रजोदशानात् सा ।  
गान्धारी स्यात्समुद्वाह्या चिरञ्जीवितुमिच्छता ॥  
अष्टवर्षा भवेद्गौरी नववर्षा तु रोहिणी ।  
दशवर्षा भवेत्कन्या अत ऊर्ध्वं रजस्वला ॥  
तस्माद्विवाहयेत्कन्यां यावन्नर्तुमती भवेत् ।  
विवाहोऽष्टमवर्षायाः कन्यायास्तु प्रशस्यते ॥

इत्यादिभिः स्मृतिवाक्येनार्या विवाहकालोऽष्टमवर्षत आरभ्य द्वादश-  
वर्षं यावत् सिध्यति । तत ऊर्ध्वं रजस्वलात्वदोषदूषितत्वात्तदभ्यन्तरे  
कन्यायाः परिणयसंस्कारमनाचरतोऽधिकतुः पापसम्पर्कः । उपर्युक्तानां  
वचसां पर्यालोचनया कन्याविवाहकालस्याष्टमवर्षतो द्वादशवर्षावधित्व-  
विधानेन ततः पूर्वं परतश्च तस्य दोषावहत्वं सिध्यति । ततः पूर्वन्तु  
अतिबालिकात्वेन संस्कारसिद्धावेव बाधोऽपरतश्च—

“सोमः प्रथमो विविदे गन्धर्वो विविद उत्तरः ।  
तृतीयोऽग्निस्ते पतिस्तुरीयस्ते मनुष्यजः” ॥  
सोमो ददद्गन्धर्वाय गन्धर्वो दददग्नये ।  
रयोऽब पुत्राश्चादादग्निर्मह्यमथो इमाम् ॥

इत्यादिप्रमाणैः सार्धं सप्तमवर्षं यावद् देवनामेव कन्यास्वधिकारस्य  
विद्यमानत्वात् मनुष्याधिकाराभावात्तन्मध्ये कन्यायादानं ग्रहणञ्चोभयमपि

पापाघायकम्, तथा “स्वसत्त्वनिवृत्तिपूर्वकपरसत्त्वोत्पादनरूपस्य दान-  
लक्षणस्य तत्रासङ्गत्या दातुर्गृहीतुश्च व्यर्थः प्रयास इत्यत एव—

“षडब्दमध्ये नोद्वाह्या कन्या क्वापि विचक्षणे” रिति

निषेधः “गुरुशुद्धिवशेन कन्यकानां समवर्षेषु षडब्दकोपरिष्ठादिति”  
विधिश्चोपलभ्यते, एवं द्वादशवर्षत ऊर्ध्वम्—

मासि मासि रजः स्त्रीणां रसजं स्रवति त्र्यहम् ।

वत्सराद् द्वादशावूर्ध्वं याति पञ्चाशतः क्षयम् ॥

द्वादशाब्दात्समारभ्य प्रतिमासं त्र्यहावधि ।

रजः स्रवति नारीणां याति पञ्चाशतः क्षयम् ॥

इति प्रमाणेन रजोदर्शनसम्भवात् पुरुषसम्बन्धेच्छोत्पत्त्या नारीजातेः  
प्रधानादशंस्वरूपस्य सतीत्वधर्मस्य विघातशङ्काया अवश्यम्भवात् ततः  
पूर्वमेव कन्यावस्थायां परिणयसम्पादनेन नारीजातेः पारतन्त्र्यधर्मस्य  
सुगुप्तिः सतीत्वधर्मविकाशस्याऽपि पूर्णोऽवसर इत्युभयमपि साधु  
समर्थ्यते ।

ननु रजस्वलात्वदोषसम्भवभीत्या द्वादशाब्दतः पूर्वं दशवर्षत ऊर्ध्वं  
गान्धार्याः परिणयविधानन्तु समुचितं, किन्तु न्यूनातिन्यूनतोऽष्टमवर्षस्य  
प्रारम्भावधित्वविधानं कथं संगच्छत इति प्रश्नं समाधत्ते—यदा कन्यायाः  
स्त्रीत्वचिह्नं लज्जा-संकोच-वस्त्रसम्बरणावगुण्ठनादिकं परिस्फुटं परि-  
दृश्येत तदेव तदन्तःकरणस्य पतिदुर्गुप्त्याऽऽदशंसतीत्वधर्मोदययोग्यत्व-  
सम्पादनं समुचितमिति । प्रायोऽष्टमवर्ष एवेषां स्त्रीत्वाभिव्यञ्जकानां  
लक्षणानामुद्गमो दृश्यते । अपरतश्चाधिदैविकदृष्ट्या सार्धंसप्तवर्षावधि  
देवानामधिकारस्य विद्यमानत्वात्तावत्कालं कन्यायास्तदधीनत्वात् तैः  
सर्वथा गोप्यमानायाः सतीत्वमर्यादायाः तेषामधिकारस्यापगत्या विघात-  
शङ्काया तद्रक्षार्थं कस्यचनाधिकारिणो हस्ते तस्याः समर्पणं समुचिततम-  
मेव । अन्यतश्चाध्यात्मिकदृष्ट्याऽष्टमवर्ष एव कुमार्याः पूर्णता सम्पद्यते  
इत्यत एव तदवस्थायाः कुमार्याः पूजनं शास्त्रादौ विहितम् ।

न च तदवस्थायाः कुमाय्याः पतिसङ्गमायोग्यत्वात्तदानीन्तनपरिणय-  
विधायकशास्त्रस्याप्रामाण्यम् । आर्यवर्णां विवाहसंस्कारस्य धर्मसंग्राह-  
कत्वात्त कामतृप्तिमूलत्वम्, सङ्गमकालस्य चान्यत्रान्यथापि विधानात् ।  
सङ्गमकाळस्तु—

पूर्णषोडशवर्षा स्त्री पूर्णविशेन सङ्गता ।  
शुद्धे गर्भाशये मार्गं रक्ते शुद्धेऽनिले हृदि ॥  
वीर्यवन्तं सुतं सूते ततोऽन्यनाद्वयोः पुनः ।  
रोग्यत्पायुरवन्त्यो वा गर्भो भवति नैव वा ॥  
ऊनषोडशवर्षायामप्राप्तः पञ्चविंशतिम् ।  
यद्याधत्ते पुमान् गर्भं कुक्षिस्थः स विपद्यते ॥  
जातो वा न चिरं जीवेज्जीवेद्वा दुर्बलेन्द्रियः ।  
तस्मादत्यन्तबालायां गर्भाधानं न कारयेदिति ॥

इत्याद्यायुर्वेद-स्मृति-देश-काल पात्राद्यनुचिन्तयेव निर्णयः ॥ ११५ ॥

प्रसङ्गतो नारीप्राधान्यं कुत्रेति निर्णयति—

सर्गे नाय्याः प्राधान्यं कौशेयकीटवत् ॥ ११६ ॥

यथा पुरुषजातीयकौशेयकीटः केवलं कौशेयतन्तुबीजमुत्पाद्य पृथग्  
भूत्वाऽवस्थान्तरे परिणमते स्त्रीजातीय एव कौशेयकीटः सर्वं कौशेयकृत्यं  
सम्पादयति तथैव सृष्टिक्रियायां स्त्रीजातेरेव प्राधान्यम् ।

तथा हि गर्भाधानक्षणाव्यवहितोत्तरक्षणेऽप्यकस्मात्पुरुषः पञ्चत्वमाप-  
द्येत चेन्न काऽपि हानिः भ्रूणस्य । परन्तु यदि स्त्री गर्भाधानावधितो दश-  
मासाभ्यन्तरमपि विनाशमापद्येत चेन्नैव स्याद्बालोत्पत्तिः सर्वथा सर्जन-  
क्रियैव निरुद्धा स्यात् । अतो जनन्याः स्थितिस्तु दशमासावधिरावश्यकी-  
र्त्तनवसर्गे । अतः सर्गक्रियायां नारीजातेः प्राधान्यमवश्यमङ्गी-  
करणीयम् ॥ ११६ ॥

प्रसङ्गसङ्गतिस्मप्राप्तं नारीधर्मविज्ञानं पुष्पाति—

तच्छुद्धिसंरक्षणं चेतवत् ॥ ११७ ॥

सृष्टी नारीजातेः प्राधान्यात्तया सह तस्या एव गरीयान् सम्बन्धः ।  
अतः प्राधान्यशुद्धावेव सृष्टेः शुद्धिरित्यत एव नारीजातेर्यावन्तो धर्माः  
कर्तव्याणि च निर्दिष्टानि तत्र सर्वत्रैव नारीजातेः शुद्धेरेवोद्देशः प्रधानतया  
प्रतिपादितः ।

यथा क्षेत्राणि कर्षणैर्निःशर्कराणि प्रस्तररहितानि विधाय यावत्  
शुद्धानि कृत्वा नि स्युस्तावदेव तत्र बीजोप्तिः साधीयसी स्यात्, शस्यञ्च साधु  
सम्पन्नं स्यात्, तद्वदेव नारीजातिर्यावत् सदाचारादिना पुरुषदुर्गरक्षया  
सतीत्वादिधर्मैश्च शुद्धा सुगुप्ता स्यात्, यावच्च तत्र नारीजातेरुपयोगिनः  
पारतन्त्र्यादिकाः तासां स्वाभाविका भावा वृद्धि गताः स्युस्तावदेव मानव-  
जातेर्मङ्गलं तत्सृष्टी च सद्वुद्धि-प्रतिभा-सत्समृद्धिसमुदयः समेवितः  
स्यादिति विज्ञानाश्रयेणैव महर्षयो नारीधर्मान् प्रणीतवन्तः ॥ ११७ ॥

प्रसङ्गतो नारीधर्मनिदानं निर्वर्त्ति—

विफलं कामकलोत्तेजनम् ॥ ११८ ॥

शुद्धे क्षेत्रे प्रशस्तशस्यसमृद्धये यथा बीजोप्तेः कौशलमपेक्ष्यते तथैव  
शुद्धसन्तानाय गर्भाधानसंस्कारसमये शास्त्रविधिना केवलं बीज्यदानमेव  
पुरुषस्य प्रधानं कर्तव्यं नेतरदित्यतः स्त्रियं चञ्चलां कृत्वा कामोन्मत्तात्व-  
करणमनावश्यकं विफलञ्च ।

विषयानन्दभोगलोभतः पुरुष एव स्त्रियं चञ्चलां करोति । स्त्री तु  
स्वभावत एव लज्जाधैर्यादिगुणावलीभिः पुरुषसन्निधौ धरावद्धीरव-  
तिष्ठति । पुरुषेण चाञ्चल्यादिविधानन्त्वस्वाभाविकम्, अतः कौमारा-  
वस्थायां सीमाग्यावस्थायां वा नारीसमीपे चाञ्चल्य-कामोन्मत्तात्वचेष्टादि-  
विचारणं सर्वथापि गृहीतमेव नाय्या धैर्यसंस्थापनमेव प्रधानं कैश्चि-  
कर्म ॥ ११८ ॥



विज्ञानदाढर्थयि तत्फलमभिधत्ते—

पापाय तत् ॥ ११६ ॥

स्त्रीषु कामकलोद्दीपनं पापजनकं स्त्रीणां क्षेत्रस्थानीयानां सुकुमार-  
मतीनां चाञ्चल्यादिना कामकलोद्दीपनादिकृत्य तासां स्वभावविरुद्धत्वात्  
तपोधर्मप्राप्तिकूलयोच्चाधर्मनिदानम् । यद्धि सत्त्वगुणवद्धकं सदभ्युदय-  
निःश्रेयसप्रदं तद्धि पुण्यशब्देनोच्यते । यच्च तमोगुणवद्धकं सदधो नयति  
तत्पापमभिधीयते । अतश्च चाञ्चल्यमधैर्यं निलज्जतामूलकञ्च काम-  
कलोत्तेजनं सर्वमपि नारीणां कृते पापाधायकमेव ॥ ११९ ॥

वैज्ञानिकं कारणं ब्रूते—

नैसर्गिकत्वविरहात् ॥ १२० ॥

नाय्यां चाञ्चल्योत्पादिकायाः तपोधर्मनाशिकाया धैर्यशोलविरोधि-  
कायाः परमानन्दस्वरूपाया मुक्तेर्विरोधिन्याः कामकलाया उत्तेजनम् तत्-  
स्वभावविरुद्धत्वात् सुतरामधर्मजनकम् । नारीजातिधर्मस्य तपोमूलकत्वात्  
तस्यां धैर्यसंरक्षणस्य यावन्तो व्यापारास्त एव धर्मवद्धकास्तद्विरोधि-  
नश्चास्वाभाविका एव । कामप्रेम्णो रात्रिन्दिववत्परस्परविरोधात्, प्रेम-  
विरोधिनां कामोद्दीपकानां व्यापाराणमेव नारीजातिधर्मे निषेधः । यतो  
हि पापजनिका एतादृश्यो वृत्तयो नारीणां सहजस्वभावविरुद्धा इति  
यत्नतो महर्षिभिर्निवारिताः ॥ १२० ॥

इदानीं पुण्यजनकहेतुमाह—

पुण्याय तत्प्रसन्नता सर्गशुद्धिहेतुत्वात् ॥ १२१ ॥

पूर्वसूत्रैः पापाधायककार्याणि निषिध्याधुना नारीसम्बन्धतः पुण्य-  
जनककार्यणिष्याह अनेन सूत्रेण—क्षेत्राणां शुद्धया यथा शस्यसमृद्धिर्जायते  
तथैत यत्र नाय्याः प्रसन्नचेतसस्तिष्ठन्ति तस्या जातेः तस्य कुलस्य वा  
ध्रुवमभ्युदयः संपद्यते । अभ्युदयहेतुत्वावश्यं पुण्याधायकः ।

सृष्टिशुद्धिश्च नारीशुद्धिमपेक्षते । यतश्च नारीप्रसादस्य वृद्धिस्तद्धि  
कार्यजातं सृष्टिसम्बन्धतः पुण्यजनकमिति सुनिश्चितम् । सृष्टिशुद्धिश्च  
नारीशुद्धितः साध्यते । यतश्च सृष्टिशुद्धिस्तस्य पुण्यजनकत्वे नाणुरपि  
सन्देहावसरः । पुण्यञ्च धर्मस्यैव परिणामः । धर्मत एव सर्गरक्षणम्भवतीति  
प्रागेवोक्तम् ।

अतश्च धर्मसमेधकानां कार्याणां सृष्टिपावनत्वविधाने प्राधान्यं सृष्टे  
पावित्र्यं हि तस्या अभ्युदयनिदानमित्यपि न विस्मरणीयम् ।

नारीजातेः क्षेत्ररूपत्वात् सृष्टेर्निदानत्वाच्च तस्याः प्रसन्नतया सृष्टे  
पावित्र्योत्तमतयोः कः सन्देहः ?

वैषयिकसम्बन्धतोऽपि नाय्याः प्रसादस्योत्पत्तेः । किन्तु देवैतस्य लक्ष्य-  
मिति शङ्काया उत्तरमिदम्—यन्नहि वैषयिकप्रसन्नतामात्रं वस्तुतः प्रसन्नता-  
शब्दवाच्यं भवितुमर्हति । यतोहि वैषयिक-सुखप्रदा प्रसन्नता क्षणिका  
परिणामे दुःखदेव । प्रत्युत सा प्रसन्नतैव नोच्यते या दुःखोदका स्यात् ।

“धर्माविरुद्धः कामोऽस्मि” इति गीतोक्तेः—धर्माविरुद्धावर्थकामौ  
दुःखदौ नरकप्रापकौ चेत्यतः धर्माविरुद्धावेव तौ समाश्रित्य धर्ममोक्षाव-  
भिलक्ष्य वा सुसञ्जाता प्रसन्नतैव तच्छब्दवाच्या नान्या । धर्मसमेधकादि-  
सद्व्यापारजन्यैव नारीजातीया प्रसन्नता सृष्टेः कल्याणकरी पुण्यार्जयित्री  
चेति संक्षेपः ॥ १२१ ॥

प्रसङ्गतः सृष्टि-प्रातिभाव्यम्भूते ।

प्रातिभाव्याधिक्यम् ॥ १२२ ॥

सृष्टिकार्ये दम्पत्योः समानेऽपि सम्बन्धे नाय्या एव तत्र प्राधान्यमिति  
साधु साधितं प्राक्नेन सन्दर्भसङ्गेन । अधिकारेण सहैव दायित्वापर-  
पर्यायं प्रातिभाव्यमपि संसक्तमेवास्ते इत्यपि सर्वतन्त्रसिद्धान्तसिद्धम् ।  
यथा कस्यचन देशस्य यदि कश्चन शासकः स्यात्तर्हि तस्य देशस्योन्नत्य-  
वनत्यादीनां सर्वेऽपि भारास्तस्यैव शिरसि संस्थिता भवेयुरिति । एवमेव  
नारीजातेः सृष्टी प्राधान्यसत्त्वे तद्दायित्वमपि तस्यास्तथैव संसक्तम् ।

उदाहरणतो यथा सृष्टिव्यापारे पुरुषस्य क्षणमात्रं प्रयोजनम् नाय्यस्ति  
दश मासात् व्याप्य प्रयोजनमिति पूर्वमेवोक्तम् ।

पुरुषः स्वव्यभिचारेण तु केवलं एकाकी एव पतति । नारी तु स्वैरिणी  
चेत् स्वात्मानं स्वकुलं स्वकुटुम्बं निजजातिमपि सर्वथा सर्वतः पातयेत् ।  
नित्यपितृणां सम्बन्धोऽपि तत्कुलात् तस्या जातेर्विच्छिन्नः स्यात् ।

इत्येवं सर्गाकार्यं पुरुषापेक्षया नारीणामधिकारस्याधिक्यात् तासां  
तेन सह प्रातिभाव्यमपि समधिकमेव सिध्यति ॥ १२२ ॥

नार्या धर्मस्य मौलिकं विज्ञानं साधयति—

तपो रक्ष्यमतः ॥ १२३ ॥

नारीणां तपोधर्मरक्षयैव कायवाङ्मानसशुद्ध्युपहितदायित्वप्रतिपा-  
लनम्भवितुमर्हतीति नारीधर्मस्य तपोमूलकत्वं प्राकृतिकनियमानुकूलमेव  
महर्षिभिः प्रतिष्ठापितम् । केवलस्य तपोधर्मस्यैव प्रतिपालनेन नारी  
पूर्वोक्तं सर्वमप्यधिकारं प्राप्तुमर्हति । नारीजातेः सर्वेऽपि सदाचारास्तपो-  
धर्मभित्तिमाश्रित्यैव वेदशास्त्रादिषु निर्णीताः ॥ १२३ ॥

प्रसङ्गतः सतीभेदानाह—

सतो चतुर्विधा ॥ १२४ ॥

सृष्टेः स्वाभाविकभेदचतुष्टयं यथोद्भिज्जस्वेदजाण्डजजरायुजासु  
योनिषु, ब्राह्मणक्षत्रियवैश्यशूत्रेषु वर्णेषु, ब्रह्मचर्य्यगार्हस्थ्यवानप्रस्थ-  
संन्यासाश्रमकेषु चाश्रमेषु दिद्यते, तथैवेहाऽपि सतीषु नारीष्वपि महर्षिभि-  
र्भेदाश्चत्वार उपदिष्टाः सर्वोत्तमोत्तममध्यमसाधारणभेदात् स्त्रियश्चतु-  
र्विधा भवन्ति इति ॥ १२४ ॥

तत्र सर्वोत्तमसतीलक्षणमभिधत्ते—

पतिमात्रपुरुषं मन्यमाना ॥ १२५ ॥

सा हि प्रथमा सर्वमान्या सर्वोत्तमाख्या सतीह गण्यते, यस्या बुद्धी  
स्वपश्यतिरिक्तं सर्वमेव जगत् स्त्रीमयं भाति । तस्या हि योगिदुलभेयं

स्वपतितत्परा धारणा प्रबलतरा सदैवोदिता तिष्ठति, यतः पतितन्मयता-  
पन्नमन्तःकरणमन्यथा परिणामानर्हमेव भवतीत्यतो देवदुर्लभेयमवस्था  
सर्वे रपि वन्दनीया ॥ १२५ ॥

उत्तमसतीलक्षणम्ब्रूते—

पुरुषान्तरं पित्रादिवज्जानती ॥ १२६ ॥

द्वितीयेयमुत्तमोच्यते या स्वावस्थयाऽभ्यर्हितान् पुंसः पितृवत् स्व-  
समवयस्कान् भ्रातृवत् स्वतो न्यूनावस्थान् पुत्रवत् जानती अनुबुद्धमेव  
स्वमनोविकारं परिहरन्ती स्वपतिव्रतं संरक्षति । सत्या इयमप्यवस्था  
प्रशस्यैव । यतो हि धारणायामस्यां प्रकृतिजयः सर्वदेव तिष्ठति ।

प्रथमायां हि सर्वोत्तमावस्थायां सती स्त्री स्वात्मानं वशीकृत्य पत्या  
सहद्वैतभावं समश्नुत इति सर्वात्मना तादात्म्यं तत्र । अत्रापि द्वितीया-  
यामुत्तमश्रेण्यां नारी स्वप्रकृतेर्जयं कुर्वती स्वमनोविकारमनुद्गतमेव  
निगृह्णती पित्रादिस्वरूपेण जगन्निभाष्यन्ती सतीमहिमानमेव प्रख्यापयते ।

स्त्रियं निरोक्षमाणः पुरुषः स्वात्मानं पुरुषमभिमन्यमानः स्त्रीष्वसज्यते ।  
नारी च पुरुषं निभालयन्ती स्वां नारीमभिमन्य पुमांसमाकर्षतीति प्राकृ-  
तिकः सांसारिको भावो द्वितीयश्रेणिस्थयाऽनया सत्या सर्वथा पराजीयत  
इत्यतः प्रकृतिजयरूपा निःश्रेयसप्रदेयमवस्थाऽपि संस्तुत्यैव ॥ १२६ ॥

मध्यमां तां निर्वर्त्ति—

मनसा ॥ १२७ ॥

तृतीयेयं मध्यमा सती निगृह्यते या दूषितं मनोविकारमुद्बुद्धमपि  
स्वविवेकतो निगृह्णती सतीधर्मं प्रयत्नेन गोपायति । अस्यां हि श्रेण्यां  
नार्याः पुरुषान्तरभानमवश्यं तिष्ठति । आकर्षणविकर्षणात्मकः प्राकृतिको  
भावोऽपि वर्तत एव । किन्तु तस्या आत्मसंयम एतावत् दृढत्वमुपागतो  
भवति, यत्सा स्वापवित्रान् कामसंकल्पान् प्रतिक्षणमुद्धर्त्मानान् प्रबलेन  
मनोनिग्रहबलैर्न विहायन्ती तेभ्यो मूलितुमवसरमेव न ददातीत्यत  
इयमप्यवस्थाऽभ्युदयप्रदेति न शङ्कनीयम् ॥ १२७ ॥

अन्तिमां साधारणीं लक्षयति—

वपुषा स्थूलेन ॥ १२८ ॥

चतुर्थीयमन्तिमा सती निरुच्यते या दूषितं स्वमनोविकारं निरोद्धुम-  
समर्था स्थूलेन शरीरेण तं निगृह्य कार्यं वाचं वापवित्रे रक्षति इति ।  
अस्यामप्यवस्थायां सती स्त्री स्वतपोधर्मप्रभावेण सहजलज्जादिना स्वाधीत-  
शास्त्रबलेन च सतीत्वरक्षार्थं सर्वथा यतमाना सतीत्वसदाचारान्  
शास्त्रानुमोदितान् प्रतिपालयत्येव ॥ १२८ ॥

प्रसङ्गतो नाट्याः स्वधर्मत्यागस्य दुरुद्धकं प्रख्यापयति ।

पुरुषभावापन्नाया नाट्यास्त्रिविधः पातोऽनधिकारि-

ब्रह्मविद्यादानवत् ॥ १२९ ॥

यथा अनधिकारिभ्योऽपात्रेभ्यो दत्तं ब्रह्मज्ञानं तस्य ग्रहोत्तरेव कदा-  
चारित्वादाविभौतिकीमपवित्रतां नास्तिक्याच्चाधिदैविकीमपवित्रतां  
यथार्थज्ञानधारणाक्षमत्वाच्चाध्यात्मिकीमवनतिं चेति त्रिविधमप्यब्रवीत्  
कृत्वा तमनधिकारिणं गतं निपातयति । तथैव यदि नारी स्वीयं पारतन्त्र्यं  
सतीत्वं तपोशीलत्वं पावित्र्यं सन्ततिसम्बद्धनादिकं शास्त्रविहितं स्वा-  
भाविकं धर्मं विहाय निरङ्कुशत्वं स्वाधीनत्वमपावनत्वं तपोराहित्य-  
मितरच्च दोषजातं गृह्णती निर्लज्जा पुरुषभावापन्ना स्यात्तदा तस्या  
आधिभौतिकाधिदैविकाध्यात्मिकव्यस्तिस्रोऽप्यवनतयोऽवश्यं भाविन्य इति  
नारीणां पुरुषायितं विगर्हिततरम् ।

यतो हि पुरुषभावापन्नतया सदाचारविलोपतः शारीरिकापवित्रताया  
अवश्यम्भावात् नाट्या आधिभौतिक्यवनतिः स्यात् । पतितन्मयतामूल-  
कस्य सतीत्वसंस्कारस्य च विलोपेन मनोदोर्बल्यस्यावश्यम्भावात् आधि-  
दैविकी हानिर्भवेत् । सष्टिक्रमं परित्यज्य प्राकृतिकनियमविरुद्धं नारी-  
चारायामेव पुरुषधारासाङ्ख्यिकरणेन तत्र पुरुषभावमधिगताया नाट्या  
आध्यात्मिक्यवनतिरपि सुनिश्चितैव । इत्येवं स्फुटं पुरुषायिताया नाट्या  
अवमतित्रितयं परिदृश्यते ।

यदि कश्चन जिज्ञासुरिह शङ्केत यत् स्वधर्म-विनाश-काले राजविष्णु  
वत्तश्च धर्मविध्वंसावस्थोपस्थितौ अन्यस्यामपोदृश्यां धर्मबाधोपस्थितायां  
तथातिशयगुस्तरदुःखावस्थायां वा सुकुमारमतीनान्नारोणां बोरोचितानां  
पौरुषाचाराणां पुरुषवृत्तीनां चाश्रयणं किन्न समुचितमित्यस्योत्तरमाह—

असाधारणधर्माधिकारिणी आहोस्विदापद्धर्ममाधिकारवती वा सती  
स्वधर्मगुप्त्यै स्वदेशजातिधर्मसमभ्युदयपरिचायकानाचारानाचरन्ती  
ईदृशीनां सात्त्विकाहङ्कारमूलानां वृत्तीनां परिचयप्रदानेनापि न नारी-  
धर्ममव्यत्यासमाचरति । नापि तदोयमीदृगनुष्ठानं धर्मविरुद्धम् । प्रत्युत  
धर्ममवाधव्यतिकरे नारीणां पुरुषाणितम् श्रुत्यादिभिरपि समर्थितम्—  
तथा हि—

“आरोहेममस्मानमश्मेव त्वं स्थिरा भव ।

अभितिष्ठ पूतन्यतोऽवबाधस्व पूतनायतः” इति ॥

परन्तु अधिकारोऽयं तस्या असाधारण—धर्ममूलक आपद्धर्ममूलको  
वा गण्येत, न विशेष-धर्मान्तर्गतः स्यान्नारी जातेस्तादृशधर्मस्यास्वा-  
भाविकत्वात् इति संक्षेपः ॥ १२९ ॥

दुरुद्धर्कभयं दर्शयित्वा निश्चितोन्नति-सम्पादकमादर्शत्रयं दर्शयति—

तदादर्शो दुर्गा गौरी महामाया च ॥ १३० ॥

तासां नारीणामादर्शः आदर्शस्वरूपा इमास्तिस्रो दुर्गा, गौरी, महा-  
माया चेति क्रमश उत्तरोत्तरमभ्यर्हिता देव्यस्सन्ति इति सूत्रार्थः ।

सूष्टेः प्रसवित्र्याः पालयित्र्याश्च नारीजातेस्त्रयो देवोभावा आदर्शस्था-  
नीयाः स्मृतिषूपपादिताः । श्रीमहामायोवाच—

नारीधर्मार्थमप्येवं मत्स्वरूपत्रयं सुराः ।

ग्राह्यमादर्शरूपेण विश्वकल्याणसम्पदे ॥

अहमेव महामाया प्रोच्ये भेदविजिता ।

गौरी भेदप्रधानाऽहं दुर्गा शक्तिप्रधानतः ॥

एतद्रूपत्रयं नूनं सती नारी विभर्त्यहो ।

पुण्ये भारतवर्षेऽस्मिन्नाप्यर्जातो प्रजायते ॥ इति ॥

संक्षेपतोऽस्य स्वारस्यमिदं यत्—

प्रेम्णः प्रथमावस्था 'स ममेति' तत्र यदि स मम तर्हि तदीया विभू-  
तयोऽपि ममैवेति दुर्गा देवोत्पत्त्यस्य भावस्यादर्शः । प्रेम्णो द्वितीयावस्था  
“अहं तदीयेति” तत्र पतिनिन्दाश्रवणमात्रेणैव स्वशरोरं जहती गौरी  
तदादर्शः । “अहं स चाभिन्नः” इति प्रेम्णोऽन्तिमः सीमा । तत्राद्वैतभावा-  
पन्ना महामाया सर्वोत्तिमश्चरम आदर्शः ॥ १३० ॥

वर्णधर्म-नारीधर्मयोः स्वरूपं विस्तरशो निरूप्य सम्प्रति प्रसङ्गसङ्गत-  
माश्रमधर्मं निर्वर्कि—

प्रवृत्तिनिवृत्तिभेदाद् द्विविधं वर्त्म ॥ १३१ ॥

द्विविधेह सृतिर्जीवानाम्, एका प्रवृत्तिरूपाऽन्या निवृत्तिरूपेति । बहि-  
मुंखः प्रवृत्तिमार्गोऽन्तमुंखीनो निवृत्तिमार्गः ।

अथवा प्रवृत्तिमार्गो जीवान् वैषयिकसुखं प्रयच्छन्नग्रे नयति निवृत्ति-  
पथश्च तदपनयन्नग्रेसरान्करोति ।

एवमपि कथ्यते यत्प्रवृत्तिपथः परोक्षरूपेण निवृत्तिसृतिश्च साक्षाद्रूपे-  
णोभावपि जीवानात्मज्ञानसम्मुखोनात् कुवति इति ॥ १३१ ॥

तत्र प्रथममाश्रमं निर्वर्कि—

प्रवृत्त्यर्हत्वं ब्रह्मचर्यम् ॥ १३२ ॥

ब्रह्मचर्यं प्रथममाश्रमे प्रवृत्तोः प्रवृत्तिमार्गस्य अर्हत्वं योग्यता सम्पाद्यत  
इति शेषः ।

वर्णनारीधर्माभ्यां प्रवृत्तिमार्गस्य साक्षात्सम्बन्धः निवृत्तिमार्गस्य  
परोक्षसम्बन्धः । एवमाश्रमधर्मो हि निवृत्तिप्रधानः । या हि आद्ययोरा-  
श्रमयोः प्रवृत्तिप्राधान्यसृतिः, सापि निवृत्तिशिक्षार्थमेव । चतुर्ष्वशाश्रमेषु  
ब्रह्मचर्यस्य प्राथम्यात्तत्र शास्त्रोक्तप्रवृत्तिपथगमनस्यैवाभ्यासः शिक्ष्यते ।

यतो हि श्रुतिस्मृतिषु ब्रह्मचर्यस्य ये ये नियमा नीरूपितास्तैः  
सर्वैरपि शब्दशः प्रवृत्तिपथशिक्षणात्मकमेव विज्ञानं समर्थ्यते । निष्कर्षतो

विना ब्रह्मचर्याश्रमीयास्पूणां शिक्षां न कोऽपि पुमान् गृहस्थाश्रमस्या-  
दर्शं जीवनं यापयितुं समर्थः स्यादिति ॥ १३२ ॥

तस्य प्रधानं कर्तव्यमाह—

तत्र प्राधान्यं विद्या-ब्रह्मचर्य-गुरुसेवानाम् ॥ १३३ ॥

यद्यपि वेदशास्त्रादिषु ब्रह्मचर्याश्रमस्य धर्मा विस्तरशो निर्दिष्टाः तथापि  
पूर्वोक्तविज्ञानपुष्टयेऽत्र महर्षिणा तस्य मौलिकान् सिद्धान्तान् प्रधानकर्तव्याणि  
च निर्दिशता विद्या, ब्रह्मचर्यं, गुरुसेवेति सर्वप्रधानं कर्तव्यं तस्मिन्निति  
परामृश्यते ।

तत्र विद्याभ्यासेन सदसद्विचारशक्त्यनैपुण्यं, लोकयात्राकर्तव्यनिर्णय-  
ज्ञानं, धर्मार्थकाममोक्षाणां यथार्थस्वरूपावगतिः सम्पाद्यते । ब्रह्मचर्येण  
च शारीरिकमानसिकात्मिकबलपलब्धिः, इन्द्रियसंयमाभ्यासपाटवञ्चा-  
स्पाद्यते । गुरुसेवया च भगवत्प्रसादोपलब्ध्याऽऽत्मोन्नतिमार्गः परिष्क्रियते ।  
इत्येवं ब्रह्मचर्याश्रमेऽभ्यस्तप्रकृतिमार्गक्रमो मानवो गार्हस्थ्यश्रमे प्रवेश-  
योग्यतामासादयति ॥ १३३ ॥

तत्र द्वितीयमाश्रममभिधत्ते—

तच्चारितार्थं द्वितीये ॥ १३४ ॥

ब्रह्मचर्याश्रमे प्रवृत्तिमार्गोपयोगिनीं शिक्षामधिगत्य गार्हस्थ्ये तच्चा-  
रितार्थमाचरद्भिरात्मोन्नतिरासाद्यत इति स्मृतावप्युक्तम्—

प्रवृत्तिं शास्त्रविहितां ब्रह्मचर्ये तु शिक्षते ।

समाचरति गार्हस्थ्ये तां प्रवृत्तिं पुमान् भुवि ॥ १३४ ॥

प्रसङ्गतस्तन्माहात्म्यमाख्याति—

ज्यैष्ठ्यं द्वितीयस्य सर्वाश्रयत्वात् ॥ १३५ ॥

गृहस्थाश्रमोऽयं सर्वेषामप्याश्रमाणामाश्रयास्पदमिति सर्वसम्मतम्  
स्त्रलपधियामपि हृदयगम्यम् । यथा क्षेत्रस्वरूपत्वात् वर्णधर्म-शुद्धेर्निष्ठान-  
शुद्धत्वात् नारीधर्मस्तदाधारस्यलक्ष्, तथैव त्रयाणामप्याश्रमाणां जीवना-



घायकत्वात् स्वसत्ताऽभावे तेषान्त्रयाणामप्युच्छित्तिप्रसञ्जकत्वात् गृहस्था-  
श्रमस्तेषां त्रयाणामप्याश्रयस्थलम् ।

तथा हि ब्रह्मचर्याश्रमस्य सर्वमप्याचारादिप्रतिपादननिदानं गृहस्था-  
श्रम एव । वानप्रस्थसत्यासाश्रमयोर्योगिक्षेमनिर्वाहकः स एव । अत एवा-  
श्रमाश्रमः सर्वाभ्यर्हितो ज्येष्ठश्चाभिधीयते ।

स्मृतिष्वप्युदीरितम्—

ब्रह्मचारी गृहस्थश्च वानप्रस्थो यतिस्तथा ।

एते गृहस्थप्रभवाश्चत्वारः पृथगाश्रमाः ॥ म. ६।८७

सर्वेषामपि चेतेषां वेदस्मृतिविधानतः ।

गृहस्थ उच्यते श्रेष्ठः स त्रीनेतान् बिभर्ति हि ॥ म. ६।८९

यथा नदीनदाः सर्वे सागरे यान्ति संस्थितिम् ।

तथैवाश्रमिणः सर्वे गृहस्थे यान्ति संस्थितिम् ॥ म. ६।९०

यथा वायुं समाश्रित्य वर्तन्ते सर्वजन्तवः ।

तथा गृहस्थमाश्रित्य वर्तन्ते सर्व आश्रमाः ॥ म. ३।७७

यस्मात् त्रयोऽप्याश्रमिणो ज्ञानेनान्नेन चान्वहम् ।

गृहस्थेनेव धार्यन्ते तस्माज्ज्येष्ठाश्रमो गृही ॥ म. ३।७८

स सन्धाय्यं प्रयत्नेन स्वर्गमक्षयमिच्छता ।

सुखञ्चेहेच्छता नूनं योऽधार्यो दुर्बलेन्द्रियैः ॥ म. ३।७९ ॥ इति १३९ ॥

अन्यच्च—

तत् सुलभं करवीरवत् ॥ १३६ ॥

यथा करवीरवृक्षः पार्वत्यप्रदेशेऽनूपप्रदेशे मरुस्थले सर्वत्रैव शर्कराबहु-  
लेऽपि प्रदेशे समुपलभ्यते तथैव गार्हस्थ्यशाश्रमोऽपि सर्वजातिषु आर्य्य-  
नार्य्यादिषु सर्वत्रैव समानतया तिष्ठतीति द्वितीयमिदं माहात्म्यमस्य  
यस्यस्य ब्रह्मचर्यादिवदार्य्य-जातावेव वर्णाश्रमधर्मप्रधानायां स्थितिः,  
किन्तु सर्वत्रैव सर्वविधास्वपि जातिष्वेवस्य समाना स्थितिरिति  
॥ १३६ ॥

सम्प्रति तृतीयमाख्याति—

निवृत्तेर्हृत्वं तृतीये ॥ १३७ ॥

पूर्वयोराश्रमयोः प्रवृत्तिमुखीनामन्तःकरणवृत्तिमभ्यासभोगाभ्यां क्षपयित्वा निवृत्तिद्वारोद्धाटनञ्च विधायास्मिन् शान्तिद्वारात्मके तृतीये वान-प्रस्थाश्रमे निवृत्त्यधिकारप्राप्तये पुमान् प्रविशति । तत्र कथं निवृत्तिमार्गनिर्वाहः स्यादित्यादिशिक्षणमभ्यस्यते ।

इह पत्नी सहचरी भूत्वा यदि स्थातुमीहते तर्ह्यपि दम्पत्योः कृतेऽत्र निवृत्तिप्रधानैव शिक्षोपदिश्यते । अस्मिन्नाश्रमे निवृत्तिमार्गोपयोगिनीं सम्पूर्णां शिक्षामभिगत्याग्निमाश्रमे साधको निवृत्तिमार्गस्योत्तमोऽधिकारो भूत्वा कृतकृत्यतामाश्रित्य नन्दति । यथा गार्हस्थ्यस्याधारभूमिर्ब्रह्मचर्यश्रमस्तथैव सन्यासाश्रमस्य तुरीयस्यायमाश्रमो मूलभित्तिः ।

स्मृतिष्वप्येवमेवोक्तम्—

एवं गृहाश्रमे स्थित्वा विधिवत्स्नातको द्विजः ।

वने वसेत्तु नियतो यथावद्विजितेन्द्रियः ॥

गृहस्थस्तु यदा पश्येद्वलीपलितमात्मनः ।

अपत्यस्येव चापत्यं तदाऽरण्यं समाश्रयेत् ॥

सन्त्यज्य ग्राम्यमाहारं सर्वञ्चैव परिच्छदम् ।

पुत्रेषु भार्या निक्षिप्य वनं गच्छेत्सहैव वा ॥ म. ६।१,२,३

अन्यच्च—

उत्पाद्य पुत्राननृणांश्च कृत्वा वृत्तींश्च तेभ्यो विनिवेद्य काश्चित् ।

स्थाने कुमारीः प्रतिपाद्य सर्वा अरण्य-संस्थोऽथ मुनिर्बुभूवेत् ॥ १३७ ॥

साम्प्रतं तुरीयाश्रमं वर्णयति—

तत्सिद्धिस्तुरीये ॥ १३८ ॥

निःश्रेयसमूलस्य निवृत्तिमार्गस्य पूर्णोऽधिकारोऽस्मिंस्तुरीये संन्यासाश्रमे श्रद्धालुना साधकेनासाद्यते ।

स्मृतिष्वप्यभिहितम्—

वानप्रस्थे निवृत्तेस्तु शिक्षा पुंसु प्रजायते ।

निवृत्तिः पूर्णतां याति सन्यासाश्रममेत्य वै ॥

यथा ब्रह्मचर्यश्रमे सर्वास्वपि नारीषु मातृभावकल्पनया, विद्याप्राप्तौ-  
पूर्णविधानादिना स्वजीवनप्रधानलक्ष्यकल्पनया, सर्वफलप्रदाया गुरुसेवायाः  
साधुसम्पादनेन च गृहस्थाश्रमसञ्चालनयोग्यतामासादयति तथैव वान-  
प्रस्थाश्रमतो निवृत्तिमार्गोपयोगिनीं सम्पूर्णां शक्तिमासाद्येह तुरीयाश्रमे  
साधकः पूर्णतया निवृत्तिपथगो भवति । ततश्च यथाक्रमं कुटीचर-ब्रह्मदक-  
हंस-परमहंसाधिकारं यथाकालमधिगत्य जीवन्मुक्तपदमाश्रित्य सायुज्य-  
मुक्तिमुपगच्छतीत्ययमेव सर्वसंस्काराणां चरमः संस्कारः, सर्वसाधना-  
नामन्तिमं साधनं सर्वाधिकारानामन्त्योऽधिकारः ॥ १३८ ॥

पुनराश्रमधर्मं स्पष्टयितुं प्रथमाश्रमस्य मौलिकं सिद्धान्तं ब्रूते—

नियमप्रधानं ब्रह्मचर्यम् ॥ १३९ ॥

विस्तरशो नियमलक्षणमभिहितं प्राक् तमेव नियममभिलक्ष्य महर्षिभि-  
र्ब्रह्मचर्यश्रमस्य सदाचारा निर्दिष्टाः । जगज्जननीनां नारीणां सकाशात्  
तासु मातृभावनया गुरुनिमित्तं भिक्षोपार्जनम्, तेन च कामाहङ्कारयोः  
प्रबलप्रतापयोरप्यय्यौज्यकरणं गुरुशुश्रूषया च स्वान्तःशुद्धिसम्पादन-  
मिति नियमस्य जागरूकं साधनम् । नियमधर्माः यासतः प्रथमाश्रम एव  
द्विजेभ्योऽभ्यात्मपथारोहणक्षमशक्तिप्रदानमिति वर्णाश्रमधर्मस्य मुख्यं  
लक्ष्यम् ।

इत्येवं ब्रह्मचर्यश्रमाचारा यथा यथा सूक्ष्मदृष्ट्या पर्यालोचिता  
भवन्ति-तथा तथा नियमधर्ममिति समाश्रिता एव त उपलभ्यन्ते ॥ १३९ ॥

द्वितीयस्य मूलमिति विविकि—

संयमप्रधानं गार्हस्थ्यम् ॥ १४० ॥

नियमधर्मसंस्कारेण संस्कृता एव द्विजा अस्मिन्नाश्रमे प्रविशन्ति ।  
एत हि नियमधर्माभ्यासेन गृहस्थाश्रमे कामिनीकाञ्चनादिप्रलोभस्तान्  
एकपद एव विच्छोभितुन्नैव शक्नोति ।

किन्तु तत्राश्रमे प्रविश्य तस्य च प्रवृत्तिमूलकैश्वर्यपूर्णतया तासु प्रवृत्तिष्वेवासक्तः तत्संस्कारानेवाविकाश समुपार्जयेदिति संयममूलकानां सदाचाराणामप्यभ्यासोऽस्मिन्नाश्रमे आवश्यक इत्यत एवेह संयमस्य प्राधान्यम् । संयमाभ्यासेन हि गृहाश्रमी प्रवृत्तिसंग्रामे विजयी भूत्वाऽध्यात्मिकोन्नतिद्वारमुद्घाटयितुं समर्थो भवति ।

बहिरिन्द्रियान्तरिन्द्रिययोरुद्गमगतिनिरोध एवात्र संयमो न तु योग-  
शास्त्रसंज्ञितः । अतोऽत्र संयमे नियमस्याऽप्यन्तर्भावः । गृहस्थाश्रमीय-  
विस्तृताचाराणां पर्यालोचनेन संयमभित्तिस्थितिरेव तेषां  
सिध्यति ॥ १४० ॥

तृतीयस्य मौलिकं सिद्धान्तम्ब्रूते—

तपःप्रधानं वानप्रस्थम् ॥ १४१ ॥

तपोधर्मस्वरूपं विस्तरशो वर्णितं प्राक् वानप्रस्थाश्रमेऽतिकठिनानां  
साधनसञ्चानामभ्यासो विधीयते । यतो हि—प्रवृत्तिमार्गं परित्यज्य सद्य  
एव निवृत्तिमार्गार्थं बद्धपरिकरेण वानप्रस्थाश्रमिणा भूयते । वानप्रस्था-  
श्रमीयो हि सदाचारः शारीरिकेण मानसिकेन वाचनिकेन त्रिविधेनापि  
तपसा परिपूर्णः ।

ननु नारीधर्मवानप्रस्थधर्मयोरुभयोरपि तपोमूलकत्वात्तयोर्भेदनिदानं  
किमित्याशङ्क्यामुत्तरयति सत्यपि तयोस्तपोमूलकत्वे परस्परविभेदकहेतु-  
बाहुल्यात्प्रकाशान्वकारवन्महदन्तरम् ।

तथा हि—नारीधर्मः प्रवृत्तिमूलको वानप्रस्थधर्मश्च निवृत्तिमूलकः,  
नारीधर्मः पारतन्त्र्यप्रधानो वानप्रस्थधर्मश्च स्वातन्त्र्यप्रधानः । पूर्वस्मिन्  
सृष्टेः प्राधान्यम् परस्मिन् च लयस्य । पूर्वत्र नाय्याः त्रिविधमपि शरीरं  
सर्वा अपि शरीरवाङ्मनसः प्रवृत्तायस्तपसा पत्युरधीनाः, अपरत्र वानप्रस्था-  
श्रमिणस्तु स्त्रीसहचरत्वेऽपि तस्याः स्त्रियः सर्वथा बाङ्मनसाकायादिभिः  
परित्यागः । इत्यादिभिर्हेतुभिस्तयोः पार्थक्यं सुस्पष्टमेव ॥ १४१ ॥

इदानीं चरमाश्रमस्य मूलसिद्धान्तं निर्णयति—

त्यागप्रधानं चतुर्थम् ॥ १४२ ॥

विना सर्वस्वहानान्मुक्तेदुर्लभत्वात् मुक्त्यर्थं जीवानां स्वसम्पत्तो-  
रहङ्कारस्याहङ्कारजयोरिहलौकिकयोरभ्युदययोस्त्याग आवश्यकः । एतदर्थ-  
मेव क्रमतः कूटीवकब्रह्मदकहंस-परमहंसाद्यवस्थाभिः संन्यासाश्रमगै-  
र्ब्राह्मणवंशजैस्त्यागशिक्षाऽभ्यस्यते । सर्वेष्वपि संस्कारेषु संन्याससंस्कार-  
स्यान्तिमत्वात् तस्य सर्वेऽपि सदाचारास्त्यागनियममूलका एव निरूपिताः ।  
स्मृतावप्युपदिष्टम्—

संयमस्तु गृहस्थानां नियमो ब्रह्मचारिणाम् ।

वानप्रस्थाश्रमस्थानां तपस्त्यागस्तु न्यासिनाम् ॥ १४२ ॥

सर्वेषामपि चरमफलमभिधत्ते—

एतान्यभ्युदयनिःश्रेयसकराणि ॥ १४३ ॥

इमे चत्वारोऽप्याश्रमा अभ्युदयनिःश्रेयसप्रदाः । यद्यपि प्रथमद्वितीयौ  
प्रवृत्तिप्रधानौ तृतीयतुर्यौ च निवृत्तिपरायणौ तथापि क्रमेण नियम-  
संयमतपस्त्यागमूलकत्वात् तदनुष्ठातॄणामभ्युदयनिःश्रेयसप्रदाने चत्वारोऽपि  
समाना एव ।

यतो हि नियमादयश्चत्वारोऽपि प्रत्येकं सम्यगनुष्ठिता अभ्युदयमात्रमेव  
न वितरन्ति, किन्तु निःश्रेयसमपि वितीर्यैव विश्राम्यन्ति इति निर्णीतः  
पन्थाः । श्रुतिसिद्धेयं सरणिः यद् ब्रह्मचारी उत्कटविरागावस्थायाम् एकपद-  
एव संन्यासाश्रमं ग्रहीतुमर्हति । गृहाश्रमिणो जनकादयस्तु जीवनमुक्त  
एवासन् इति सर्वप्रसिद्धम् । महर्षयस्तु सर्वेऽपि प्रायो वानप्रस्थाश्रमत एव  
ब्रह्मसायुज्यं समाश्रिताः । संन्यासस्तु मुक्तिस्वरूप एवेत्यत्र किं वक्तव्यम् ।  
असम्पूर्णत्वमधिगता अप्येते अभ्युदयप्रदाने तु सर्वथैव समर्था इत्य-  
सन्दिग्धम् । अत्र यथोपलब्धाः श्रुतयः स्मृतयश्च यथा—

‘यदि वेतरथा ब्रह्मचर्यदेव प्रव्रजेद् गृहाद्वा वनाद्वा’ इति श्रुतिः ।

प्रव्रजेद् ब्रह्मचर्याद्वा प्रव्रजेद्वा गृहादपि ।

वनाद्वा प्रव्रजेद्धीमानातुरोवाऽथ दुःखितः । ( स्मृतिः )

आचार्य्यकुलाद्वेदमधीत्य यथाविधानं गुरोः कर्मातिशेषेषामभिसमावृत्य  
कुटुम्बे शुची देशे स्वाध्यायमधीयानो धार्मिकान् विदधदात्मनि सर्वेन्द्रियाणि  
सम्प्रतिष्ठाप्याहिंसन्सर्वभूतान्यन्यत्र तीर्थेभ्यः, स खल्वेवं वर्तयन्यावदायुषं  
ब्रह्मलोकमभिसम्पद्यते न च पुनरावर्तते न च पुनरावर्तते” इति श्रुति ।

न चेष धर्मो वन एव सिद्धः पुरेऽपि सिद्धिर्निगता यतीनाम् ।

बुद्धिश्च यत्नश्च निमित्तमत्र वनं च लिङ्गं च हि भोरुचिह्नम् ॥

मौलीधरेरंसविषक्तहारेः केयूरविष्टम्भपटेनरेन्द्रे ।

लक्ष्म्यङ्कमध्ये परिवर्तमानैः प्राप्तो गृहस्थेरपि मोक्षधर्मः ॥

ध्रुवानुजौ यौ बलिबज्रबाहू वैभ्राजमाषाढमथान्तिदेवम् ।

विदेहराजं जनकं प्रतीमः पाकद्रुमं सेनजितश्च राज्ञः ॥

एतान् गृहस्थान्पतीनवेहि नैःश्रेयसे धर्मविधौ विनीतान् ।

उभेऽपि तस्माद्युगपद्भुजस्व चित्ताधिपत्यञ्च नृपाश्रयञ्च ॥

इति स्मृतिः ॥ १४३ ॥

निराश्रमित्वे का हानिरित्याख्याति—

अनाश्रमत्वादधर्मो लक्ष्याभावात् ॥ १४४ ॥

आश्रममहत्त्वमभिधायाऽधुना महर्षिः सूत्रकृतादभ्रष्टानां दोषमभिधत्ते—  
चत्वारोऽप्याश्रमाः मानवजीवनोद्देश्यं स्थिरयन्ति । तेषां यथाक्रमं सुकौशल-  
व्यवस्थानविज्ञानञ्च पूर्णतया पूर्वं प्रतिपादितम् । अनाश्रमिणस्तु जीव-  
नोद्देश्याभावाद् धर्ममार्गोऽवरुद्धो भवति ।

यथा गन्तव्यपथपरिभ्रष्टा नौ महापोतोऽपि वा कूर्पदण्डाभावाद्-  
दिङ्निर्णयिकगतेरभावाच्च जलमग्नावेव भवतः ।

यथा वा च्युताध्वा पथिकः स्वात्मानं विपथगामिनं कृत्वा कान्तारे  
व्याघ्रादिभिर्यापादयति तथैवानाश्रमी पुमान् प्रवृत्तिनिवृत्तिभ्यामुभाभ्यामपि  
पथिभ्यां च्युतोऽभ्युदयनिःश्रेयसप्रदधर्मपरिभ्रष्टः सांसारिकगतें परिपत-  
नास्मात्मानमुत्थापयितुं प्रभवति । तस्मिन् न धर्मानुसारिणी प्रवृत्तिर्भवति  
नापि तस्य निवृत्त्यध्वैव विवृतो भवति, तस्मात् स धर्मसाधनशृङ्खल्यतो  
विच्युतोऽधर्मगतें पततितरामिति सुनिश्चितम् ॥ १४४ ॥

सिंहावलोकनन्यायतो वर्णधर्ममहिमानमाख्याति—

वर्णधर्मः प्रवृत्तिरोधकः ॥ १४५ ॥

वर्णधर्मो हि कामार्थधर्ममोक्षमूलकानामाचारनियमसङ्घानामनुष्ठानतो मानवानां निरर्गलाः वृत्तीनिरुध्यात्मज्ञानमुखीना विदधाति ।

तथा हि शूद्रधर्मः कामजन्यां प्रवृत्तिं सेवया निरुणद्धि । वैश्यधर्मश्च अर्थसंग्रहणेच्छां कृषिगोरक्ष्यवाणिज्यादिभिः सफलां विधाय प्रवृत्तिनिरोधे समर्थो भवति ।

अन्यथापीदं विज्ञानं विवरोक्तुं शक्यते—तथा हि—जीवो जन्मजन्मान्तरतो ज्ञेय इति परिभ्रमन् यदा मनुष्ययोनिमासाद्य शक्तिसम्पन्नो भवति तदा तस्य स्वपिण्डाधीश्वरत्वात् प्रथमतः कामप्रवृत्तय एव प्रबला भवन्ति । तदानीं स तपस्यामूलैस्सेवाधर्मैः स्ताः सर्वा अपि निरर्गलाः प्रवृत्तीनिरोध्य स्वक्रमोन्नत्यै सोपानपरम्परामारचयति । स एव यदा जन्मान्तरे वैश्यकुले स्वजनिमासादयति तदा स्वधर्मैर्गोरक्ष्यकृषिवाणिज्यादिभिरर्थान्समुपाज्यं तांश्च क्रमशो वढ्दयन् धर्ममार्गे च व्ययः कृत्य प्रवृद्धां तामुद्दामार्थप्रवृत्तिं नियमयति । ततश्च जन्मान्तरे स पुण्यात्मिकां क्षत्रियब्राह्मणयोनिमासाद्य पूर्वजन्मनोस्ते कामार्थप्रवृत्ती क्रमेण धर्ममोक्षयोः कृते विसर्ज्य एक पद एव स्वोद्दामप्रवृत्तानिरोद्धुं समर्थो भवति ।

आदिसृष्टिः क्रमशः परिशद्धिमधिगते चतुर्णामपि रजोवीर्येणैभिः कामार्थधर्ममोक्षसंस्कारैर्युक्ते भूत्वाऽयं जातीनामेषु प्रवृत्तिरोधकेषु साधनेषु सहायके भवतः । इत्येव वर्णधर्मस्यासाधारणं महत्त्वम् ॥ १४५ ॥

सम्प्रति क्रमप्राप्त्याऽश्रमधर्मस्य विशेषमहिमानमात्तनुते—

निवृत्तिपोषकस्तत्रपरः ॥ १४६ ॥

यथा वर्णधर्मोऽसौ प्रवृत्तिरोधकस्तथैवाश्रमधर्मोऽप्ययं निवृत्तिपोषक इत्यभिहितं धर्मसूत्रकारैः ।

तथा हि—वर्णधर्मं यतो विज्ञाः प्रवृत्ते रोधकं जगुः ।

निवृत्तेः पोषकञ्चैव धर्ममाश्रमगोचरम् ॥

प्रथमो हि ब्रह्मचर्याश्रमो मानवान् धर्मानुकूलप्रकृत्यधिकारसमर्पणेन गृहस्थाश्रमे प्रवेशयति तत्र च वेदशास्त्रीयप्रवृत्तिं सर्वथा पूरयित्वा तेषां कृते निवृत्तिमार्गद्वारं साधु समुद्घाटयति । ततश्चाग्रेतनौ वानप्रस्थ-संन्यासी तु निवृत्तिस्वरूपावेव । तस्मादाश्रमधर्मस्य निवृत्तिपोषकत्वे न कस्यचनापि विमतिः ॥ १४६ ॥

सर्वान्तिमफलमिदानीमाह—

निवृत्त्या कैवल्यम् ॥ १४७ ॥

वर्णधर्मेण प्रवृत्तिनिरोधयन्त आश्रमधर्मेण च निवृत्तिं सम्बद्धयन्तो जीवा जीवन्मुक्तदशमाश्रित्य कैवल्यभाजो भवन्ति । वर्णाश्रमधर्मस्येद-मन्तिमं लक्ष्यं विद्यतेयद् जीवा निर्वाधम् नियमतोऽभ्युदयोपलब्ध्या प्रवृत्तिं शोधयन्तः निवृत्तिश्च बद्धयन्तोऽभयस्थानं मुक्तिपदमधिगच्छेयुरिति ।

वर्णाश्रमधर्माणामाचारशृङ्खला ईदृशी सुदृढा सुबद्धा विद्यते यत् सा स्वमार्गाश्रितान् जीवाञ्जन्मजन्मान्तरसमर्जितसंस्कारसाहाय्येन निर्वाधम् मुक्तिपदमेव प्रापयति न मध्ये क्वचन पातयति ॥ १४७ ॥

निवृत्त्युत्पत्तौ मतान्तराण्याह—

भोग पौरोभाग्यात्तदुत्पत्तिरिति केचित् ॥ १४८ ॥

सूत्रकृन्महर्षिः स्वमतानुसृत्या वर्णाश्रमशृङ्खलाप्रणाल्या आर्य्यमर्यादा श्रितानाञ्जीवानां निवृत्तिमार्गोक्त्या मुक्तिपदप्राप्तिविज्ञानमभिधाय सम्प्रति महर्ष्यन्तरमतान्यप्युदीरयति—

भोगेषु विषयेषु पौरोभाग्याद् दोषदर्शनात् “दोषैकदृक् पुरोभागी” इत्यमरः । तस्या निवृत्तेरुत्पत्तिरिति केषाञ्चन महर्षिप्रवराणां मतं विज्ञानम् इति सूत्रं यः ।



वर्णाश्रमधर्मावलम्बिनो प्रजा विनापि विशेषप्रयासं केवलं वर्णाश्रमसदा-  
चारपालनत एव निवृत्तिमार्गाधिकारिणी भूत्वा मुक्तिपदमारोहतीति  
सूत्रकारस्य स्वमतम् ।

महर्षीणां प्राप्यमाणेषु मतान्तरेषु चैकस्य मतमिदम् यद्भोग्य-  
पदार्थानां दोषानभ्यस्यन्त एव जीवा निवृत्तिमुपलभ्य मुक्तिभाजो  
भवन्तीति ।

विज्ञानस्यैतस्येदमेव स्वारस्यम् यत् विषयसङ्घा एव जीवान्  
अधो नयन्तो बध्नन्ति । विषयभोगवासनैव जीवानां गमनागमचक्रं  
सञ्चालयति, सैव जीवानीश्वरतो विमुखाश्च करोति, यदा साधको  
वैराग्याभ्यासेन विषयतोऽश्चिमधिगत्य ताञ्जहाति तदा स्वत एव तस्मिन्  
भाग्यशालिनि साधके विषयवत्याः प्रवृत्तेर्नाशान्निवृत्तेरुदयो भवति, ततश्च  
स क्रमशो मुक्तिमप्याश्रयतीति ॥ १४८ ॥

अन्यन्मतान्तरमाह—

गुणदर्शनादित्यन्ये ॥ १४९ ॥

केचन महर्षयः प्रकृतेः सत्त्वरजस्तमसां यथावत्सर्वथा सर्वदा दर्शनेनैव  
निवृत्तेरुपलब्धिर्भवति । ततश्च क्रमशो विमुक्तिरपि भवति इति । विषय-  
विमुग्धः साधको यदि विषयस्वरूपतो मनोऽपहृत्य प्रवृत्तिगुणपर्यालोचन-  
एवासक्तो भवति तदा न तं विषया विषिन्वन्ति । स च विषयेभ्यो विनि-  
वृत्तो मुक्तिभूमावुत्तिष्ठते ॥ १४९ ॥

तृतीयं मतान्तरमभिधत्ते—

कर्मदर्शनादित्यपरे ॥ १५० ॥

केचित् महर्षयः पापमुपेक्ष्य पुण्यकर्मणः पर्यालोचनया तथाऽसत्कर्मप-  
हाय सत्कर्मप्रवृत्त्या प्रतिक्षणञ्च सत्कर्मानुष्ठानेनैव निवृत्तिमार्गोपलब्ध्या  
जीवा मुक्तिपथगा भवन्तीति सम्मन्वते ।

तात्पर्यतः कर्मवीरः साधकः सततं सत्कर्मानुष्ठानपर एवास्तेऽस्त्येन,  
कर्मवीरपरायणया दृष्ट्याऽसत्कर्मविलोकितुमेव न पार्यते । किन्तु सदा

सत्कर्मनिष्ठानजन्यसंस्कारसञ्चयपरेण तेन निवृत्तिमासादयता मुक्तिपद-  
माश्रीयते ॥ १५० ॥

चतुर्थं मतान्तरमाख्याति—

धर्मप्रवृत्तिरितीतरे ॥ १५१ ॥

केषाञ्चन महर्षीणां मते निरन्तरधर्मप्रवृत्त्या मनुष्यो निवृत्तिपथाग्रेसरो  
भवन्मुक्तिमधिगच्छति । साधको यदाऽधर्मप्रवृत्तिमुन्मूल्य धर्मप्रवृत्तिमेव  
सततं वर्द्धयिष्यति तदा क्रमशः तदीया बुद्धिः शुद्धस्वरूपा सती विषय-  
वैराग्यात्मिकां निवृत्तिमवश्यमासादयन्ती तं मुक्तिपथपथिकं कृत्वा विश्र-  
मिष्यति, इत्यस्य विज्ञानस्य तात्पर्यम् ॥ १५१ ॥

सम्प्रति स्वसिद्धान्तं ब्रूयितुम्ब्रूते—

उभे देशकालापेक्षे ॥ १५२ ॥

सूत्रकृतोऽयमाशयो यद्—प्रवृत्त्यवस्थायाः क्रमोन्नतियथाऽभ्यासेन  
वर्द्धमानापि देशकालमपेक्षते तथैव निवृत्तिसिद्धिरपि देशकालमपेक्षते ।  
यथा प्रवृत्तिमार्गीयाः साधनसङ्घा देशकालमपेक्ष्यैव साधकमग्रेसरं कुर्वन्ति,  
तथैव निवृत्तिसाधनान्यपि देशकालापेक्षाण्येव स्वसाधकमग्रे वर्द्धयन्ति ।

अपरञ्च देशकालभेदेन धर्माऽधर्मनिर्णये महत्काठिन्यमापत्तीत्यादि-  
करणकलापतः प्रवृत्तिनिवृत्ती उभे अपि देशकालमपेक्षते इति स्वो-  
क्तं व्यमेव ।

अपरतश्च वर्णाश्रमधर्मव्यवस्थातिरिक्तानि यान्यपि मुक्तिदानि निवृत्ति-  
साधनानि मतान्तरपक्षतः प्रतिपादितानि तत्साधनेषु समापतन्तोना-  
मापत्तीनां निवृत्तिरूपायाभावात् प्रवृत्तिनिवृत्तिसम्बन्धिन्याः क्रमोन्नतेश्च  
देशकालापेक्षत्वात् तत्र सर्वत्रैव सत्यामपि सर्वाभ्युदयनिःश्रेयसप्रदायिन्यां  
शक्तौ विघ्नबाधोपस्थितेरावश्यकत्वम्, न तन्निरोधव्यवस्था तत्र काचनो-  
पलभ्यते ।

इह वर्णाश्रमधर्मं तु सर्वत आध्यात्मिकाधिदैविकाधिभौतिक-  
शुद्धिव्यवस्थाया विद्यमानत्वात् विघ्नबाधाप्रभृतयः स्वत एव दूरी-

भवन्ति, जन्मान्तरसम्बन्धेन चोन्नतिपथोऽपि विशदो भवति । पूर्वोपात्त-  
मतान्तरेषु नेहृक् सारल्यं सौकर्यं वोपलभ्यते । इत्यतो वर्णाश्रमधर्मव्यव-  
स्थेवावाध्यक्रमोन्नतौ निरापदश्चेति सर्वथा स्वीकर्तव्यम् ।

अन्यच्च प्रवृत्तिनिवृत्तिधर्मयोर्देशकालापेक्षणीयत्वात् तयोर्थोचिता-  
धिकारनिर्णयकाठिन्यानुभवस्यावश्यंपातादित्यभिहितं प्रागपि ॥१५२॥

धर्माधर्मनिर्णये काठिन्यपरिहारेह्या प्रमाणं निर्दिशति—

वेदाः प्रमाणं धर्माऽधर्मनिर्णये ॥ १५३ ॥

पूर्वोक्तरीत्या देशकालसम्बन्धस्य पात्रापात्राधिकार्यनधिकारिविचार-  
स्यावश्यकत्वाद् धर्माधर्मनिर्णयस्य दुरुहतां सम्भाव्य तत्र वेदस्याविहित-  
प्रामाण्यमुद्धोषयति भगवान् सूत्रकारः ।

देशकालविमर्शतो धर्माधर्मनिर्णये पात्रापात्रविचारेणाधिकारानधिकार-  
विमर्शेण च धर्माधर्मनिर्णयः इत्येवं सर्वथापि कर्तव्याकर्तव्यनिश्चयो-  
पस्थितौ वेदाज्ञैव प्रमाणमित्यसन्दिग्धम् ॥ १५३ ॥

तद्वेतुमभिदधाति—

अपौरुषेयत्वाज्ज्ञानमयत्वाच्च ॥ १५४ ॥

ब्रह्मसंलग्नमनसो मुनयो नित्यर्षावतारस्वरूपा ऋषिकल्पा महापुरुषा-  
श्चेत्यत एव जटिलसमस्योपस्थितौ धर्माधर्मनिर्णयसमर्था भवितुमर्हन्ति  
नान्ये । तत्रापि तेषां महात्मनामपि मतेषु तस्या अघटनघटनापटीयस्या  
मायायाः प्रभाववैचित्र्यात्परस्परविरोध उपलक्ष्यत एव । इत्येवं विषम-  
समस्योपस्थित्या धर्माधर्मनिर्णयो बहुधा सङ्कोटापन्नो भवति । तत्रैवं  
किंकर्तव्यविमूढतावस्थायां वेद एवापौरुषेयत्वात् भ्रमप्रमादालस्य-विप्रलि-  
प्सादिपुरुषगतदोषराहित्यादविलङ्घ्यं प्रमाणमङ्गीक्रियते ।

अत्र यदि दार्शनिकः कश्चिदाशङ्केत यत् सर्वथापि विषमसमस्यो-  
पस्थितौ सर्वरूप्याश्रयणीयस्य वेदस्य किं स्वरूपं कथञ्च तत्रैतादृशो श्रद्धा

करणीया स्याद् इत्यादि, तत्रोत्तरार्थमेवास्य सूत्रस्योपन्यासः सूत्र-  
कृतोपात्तः । तथा हि—वेदस्य प्रामाण्यसिद्धौ दार्शनिकी युक्तिरेव प्रबला ।  
यतो हि वैदिकं शास्त्रीयञ्चोभयमपि प्रमाणं वेदमूलकमेव । तत्रापि वेदस्या-  
लौकिकं महत्त्वमृतम्भराप्रज्ञासम्पन्नैरात्मदर्शिभिर्महापुरुषैरेव ज्ञातुं शक्यते,  
नेतरैः साधारणप्रज्ञावद्भिः । इत्यतः सिद्धमिदं यद्वेदप्रामाण्यसमर्थने  
दार्शनिकविज्ञानस्य प्रयोजनमावश्यकमिति ।

प्रथमं तावद् वेदस्याऽपौरुषेयत्वज्ञानमयत्वाभ्यामेव सर्वाभ्यर्हितं  
प्रामाण्यं सिध्यति । अपरञ्च ब्रह्माणि ब्रह्मशक्तेरभिव्यक्तिलयो स्वभावसिद्धौ  
स्तः । यथा कस्मिंश्चित्पुरुषपिण्डे तस्य व्याहरणशक्तिर्ज्ञापनशक्तिर्बाऽभि-  
व्यज्य शब्दमयी स्वरमयी वा सूष्ट्रिमाविर्भावयति, ततो द्वितीयक्षणे तस्य  
वर्णात्मकस्य ध्वन्यात्मकस्य वा शब्दस्य लयेन सहैव स्वयमपि सा  
विलीयते । तथैव शब्दमय्याः शक्तेः पौनःपुन्येनाविर्भावतिरोभावाम्यां  
सह तन्मय्याः सूष्ट्रेरप्याविर्भावतिरोभावो सम्पद्येते । इत्युदाहरणानुरूपमेव  
ब्रह्मणः शक्तेर्महाभायाया आविर्भावतिरोभावाम्यां ब्रह्माण्डस्याप्युदयलयो  
सर्वदेव सम्पद्येते । ब्रह्मशक्तिर्हि नित्या यस्या व्यक्तत्वे दृश्यप्रपञ्चस्य  
स्थितिस्तस्या अव्यक्ततादशायाञ्च तस्य लयो भवतीत्येतावत्तेव ब्रह्म-  
शक्तेर्नित्यत्वेऽपि जगतोऽनित्यत्वे न काप्यनुपपत्तिः ।

ब्रह्मशक्तिर्हि यथा “अहं ममेतिवत्” नित्या, ज्ञानमपि तथैव नित्यम् ।  
यतो हि सच्चिदानन्दरूपं ब्रह्म सर्वत्रैवास्तिभातिप्रियरूपेण विराजते ।  
इत्यतो ज्ञानस्य चिन्मयभावरूपस्य नित्यत्वे का त्रुटिः ? जगतोऽभिव्यक्त्या  
साद्वैमेवास्तिभातिप्रियादिरूपस्याप्यभिव्यक्तिरुदेतीत्यस्मादेव कार्यरूपे  
जगत्यपि सर्वेषामेवैषामस्तिभातिप्रियादीनां पूर्णतया सत्तोपलभ्यते ।  
ब्रह्माणो हि स्वरूपं ज्ञानं प्रथमसृष्टिविकाशे ज्ञानमये शब्दे तदस्थज्ञानस्य  
बीजत्वं दधदेवाविर्भवति । तदेव तदस्थस्य बीजरूपं शाब्दिकं ब्रह्म प्रणवः  
कथ्यते । तेनैव प्रणवेन तत्कल्पोपयोगो सर्वोऽपि ज्ञानराशिर्वेदस्वरूपतो  
मूर्ध्निणामन्तःकरणे समुद्भवति । एतदेवालौकिकमद्भुतञ्च वेदादिर्भाव-  
रहस्यम् ।

मध्यमीमांसाब्रह्ममीमांसादर्शने वेदस्यालौकिकमिदं स्वरूपमनेकधा विवृणुत । अतो वेदस्याऽपीरुषेयत्वं ज्ञानमयत्वञ्च पूर्वविज्ञानतः सिद्धमेव ।

वेदो हि सद्रूपेण ब्रह्मणि तिष्ठति । स च सृष्टेरादौ “अहं ममेति” ब्रह्मशक्तिवत् क्रियाज्ञानात्मना परिणतया तथा सहैव ब्रह्मणः सकाशाद् प्रणववेदरूपेण महर्षीणां समाधिस्येष्टव्रन्तःकरणेष्टाविर्भावात् । न तु केनापि प्रणीयते वेदः, किन्तु आविर्भावतिरोभावरूपतयेवाद्दृश्यतां प्रकाशताञ्चा-  
गच्छतीति तस्याऽपीरुषेयत्वम् नित्यत्वम् । एकस्मिन् कल्पे प्राकट्य-  
माश्रितवति वेदे प्रतिकल्पान्तरमाभिर्भविष्यतस्तत्स्थज्ञानस्य सूक्ष्मबीज-  
समुदयोऽन्तर्निहितस्तिष्ठतीति तस्य ज्ञानमयत्वम् इत्येवमपीरुषेयत्वज्ञान-  
मयत्वे वेदस्य सिद्धे धर्माऽधर्मनिर्णये काठिन्योपस्थितौ तस्य सर्वतोऽभ्य-  
हितमविहतञ्च प्रामाण्यमप्रतिहतमेव ॥ १५४ ॥

स्वपक्षपुष्टये वेदमहिमानमभिधत्ते—

पूर्णज्ञानस्य वेदस्य भाषाऽष्टभावप्रकाशिका ॥ १५५ ॥

“भूमिरापोऽनलो वायुः खं मनो बुद्धिरेव च ।

अहङ्कार इतीयं मे भिन्ना प्रकृतिरष्टधा” ॥

इति श्रीमद्भगवद्गीतोक्तवचसा यथा ब्रह्मप्रकृतिरष्टधा विभक्ता  
तथैव ज्ञानात्मिका वेदसृष्टिरपि स्वात्मनाऽष्टधा विभिन्नोपलभ्यते ।

विज्ञानसिद्धमिदं यत् कार्यब्रह्माणो यथा मूलकारणमष्टधा प्रकृतिस्त-  
थैव ज्ञानात्मनोऽयं शब्दब्रह्माणोऽपि सृष्टेरष्टधात्वे काऽनुपपत्तिः प्रत्युतेदमेव  
वेदस्यासाधारणं महत्त्वं पूर्णत्वञ्च यदस्याऽटवोपकल्प्यते प्रकृतिः ।

वेदस्य सर्वोऽपि मन्त्रः प्रत्येकमाद्यात्माधिदैवाधिभौतिकभावपूर्णः,  
कर्मोपासनाज्ञानात्मककाण्डत्रयक्रियासम्बलितः, बाह्यान्तःप्रकाशक-  
ज्योतिर्द्वयोपेतश्च विद्यते । समाधिस्थप्रज्ञया पर्यालोचिताः सर्वे एव  
मन्त्राः प्रत्येकमाद्यात्माधिदैवाधिभौतिक-भावपूर्णतामपि प्रख्यापयन्ति ।  
तथा कर्मोपासनाज्ञानात्मककाण्डत्रयाणामुपयोगितामपि प्रकाशयन्ति ।  
ज्ञानसम्बन्धेन च बाह्यान्तजगतां, प्रकाशनात्मिकां सम्पूर्णं शक्तिमपि

दधतोत्येवमष्टाङ्गस्वरूपं सर्वथा तेषूपलभ्यते । यद्यपि चापाततः काचन श्रुतिः ज्ञानप्रधाना कापि चोपासनामुख्या काचिच्च कर्माभ्यर्हिता प्रतीयते । परन्तु सूक्ष्मबुद्ध्या विमर्शनेनेमा अष्टावपि शक्यः सर्वत्रैव प्रतिमन्त्रं तामु न्यूनाधिकतयोपलभ्यन्त एव ।

एवमेव या हि ऋक् प्रत्यक्षतोऽन्तर्जगज्ज्ञानं प्रकाशयति तत्रैव समाधिस्थबुद्ध्या संयमतः पर्यालोचनया बाह्यस्थूलजगत्प्रकाशिकोपयो- गितोपलभ्यत एव । तयैवर्चा कस्यापि जगतः कस्यापि सत्यपदार्थस्य निर्णयोऽपि सम्भाव्यते । इत्थं प्रतिश्रुति वेदप्रकृतिरष्टषोपलभ्यते । इत्यय- मेव तस्याष्टभावप्रकाशकम् लौकिकं महत्त्वम्पूर्णत्वञ्च । इत्यस्मादेव कारणात् वेदा धर्माधर्मनिर्णये सर्वाभ्यर्हितं प्रमाणं परिकीर्त्यन्ते ॥ १५५ ॥

अपरञ्च—

न सर्ववेदवक्तृत्वं सर्वेषां तदानन्त्यात् ॥ १५६ ॥

वेदस्यानन्त्ये, सर्वाभ्यर्हितमाहात्म्ये, पूर्णतायाञ्च वैज्ञानिकं रहस्यं प्रतिपादयति । कारणब्रह्मणः श्रीभगवतो वाङ्मयस्य शब्दब्रह्मणो वेद- स्याऽपि ज्ञानानन्त्यप्रतिपादकत्वादानन्त्यमप्रतिहतमेव । अत एव न सर्वे ऋषयः सर्वेषां वेदानां वक्तारो भवितुमर्हन्ति । योगदर्शने प्रोक्तं महर्षिणा पतञ्जलिनाऽपि—

‘स एव पूर्वेषामपि गुरुः कालेनानवच्छेदात्’

इत्यनेनेदं सिध्यति—यत् कोऽपि महर्षिः, कोऽपि देवः, कोऽपि महा- पुरुषः स्यात्, किन्तु सर्व एव देशकालपरिच्छिन्नतयाऽल्पज्ञानस्यैवाधि- कारिणो भवितुमर्हन्ति न तु पूर्णज्ञानस्य । ज्ञानानन्तराशिस्थितिस्तु केवलं तस्मिञ्जगदाधारे जगदात्मनि परमेश्वर एव भवितुमर्हति । अतो देशकाल- परिच्छिन्नत्वात् आपेक्षिकत्वाच्च सर्वेऽपि देवा ऋषयस्तदवतारा वा अपूर्ण- ज्ञानवन्त एव भवन्ति, केवलमेश्वर एव पूर्णज्ञानवान् भवतीति संक्षेपः ।

एतद्विज्ञानानुरूपं जगतोऽस्य सर्वेऽपि मन्त्रद्रष्टार ऋषयः सर्वेषां वेद- मन्त्राणां वक्तारो नैव भवितुमर्हन्ति । यो हि महर्षिर् यन्त्रं स्वसमाधिस्थे

हृदि समुपलभते स तस्य द्रष्टेत्यवश्यं निगद्यते । एवमेको महर्षिरनेकेषां मन्त्राणां वक्ता भवितुमर्हति तथैकस्यैव मन्त्रस्य कालभेदेनानेकेऽपि ऋषयो द्रष्टारः सम्भवितुमर्हन्ति ।

शब्दब्रह्ममयो वेदो हि विशेषतोऽनन्तब्रह्माण्डे व्याप्तोऽनन्तकालस्थायो च गीयते । एकस्मिन् ब्रह्माण्डेऽथैकत्र कल्पे यावन्तो वेदा आविर्भवन्ति ते सर्वेऽपि तस्य भगवतोऽनन्तस्वरूपस्य वेदस्यैकस्मादंशत एव भवन्ति । इत्यतोऽपि सिद्ध्यतीदम् यद् वेदानामानन्त्यादनन्तज्ञानाकरत्वाच्च नहि सर्वे महर्षयः सर्वेषां वेदानां वक्तारो भवितुमर्हन्ति ॥ १५६ ॥

इदानीमन्यप्रकारेणापि वेदमहिमानमालोचयति—

**नैके देवताविनियोगाः शक्तेरानन्त्यात् ॥ १५७ ॥**

शक्तेरानन्त्याद् अपरिमेयत्वात् देवताश्च विनियोगाश्च ते, न एके नैके अनेके इत्यर्थः, असंख्यता इति यावत् ‘सुप्तमुपेति पाणिनित्रसूत्रेणाऽत्र समासोऽतो न ‘न लोपो नञ्’ इति न लोपः ।

ज्ञानसम्बन्धेन यथा वेदा अनन्तास्तथा शक्तिसम्बन्धतोऽपि तेऽनन्ता एव । यतो हि वेदानां परमेश्वरवाक्यत्वेन “अहं ममेतिवत्” ब्रह्मशक्ति-स्वरूपत्वमेव । उक्तञ्च देवोमीमांसादर्शने—

“अपौरुषेयत्वाद् भगवद्वाक्यं वेदः ।”

“स्वतः पूर्णोऽभ्रान्तो नित्यश्च” इति ॥

वेदस्य भगवच्छक्तिरूपत्वादनन्तशक्तिशालित्वं सुनिश्चितम्, अनन्त-शक्तिशालित्वाच्च तस्यर्चामधिष्ठातृदेवतानां तद्विनियोगानाञ्चानेकत्वं सुतरां सुसम्पन्नम् ।

वेदमन्त्राश्चालौकिकशक्तिसम्पन्ना इत्यतः सर्वा अपि ऋषो मन्त्ररूपा एव । यतो ह्यलौकिकदेवसाम्राज्येन सम्बन्धभाजः शब्दसमूहा एव मन्त्रा-स्तेषामधिष्ठात्रीणां देवतानां विनियोगानाञ्चानेकत्वम्पूर्वमुक्तमेव ।

ये देवा यस्य मन्त्रस्य शक्तिं क्रियान्विताङ्कुर्वन्ति, ते हि तस्याधिष्ठा-तृदेवता निगद्यन्ते । ये च मन्त्रा यस्मिन्नर्थे विनियुज्यन्ते सोऽर्थविनियोग

एव तेषां विनियोगशब्दार्थः । अघटनघटनापटीयस्या ब्रह्मणः शक्त्या बाङ्-  
मनोऽतीतापारशक्तिशालित्वं सुनिश्चितमेवेति तस्यैव शब्दशक्तिरूपस्य  
वेदस्यर्चामप्यनन्तशक्तिशालित्वे को विरोधः ?

यथाऽनलस्यैकस्मिन्नपि स्फुलिङ्गे तस्य पूर्णा शक्तिर्निहिता तिष्ठति  
तथैव सर्वास्वपि वेदक्षु पूर्णैव वेदशक्तिरन्तर्निगूढा विद्यते ।

अपरञ्च वेदार्चा पूर्णशालित्वेनाधिदैवसम्बन्धतोऽधिष्ठातृदेवतानामने-  
कत्वं क्रियासम्बन्धतश्च विनियोगानामप्यनेकत्वं स्वभावसिद्धम् ॥ १५७ ॥

तत्र द्वितीयं प्रमाणमाह—

तथा सर्वस्मृतिकर्तृत्वम् ॥ १५८ ॥

सर्वासां स्मृतीनां कर्तारस्तेषां भावस्तत्त्वम्, तथा वेदवदेव ज्ञय-  
मित्यर्थः—स्मृतयोऽपि वेदवदेव प्रमाणम् कर्तृसामान्यात् इति यावत् ।  
धर्माधर्मनिर्णये वेदस्य प्राधान्यं संसाध्येदानीं स्मृतीनामपि तथात्वं संसा-  
धयति सूत्रकारः ।

देवलोकिनवासिनां नित्यर्षीणामवतारस्वरूपा हि महर्षयः यानपौरुषे-  
यान् मन्त्रराशीन् समाधिसम्पन्ने स्वान्तःकरणे पश्यन्ति, त एव वेदशब्दे-  
नोच्यन्ते । कियत् समयानन्तरं तेषामेव वेदमन्त्राणां भावार्थमनुस्मृत्य स्व-  
भाषया जगदुपकृतये यानि धर्मवाक्यानि निबध्नन्ति तान्येव स्मृतयोऽभिधी-  
यन्ते । इदमङ्गीकरणीयमापतति यद्यथावेदं स्मृतीनामपि कर्तृमत्त्वम्,  
तदनन्तरञ्च तासामेव प्रामाण्यमपीति ॥ १५८ ॥

अधुना श्रुतिस्मृतिविरोधे कर्तव्यमादिशति—

श्रुतिगरीयसो स्मृत्या विरोधे ॥ १५९ ॥

श्रुतयो विभिन्नाः स्मृतयोऽपि बहुशो विभक्ताः अतो धर्माधर्मनिर्णये  
उभयोर्विरुद्धवचनोपलब्धिः सम्भाव्यते—

यथा—कस्यचन सिद्धान्तस्य निर्णये श्रुतिरन्यथा ब्रूते स्मृतिश्च श्रुति-  
विरुद्धमिव सिद्धान्तं समर्थयति, ईदृशि व्यतिकरे पूर्वस्याः प्रबलाया-  
श्रुतेरेव निर्णयोऽभ्युपेतव्यो भवति न स्मृतेर्दुर्बलायाः ।



श्रुतिर्हि साक्षाद्भगवद्वाक्यस्वरूपा योगयुक्तानां महर्षीणामन्तःकरणे-  
तद्रूपैव प्रतिकृतिता, स्मृतयश्च तदर्थानुसारिण्यो महर्षिभिः स्वशब्देनि-  
मिता इत्येवं निश्चये सति विरोधावस्थायां भगवतः साक्षाद्वाक्यस्य प्राधा-  
न्यप्रदानं सर्वथोचितम्, न्याय्यं, विज्ञानानुकूलमेव । श्रुतिस्मृतिषु बहुशो-  
ध्यम्भावः प्रपञ्चितोऽस्ति । तथा हि—“तस्य ब्रह्मणो निःश्वसितमेतच्च-  
हृवेदो यजुर्वेदः सामवेदोऽथर्वा इतिहासः पुराणमिति” श्रुतिः ।

“विरोधे त्वनपेक्षं स्यादसति ह्यनुमानम्”

श्रुति-स्मृति पुराणेषु विरोधो यत्र दृश्यते ।

तत्र श्रुतं प्रमाणन्तु तयोर्द्वेधे स्मृतिर्वरा ॥ १५९ ॥ इति स्मृतिः ।

सम्प्रति धर्मशास्त्रयोर्द्वेधे कस्याऽभ्यर्हितत्वमित्याह—

धर्माशासनमर्थशासनेन ॥ १६० ॥

क्वचन धर्माधर्मयोः कर्तव्याऽकर्तव्ययोर्वा निर्णयवेलायां स्मृतिरूपधर्म-  
शास्त्रेण तदतिरिक्तेन च महर्षिप्रणीतेन वार्थशास्त्रेण विरोध आपतेच्चेत्तदा-  
स्मृतिरूपस्य धर्मशास्त्रस्यैवाभ्यर्हितत्वमूहनीयम् । न तु तदतिरिक्तस्य  
महर्षिप्रणीतस्याप्यर्थशास्त्रस्येति निश्चयप्रचम् ।

यतो हि स्मृतिप्रभृतयो धर्मग्रन्था वेदस्य साक्षात्सम्बन्धवन्तः तदर्थ-  
नुसन्धानपुरःसरा एव महर्षिभिर्निर्मियन्ते । अर्थशास्त्राणि तु लौकिका-  
भ्युदयनिमित्तानि लौकिकदृष्ट्यैव तैरपि प्रणीयन्ते । इत्यतो धर्मधर्मकर्त-  
व्यादिनिर्णयावसरे धर्मशास्त्रार्थशास्त्रयोः परस्परसिद्धान्तभेदेन तयो-  
र्विरोधे प्रतीयमाने धर्मशास्त्रस्य प्राबल्यात्तदनुसारतः कर्तव्यनिर्णय  
एव स्वभावसिद्धः साधोयाश्च । उक्तञ्च स्मृतिशास्त्रे—

“अर्थशास्त्रात्तु बलवद्धर्मशास्त्रमिति स्मृतिः ॥ १६० ॥

अन्यथाप्याप्तप्रमाणं निर्णयति—

सर्वविदेकोऽपि पूर्णज्ञानवत्त्वे ॥ १६१ ॥

सन्तीह त्रिविधानि खलु प्रमाणानि प्रत्यक्षानुमानाप्तवचनानि । यथा  
तत्र वारिवाहा दूरविलम्बिनो वर्षन्ति साम्प्रतमिति चक्षुरिन्द्रियगोचर-

त्वात्प्रत्यक्षम् । जलप्लावितायां धरायां व्योम्नश्च निर्मलत्वे पूर्वं वृष्टिरि-  
हाभूदिति यदनुमीयते तदनुमानम् । आकाशोऽपि स्वच्छः स्यात्पृथिव्यामपि  
वृष्टिचिह्नं न किमपि समुपलभ्येत, तत्र यदि कश्चनाप्तोऽभिदध्याद्यदमुत्र  
देशे पूर्वं सुवृष्टिरभूदिति तदाप्तवचः प्रमाणमभिधीयते । इत्येवं त्रिविधेष्व-  
प्येतेषु परस्परभेदभिन्नत्वात्सर्वेषामप्यनेकत्वं सिध्यति । किन्तु विस्तार-  
शङ्क्याप्तवचस एव द्वैविध्यं दर्शयित्वा विरम्यते प्रकरणात् । तथा हि  
वेदशास्त्ररूपमेकमाप्तप्रमाणं द्वितीयश्चाप्तपुरुषस्य वचनरूपम् ।  
आप्तलक्षणञ्च—

‘अनुभवेन वस्तुतत्त्वस्य कास्नतो यथार्थज्ञानवान् रागादिवशादपि  
नान्यथावादी यः स आप्त इति पतञ्जलिः ।

धर्मस्वरूपस्य वैचित्र्यात्तदुदकस्य चादृश्यत्वाद्धर्मनिर्णये प्रत्यक्षानु-  
माने न प्रभवत् इत्यत एवोक्तम् शास्त्रे—

“धर्मस्य तत्त्वं निहितं गुहायाम्”

“अर्थकामेष्वसत्तानां धर्मज्ञानं विशिष्यते ।

धर्मं जिज्ञासमानानां प्रमाणं परमं श्रुतिः ॥ म० २।१३

इत्यनेन धर्मधर्मनिर्णये तृतीयस्याप्तवचस एव प्रामाण्यं सुतराम-  
वलम्बनीयमिति सिध्यति ।

सूत्रकृद्धिं द्वयोराप्तवचसोर्मध्ये प्रथमस्याभिधानं पूर्वसूत्रैर्विधायेदानीं  
द्वितीयश्रेणीगस्याप्तवचसः प्रामाण्यनिर्णयार्थमिदं सूत्रमवतारयति—

एकोऽपि सप्तदर्शनज्ञानाम्बुधिसमुत्तीर्णो ज्ञानस्य सप्तमीं भूमिमावृणु  
तत्त्वज्ञानस्य पूर्णतामधिगतो महापुरुषो धर्मधर्मनिर्णायकानां सर्वेषामेव  
रहस्यानामवगन्ता भवितुमर्हति ।

समष्टिव्यष्टिस्वरूपेण एकस्य ब्रह्माण्डस्य तदन्तर्गतानां पिण्डानाञ्चेकत्वं  
सुसिद्धमेव । इत्यत एकस्मिन् ब्रह्माण्डे यदि कश्चन महापुरुषः सप्तानामपि  
भूमीनामधिकारं यथाक्रमं पूर्णतयाऽधिकृत्य स्वस्वरूपोपलब्धिसम्पन्नः  
स्यात्तदा स स्वब्रह्माण्डस्य सर्वमपि ज्ञानराशिमवगाहितुं समर्थः । तत्त्वज्ञान-  
पूर्णतया च मलविक्षेपावरणादीन् समूलकार्षं कषित्वा स्वान्तःकरणीय-

स्वच्छज्ञानापवारकान् सर्वानिवान्तरायानपहन्ति । तदनन्तरम् स्वप्रज्ञायाः पूर्णज्ञानसम्पन्नतया स स्वेच्छासंयमाम्यां सर्वमपि सामान्यतो ज्ञातुम् विशेषतो वेतुञ्च समर्थो भवतीति निर्विवादम् ॥ १६१ ॥

अधुनाऽपुरुषमाहात्म्यमभिधत्ते—

तज्ज्ञोऽपि तद्वत्प्रमाणम् ॥ १६२ ॥

स्वस्थितिकाले प्राकट्यमधिगतानां वेदानां ज्ञातारो महापुरुषा ऋत-  
म्भराप्रज्ञामधिगतवन्तो भवन्तीति तेषां तत्त्वज्ञानिनां जीवन्मुक्तानां  
महात्मनां सिद्धान्ता अपि वेदत्रदेवावश्यमादरणीया भवन्तीति किं  
चित्रम् ।

अस्मादेव हेतोः स्मृतयोऽपि वेदतुल्या एव गण्यन्ते । यतो हि ता अपि  
तु तेषामेव महर्षीणां वचनस्वरूपा इति ।

तत्त्वज्ञानपूर्णहृदयानां जीवन्मुक्तानां महर्षीणामन्तःकरणानि चित्ता-  
काशेन चिदाकाशेन महाकाशेन च त्रिभिरपि साम्यमेत्य स्फारतामुपेत्य  
नन्दन्ति मलविक्षेपावरणाद्यभावादित्युक्तं प्रागेव ।

एतस्यामसाधारण्यामलौकिकस्थितौ देवपितृषोषां का कथा, ब्रह्माण्ड-  
नायकानां ब्रह्मविष्णुमहेशानां त्रयाणामप्यन्तःकरणैः सह तेषामन्तः-  
करणानि सङ्गत्यैक्यमधिगत्य सर्वज्ञानावबोधक्षमाप्युद्वाटितसर्वद्विद्वा-  
राणि जायन्ते इत्यसन्दिग्धम् । अत ईदृशानां महामहिमशालिनां पुरुषाणां  
वचनानि वेदकल्याणि प्रमाणान्येवेति नाणीयानपि सन्देहः ॥ १६२ ॥

प्रसङ्गतो वैदिकविज्ञानस्य सर्वाभ्यर्हितं माहात्म्यं ब्रूते—

वैदिकविज्ञानमलौकिकम् ॥ १६३ ॥

वेदातिरिक्तस्यासप्रमाणस्य वर्णनं यत्पूर्वमुपक्रान्तम्, तद्वि सर्वमेव  
लौकिकशब्दसम्बन्धभाक् । स्मृतिप्रभृतिशास्त्राणि सर्वाण्यपि लौकिक-  
शब्दमयान्येवाविर्भवन्ति । यतो हि महर्षयः तेषां धर्मशास्त्राणामलौकिक-  
भावमधिगत्यापि स्वलौकिकशब्देरेव तानि जगति प्रकटयन्ति ।

अपरञ्च—आप्ता महात्मानः स्वान्तःकरणानि सर्वदेवालौकिक-  
भगवद्वाज्येन सम्बन्धभाञ्जि स्थापयन्ति, परन्तु उपदेशदानक्षणे च  
स्वालौकिकशब्दानेव प्रयुज्यन्ति । वेदे तु नेयं व्यवस्था । तस्य तु सर्वोपरि  
माहात्म्यमिदमस्ति यत् भगवद्वाक्यमयो हि सोऽपौरुषेय इति तच्छब्दरूपे-  
णैव महर्षीणां समाधिस्थेऽन्तःकरणे प्रकाशते । तत्र वेदार्चा शब्देषु मन्त्र-  
द्रष्टृणां ऋषीणां स्वशब्दोपन्यासस्यावसरः सम्बन्धो वा नैवोपलभ्यते ।  
एतावता सन्दर्भेणोदं साधु समर्थितं भवति यद्वेदशब्दा अलौकिका अलौकिक-  
त्वाच्च तेषामलौकिकभावमयत्वमपि स्वभावसिद्धमेव । वैदिकं विज्ञान-  
श्चाष्टप्रकृतिपूर्णमिति पूर्वमेवोदीरितम् । इत्थं वैदिकविज्ञानस्यालौकिकत्वे  
नास्ति कियानपि सन्देहावसरः ॥ १६३ ॥

तन्माहिमानमेव द्रढयति—

तदनुशासनम्प्रभुसम्मितं प्रभुसम्मितम् ॥ १६४ ॥

धर्माध्वर्मनिर्णये वेदाज्ञाया गौरवं सर्वाभ्यर्हितं महत्त्वञ्च प्रतिपादयितुं  
सूत्रकृन्महर्षिः प्रतिपादयति—यत् वेदानुशासनं वेदाज्ञा प्रभो राज्ञ आज्ञा-  
वदवश्यं स्वीकरणीयं भवति । स्मृतिप्रभृतिशास्त्रोपवाक्येषु दार्शनिकयुक्ति-  
प्रत्युक्तीनामप्यवसरो वरीवर्ति । महाजनानामाज्ञावाक्यैः सह शङ्कासमा-  
धानानामप्यवकाशो भवति परन्तु वेदवाक्यानामपौरुषेयत्वान्नित्यत्वाद्-  
भ्रमप्रमादालस्यविप्रलिप्सादिपुरुषदोषशून्यत्वात्तदीयाज्ञाविषये नास्ति  
शङ्कासमाधानावसर इत्यवश्यमभ्युपेतव्यम् । प्राक् प्रतिपादितविज्ञान-  
मेवास्य सिद्धान्तस्य सुहृदं परिपोषकम् ।

इत्येवमष्टशक्तिसम्पन्नस्याभ्रान्तस्य सिद्धान्तस्वरूपसाक्षाद्भगव-  
द्वाक्यमयस्य वेदस्य धर्माध्वर्मविषयिणो निर्णायिका आज्ञा प्रभुसम्मितैव  
भविष्यतीत्यत्र न कोऽपि विचिकित्साऽवसरः । अत्र प्रभुसम्मिताशब्दस्य  
पुनरुक्तिः पादसमाप्त्या सह विषयहादर्थप्रतिपत्तये विज्ञेया ।

सूत्रस्यास्य विषयो बहुधा श्रुतिस्मृतिभिः समर्थितः समुपलभ्यते—

तथा हि—

अनादिनिधना नित्या वागुत्सृष्टा स्वयम्भुवा ।  
 आदौ वेदमयी नित्या यतः सर्वाः प्रवृत्तयः ॥  
 स्वयम्भुरेष भगवान् वेदो गीतस्त्वया पुरा ।  
 शिवादिऋषिपर्यन्ता द्रष्टारो नात्र कारकाः ॥  
 अस्य वेदस्य सर्वज्ञः कल्पादौ परमेश्वरः ।  
 व्यञ्जकः केवलं विप्रा नैव कर्ता न संशयः ॥  
 युगान्तेऽन्तर्हितान् वेदान् सेतिहासान्महर्षयः ।  
 लेभिरे तपसा पूर्वमनुज्ञाता स्वयम्भुवा ॥  
 पुराणं मानवो धर्मो वेदाश्चत्वार एव च ।  
 वाज्ञासिद्धानि चैतानि न हन्तव्यानि हेतुभिः, ॥ १६४ ॥

इति श्रीकर्ममीमांसादर्शनभाष्ये धर्माभिधः प्रथमः पादः समाप्तः ।

— — —

# कर्ममीमांसादर्शनम्

## संस्कारपादः

आद्ये पादे साङ्गोपाङ्गस्य धर्मस्य विवेचनं विहितवान्महर्षिः सूत्रकारः ।  
इदानीञ्च धर्मस्य सर्वथा कर्माधीनत्वात् कर्मणश्च बीजवृक्षसम्बन्धवत्  
संस्कारेण सह सम्बन्धभागित्वात् कर्मणो बीजात्मकस्य संस्कारस्य विस्तृत-  
वर्णनं चिकीर्षुर्द्वितीयं पादमारभते—

कर्मबीजं संस्कारः ॥ १ ॥

कर्मणो बीजं संस्कार उच्यत इति सूत्रार्थः । बीजाङ्कुरन्यायानुकूल-  
कर्मणो बीजं संस्कार इति स्मृतयोऽपि प्रतिपादयन्ति—

“बीजञ्च कर्मणो ज्ञेयं संस्कारो नात्र संशयः” इति ।

यथा हि बीजाद्वृक्षो वृक्षादबीजमिति बीजवृक्षपरम्परया सृष्टिचक्रं  
प्रचलति, तथैव सृष्टिक्रियायां कर्मणा सह संस्कारस्य सम्बन्धः ।

यथा च कृषिसम्पत्त्यनन्तरं मविष्यत्कृषिसमृद्धये तत्कृषिसमुत्पन्न-  
बीजानि सञ्चोयन्ते । एवमेव जीवानां स्वोपार्जितकर्मणो बीजात्मकः  
संस्कारसमूहः कर्माशयापरपथ्ययिः चिदाकाशे सञ्चितस्तिष्ठति । ततश्च  
यथा कृषिव्यापारे बोजेभ्योऽङ्कुरोत्पत्तये धान्यादीनां परिष्कृतायां भूमौ  
वपनं क्रियते, ततश्चाङ्कुरोत्पत्तिरपि सञ्जायते, तथैव सोऽपि प्रारब्धो-  
त्पादकः संस्कारसमूहः परिणामकालेऽङ्कुरोद्भेदाय जीवानां चित्ताकाशे  
संगृह्यते, स च बीजवदेवाङ्कुरितः सन् क्रियाशीलतामासादयति ॥ १ ॥

अधुना तस्य प्रादुर्भावभूमिं विव्रिनक्ति—

**ग्रन्थौ तत्प्रादुर्भावः विण्डवत् ॥ २ ॥**

प्रकृतिर्हि स्वभावत एव परिणामिनीति तस्यास्तरङ्गशालित्वं सर्वदैव सुसम्पन्नम् । एवञ्च तरङ्गायमानायास्तस्यास्तरङ्गो यदा तमोगुणात् सत्त्वाभिमुखः प्रसर्पति तदैव तमसि सत्त्वोद्रेकवेलायामेव चिज्जडग्रन्थि-  
रूपयते । इयमेव जीवसृष्टेः पिण्डसृष्टेर्वोत्पत्तिनिदानम् । अस्यामेव विज्जड-  
ग्रन्थौ साहजिकतयेव भवति संस्कारोद्गमः ।

स्मृतावप्युदीरितोऽयं विषयः—

मम प्रभावतो देवाः ! व्यष्टिसृष्टिसमुद्भवे,

चिज्जडग्रन्थिसम्बन्धाज्जीवभावः प्रकाशते ।

स्थानं तदेव संस्कारसमुत्पत्तेर्बिदुर्बुधाः ॥

संसारोऽयं चिज्जडस्वरूपाभ्यां द्वाभ्यामेव वस्तुभ्यां परिव्याप्तः । तत्र हि प्रकृतिर्जडात्मिका पुरुषश्चेतनात्मकः, तौ हि परस्परं संपरिष्वक्तौ । तत्र चिन्मये पुरुषे परिणामभावः जडात्मिकायां हि प्रकृतौ त्रिगुणात्मि-  
कतया स्वभावत एव परिणामो दृश्यते—

स च परिणामो जाड्याच्चैतन्याभिमुखश्चेतन्याच्च जाड्याभिमुखो भवति । अन्यथापीदं वैज्ञानिकं रहस्यं विव्रियते—

तथाहि—संसारमहासागरस्यैकं तटं पूर्णजडात्मकं परमाण्वादि-  
सत्तात्मकं, द्वितीयं तटञ्च चिन्मयं स्वस्वरूपमिति । यदा हि परिणतितरङ्ग  
श्चिन्मयतटात्परिवर्तमानो जाड्याभिमुखो भवति, तदा जीवा इन्द्रिय-  
परायणा भूत्वा बन्धनपाशे पतिता गमनागमनचक्रे बम्भ्रम्यन्ते । अयमेव  
परिणामो मनुष्यादिजीवानां जीवत्वस्थितिनिदानम् ।

अयं प्रकृतेः परिणामः पूर्णजडमयपरमाण्वादेः परावर्तते; अर्थात्  
स्वभक्तदेव परिणामिनी प्रकृतिः क्लृप्तमः संश्लिष्टपूर्णजडावस्थातः सत्त्व-  
गुणाभिमुख्यं प्रवहति । यतो हि रजोगुणेन हेतुना परतः अन्यत्र, अन्यतः

परत्र प्रकृतेः परिणामो बोध्यते । तत्रानयोः परिणामयोर्जाड्यातच्चैतन्याभि-  
मुखः परिणाम एव स्वाभाविको जीवसृष्टिर्निदानम् ।

तथाहि—घोरतमे तमोरूपे जाड्ये रजोगुणसाहाय्येन यदा प्रथमः  
परिणामो भवति, तदैव सत्त्वगुणमयचित्सत्ताविकासस्य अणोयस्यप्यवसरे  
प्राप्ते चिज्जडात्मिका या ग्रन्थिर्बध्यते, सैव जीवानां जीवत्वसम्पादिका ।

जीवपिण्डेऽपि चेतनो जीवात्मा स्वात्मानं जडशरीररूपं मन्यते, वस्तु-  
तस्तत्रापि शरीरशरीरिणोग्रन्थिर्भवति । कारणे यथा चिज्जडयोग्रन्थि-  
र्भवति तथैव पिण्डात्मके कार्येऽपि चिज्जडात्मिका ग्रन्थिराबध्यते ।

विज्ञानेनानेनेदं सिध्यति यत् पिण्डवत् कारणावस्थायां जीवभावोद्भू-  
वकरी या प्राथमिकी चिज्जडात्मिका ग्रन्थिराविर्भवति, तत्रैव संस्कार-  
स्यापि प्राथमिकी सृष्टिर्भवति । प्रथमचिज्जडग्रन्थिबन्धनवेलायामेवावश्य-  
कीयानां समपेक्षितानां तत्त्वानां सृष्ट्या सहैव कारणात्मकं जीवानामन्तः-  
करणमपि सृज्यते । विनाऽन्तःकरणं संस्कारस्थितेरसम्भवात् तत्रैव स्वतन्त्र-  
सत्तात्मकः प्राथमिको यो हि संस्कार उदेति स एव सर्वेषां संस्काराणा-  
मादिमः ।

यथा चिज्जडभावापन्नं पिण्डमेकैकं स्वात्मानं ब्रह्माण्डतः पृथक् मन्यत  
इति प्रत्यक्षसिद्धम् । तद्वदेव कारणशरीरं प्राप्तवत् प्राथमिकजीवान्तःकरणं  
स्वात्मानं जड-चेतन-राज्याभ्यामुमाभ्यामपि पृथगेव विविनक्ति । एत-  
त्पृथग् ज्ञानमेव प्रारम्भिकस्य संस्कारस्योदकैः । अथवा पृथगवभासः  
प्राथमिकसंस्कारोत्पत्तिर्वा युगपदेव जायत इत्यपि वक्तुं शक्यते ॥२॥

प्रसङ्गसङ्गतिप्रसङ्गं सृष्टिनिदानं निर्वक्ति—

तन्निमित्ता सृष्टिः ॥ ३ ॥

स संस्कारो निमित्तं यस्यास्तथोक्ता सृष्टिर्भवतीत्यर्थः । पूर्वसूत्रोक्त-  
विज्ञानतः सिद्धमिदं यत् जीवसृष्ट्या सार्धमेव प्राथमिकः संस्कारोऽपि  
प्रादुर्भवति तथा कर्मणोऽपि बीजं संस्कार एव, यतो हि संस्कारत एव  
कर्माणि समुत्पद्यन्ते । श्रुतिरपि—“यथा पूर्वमकल्पयदिति पूर्वसंस्कारेणैव  
सृष्टेरुद्भवं समर्थयति । स्मृतिरप्यत्र—



“सृष्टेः संस्कार एवास्ति कारणं मूलमुत्तमम्” ।

इति संस्कारमूलिकमेव सृष्टिमुद्बोधयति । प्रकृतेः साहजिकस्पन्द-  
नतः स्वत एव जीवपिण्डानां प्रादुर्भावपरम्परा प्रचलति । ततश्च जीव-  
पिण्डानि स्वाभाविकक्रमाभिव्यक्तिनियमत उद्भिज्जतः स्वेदजाण्डजजरा-  
युजादिक्रमेण मनुष्यदेवपिण्डादिभावमासादयन्ति सृष्टिप्रवाहं प्रवाहयन्ति ।

प्रथमतः सृष्टिप्रादुर्भावसमय एव समुत्पन्नः साहजिकः संस्कारः  
क्रमशो नानारूपतो विपरिणमन् यावद्विलयनमक्षुण्णस्तिष्ठति । समष्टि-  
ब्रह्माण्डसृष्टिश्च व्यष्टिपिण्डसृष्ट्यैव सम्बन्धमादधाति । तथा व्यष्टिसंस्का-  
रेण पिण्डानां समष्टिसंस्कारेण च ब्रह्माण्डानां सृष्टिचक्रं प्रचलतीति निर्वि-  
वादसिद्धम् । इत्यतः संस्काराणां सर्वसृष्टिनिदानत्वं सुसम्पन्नमेव ॥३॥

तद्भेदानाह—

स द्विविधः ॥ ४ ॥

स संस्कारो द्वे विधे यस्य तथोक्तोऽस्तीति सूत्रार्थः । जीवानां गते-  
द्वैविध्यं प्रसिद्धम् । एका जीवान् ब्रह्मणो विमुखयन्ती अस्वाभाविकीत्युच्यते  
अपरा ब्रह्माभिमुखं नयन्ती स्वाभाविकीत्युच्यते, इत्येवं द्वैविध्यमनयोः ।  
इत्थमनयोरेव जोवगतयोः पोषकस्य सृष्टिकारणात्मकसंस्कारस्यापि  
द्वैविध्यमव्याहृतमेव ।

स्मृतावप्युक्तम्—

ब्रह्मवेमुख्यनेतकः संस्कारो जीवबन्धकः ।

स्वस्वरूपप्रदोऽप्यन्यः संस्कारो द्विविधो मतः ॥ ४ ॥

सम्प्रति प्रथम-संस्कार-स्वरूपं निर्वक्ति—

स्वाभाविकान्मुक्तिः ॥ ५ ॥

संस्कारस्य द्वयोर्भेदयोर्मध्ये स्वाभाविकादेकस्मात् संस्कारान्मुक्तिरप-  
वर्गो भवतीति सूत्रार्थः ।

स्मृतिशास्त्रेऽप्यभिहितम्—

प्राकृतोऽप्राकृतश्चैव संस्कारो द्विविधो मतः ।

स्वाभाविको हि भो देवाः ! प्राकृतो बोध्यते बुधैः ॥

अस्वाभाविक-संस्कारस्तथाऽप्राकृत उच्यते ।

स्वाभाविकोऽस्ति संस्कारः स हि मोक्षस्य कारणम् ॥

जीवसृष्टेः स्वाभाविकत्वात् तत्सहचरस्य संस्कारस्यापि स्वाभाविकत्वं सुतरां विद्धमिति पूर्वसूत्रविज्ञानेनैव साधितम् ।

ब्रह्मप्रकृतेः स्वाभाविक्यास्त्रिगुणात्मिकाया श्रेष्ठाया अनुरूपमेव सृष्टि-स्थितिलयात्मिकाः क्रियाः स्वत एव प्रचलन्ति । एतस्मादेव स्वाभाविका-न्नियमात् स एव साहजिकः संस्कारो जीवान् अभ्युदयपथं प्रापयन्नुद्धि-ज्जात् स्वेदजाण्डजजरायुजादियोनि क्रमेण च अनायर्थादाय्यं शूद्राद्वैश्य-क्षत्रियब्राह्मणान् ब्रह्मचर्यतो गार्हस्थ्य—वानप्रस्थ—सन्यासाश्रमं, तत्रापि कुटीचक-ब्रह्मदकहंस-परम-हंसादिगतिं प्रापयन्नन्ते जीवन्मुक्तपदमप्य-र्पयति । इत्येवं यः संस्कारः क्रमशो जीवान् ज्ञानश्रेण्यामग्रैसरान् कुर्वन् आत्मज्ञानं प्रापय्य मुक्तान् विदधाति स एव स्वाभाविकः संस्कारो निगद्यते ।

बीजाङ्कुरवत् संस्कारकर्मणोः सम्बन्ध इति पूर्वमेव प्रमाणितम् । इत्यतः संस्कारबलेनैव कर्माणि संवर्द्धमानानि जीवान् स्वानुरूपोद्भवां योनिं प्रापयन्ति । अन्ततः सिद्धमिदं यद् एकस्वरूपेण वर्तमानो जीवान् निर्बाधमग्रे संवर्द्धयन्स्वरूपप्रापको निर्विकारः शुद्धो यो हि संस्कारः स एव स्वाभाविको मुक्तिप्रदश्चेत्यत्र न कोऽपि संदेहावसरः ।

स्मृतिशास्त्रेऽप्युपवर्णितोऽयं विषयः—

धर्मस्य धारिका शक्तिस्तस्य चाभ्युदयप्रदः ।

क्रमः कैवल्यदश्चैव सहजे प्राकृते शुभे ॥

नित्यं जागर्ति संस्कारे प्राणिनां हितसाधके ।

विश्वकल्याणदे नित्ये सर्वश्रेष्ठे मनोरमे ॥ ५ ॥

इदानीं द्वितीयसंस्कारस्वरूपमाह—

**अस्वाभाविकाद्बन्धनम् ॥ ६ ॥**

यो हि अस्वाभाविकः संस्कारः स हि न जीवैः सह जन्यते । अत एव सोऽस्वाभाविक इत्युच्यते । स एव जीवानां गमनागमनचक्रस्य सञ्चालको बन्धनदृढीकारकश्चेति । स्मृतिशास्त्रेऽप्युक्तम्—

अस्वाभाविकसंस्कारो निदानं बन्धनस्य हि ।

स एव सततं जीवान्संबध्नाति सुनिश्चितम् ॥

स्वाभाविकाऽस्वाभाविकयोः संस्कारयोर्भेदं विवेक्तुकामः स्पष्टतो विशदयति यत्—जगज्जनयित्र्या ब्रह्माशक्तेः प्रकृतेः स्वाभाविकस्य गुणत्रयस्य परिणाम आवश्यकः । तत्परिणामानुकूलश्च कर्मणां जीवानां स्वाभाविकानां च संस्काराणां सृष्टिसमुद्भवोऽपि साहजिको निःसन्दिग्धश्च ।

अस्वाभाविकस्तु संस्कारः सर्वथा विपरीतोऽस्मात् । यदा जीवा मनुष्यपिण्डे समागत्य स्वाधीनो भूत्वा स्वेच्छया स्वप्रकृतिं नियोजयन् हठात्प्रकृतिविरुद्धां क्रियामाचरितुं प्रारभते तदा तस्य संस्कारस्थोत्पत्तिः । तदानीं हि पञ्चकोषपरिपूर्णो जीवो मनुष्यपिण्डप्रविष्टः स्वेच्छाशक्तिं सुदृढां प्रबळां विद्वद्स्वाभाविकतया प्रबलेन वेगेन स्वेन्द्रियाणि दिष्येषु प्रसङ्गयन्नुद्दामप्रवृत्तिर्भवति । तदा हि नवीनैः कर्मभिर्जायमानास्ते नवाः संस्कारा अस्वाभाविकाः कथ्यन्ते । तैर्हि प्रकृतिविरुद्धैर्मानवप्रकृत्या हठात् समुपाजितैरस्वाभाविकैः संस्कारैरपूर्वा विविधा जात्यायुर्भोगाः परिणामस्वरूपाः परिपच्यन्ते । अयमेव हेतुर्जीवानां गमनागमनचक्रपरिभ्रमणे तद्बन्धनदृढतायाञ्चेति संक्षेपः ॥ ६ ॥

तत्र समयसम्प्राप्तं स्वाभाविकसंस्कारस्य विशेषमाहात्म्यं निर्वक्ति—

**त्रिविधशुद्धिराद्यात् ॥ ७ ॥**

एतद्दार्शनिकविज्ञानं परिलिखक्षयिषुमंहर्षिः सूत्रकारोऽभिदधाति-यत् स हि भावः स्वाभाविकः संस्कारोऽद्वैतभावपक्षोऽविलम्बश्चैकस्वरूपोऽपि

अध्यात्माधिदेवाधिभौतिकस्वरूपां त्रिविधामपि शुद्धिं प्रयच्छति । तेन शुद्धित्रयेण स्वस्वरूपाधिगत्या जोवो मुक्तिमार्गमाश्रित्य नन्दति शुद्धित्रयापादकानां तत्त्वानां मुक्तिप्रदस्वभावात् । विज्ञानमिदमन्यथाऽपि विवरीतुं शक्यते यथा—

स्वाभाविकेषु संस्कारेषु क्रमोन्नतेरन्ततश्च मुक्तितत्त्वस्यापि विद्यमानत्वाद् अध्यात्माधिदेवाधिभौतिकात्मिकायास्त्रिविधाया अपि शुद्धेरवश्यम्भावित्वं स्वभावसिद्धत्वञ्चेति । स्मर्यन्ते चात्र—

स्वाभाविको हि संस्कारस्त्रिधां शुद्धिं प्रयच्छति ।

आध्यात्मिकाधिदेवाधिभौतिकीं क्रमशः सुराः ॥ ७ ॥

त्रिविधशुद्धिप्रसङ्गेन तद्विशेषमप्याह—

एकस्यापि षोडशकलाप्रकाशः ॥ ८ ॥

यथा चन्द्रः प्रतिदिनं कलयेकया वर्द्धमानः प्रतिपदमारभ्य पूर्णिमां यावत् क्रमशः षोडशभिः कलाभिः परिपूर्णो भवति, तथैव स्वाभाविकः संस्कारः स्वाभ्युदयनिःश्रेयसकरीं सम्पूर्णमपि शक्तिं क्रमविकाशत एवासादयति ।

अयञ्च पूर्णविकाशः स्वभावतः साधनसाहाय्येन चोभयथापि भवति । तत्र स्वभावतः क्रमविकाशो यथा—स्वेदजत्वादण्डजत्वादि—जरायुजान्तयोनि-क्रमेण, अनार्य्यमनुष्यत्वादार्य्यमनुष्यत्वादिभिः, तेष्वपि शूद्रत्व-वैश्यत्वक्षत्रियत्व-ब्राह्मणत्वादिभिः, ब्रह्मचर्यादिसंन्यासान्ताश्रमैस्तत्रापि कुटोचकबहूदकहंसपरमहंसादिभिरवस्थाक्रमैरित्येवं षोडशभिः सन्धिभिः परिस्फुटतामासादयन्नद्वितीयः स्वाभाविकः संस्कारः परिपूर्णत्वमासादयति ।

यद्यपि मनुष्ययोनी साधनबलेनैव पूर्णकलासादनं सम्भवति । तथाप्यत्रोदाहरणक्रमेण षोडशकलासादश्येन षोडशसोपानानि निर्दिशितानि । एतदुदाहरणानुसृत्या मनुष्ययोनितो देवयोनिं यावदन्यविधान्यपीदृशानि सोपानानि भवितुमर्हन्ति । तत्रापि पूर्णकलाविकाशः साधनाधीन एव भविष्यति । तानि च साधनानि तपोयोगज्ञानमूलकान्येवोद्बोहनीयानि ।

वैदिककर्मपद्धत्या सम्बद्धस्य स्वाभाविकस्य संस्कारस्य यः क्रम-  
विकाशो वैदिकैः षोडशभिः संस्कारैर्भवति, अर्थात् साधनसाहाय्येन  
पुरुषार्थमाश्रित्य वेदोक्तपद्धत्या अस्वाभाविकानां संस्काराणां वेगं निरोध्य  
स्वाभाविकसंस्कारसम्बन्धिनोनां षोडशीनामपि कलानां विकाशो भव-  
तीत्येदपि पुरतो विस्तरेण स्फुटीभविष्यति ।

स्मृतिशास्त्रेषु विस्तरशो विषयोऽयमुपवर्णितो यथा—

स्वाभाविकी यदा भूमिः संस्कारस्य प्रकाशते ।  
यच्छत्यभ्युदयं नृभ्यो दद्यान्मुक्तिमसौ क्रमात् ॥  
एतावच्छ्रौत-संस्काररहस्यमवधार्यताम् ।  
वेद्या भवद्भिरप्येषा श्रुतिर्देवाः ! सनातनी ॥  
संस्कारेष्वहमेवाऽस्मि वैदिकेष्वखिलेष्वहो ।  
स्वसम्पूर्णकलारूपैस्तन्नृन् स्वाभिमुखं नये ॥  
गर्भाधानं पुंसवनं सोमन्तोन्नयनं तथा ।  
जातकर्म तथा नामकरणञ्चाग्नप्राशनम् ॥  
खूडोपनयने ब्रह्मव्रतं देवव्रतं तथा ।  
समावर्तनमुद्धाहोऽन्याधानं विबुधर्षभाः ॥  
दीक्षामहाव्रतञ्चान्त्यः संन्यासः षोडशो मतः ।  
संस्कारा वैदिका ज्ञेया उक्तषोडशनामकाः ॥  
अन्ये च वैदिकाः स्मार्ताः पौराणास्तान्त्रिकाश्च ये ।  
एषु षोडशसंस्कारेष्वन्तर्भुक्ता भवन्ति ते ॥

संक्षेपेणैदं विज्ञेयं यद् स्वाभाविकानां संस्काराणां क्रमाभिव्यक्ति-  
श्चन्द्रवदेव भवति । स्वतो वा स्यात् साधनबलेन वा स्यात् । क्रमाभि-  
व्यक्तिमतस्तस्य संस्कारस्य स्वरूपे नाणुरपि विभेदः । यतो हि तत्रान्त-  
रायोत्पादकस्य न कस्यापि जैवस्य कर्मणः सम्पर्कः सम्भवति । स तु  
प्रकृतिसहजात् एकरसोऽद्वितीयः क्रमशोऽभिव्यक्तिमासादयन् पूर्णता-  
मासादयति ।

यथा यथा च तस्य विकाशो भवति तथा तथा त्रिविधापि शुद्धि-  
स्तद्विकाशानुरूपैव समधिगम्यते । अवसाने च शुद्धित्रयस्य पूर्णतया  
मुक्तिपथं परिष्कृत्य च परमानन्दोपलब्धिरासाद्यत इति संक्षेपः ॥ ८ ॥

इदानीमस्वाभाविकसंस्कारस्वरूपमभिधत्ते—

द्वितीयस्यानन्त्यं सृष्टिवैचित्र्यात् ॥ ९ ॥

जोवो यदा प्रकृतिरङ्गवशादान्दोकायमानेन स्वाभाविकेन क्रमशो  
विकाशमासादयता संस्कारेण मनुष्ययोनिमापादयति तदा पञ्चकोषपरि-  
पूर्णः स्वयं पूर्णशक्तिविशिष्टो नवोनसंस्कारार्जनक्षमोऽप्रतिहततया स्वेच्छया  
स्वोद्दामक्रियाशक्त्या नानाविधान् यान् नूतनान् समर्जयति, त एव नवाः  
संस्कारचया अस्वाभाविका अभिधोयन्ते । वासनानां वैचित्र्याच्च  
तेऽनन्ता अनेकधा भिद्यन्ते ।

स्मृतावप्युक्तम्—

अस्वाभाविकसंस्काराः पुंभिः स्वयमुपाजिताः ।

अनन्तास्तत्प्रभेदाः स्युर्जीवबन्धनहेतवः ॥

प्रकृतिप्रवाहदशादुत्पन्नो हि स्वाभाविकः संस्कार एक एव । अस्वा-  
भाविकस्तु मानवेच्छाया अपरिमेयत्वात्तदुत्पन्नतया अनन्तः ।

यतो हि—मानवानां प्रकृतिवैचित्र्याद् वासनानां वैचित्र्यम् । इच्छाऽपर-  
पर्यायायास्तस्या अपरिमेयत्वात्तज्जन्यानां संस्काराणामानन्त्यं स्वभाव-  
सिद्धमेव ।

स्वोद्योगुणत्रयस्य परस्परं घातप्रतिघाताभिभवाद्याश्रयतया वैषम्य-  
मुपगता प्रकृतिरानन्त्यं वैचित्र्याणामासदयतीत्यतः मनुष्यप्रकृतिरपि  
नानावैचित्र्यं समश्नुते । अस्मादेव हेतोरस्वाभाविकानां संस्काराणा-  
मप्यानन्त्यं स्वभावसिद्धम् ॥ ९ ॥

तस्य प्रारब्धिस्थानमाह—

मानवे तदारम्भः ॥ १० ॥

स्वाभाविकस्य संस्कारस्य प्रारब्धियंथा प्रकृतेर्लीलासाम्राज्यवयो-

धेस्विज्जडग्रन्थिरूपे बुद्बुदे भवति तथैवास्वाभाविकस्यापि तस्य मनुष्य-  
योनाविह प्रारम्भो भवति । चिज्जडग्रन्थिसन्धौ उज्जिज्जस्वेदजसन्धौ स्वेद-  
जाण्डजादिसन्धयोरित्येवं मनुष्ययोनितः प्राक्तनेषु चतुर्वर्षि सन्धिषु जीवः  
प्रकृतिवशगः सन् पराधीन एव तिष्ठति । तदनन्तरमिह मानवयोनि-  
श्रेणिमुपेत्य स्वाधीनताधिकारमासादयति, ततश्चात्र मानवयोनिमुपेत्य  
इच्छाशक्तिक्रियाशक्तिबलेन स्वाधीनो भूत्वा विचरति ।

अनया स्वाधीनतयैव सार्धं तस्य जीवस्याऽभ्यन्तरीणाः सर्वा अपि  
वैचित्र्यगर्भा वासनाः सञ्चिता उद्बुद्धा भवन्ति । तदनुसारिणश्चास्वा-  
भाविकाः संस्काराः संगृह्यन्ते । फलतो यदा मानवदेहे जीवः पूर्णप्रकृति  
भूत्वा कर्माणि सञ्चिनोति तदैव तत्राऽस्वाभाविकानां संस्काराणामपि  
प्रवाहः प्रादुर्भवति ॥ १० ॥

तदवयवान् संख्याति—

स तु ज्यवयवः ॥ ११ ॥

सोऽस्वाभाविकः संस्कारस्त्रयोऽवयवा यस्य तथाविध इति सूत्रार्थः ।  
त्रिगुणात्मिकायाः सृष्टेः स्वाभाविकभेदत्रयानुकूलतया मानवानाम-  
स्वाभाविकः संस्कारोऽपि भेदत्रयेणैव विभक्तो भवति ।

ते च त्रयो भेदाः सञ्चितक्रियमाणप्रारब्धाभिधानाः ज्ञेयाः । तत्र च  
मनुष्यैः स्वेच्छाशक्त्या स्वक्रियाशक्त्या च ये संस्कारा नवीना असंख्याताः  
प्रतिमुहूर्तं सञ्चियमानाः स्वोद्यचिदाकाशे संगृह्यन्ते, त एव संस्काराः  
सञ्चितशब्देनाभिधीयन्ते । यतो हि तत्रानङ्कुरिता धान्यादके धान्यबीज-  
संग्रहवत् संगृहीता एव तिष्ठन्ति । तेभ्य एव संस्कारसमूहेभ्यः कियन्तः  
पृथग्भूय जीवस्यैकजन्ममो निदानोभूतास्तज्जन्मोपयोगिनो जात्यायु-  
र्भोगान् निर्मातुमङ्कुरिता भवन्ति । त एव संस्कारसंघाः प्रारब्धशब्दवाच्या  
भवन्ति । ये च मानवैः प्रारब्धं भुञ्जानै नून्ताः संस्काराः समुपाज्यन्ते त  
एव क्रियमाणा इत्यभिधीयन्ते । अत्र द्विष्ये स्मृतिशास्त्रेष्वेवमपलभ्यते ।

तद्यथा—

दुर्दमा कर्मणः शक्तिस्त्रिधाऽबध्नाति प्राणिनः ।  
 तत्प्रकारत्रयं देवाः ! नूनं वेदेषु विद्यते ॥  
 ख्यातं सञ्चितप्रारब्धक्रियमाणाभिधेननु ।  
 यत्क्षणात् संसृतावादौ जीवैर्जीवत्वमाप्यते ॥  
 तावन्तं कालमारभ्य संस्कारा जैवकर्मणः ।  
 यावन्तः सम्प्रगृह्यन्ते सञ्चितं कर्म ताञ्जगुः ॥  
 ये फलोन्मुखसंस्कारा जात्यायुर्भोगरूपकम् ।  
 तथा जीवप्रकृत्यादिफलं वातुं मुहुर्मुहुः ॥  
 जनयन्ते वपुः स्थूलं तान् प्रारब्धं प्रचक्षते ।  
 स्थूलदेहान्विता जीवा नेर्जी जेवौ हि वासनाम् ॥  
 सन्तुप्त्या सफलां कर्तुं नूतनं कर्म कुर्वते ।  
 तत्त्वज्ञानविनिष्णातैः क्रियमाणं तदुच्यते ॥ ११ ॥

तदीयं प्रधानं कार्यं वर्णयति—

तस्मादाविर्भाव आवागमनचक्रस्य ॥ १२ ॥

चिज्जडग्रन्थिनिबद्धो जीवः स्वप्रारब्धावस्थात आरभ्योद्भिज्ज-  
 स्वेदजाण्डजरायुजादियोनिषु परिभ्रमन्निर्वाधं क्रमोन्नतिमासादयन्  
 अवसाने मनुष्ययोनिमासाद्याऽस्वाभाविकसंस्कारग्रहपरो भूत्वा स्वक्रमोन्नतौ  
 स्वात्मनैवान्तरायं समुपस्थापयति । स एवान्तरायः तस्य गमनागमन-  
 चक्रस्य निदानम् । नवीना अस्वाभाविका एव संस्कारास्तस्य जीवस्य  
 कृते नवाङ्गात्यायुर्भोगाञ्जनयन्तः स्वाभाविकसंस्कारसमुपार्जननिरोधेन  
 क्रमोन्नतौ विघ्नमाचरन्ति । इत्येवं स जीवः संसारचक्रे परिभ्रमन्नन्तकालं  
 यापयन्देवात् कदाचिद् गुरुदेवसत्सङ्गप्रसादतः सुमार्गमासादयन्नग्रे  
 समेषते ।

स्मृतिषु बहुषोपलभ्यते,

तद्यथा—

सृष्टेः संस्कार एवास्ति कारणं मूलमुत्तमम् ।

प्राकृतोऽप्राकृतश्चैव संस्कारो द्विविधो मतः ॥



स्वाभाविको हि भो देवाः ! प्राकृतः कथ्यते बुधैः ।  
 अस्वाभाविकसंस्कारस्तथाऽप्राकृत उच्यते ॥  
 स्वाभाविकोऽस्ति संस्कारस्तत्र मोक्षस्य कारणम् ।  
 अस्वाभाविकसंस्कारो निदानं बन्धनस्य वै ॥  
 स्वाभाविको हि संस्कारस्त्रिषा शुद्धिं प्रयच्छति ।  
 देवाः षोडशभिः सम्यक् कलाभिर्मे प्रकाशयते ॥  
 मुक्तिप्रदोऽद्वितीयोऽपि संस्कारः प्राकृतो ध्रुवम् ।  
 साहाय्यात् षोडशानां मे कलानां कर्मपारगा ॥  
 ऋषयः श्रौतसंस्कारैः शुद्धिं षोडशसंख्यकैः ।  
 व्याप्यंजातेर्विशुद्धाया ररक्षुर्यत्नतः खलु ॥  
 अस्वाभाविकसंस्कारा जीवान् बध्नन्ति निश्चितम् ।  
 अनन्तास्तस्य विज्ञेया भेदा बन्धनहेतवः ॥  
 स्वाभाविकी यदा भूमिः संस्कारस्य प्रकाशते ।  
 यच्छत्यम्बुदयं नृभ्यो दद्यान्मुक्तिमसौ क्रमात् ॥ १२ ॥

गमागमचक्रविस्तृतिस्वरूपं वणयति—

तच्चङ्क्रमणं मृत्युतः प्रेतावधि ॥ १३ ॥

तस्याऽस्वाभाविकसंस्कारसम्बलितजीवस्य मृत्युतो मृत्युलोकात्  
 प्रेतावधि प्रेतलोकान्तमेव चङ्क्रमणं भवतीति सूत्रार्थः ।

इह मानवयोनावागत्य पञ्चकोषपरिपूर्णः पूर्णावयवसम्पन्नो जीवो  
 यदोद्दामप्रवृत्त्या स्वतन्त्रेच्छाशक्तिक्रियाशक्तिभ्यामस्वाभाविकान् संस्कारान्  
 संगृह्य अस्वाभाविकेषु भोगेष्वासक्तो भवति, तदा सोऽनाव्योऽसम्भ्यो  
 मृत्युतः स्थूलशरीरं विहाय प्रथमं प्रेतलोक एव गमागममारभते ।

यतो हि—स इन्द्रियाणामस्वाभाविक्या प्रवृत्त्या तेष्वस्वाभाविक्या  
 आसक्त्या च यां तोत्रातितीव्रां वासनां सञ्चिनोति । तद्वलेनास्मिन् मृत्यु-  
 लोके एव मोहपाशनिगडितो मरणानन्तरं एतत्संश्लिष्टप्रेतलोकमुपेत्य  
 तत्रैव निरुध्यते, नाग्रे भवति तस्य गतिः । तत्र च स्ववासनानुकूलान्

भोगान् क्षपयित्वा पुनर्मृत्युलोकमुपैति । इत्येवमस्यां प्राथमिक्यामवस्थायाम्  
तथाभूतस्य जीवस्य गमागमचक्रप्रसारः प्रेतलोकावध्येव भवति ॥१३॥

इदानीं चक्रक्रमगतिं ब्रूते—

तत्प्रसरति नरकतः पितृलोकम् ॥ १४ ॥

तत् गमागमचक्रं नरकलोकतः पितृलोकं यावत् प्रसरति गमनं  
करोतीति सूत्रार्थः ।

मानवो यदात्र कर्मभूमौ मृत्युलोके पौनःपुन्येन जन्ममृत्यू गृह्णन्  
कर्मभूमेरस्याः प्रतापेन स्वत एवोपलब्धकर्मकर्तृत्वसुयोगेन अनार्य्यभावत  
उन्नतामवस्थामधिगच्छति, तदा स सुखदुःखनिदानयोः सदसदात्मकयोः  
कर्मणोः सम्यग्ज्ञानमधिगत्य पूर्वतो भूयस्या मात्रया सुकृतदुष्कृते समु-  
पार्जयितुं समर्थतया लब्धाधिकारो मरणानन्तरं प्रेतलोकासीमानमतिक्रम्य  
तदग्निमलोकमप्युपैति । तथा हि—स स्वकृतकर्मानुसारं पापभोगाय नरक-  
लोकं पुण्यभोगाय च पितृलोकं यावदुपैति ।

स्मृतिशास्त्रेऽभिहितम्—

परिधिस्तस्य चक्रस्य द्विधा भिन्नोऽस्त्यसंशयम् ।

तत्रैकः प्रेतलोकोऽस्ति मृत्युलोकोऽपरस्तथा ॥

असौ चक्रस्य परिधिः पितृलोकावधि क्रमात् ।

विस्तीर्य्य प्रथमं पश्चाद्भरके स्वरपि ध्रुवम् ॥

तस्य जीवस्य ज्ञानक्रियाशक्तिवृद्ध्या प्राप्तिभाव्यमपि समेषतेऽतः स  
पुण्यपापयोः पूर्णाधिकारवान् स्वगमागमचक्रपरिधिमपि पूर्वतोऽधिकतरं  
विस्तरयति । बाल्यकालेऽज्ञानासामर्थ्यतो यथा मानवः पापपुण्ययोर्न  
विशेषाधिकारमावहति तथैव पूर्वसूत्रोक्तावस्थायामपि स्वभोगचक्रपरिधेः  
सङ्केतेन पुण्यपापयोर्न पूर्णाधिकारवान् । अत्र तु स्वोन्नतावस्थायां  
स्वोच्चाधिकारप्राप्त्या स्वभोगचक्रपरिधेरपि विस्तीर्णतामेवासादयति ।

चतुर्दशसु भुवनेषु भूलोको भुवनमेकं गण्यते । स च ब्रह्माण्डस्य  
चतुर्दशांशनामैकैः ॥ पुनश्च स मृत्युलोक-नरकलोक-प्रेतलोक-पितृ-

लोकेतिनाम्ना चतुर्था विभक्तः । तत्र चायमस्माकं लोक एव प्रथमो मृत्युलोकशब्दभाक्, यतो हि जीवा अत्र लोके मातृगर्भतो जनिमासाद्य पञ्चत्वमपि गच्छन्ति । अस्मानभित्त एतल्लोकसंश्लिष्ट एव प्रेतलोको द्वितीयः । मृत्युलोकावशिष्टदुःखभोगाश्रयो लोको नरकलोकस्तृतीयः । एतल्लोकसन्निहितः सामान्यसुखभोगभूमिः पितृलोकश्चतुर्थः । इमाम-  
वस्थामुपेतो जीवश्चतुर्ष्वप्येषु लोकेषु गमनागमनचक्रद्वारा प्राप्ताधिकारः स्वगतागतं वितनुते ॥ १४ ॥

अधुना क्रमप्राप्तां सर्वाभ्यर्हितां गतिं वर्णयति—

विस्तृतिश्चतुर्दशभुवने ॥ १५ ॥

विस्तृतज्ञानक्रियाशक्तीनां जीवानां चतुर्दशभुवनेऽपि गतिविस्तारो भवतीत्यर्थः ।

मानवो यदा स्व-क्रिया-ज्ञानशक्त्यधिकारमधिकं विस्तारयति, तदा चतुर्दशभुवनेषूपरि षट्स्ववशिष्टेषु भुवः स्वमंहर्जनस्तपःसत्यमित्येतेषु लोकेषु तथाऽवस्तनेष्वपि सप्तसु तल-अतल-वितल-सुतल-रसातल-तलातल-पातालेषु लोकेषु सुखभोगपरिसमाप्तये गमागमचक्रपद्धत्या यातायातमातनोति, पुनश्चावसानेऽत्र मृत्युलोके विश्राममासादयति । पितृलोकोऽप्येव च ये षड्लोका उपरिस्थितास्ते सप्तापि देवसुखभोगाश्रया लोकाः । अवस्तनाश्च तलादयः सप्तलोका आसुरभोगभोग्या इति विभावनीयम् ।

एतत्सूत्रोक्तविज्ञानतात्पर्यमिदम्, यदस्यामुन्नतावस्थायां समागतो जीवोऽस्वाभाविकसंस्काराणामसाधारणेन बलेन स्वगमनागमनचक्रमेवं विस्तारयति यत् स्वभोगाभिलाषं समाप्रयितुं चतुर्दशैवपि भुवनेषु गतागतमाचरति ।

अत्र विषये स्मृतिशास्त्रेऽप्यभिहितम्—

तमः प्रधानं प्रथमं चक्रमेतद्वनन्तरम् ।

तमोरजःप्रधानञ्च रजःसत्त्वप्रधानकम् ॥

शुद्धसत्त्वप्रधानं हि जायते तदनन्तरम् ।  
 ऊर्ध्वलोकं ततो मृत्युलोकं व्याप्नोति केवलम् ॥  
 परिधिस्तस्य चक्रस्य ततोऽन्ते मयि लीयते ।  
 मृत्युलोके गतिस्तस्य स्वतो हि सहजा सती ॥  
 अथवाऽसाद्य शुक्लत्वं सत्यलोकावधि ध्रुवम् ।  
 गत्वा तत्र तदेवाशु सर्वथैव प्रशाम्यति ॥ १५ ॥

द्वितीयस्याऽर्णतामुपपादयति—

द्वितीयो नाऽलं चक्रभेदाय ॥ १६ ॥

यो हि संस्कारश्चक्रं निर्माति सोऽसमर्थस्तदभेदाय “यद्येन जन्यते न तत्तेन विनाश्यत” इति नियमात् । अतोऽस्वाभाविकः संस्कारो गमागमचक्रभेदाय सर्वथैवासमर्थः ।

धर्मस्य द्विविधो हि विहितोऽधिकारः । एकश्चैहलौकिकपारलौकिकाभ्युदयप्रदायकरूपो द्वितीयश्च निःश्रेयससमर्पकस्वरूपः । तत्रास्वाभाविकसंस्कारसमुपाजितेन सुकृतेनाभ्युदयस्तूपलब्धुं शक्यते, निःश्रेयसाविगतिर्हि तदधिकारबाह्यैव सम्मतेति न तेन निःश्रेयसं लब्धुं शक्यम् ।

जीवसमष्टिवासनापुञ्जत एव ब्रह्माण्डोत्पत्तिस्तत्र च ब्रह्माण्डोत्पत्तिनिदानस्वरूपाणां वासनानामस्वाभाविका एव संस्काराः हेतवः । तैश्चास्वाभाविकैः संस्कारैः सर्वत्र चतुर्दशस्वपि भुवनेषु यथेच्छमभ्युदयमधिगच्छन् परिभ्रम्य जीवो गमागमचक्रप्रवाहतः पुनरपि मृत्युलोकमेव समुपैति । यतो हि गमागमचक्रमस्वाभाविकसंस्कारमूलकम्, अस्वाभाविकश्च संस्कारो जैववासनामूलकः । अतश्च यावज्जीववर्गः स्ववासनां प्रविष्टाप्य प्राकृतिके स्वाभाविके संस्कारप्रवाहे स्वात्मसमर्पणन्न करोति, तावन्न स गमागमचक्रभेदं विधाय मुक्तिपथपथिको भवितुमर्हति ।

श्रीगीतोपनिषद्यप्यभिहितम्—

अथवासायामिका बुद्धिरेकेह कुरुनन्दन !

बहुधासा ह्यनन्ताश्च बुद्धयोऽव्यवसायिनाम् ॥

इत्युदाहृत्यावसीयते यद् या व्यवसायात्मिका बुद्धिरेकाऽद्वितीयेति, सा मुक्तिप्रदा । अव्यवसायात्मिका या च बहुशास्त्रावती अनन्ताऽपरिमितेति, सा बन्धननिदानम् । तथैवेकतत्त्वपरः स्वाभाविको हि संस्कारो जीवान् यथाधिकारं यथानियममग्रेसरानुव्रतिपथपथिकान् विदधन्मुक्तिभूमिमपि प्रापयति । अस्वाभाविकस्तु संस्कारोऽनन्तशास्त्रासंश्रयणतो बहुत्वादनन्तत्वादपरिमेयत्वाच्च जीवान्नितरां गमागमचक्र एव पातयति, न ततोऽपसर्तुमवसरमप्युपयच्छतीति ॥ १६ ॥

चक्रभेदेने कः समर्थ इत्याह—

तत्सामर्थ्यमाद्यस्याऽबाधितत्वात् ॥ १७ ॥

आद्यस्य स्वाभाविकस्य संस्कारस्य अबाधितत्वाद् अविहतगतित्वात् तस्मिन् चक्रभेदेने तत्सामर्थ्यम् इति सूत्रार्थः ।

स्वाभाविको हि संस्कारो जीवान् प्रथमसृष्टिदशात् एवारभ्य क्रमशो नियमेन समुन्नयन् चतुरश्रोतिष्ठक्षात्मिकासु जीवयोनिषु संसारयन् निर्बाधं मनुष्ययोनावानयति । तत्र च मानवयोनी जीवोऽस्वाभाविकसंस्कारसमुपाजंनया यद्यपि गमागमचक्रावर्ते पतितः पुनः पुनस्तत्रैव पतितो बभ्रम्यते । तथापि तत्र शुद्धित्रयस्यापि पूर्णसत्तायास्तत्त्वात् तदधिगत्या तत्त्वज्ञानावस्थायां महापुरुषत्वदशायां निष्कामभावनोदयेन वासनाराहित्येन च जीवन्मुक्तिदशामुपेत्य पुनरपि स्वस्मिन् स्वाभाविकस्य संस्कारस्योदयेन तेन स्वपदमासाद्यत एव ।

यद्यपि चतुरश्रोतिष्ठक्षात्मकोऽद्भिज्जादियोनिगैर्जीवैस्सह जीवन्मुक्तस्यान्वकारप्रकाशवद् रात्रिन्दिनवदान्तर्ग्यं, तथापि जीवन्मुक्ते पुरुषे जैववासनाराहित्येनान्यत्र च प्रकृतिपारवश्येनोभयत्रापि सादृश्यातिशय एव स्फुरति ।

तथा हि मानवयोनितोऽधोयोनिगा जीवा यथा प्रकृतिपरवशाः प्रकृतिचेष्टयेव परिचाल्यन्ते, स्वोयेच्छाक्रियाशक्त्युपयोगनैव कर्तुमर्हन्ति, तथैव जीवन्मुक्तावस्थामुपेतास्तत्त्वज्ञानिनो महापुरुषाः प्राकृतिकनियमानु-

कूलमेव शारीरिकं मानसञ्च व्यापारं प्रयुञ्जते । यतो हि ते तदानीं वासनानाशेन तत्त्वज्ञानोदयेन च स्वेच्छाक्रियाशक्तिविरहिता एव भवन्ति । एवमत्रोभयत्रापि एकोऽद्वितीयः स्वाभाविक एव संस्कारः सर्वं व्यापारं परिचालयतीति सुनिश्चितम् ।

विज्ञानमिदमन्यथापि विनियते । तथा हि—अस्वाभाविको हि संस्कारो जीवानां वासनया समुत्पद्यते । यतस्तत्राऽस्वाभाविको नवीनता जटिलता च निगूढा, अतश्च तेन बन्धनमेव सूयते न मुक्तिपथ आविष्क्रियते ।

दृष्टान्ततो यथा—किञ्चन सूत्रं परस्परं संसक्ततया जटिलितं स्यात्तदनन्तरञ्च तस्य ग्रन्थिविमोचनं त्यक्त्वा पुनस्तज्जटिलितमेवोत्तरोत्तरं क्रियेत चेत् तर्हि तद्ग्रन्थिविमोकः कदापि न स्यात् ।

स्वाभाविकस्य संस्कारस्य या क्रिया भवति सा तु सरलैकरसा सुगमेति यतो हि कर्मणो बीजभूतः संस्कार इति पूर्वमेवाभिहितम् । अतः स संस्कारः कर्मं अङ्कुरोन्मुखं कृत्वा तदग्रे प्रवृत्त्यै प्रेरयतीति तदीयं स्वाभाविकं कर्तव्यम् ।

परिणामतोऽस्वाभाविको हि संस्कारः कर्मगतिं जटिलां विदधज्जीवं गमागमचक्रे पातयति । स्वाभाविकस्तु स कर्मगतिं सरल्यन् तद्ग्रन्थिञ्च विमोचयन् गमनागमनचक्रतो जीवान् विमोचयतीति मुक्तिहेतुः केवलं स्वाभाविकः संस्कार एव सिध्यति ॥ १७ ॥

तद्गतिपरिणामं विवेचयति—

तत्कलाभिरभ्युदयनिःश्रेयसे ॥ १८ ॥

स्वाभाविको हि संस्कारः क्रमशो विकाशमासादयन् षोडशभिः कलाभिः परिपूर्णः पूर्णमेव फलं प्रयच्छतीति विस्तरतः प्रतिपादितं पूर्वम् ।

धर्मशक्तिसमेधितो जीव उद्भिज्जयोनितः क्रमशो विकाशमासादयन् परमहंसदशामुपेतः पुनः स्वस्वरूपमेवोपलभते । धर्मशक्तिरेव स्वाभाविकं संस्कारं क्रमविकाशाय प्रोत्साहयति । अथा धर्मेऽभ्युदयनिःश्रेयसशक्ति-

रस्ति तथैव स्वाभाविकसंस्कारेऽपि सास्तीति नाणुरपि तत्र सन्देहा-  
वसरा । स्वाभाविकस्य संस्कारस्यक्रमविकाशः प्रथममभ्युदयं चरमे च  
स्वपूर्णतया निःश्रेयसं प्रयच्छतीति ॥ १८ ॥

विज्ञानमिदमधिकं विशदयितुकामः पुनराह—

ऊर्ध्वगस्थास्ताः ॥ १९ ॥

ता अभ्युदयनिःश्रेयसप्रदाः कला ऊर्ध्वगामिसंस्कारस्था इति सूत्रार्थः ।  
स्वाभाविकसंस्कारस्वरूपं स्फुटं लक्षयितुकामो ब्रूते—यद् यो हि संस्कारो  
जीवसृष्टिसहचरः, प्रकृतिस्वभावसम्बद्धः प्रकृतिञ्च प्रोद्यत्तरङ्गां विदधत्,  
तत्तरङ्गान् स्वस्वरूपं नयति, स एव स्वाभाविकः संस्कारोऽभिधीयते ।  
अथवा यश्च कर्मबीजात्मकः संस्कारो जडचेतनात्मकेऽस्मिन् जगति स्वोय-  
त्रिगुणात्मकस्वभावतएवोद्यत्तरङ्गाया जडायाः प्रकृतेस्तरङ्गान् नियमतः  
स्वस्वरूपं प्रापयति, स एव स्वाभाविक इति यावत् । यश्च तांस्तरङ्गान्  
स्वस्वरूपमप्रापय्य प्रकृतिमय्यादाभ्यन्तर एव तत्प्रवाहे पौनःपुन्येनावर्त-  
यति स एवास्वाभाविको निगद्यते ।

अन्यथापोदं बोद्धुं शक्यते । तथाहि—यः संस्कारो नियमतो जीवान्  
स्वस्वरूपत्वाधिगमाय प्रेरयति, स एव स्वाभाविकः । यश्च मुहुर्मुहुर्जी-  
वानिन्द्रियाभिमुखानेवाकृषति स एवास्वाभाविक उच्यते । यो हि संस्कारो  
यथार्थतो धर्मगतिमृजुं प्रवळां च करोति स स्वाभाविकः । स हि जीवा-  
वस्थया सहैव प्रकृतितरङ्गे स्वत एवोत्पद्यते । तस्मिंश्च धर्मस्य जगद्धृ-  
तिमत्त्वशक्तिर्जीवानामभ्युदयनिःश्रेयसदा च शक्तिरव्यक्ते तिष्ठतः ।

अतो मानवसंस्कारराशिषु यत्रेदं लक्षणमुपलक्ष्यते स हि सर्वोऽपि  
स्वाभाविकसंस्कारः सजातोय एव इत्यसन्दिग्धम् । विज्ञानमिदमित्थमपि  
बोद्धुं शक्यते—

तथाहि—प्रकृतिप्रवाहतो यथा जीवोत्पत्तिः स्वाभाविकी तथैव,  
तत्स्वरूपोपलब्धिरपि स्वाभाविकोत्पत्तो जीवान् मुक्तिपदं प्रापयन्त्याः  
क्रियायाः बोजात्मकं कारणमेव स्वाभाविकः संस्कारः । स च सर्वोऽपि  
तत्रोर्ध्वगामिषु संस्कारराशिषु विद्यते इति ॥ १९ ॥

प्रसङ्गतो वैदिकान् संस्कारान् साधयति—

वैदिकनिष्ठाश्च ॥ २० ॥

स्वाभाविकसंस्कारस्य साधारणीमवस्थामभिधायेदानोमसाधारणी-  
मवस्थामभिधत्ते—वैदिकेति—वेदे भवा वैदिकाः संस्कारास्तेषु निष्ठा  
स्थितिर्यासां कळानां ता अपि अभ्युदयनिःश्रेयसप्रदा इत्यर्थः ।

मनुष्ययोनितोऽधःस्थयोनिषु केवलं प्राकृतिकी एव कर्मधारा प्रचलति ।  
न तत्र जीवानां स्वसंकल्पो हेतुः कर्मोत्पत्ती । यतस्तासु योनिषु स्वाभावि-  
कानां संस्काराणां क्रिया निर्बाधं प्रचलतीत्यत एव तासु योनिषु  
स्वाभाविकानां संस्काराणां साधारणावस्थैव तिष्ठति ।

मनुष्ययोनावपि वर्णाश्रममर्यादाशालिन्यामार्यजाती स्यादाहो तद्वि-  
रहितायामनार्यजाती वा स्यादुभयत्रापि प्रकृतेः स्वाभाविकेनैव नियमेन  
या क्रमोन्नतिः सततं प्रवर्तमाना समेधते तत्रापि स्वाभाविकानां संस्का-  
राणां साधारण्यैव स्थितिरित्यभ्युपगन्तुं शक्यते ।

परन्तु श्रुत्यनुसारेण श्रुतिसम्मतस्मृतिपुराणानुसारतोऽपि ये क्रमोन्नति-  
सोपानस्वरूपा विशेषसंस्कारा आर्यजाती निर्धारिताः सन्ति, यैश्च  
संस्कारैः सुसंस्कृताऽऽर्यजातिध्रुवां सिद्धिं विन्दन्ती एकस्मिन्नेव जन्मनि  
मुक्तिपथमप्यारोढुं समर्था भवति,—तेषां शास्त्रीयसंस्काराणां क्रियाभिर्यं  
स्वाभाविकाः संस्काराः सम्बन्धभाजः सन्ति त एवासाधारणाः संस्कारा  
निगद्यन्ते । ते च श्रौतस्मार्तपद्धतिप्रचालितेषु अष्टचत्वारिंशत्सु संस्कारेषु  
षोडश प्रधाना गण्यन्ते । ते चाभ्युदय-निःश्रेयसप्रदानक्षमा अवसीयन्ते ।  
तत्र गर्भावान-संस्कारतोऽभ्युदयप्रारब्धः क्रमशः समेधमाना चरमे  
संन्यासे निःश्रेयसाधिगत्या विश्राम्यति ।

स्मृतिषु विस्तरशो वर्णितः प्रभावः संस्काराणाम्, तथा हि—

वैदिकैः कर्मभिः पुण्यैर्निषेकाद्विजन्मनाम् ।

कार्यः शरीरसंस्कारः पावनः प्रेत्य चेह च ॥ म. २।२६

गार्भेर्होमेर्जातकमंचौलमोऽजीनिबन्धनैः ।

बैजिकं गार्भिकं चैनो द्विजानामपमृज्यते ॥ म. २।२६-२७ ॥ २०॥



तद्वेतुमाह—

नित्यज्ञानमयत्वाद् वेदानाम् ॥ २१ ॥

वेदानां नित्यज्ञानमयत्वंतु प्रथमे पादे विस्तरशो वर्णितमेव । तादृ-  
शानां नित्यज्ञानमयानां भगवदाज्ञास्वरूपाणां वेदानां यदपि शासनं स्यात्तत्  
सर्वमपि सत्यं नित्यं भवेदित्यत्र नाणीयानपि सन्देहः । एतादृशैर्वेदशासनैर्या-  
क्रियाः प्रवर्तिताः स्युस्ता अपि सिद्धा एवेत्यपि निर्विवादमेव ।

अपरञ्च यथा बोजानां वृक्षैः सह वृक्षाणाञ्च बोजैः सह नित्यः सम्बन्ध  
ऐक्यञ्च, तथैव कर्मणां संस्कारैः सह संस्काराणाञ्च कर्मभिः साद्धं नित्यः  
सम्बन्ध ऐक्यञ्च ।

यथा विषमायामपि भूमौ वृक्षमूले आलवाल्लरचनया जलधाराया  
नियमनं सारल्यञ्च सम्पाद्यते तथैव नित्यज्ञानमयैर्वेदैर्निर्णीतानां षोडश-  
संस्काराणां क्रियासमुदायेन मूलाधारनिर्माणेन स्वाभाविकसंस्काराणां  
गतिर्नियमिता सरल्य च सम्पाद्यते ।

वेदो हि नित्यज्ञानमयत्वात् कर्मरहस्यानां कर्मगतीनाञ्च पूर्णज्ञान-  
वान् । अतो हि वैदिकसंस्काराणां क्रियापद्धतिरेव सर्वाङ्गसम्पूर्णा दिव्य-  
शक्तिसम्पन्ना च विद्यते, यथा वैदिकसंस्काराधिकारिणो जीवा निर्वाव-  
मभ्युदयनिःश्रेयसावधिगच्छन्ति यथा साधारणा अपि मानवाः सोपान-  
साहाय्येन पृथ्वीतो हर्म्यतलं समारुह्य स्वच्छवायुप्रकाशौ विन्दन्त  
इति ॥ २१ ॥

इदानीं गर्भाधानात्मकं प्रथमं वैदिकसंस्कारं निरूपयति—

आधानम् ॥ २२ ॥

षोडशसु वैदिकसंस्कारेषु प्रथमस्य संस्कारस्य आधानम् गर्भाधान-  
मित्याख्या । अस्मिन् मृत्युलोके नरनारीसङ्गमेन मातृगर्भे मानवजन्म  
जायते । तत्रैव मातृपितृसम्बन्धतो जायमानायां क्रियायां गर्भाधान-  
संस्कारस्य सम्बन्धः ।

सन्तानोत्पत्तेः पूर्वक्रियाया आदिमत्वात् संस्कारस्यास्य प्राथम्यम् । गर्भाधानसंस्कारस्य पीठविज्ञानमूलकत्वात् प्रथमं पीठविज्ञानरहस्य-ज्ञानमावश्यकम् । प्राणमयकोशे आवर्तचक्रोत्पत्त्या देवताविद्यानक्षमं यत् स्थानमाविर्भवति तदेव पीठमित्युच्यते । पीठविज्ञानञ्च मध्यमीमांसा-परपथ्यायै दैवीमीमांसादर्शने विस्तरशः साधु विवृतम् । पीठविज्ञानस्य भेदा-स्तस्य गर्भाधानेन सह सम्बन्धश्च स्मृतिशास्त्रे निम्नाङ्कितविधया विवृतमुपलभ्यते ।

तथाहि—

द्वितीयं सहजं पीठं दम्पत्योः सङ्गमे भवेत् ।

गर्भाधानस्वरूपस्य तस्य पीठस्य दम्पती ॥

यौ मर्यादाञ्च पाषिष्ठ्यं पितरः ! स्मरतः सदा ।

तथा देवे च जगति श्रद्धालू यौ निरन्तरम् ॥

यौ स्वस्मिन् सततं सत्त्वगुणलक्षणमीप्सितम् ।

आघातुं यत्नमाधत्तः सन्ततौ हि तयोर्ध्रुवम् ॥

उच्चाधिकार एतावद् ध्रुवमायाति येन सा ।

ज्ञातुमिष्टे सदा पुण्यां पूर्णधर्माधिकारिताम् ॥

गर्भाधानसंस्कारो हि स्वपत्न्यां शुद्धे प्रथमे रजसि समाधीयते, यतो हि तदानीमेव स्त्री मन्त्रपूता सती सुसन्तानप्रसवयोग्या भवति ।

अथ प्रथमे रजस्येव गर्भाधानसंस्कारस्यानुष्ठाने विहितेऽपि योग्यसन्तानोत्पादनकालविधौ महर्षीणां परस्परमतवैषम्यमुपलभ्यते । तथा हि—  
अस्मिन् विषये शरीरविज्ञानविदां प्रथमाचार्यस्य सुश्रुतमहर्षे निदेशो-  
प्यम् यत्—

ऊनषोडशवर्षायामप्राप्तः पञ्चविंशतिम् ।

यद्याधत्ते पुमान् गर्भं कुक्षिस्थः स विपद्यते ॥

जातो वा न चिरं जीवेज्जीवेद्वा दुर्बलेन्द्रियः ।

तस्मादत्यन्तबालायां गर्भाधानं न कारयेत् ॥

तात्पर्यं त आर्य्याणां विवाहसंस्कारो हि न कामवासनाचरितार्थतार्ये भवति । ते हि पत्नीसंयोगं पवित्रतमपीठोत्पत्तिनिदानञ्चामनन्ति । काल-

नियमविषये तु तदाचार्याणां स्वारस्यमिदं यत् पत्न्याः प्रथमरजस उद्-  
गमे एव गर्भाधानसंस्कारस्य धार्मिको विधिरनुष्ठेयः । ततश्चोपयुक्तवय-  
स्कायां तस्यां गर्भाधानसंस्कारसिद्धान्तमाश्रित्य धार्मिकसन्ततिसमुत्पाद-  
नाय सङ्गमो विधेयः । स च पूर्वानुष्ठितसंस्कारानुरूप एवानुष्ठेयः । तत्रापि  
ज्योतिषसिद्धान्तमाश्रित्य शुभे मुहूर्ते शुभानुष्ठानमिदं प्रयोज्यम् ।

तदानीञ्च दम्पती उभावपि धर्मं देवसाहाय्यञ्चापेक्षमाणौ योगयुक्तौ  
समाहितमानसौ भूत्वा प्रथममभ्यहितमिमं संस्कारं सम्पादयेतामिति  
महर्षीणांमादेशः । प्रत्येकं सृष्टिक्रियायामेव दम्पत्योः शास्त्रीयविज्ञानानु-  
सरणमावश्यकमिदमेव वैदिकप्रथमसंस्काररहस्यमवगन्तव्यम् ॥ २२ ॥

अधुना द्वितीयं संस्कारं पुंसवनं निरूपयति—

पुंसवनम् । २३ ॥

द्वितीयस्य वैदिकसंस्कारस्य पुंसवनसंज्ञा । दम्पत्योः सङ्गमनवेलायां  
यदा सहजपीठोत्पत्तिर्भवति तदा शास्त्रोक्तगर्भाधानसंस्कारेण संस्कृते  
दम्पतिशुद्धान्तःकरणे सुदृढ-सुन्दर-वज्रसंहनन-तेजस्वि-प्रतापि-विद्वद-  
ग्रणी-शतायुस्सर्वसल्लक्षणोपेतनिर्भोक्तयोग्य-सन्तानोपयोगि रजोवोर्यात्मकं  
सूक्ष्मं शरीरोपादानं नारीगर्भे सञ्जीयते । ततः प्रभृत्येव पितृगणाः यथा-  
वसरं यथोपादानं यथासंस्कारं यथायोग्यं स्थूलशरीरं निर्मातुं प्रयतमानाः  
कतिभिर्मासैर्जीववासक्षमं तत् मनुष्यवासयोग्यं गृहमिव शनैः शनैः  
सर्वेन्द्रियविकाशपरिपूर्णं विरचयन्ति ।

तत्र चतुर्थे मासि स्थूलशरीरस्याङ्गप्रत्यङ्गकल्पना भवतीत्यतः पूर्वमेव  
देवपितृप्रसादतो गर्भस्थजीवस्य पुरुषशरीरस्यैवोपलब्धिः स्यादिति  
संकल्पेन पुंसवन-संस्कारोऽनुष्ठीयते । तस्मिन्च संस्कारे मातापितरौ मन्त्र-  
शक्त्या स्वसंकल्पशक्त्या देवपितृप्रसादेन च गर्भस्थजीवस्य पुंस्त्वे सर्वथा  
सर्वतः तदवयवोपचयाय यत्तमानौ तद्रक्षामातन्वाते । प्रबलकर्मवेगेन च  
कृत्स्नत्वभावेऽपि तस्मिन् तदीयावयवसौन्दर्यं-सौभाग्यादगुणसञ्चयमा-  
धातुं प्रयतेते ।

अध्यात्माधिदैवाधिभौतरूपाणां त्रयाणामपि देवजगतां सञ्चालकानां महर्षि-देव-पितृगणानां सर्वेषामपि साहाय्यमस्मिन् संस्कारे समासादयितु-  
मवसरो लभ्यते । अत्र प्रयुज्यमानो मन्त्रो यथा—

पुमान्सौ मित्रावरुणौ पुमान्सावश्विनावुभौ ।

पुमानग्निश्च वायुश्च पुमान् गर्भस्तबोदरे ॥

कर्मभूमावत्र सर्वोत्तमादृष्टसंग्रहनिमित्तं सर्वोत्तमस्य कर्मणः संग्रह  
आवश्यक इति तदर्थं योग्यस्थूलशरीरोपलब्धिरप्यपेक्ष्यत एव । एवञ्च येन  
संस्कारेण तादृशं सर्वोन्नतं सुदृढसुन्दरं वज्रसंहननं तेजस्वि सर्वसंरक्षणोपेतं  
स्थूलशरीरमुपलभ्येत किं वाच्यं तस्योपयोगित्वे । स्मृतिरपि समर्थयति  
संस्कारस्यास्यानुष्ठानम्—

गर्भे पुंसवनान्याहु पूर्वं व्यषतेः प्रयोजयेत् ।

बली पुरुषकारो हि देवमप्यतिवर्तते ॥

पुष्ट्ये पुरुषकं हैमं राजतं वाऽथ त्रायतम् ।

कृत्वाग्निवर्णं निर्वाप्य क्षोरे तस्याञ्जलिं पिबेत् ॥ २३ ॥

तृतीय-संस्कारं सोमन्तोन्नयनमुपदिशति—

सोमन्तोन्नयनम् ॥ २४ ॥

गर्भावस्थायाश्चरमोऽयं तृतीयः संस्कारः । गर्भस्यजीवस्य पूर्ण-  
विकाससम्पत्त्यै संस्कारोऽयमनुष्ठोयते । पतिः स्वपत्नीप्रसादाय स्वयं  
तस्याः सोमन्तस्योन्नयनं करोतीत्यत एवास्य सोमन्तोन्नयनं नाम । संस्कारे-  
ऽस्मिन् यादृशो प्रार्थना देवताभ्यः क्रियते यादृशश्च संकल्पो मातृचित्ते  
समुद्भाव्यते, स्वयञ्च पित्रा रवचित्ते यादृशो भाव आधीयते सर्वस्यास्य  
सूचका मन्त्रा अधोनिर्दिश्यन्ते ।

मूर्ध्निं द्विषऽअरतिं पृथिव्या वैश्वानरमृतऽआजातमग्निम् ।

कविं सन्नाजमतिथिं जननामासन्ना पात्रं जनयन्त देवाः ॥

ॐ अयमूज्ज्वितो वृक्ष उज्ज्वीव फलिनी भवः

पर्णं वनस्पते नुत्वा नुत्वा सूर्यतां रयिः ॥

ॐ येनादितेः सोमानं नयति प्रजापतिर्महते सोभगाय ।  
तेनाहमस्यै सोमानं नयामि प्रजामस्यै जरदृष्टिं कृणोमि ॥  
ॐ यास्तेराके सुमतयः सुपेशसो याभिर्ददासि दाशुषे वसूनि ।  
ताभिर्नो अद्य सुमनाश्वसि प्रजां पशून् सौभाग्यं मह्यं दीर्घायुष्ट्वं पत्युः ॥

गर्भावानात्मकेनाद्येन संस्कारेण तु सहजपीठरूपायां स्त्री-पुरुष-  
संयोगात्मिकायां सष्ट्युत्पादिकायां क्रियायाम् आध्यात्माधिदेवाधिभौत-  
शुद्धिसंपादनतो रजोवीर्योपादानकस्य गर्भस्य शुद्धिः सम्पाद्यते । द्वितीयेन  
च पुंसवनेन योग्यस्थूलशरीरसम्पत्तिरासाद्यते । अनेन च तृतीयेन संस्का-  
रेण पतिः स्वसंकल्पबलेन वैदिकविधिना मन्त्रबलेन च देवपितृप्रसाद-  
मुपलभ्य स्त्रियाः चित्तप्रसादेन तत्संकल्पशुद्ध्या च गर्भस्य पूर्णतासम्पाद-  
नेन तत्स्थजिवस्य च स्थूलावरणरूपस्य शरीरस्य च शुद्धिविधानेन  
तत्कल्याणाय सर्वथोद्योगस्तत्पित्रा समनुष्ठेयत इत्येवास्य संस्कारस्य सूक्ष्मं  
गूढञ्च विज्ञानमूहनीयमिति ॥ २४ ॥

सम्प्रति चतुर्थं संस्कारं संसूचयति—

जातकर्म ॥ २५ ॥

इतः पूर्वं स्थूलशरीरसम्बन्धिनां त्रयाणां संस्काराणां वर्णनमभिधाय  
सम्प्रति सूक्ष्मशरीरान्तःकरणाद्युन्नतिसाधकानां संस्काराणां मध्यतः प्रथमं  
जातकर्मसंस्कारमुपपादयति । ततश्चान्यान्यं संस्कारमुपपादयिष्यति यथा-  
वसरं सूत्रकृत् ।

गर्भे यावज्जीवस्तिष्ठति तादृत् पूर्वजन्म स्मृतिस्तस्मिन् विद्यते । येन  
तत्र तस्यान्तःकरणीयसंस्काराणामवसरो नोपतिष्ठते । तत्र तु केवलस्य  
स्थूलशरीरस्य संसिद्ध्ये देवं साहाय्यमासाद्यते । गर्भविनिर्गमनवेलायां  
सङ्कुचितगर्भद्वारनिष्पेषणेन मातृकायतः पृथग्भूत्वा भूमौ पातेन च विगत-  
पूर्वस्मृतिरेव जायते । येनेत आरभ्य तस्यान्तःकरणस्य संस्कारोपेक्ष्यते ।  
अत्र मृत्युलोके भूमिष्ठस्य तस्यान्तःकरणे मानसिकबलवृद्धिः स्यादिति  
तदानीं जातकर्मसंस्कारोऽनुष्ठेयते । तत्र मन्त्रा —

मेघान्ते मित्रावरुणौ मेघामग्निर्दधानु ते ।

मेघान्ते अश्विनौ देवावाधत्तां पुष्करस्त्रजौ ॥

ॐ सदस्पतिमद्भुतं प्रियमिन्द्रस्य काम्यम् ।

सर्णि मेघामयासिषं स्वाहा ॥

इह मृत्युलोके मातृगर्भतो भूमिष्ठे जायमान एव शिशो संस्कारोऽय-  
मनुष्ठेयते, येन जातकर्मणि संज्ञा भवति । भूमाविहागमनात्पूर्वं जीवः  
स्थूलशरीरेण सह पूर्णसम्बन्धभाग् न भवति । तत्र पूर्वस्मृतिबलेन जीवो  
गर्भावासंस्थूलकायसम्बन्धश्च स्वात्मनः कृते कारागारनिवासकल्पमामनुते ।  
ततोऽपसरणवेलायामेव सर्वमपि पूर्वस्मृतिमेकपद एव विस्मृत्य तेनैव  
स्वस्थूलशरीरेण सम्बन्धभागभूत्वा अपूर्वलोके समागतमात्मानमुपलभ्या-  
पवाहितानर्चयन् इव रोदिति । अतस्तदानीमन्तःकरणबलमेव तस्य धर्म-  
मार्गनिदर्शकमध्यात्महृष्टिप्रसारक्षमञ्च स्यादिति तद्दृढयितुं तस्य संस्कारस्य  
सुतरामपेक्षास्ति ॥ २५ ॥

साम्प्रतं पञ्चमं संस्कारमाह—

नामकरणम् ॥ २६ ॥

जीवान्तःकरणे बलसञ्चारो यथा स्यादित्यत एवाऽयं संस्कारोऽनुष्ठे-  
यते । नामरूपात्मकत्वादस्य जगतो नाम्ना सह जात जीवस्य बल्लोयान्  
सम्बन्ध इति साधु परामृश्य पूर्वापरं पर्यालोच्य वर्णविभागक्रमेण नाम-  
करणं तेन च तस्य जीवस्यान्तःकरणे विशेषबलेन सहाध्यात्माधिदेवबल-  
प्रयोग इत्यस्य संस्कारस्य मुख्यं प्रयोजनम् ।

मानवजातावाध्यात्माधिदेवबलसञ्चाराय तथान्तःकरणसंस्कार-शुद्धये  
च नाम बहुपकारि भवतीति संन्यासाश्रमेऽपि नामान्तरं क्रियते । ब्रह्मा-  
ण्डस्य समष्टिसत्ताया व्यष्टिसत्तायाः पार्थक्यउत्पादनाय नामैवैकं साधन-  
मिति तदुपयोग इह जगति परमावश्यकः । अपरं च सर्वथा नामार्थ-  
प्रसारानुसारो जीवोऽस्मिन् लोके बहुधा विचेष्टते । यादृशगुणशक्तिसम्भू-  
तज्ञाननिर्धारितं स्यात् तादृशमेव संस्कारं तादृशमेवाध्यात्माधिदेवास्मि-

कमान्तःकरणिकं प्रभावं सुदृढं तस्मिञ्जीवे तदासञ्जयेदिति सर्वसम्मतः सिद्धान्तः । अतो नामकरणात्मकोऽयं संस्कारो हितकरः परमावश्यकश्च सम्मत आर्य्यजातिषु वेदमार्गानुगासु । स च संस्कारो देवर्षिपितृसाहाय्य-बलमालम्ब्य ज्यौतिष-धर्मशास्त्रानुसारतो देशकालधात्रविचारमाश्रित्य जातशिशोरेहलौकिक-पारलौकिकाभ्युदयमनुसन्धाय शुद्धार्थभाव-समृद्धि-मन्त्रानिर्धारणेन सम्पादनीय इति संक्षेपः ॥ ३६ ॥

सम्प्रति षष्ठं संस्कारं समादिशति —

अन्नप्राशनः । २७ ॥

स्थूलसूक्ष्मयोरुभयोरपि शरीरयोः पोषकमन्नमेव । अन्नेनान्नमयकोश-स्य पुष्टौ रक्षणञ्च जायते । अन्नेन प्राणा एङ्गन्ते । अन्नं हि मनसः प्रकृतेर्नि-दानम् । इदं हि दार्शनिकविज्ञानसिद्धम् यदन्नमयकोशप्रधानमेव प्राणिनो प्राणधारणम् इत्यत एव मातृदुग्धपानानन्तरम् अन्नप्राशन-वेलायामयं संस्कारोऽनुष्ठीयते । संस्कारोऽयं देवसाहाय्येन शिशोरन्तःकरणं भविष्य-त्काले सुदृढं योग्यञ्च विदध्यादिति वेदविधिना विधीयते । अपरञ्च वेद-मन्त्राभिमन्त्रितान्नसम्बन्धेन शिशोरन्तःकरणे शुद्धसंस्कारमङ्गीकृत्वा देवेन बलेन तत्राध्यात्मिकबलसञ्चारणायस्य संस्कारस्यानुष्ठानं परमा-वश्यकमिति निष्क्रमणादयः संस्कारा अपि एतदन्तर्गता एव ज्ञेयाः ।

श्रुतिरप्यन्नप्राशन-संस्कारमहिमानं स्तौति—

“अन्नमशितं त्रेधा विधीयते तस्य यः स्थविष्ठो घातुस्तत् पुरोषं भवति यो मध्यस्तन्मांसं योऽणिष्ठस्तन्मनः । अन्नमयं हि सौम्य मनः । आपोमयः प्राणस्तेजोमयी वागिति । “आहारशुद्धौ सत्तशुद्धिः सत्त्वशुद्धौ द्रुवा स्मृतिः स्मृतिलम्बे सर्वग्रन्थीनां विप्रमोक्षः” । इति ॥ २७ ॥

साम्प्रतं सप्तमं संस्कारमाख्याति—

चौलम् । २८ ॥

जूडायां निमित्ते भवम् चौलम् डल्योरभेदात्, डकारस्य स्थाने ङकारोच्चारणं ज्ञेयम् । आर्य्यजातेः स्वस्वरूपस्थितौ संस्कारोऽयं प्राधान्यं

विन्दते । आर्य्यजातेः स्वजातीय-जीवनपर्यालोचनया यावन्ति तल्लक्षणानि सन्ति तत्र सर्वत्रैवाध्यात्ममर्यादायाः परिपालनं प्रधानप्रयोजनमवलोक्यते तस्यैवाध्यात्मप्रयोजनस्य बीजवापाय देवसाहाय्यबलेन संस्कारोऽय-मनुष्ठीयते ।

गर्भस्थकवचकर्तनानन्तरशिखास्थापनमेवास्य प्रधानं प्रयोजनम् । तच्च सहस्रदल पद्मस्थित-ब्रह्मलिलक्षयिषया क्रियते । संस्कारस्यास्यानुष्ठानानन्तरं बाह्यस्य चेतसि सर्वदोर्ध्वस्थितमाध्यात्मिकमेव लक्ष्यं स्यादिति भावपरिपुष्ट्यै विधानमस्य संस्काररूपेणानुष्ठीयते । शिखाकरणस्येदमेवाध्यात्मिकं रहस्यमवसेयम् ।

योगशास्त्रानुसारं मूलाधारे आधारपद्मे ब्रह्मप्रकृत्याः कुलकुण्डलिन्याः स्थानं सप्तमे चक्रे सहस्रदलपद्मे ब्रह्माणःस्थितिः । एवञ्च संस्कारशुद्धया यावदेव मानवान्तःकरणं बलियो भवत्तदभिमुखं प्रसर्पति तावदेवाध्यात्म-पथस्तस्य परिष्कृतो भवति ।

शिखायाः स्थापनेन तन्मार्जनेन नित्यनैमित्तिककाम्यात्मके सर्वस्मिन्नेव कर्मणि च तस्या उपयोगेनास्य संस्कारस्य सुदृढं प्रयोजनमुपलक्ष्यते । अतश्चाय्यंभावसुरक्षायै तत्परिपोषाय चास्य संस्कारस्यानुष्ठानं परमावश्यकमिति न वस्यचनापि विमतिरस्योपयोगित्वे ।

स्मृतिरपि—

चूडाकर्म द्विजातीनां यथागोत्रं विधीयते ।

तृतीये गर्भतो वर्षे जन्मतो वा शुभेऽहनि ॥

केचिद्द्वामशिखाः प्रोक्ताः केचित् पञ्चशिखस्तथा ।

ऊर्ध्वचूडा मताः केचिद्यथागोत्रं यथाकुलम् ॥ २८ ॥

अधुनाष्टमं संस्कारमभिधत्ते—

उपनयनम् ॥ २९ ॥

उप समीपे ( गुरोः, वेदस्याथवा स्वान्तर्निहीनमहाशक्तः ) नीयते ( द्विजो ) येन तदुपनयनम्, उपनयनं संस्कारः । प्रवृत्तिमार्गस्यान्तिमो



निवृत्तिमार्गाश्रिताध्यात्मोन्नतेष्व द्वारस्वरूपोऽयं संस्कारः । इतः परं येऽष्टौ संस्कारास्ते सर्वेऽपि निवृत्तिमार्गसंस्कारा अग्रिमसूत्रैरभिधास्यन्ते ।

अयमुपनयन-संस्कारः चतुर्ध्वंषि वर्णेषु केवलं द्विजातिष्वेव भवति । कामपरायणेषु शूद्रेषु नास्य संस्कारस्योपयोगः सम्भाव्यत इति न तेषां कृतेऽयं संस्कार उपदिश्यते । यतो हि कामेन साधर्मिन्द्रियाणां साक्षात् सम्बन्ध इतीन्द्रियविलासपरेषु शूद्रेषु संयमाभावो निश्चितः ।

यद्यपि कामसाहाय्याचरणात् अर्थोऽप्यधोगामो तथापि धर्मसाहाय्या-नुष्ठानेनोर्ध्वगाम्यपि स भवतीति माध्यस्थ्यं तस्य । अतो धर्ममोक्ष-सहायकस्यार्थस्याधिकारमाश्रितेषु वैश्येषु धर्माधिकारवत्सु क्षत्रियेषु मोक्षाधिकारभाक्षु विप्रेषु चास्य संस्कारस्य विधानं सङ्गच्छते ।

अस्य संस्कारस्य स्वस्मिन् विद्यमानतयैवेमे द्विजशब्दवाच्या भवन्ति । यतो हि संस्कारेणानेनाधिभौतिकमधोगतं लक्ष्यं निरुध्यते । ऊर्ध्वगामिन अध्यात्मलक्ष्यस्य द्वारं विवृतं भवति । अस्मात्संस्कारात् तेषां द्वितीयं जन्म जायते । अत एव ते द्विजन्मान इति निगद्यन्ते । संस्कारेणानेन शुद्धो द्विजो गायत्रीमन्त्रस्य ब्रह्मसाक्षात्कारकारणस्याधिकारो भूत्वा वेदाध्ययनक्षमं पात्रत्वमासादयति ।

यथा चौलकर्मणि तेन वैदिकसंस्कारेण संस्कृतः पुमान् शिखामधिकरोति तथैवास्मिन् संस्कारे वेदविधिसंस्कृतः शुद्धो बटुः परमपवित्रं ब्रह्मोपासनानिर्दर्शनस्वरूपं यज्ञोपवीतमासाद्य नन्दति । चौलसंस्कारे देव-साहाय्येनाध्यात्मलक्ष्योपयोगमाश्रयति एतस्मिन्स्तु तस्याध्यात्मलक्ष्यस्य स्थैर्यसम्पादनाय ब्रह्मोपासनाया याथार्थ्येनाधिकारमासादयतीति विवेकः ॥ २९ ॥

अधुना नवमं संस्कारं निर्वर्त्ति—

ब्रह्मव्रतम् ॥ ३० ॥

मैनोबुद्धिचित्ताहङ्कारात्मकेऽन्तःकरणचतुष्टये मनश्चित्ते जडत्वप्रधाने बुद्ध्यहङ्कारौ च चेतनत्वप्रधानौ, तत्रान्तःकरणमेव जीवानां बन्धनमुक्ति

निदानम् । तत्र जडत्वप्रधानमन्तःकरणं बन्धनकारणं चेतनत्वप्रधानमन्तु मुक्तिनिदानमिति विवेचनीयम् । संक्षेपादितः पूर्वं येऽष्टौ संस्कारा गर्भाधानादयोऽभिहितास्तत्र जडांशस्यैवाभ्यहितत्वमासीदितोऽग्रे येऽष्टौ ब्रह्मव्रतादयो वक्ष्यन्ते तत्र चेतनांशस्यैव प्राधान्यमूहनोयम् ।

अन्यथापोदमवगन्तुं शक्यते यद् व्यतीतेष्वष्टषु संस्कारेषु देवसाहाय्येन मानवस्य मनोबलं सञ्चोयते । आगामिष्वष्टषु तु तस्य बुद्धिबलं समुपाज्यत इत्यनयोर्द्विधा विभिन्ना पद्धतिरष्टकयोः परस्परविभिन्नयोर्द्वयोः ।

ब्रह्मव्रतसंस्कारोऽयं प्रथमाश्रमस्य ब्रह्मचर्य्यस्य मूलाधारो निगद्यते । आचार्य्यसन्निध्यमुपेत्य दोक्षितोऽधिगतद्विजत्वलक्षणो बालो गृहीतप्रतिज्ञो भूत्वा श्रद्धयामुं संस्कारं स्वोक्तरोति । गुरुसेवाशुकरं संरक्षण-तपोव्रत-मातृ-पूजनात्मकेन व्यूहचतुष्टयेन संस्कारोऽयं सहस्रवः ।

इह जगति लौकिकं वा पारलौकिकं वा किमपि ज्ञानं स्याद् गुरु-शुश्रूषणं विना न तस्य सिद्धिर्भवतीति निश्चप्रचम् ।

ययोरार्कषणविकर्षणयोः शक्त्योरभिधानं पूर्वपादेकृतम् । ते हि शक्ती जीवात्मनोऽन्तःकरणे सदा कार्य्यसम्पादिके भवतः । तत्र विकर्षणशक्तेरिन्द्रियगणः केन्द्रम् । आकर्षणशक्तेश्च श्रीगुरुदेवः केन्द्रस्थानस्निगद्यते । यतो हि उद्दामा इन्द्रियवृत्तयो जीवान् सततमधः पातयन्ति । ज्ञानाश्रयो जगद्गुरुश्वरोऽन्तःकरणे विधुत्य तानूध्वं नेतुं साहाय्यमाचरतीति प्रतिक्षणमन्तःकरणे सग्रामः प्रचलति । इत्यत एव लघुशक्तिसम्पन्नं शिष्यं गुरुशक्तिविशिष्टस्य ज्ञानदातुरोश्वरस्य जगद्गुरोः प्रतिनिधि-स्वरूपः श्री-गुरुदेव ऊर्ध्वमुत्तेज्यते । यतो हि श्रीगुरुसामन्तरा जीवानां ज्ञानोन्नतिरसम्भाविनी ।

स्मर्यते च—

यस्य देवे पराभक्तिर्यथा देवे तथा गुरौ ।

तस्येते कथिता ह्यर्थाः प्रकाशन्ते महात्मनः । इति ॥

लौकिकज्ञानोपलब्धयेऽपि गुरुप्रसादोऽपेक्ष्यते लौकिकस्यातीन्द्रियस्य ज्ञानस्य प्राप्तिस्तु विना गुरुकृपाशक्यैव । सा तु सर्वथा श्रीगुरुदेवाश्रयैव-

तिष्ठति । इत्थंभूतस्य श्रोतुर्देवस्य शुश्रूषायोग्यतोपलब्धिरस्य ब्रह्मव्रतस्य प्रथमं व्यूहम् । मनो वायुः वोर्यमिति त्रयोऽप्येकमेव तत्त्वम् । इत्यतः स्त्रयाणामेकस्यापि स्ववशीकारेण त्रयोऽपि स्वायत्ता भवन्तीति योगदर्शन-समर्थितमिदं विज्ञानम् । तत्रापि तेषु वोर्यसंयमनस्य इतरापेक्षया सार-त्वादाधिभौतिकसम्बन्धसम्बलितत्वात्सर्वश्रेष्ठो महिमा । मनस आधि-पत्याधिगतिमन्तरा बुद्धेर्विकाशोऽसम्भवः बुद्धिदाढ्यं विना इन्द्रियाती-तस्य परमपुरुषस्योपलब्धिर्जीवस्य कृतेऽसम्भावित्येवेति कारणतः ऊर्ध्व-रेतस्त्वसिद्धया मनस आधिपत्यं सम्पाद्य बुद्धितत्त्वविकाशद्वारा ब्रह्म-प्राप्तिनिदानं भवतीति संस्कारोऽयं ब्रह्मव्रतमिति शब्देनोच्यते इति हि द्वितीयव्यूहविज्ञानम् ।

केवलं गुरुश्रुश्रूषामूलकेनाचारेणैव ब्रह्मचर्याश्रमस्य धर्मः परिपूर्णो भवति । ब्रह्मचर्याश्रमाचाराणां परिशीलनेनास्य संस्कारस्य तपोमूलकत्वं स्फुटं प्रतीयते इति तृतीयं व्यूहविज्ञानम् । ब्रह्मचर्याश्रमस्य यथावत् पस्पालनन्तु तदैव सम्भवति यदा ब्रह्मचारी जगतोत्तलस्थासु सर्वास्वपि नारोषु मातृभावनाया व्यवहरेत् । प्रथमतः पृथिवोत्तलस्थासु सर्वास्वपि स्त्रीषु मातृभावकल्पनामन्तरा ब्रह्मचर्यपरिपालनमेव पूर्णतो न सम्भवति, द्वितीयतश्च भिक्षादियाचनावारो मातृगुणविधानार्थमेवास्मिन्नाश्रमे विहितो विद्यते । एतदेव चतुर्व्यूहस्यम् । एवञ्चतुर्व्यूहात्मकधर्मा-नुष्ठानेन ब्रह्मव्रताधिकारी आश्रमधर्ममिति द्रढयति ॥ ३० ॥

इदानीं दशमं संस्कारं निर्वक्ति—

वेदव्रतम् ॥ ३१ ॥

सर्वाश्रमाधारस्वरूपेऽस्मिन्प्रथमे ब्रह्मचर्याश्रमे प्रवेश-वेलायामेवास्य संस्कारस्य प्रारम्भः । ब्रह्मचारी हि सावित्री-समाराधनतत्पर आचार्य-सेवापरायणो ज्ञानासायेऽमुं संस्कारं स्वीकरोति । अनेन संस्कारेण संस्कृतो हि ब्रह्मचारी वेदानां वेदानुकूलानाञ्च शास्त्राणां चाध्ययनेन कृतकृत्यो भूत्वा नन्दति ।

एतत्संस्कारसाहाय्येनैव ब्रह्मचारी गुस्कृपामधिगत्य कुशाग्रशेमुषा सम्पन्नो भूत्वा सुमेधया समेधितः पवित्रस्य ज्ञानस्योपाजने प्रवृत्तो भवति कुतर्करूपं मूषकं बाहनीकृत्य यथा गणपतिदेवो बुद्धिसम्राट् भूत्वा बुद्धय-  
धिष्ठाता सन् सर्वदेवाभ्यर्हितः सर्वप्रथमं पूज्यतामाश्रयति, तथैव वेदव्रत-  
संस्कारसंस्कृतो द्विजातिः कुतर्कबहुलजल्पवितण्डाप्रयोगविरहितः वेदशास्त्रा-  
नुकूलज्ञानपद्धत्या प्रचलन् अन्ते ऋतम्भरायाः प्रज्ञाया अपि अधिकारी  
भवतीति सुस्पष्टं विज्ञानमेतस्य ॥ ३१ ॥

अधुनैकादशं संस्कारं स्मरति—

समावर्तनम् ॥ ३२ ॥

सम्यक् ( वेदान् वेदो वेदं वा ) अधीत्य गृहे आवर्तनम् पुनरुपस्थितिः  
समावर्तनम् इति सूत्रार्थः । ब्राह्मणसन्ततीनां कृते संस्कारोऽयं महता  
सन्धेराश्रयः । यतो हि पञ्चविंशतिवार्षिको ब्राह्मणबटुरधीतचतुर्दश-  
विद्योऽतः परं दारग्रहणं कुर्वन् गृहस्थाश्रमं प्रविश्य सृष्टिकर्मं चालयितु-  
मर्हति । आहोस्विदित एवनिर्विद्य संसारासारतां विभावयन् संन्यासाश्रमं  
प्रवेष्टुं क्षमते । इत्थञ्च उभयसन्धिसम्बन्धतः संस्कारेऽस्मिन्नयं विशेषो-  
ऽन्येभ्यः संस्कारेभ्यः ।

अत्र यदि द्विजो ब्रह्मचारी गृहस्थाश्रमं प्रविशिक्षुः स्यात्तर्हि तस्य  
संस्कारपद्धतिरन्यथा भविष्यति । यदि स संन्यासाश्रमम् जिगमिषुः  
स्यात्तर्हि तस्यान्यथैव स्यात् संस्कारव्यवस्थितिः ।

तथा हि प्रथमे पितुरभ्यर्हितत्वम् द्वितीयस्मिंस्तु श्रोतृदेवस्य प्राधान्य-  
मिति विभेदः । गृहस्थाश्रमे कर्मणां समारम्भेण प्रवृत्तिमार्गसंशोधनम् ।  
चरमे च वैराग्यज्ञानप्रधानतया निवृत्तिमार्गस्यापि चरमा कोटिराश्रीयत  
इति महदान्तर्गम्यम् ॥ ३२ ॥

द्वादशं संस्कारं लक्षयति—

उद्वाहः ॥ ३३ ॥

उदुह्यते ( वरेण पत्नी ) यस्मिन् संस्कारे स उद्वाहो विवाह-इत्यर्थः ।  
अस्योद्वाहसंस्कारस्य प्रभावेणैव आर्यैर्द्वितीयाश्रमे सर्वाभ्यर्हिते प्रवेशाधि-

कारोऽधिगम्यते । ते हि देवसाहाय्यमुपलभ्य शास्त्रोक्तविधिना अन्यो-  
न्याव्यभिचाररूपप्रतिज्ञाबद्धा भूत्वा सहर्षमिणोसमेता गृहस्थाश्रमेऽत्र  
प्रविशन्ति ।

यद्यपि बाह्यदृष्ट्याय्याणां दारसमादानरूपः संस्कारोऽयं प्रवृत्तिमार्ग-  
समेवकः प्रतिभाति; तथापि वर्णाश्रमधर्ममय्यादाविज्ञानपरिशोलनेन  
आय्याणां स्त्रीपरिणयात्मकोऽयं संस्कारो निवृत्तिसमर्थक एव प्रतीयते ।  
यतो हि वर्णाश्रमधर्मविज्ञानतः पुमान् नारोदुर्गाश्रयेणात्मानं गोपाययन्  
दुर्दम्यानामिन्द्रियाणामाधिपत्यमाचरन् शास्त्रीयस्वोयप्रवृत्तिबलेन निवृत्ति-  
मार्गमेव पुष्णाति । आय्याणां प्रवृत्तिपद्धतियथा यथा पर्यालोच्येत तथा  
तथा सोत्तरोत्तरं निवृत्तिपोषिकैवोपलभ्येत ।

ननु सृष्टिक्रियायाः प्रवृत्तिमूलकत्वात् कथं सृष्टिवर्द्धकस्यापि विवाह-  
संस्कारस्य निवृत्तिमूलकत्वमिति चेदुच्यते—वर्णाश्रममय्यादामाश्रिता-  
नामाय्याणां सृष्टिक्रिया न कामार्थमूलिका, किन्तु धर्ममोक्षमूलकतया  
तस्या निवृत्तिपोषकत्वे न काप्यनुपपत्तिः । आय्या हि योग्यसन्तत्युत्पादनेन  
तद्रक्षया च पितृदेवर्षीणामृणानि ऐहलौकिकं भूतर्णं मानवर्णञ्चापाकृत्य  
स्वनिवृत्तिमार्गं परिष्कुर्वन्ति ।

देवसूक्ष्मजगतां देवर्षिपितर इति त्रयं सञ्चालकाः सन्ति । तेषां  
नियमतः सम्बद्धं नायेह मृत्युलोके योग्यसन्ततिसमुत्पादनस्य तद्रक्षणस्य  
चावश्यकताऽपेक्षिता । अपरञ्च भूतानां मनुष्यमात्राणाञ्च कर्तव्येन प्राप्ता-  
नामुपकराणां प्रत्युपकारस्याप्यावश्यकतेत्येवं पञ्चानामप्येषामृणाना-  
मुद्धाराय धार्मिक्या योग्यायाः सन्ततेः समुत्पादनं तद्रक्षणञ्च न कदापि  
प्रवृत्तिमूलकं सम्भवति भावप्राधान्यान्निवृत्तिप्रवृत्तिमार्गयोः ।

ननु प्रजातन्तुविच्छेदस्य पापाघायकत्वात् सर्वेषां गृहस्थाश्रमे  
प्रवेशस्यावश्यकत्वात् ब्रह्मचारिणो गार्हस्थ्यं विहाय संन्यासाश्रम-प्रवेशः  
कथन्न विगर्हित इति शङ्काया उत्तरमाह—यावदेषु पञ्चस्वपि ऋणेषु ब्रह्म-  
चारिणः कर्तव्यबुद्ध्याऽऽसक्तिर्बिद्यते तावत्तु ब्रह्मचर्यतः समावृत्त्य  
गार्हस्थ्यप्रवेश एव साधीयान् । एवं सति दारग्रहणात्मकस्योद्वाहसंस्कार-

स्यानुवर्त्तनं दोषावहमेव । यदि च पूर्वजनिसमुपाजितसुकृतां बलेन योग्याधिकारी ब्रह्मचारो विषयवैराग्यमात्मज्ञानञ्च समधिगम्यानादिवासनाक्षयेन प्रसन्नचेता ब्रह्मविचारक्षमः सम्पन्नस्तस्य तु नास्त्येवेहाश्रमे प्रवेशप्रयोजनम्, स तु तस्मादेव ब्रह्मचर्य्यत्सिन्यासाश्रमाश्रयणाधिकारीति सर्वतन्त्र-सिद्धान्तः । श्रुतिरपि—

“ब्रह्मचारो भूत्वा गृही भवेत् गृही भूत्वा बनी भवेत् बनी भूत्वा प्रव्रजेत् । यदि वेतरथा ब्रह्मचर्य्यदेव प्रव्रजेद् गृहाद्वा बनाव्वा” इति अपरञ्च “यदहरेव विरज्येतदहरेव प्रव्रजेद्” इति ।

स्मृतिश्चात्र—

प्रव्रजेद्ब्रह्मचर्य्याद्वा प्रव्रजेद्वा गृहादपि ।

बनाव्वा प्रव्रजेद्दीमानातुरो वाऽथ दुःखितः ॥ ३३ ॥

साम्प्रतं त्रयोदशं ब्रूते—

अग्न्याधानम् ॥ ३४ ॥

कर्मकाण्डसाहाय्येन दैवेन जगता विशेषसम्बन्ध एवास्य संस्कारस्य मुख्यं प्रयोजनम् । वैदिक-कर्म काण्डानुष्ठानेन मलावरणान्य-पाकृत्य मानवो मुक्तिभूमावुत्तिष्ठत इत्यभिहितं प्राग् । कर्मकाण्डस्य प्राधान्यतः सर्वोत्तमा चैषेव सिद्धिः । मृत्युलोके च स्थूलशरीरस्यैव प्राधान्यादस्याः सिद्धेर्विशेषो विद्यते समुपयोग इत्यप्यवधारणीयम् । अनेन संस्कारेण प्रत्यहं देवसाहाय्यबलाश्रयेण मानवः सिद्धिमिमां मुपालब्धु-मग्रेसरो भवति । गृहस्थाश्रमगो हि पुमान् विविधप्रवृत्तिसमासक्तोऽपि संस्कारादस्मात्स्वीयमलापसारमासादयन्निवृत्तिरूपमूर्ध्वमार्गं निष्कण्टकं करोति ॥ ३४ ॥

इदानीं चतुर्दशं संस्कारं वर्णयति—

दीक्षा ॥ ३५ ॥

उपासना-काण्डसाहाय्येन देवस्य जगत आनुकूल्यं विशेषतः सम्पाद-यतो मुक्तिमार्गपरिष्कार एवास्य संस्कारस्य प्रधानं विधेयम् ।

इदञ्च पूर्वमभिहितं यदुपासनाकाण्डस्य प्रधानाङ्गयोगानुष्ठानेन भक्ति-  
साधनेन च साधकः सूक्ष्मशरीरसम्बन्धिनो विक्षेपान् विनाश्य मुक्तिभूमा-  
वग्रेसरो भवति । मल्लविक्षेपापसरणावसर एव ध्रुवमात्मावरणमतिज्ञान-  
प्रकाशेन स्वत एवापगच्छति, दूरमपसरतीति यावद् । मुक्तिभूमिसमु-  
पस्थितो सुतरां विक्षेपनाशकोऽयं संस्कारः परमोपयोगो भवतीति स्फुटम् ।

अनेन च चतुर्दशेन संस्कारेण साधकः स्वगुरुदेवेन सह साक्षात्  
सम्बन्धभाग् भवति । वेदाध्यापको हि आचार्य्यशब्देनोच्यते, दीक्षादातु-  
गुरुरित्यपदेशः । वेदव्रतसंस्कारे आचार्य्येण सम्बन्धोऽत्र तु श्रीगुरुदेवे-  
नैव सम्बन्धः ।

दीक्षासंस्कारानन्तरमेव साधक उपासनाधिकारमुपलभ्य देवसंघसा-  
हाय्यमाश्रित्यान्तःकरण-विक्षेपं विनाशयन्मुक्तिमार्गमनुसरति । अस्मिन्सं-  
स्कारे विना सिद्ध्युपलब्धिं साधको निवृत्तिपोषकस्य वानप्रस्थाश्रमस्या-  
धिकारितां नैवोपादत्ते । यतोऽयं हि गार्हस्थ्यस्यान्तिमः संस्कारोऽभिधी-  
यते । अन्ये तु यावन्तो गृहस्थाश्रमीयाः संस्काराः सन्ति । ते सर्वेऽपि द्वयो-  
रग्न्याधान-दीक्षयोः संस्कारयोर्मध्यवर्तिनः सन्तोऽन्तरङ्गत्वेनैव निग-  
द्यन्ते ॥ ३५ ॥

सम्प्रति पञ्चदशं संस्कारं वर्णयति—

महाव्रतम् ॥ ३६ ॥

अस्मादेव संस्काराद् वानप्रस्थाश्रमारम्भो भवति । यद्यपि चत्वारोऽ-  
प्याश्रमा निवृत्तिमार्गप्रापकास्तथापि प्रथमयोर्द्वयोः प्रवृत्ति-संयमनेन  
निवृत्तिमार्गरोहणं प्रधानं कर्तव्यम् । ताभ्यां हि प्रवृत्तिं प्रसृतां बहुमुखीनां  
सन्नियम्य पुरुषः स्वनिवृत्तिमार्गं सरलं विदधाति । अत्र च वानप्रस्थाश्र-  
मेऽनेन संस्कारेण सुसंस्कृतस्तां निवृत्तिं सुदृढो विधाय कृतकार्य्यो नन्दति ।  
वानप्रस्थाश्रमस्य सर्वेऽपि विधयो दीक्षासाधनादयोऽमुमेव महाव्रतसंस्कार-  
माश्रित्य प्रतिष्ठन्ति ॥ ३६ ॥

इदानीमन्तिमं षोडशं संस्कारमभिधत्ते—

संन्यासः ॥ ३७ ॥

यो हि संस्कारः संन्यासाश्रमाधिगमाय भवति स हि संन्यासशब्देनोच्यते । अस्य बहुषु भेदेषु चत्वार एवोत्तरोत्तरमभ्यर्हिताः प्रधानत्वेन परिगणिताः । ते च यथा—कुटीचक-बहूदक-हंस-परमहंसाख्याः प्रथमे पादे विस्तरेण विवेचिताः ।

बुद्धितत्त्वसमेधनाय यो हि संस्कारः साधनानि च प्रथमे ब्रह्मचर्याश्रमे प्रारभ्यन्ते, तेषां हि सर्वेषां साधनानां क्रमशः संस्कारशुद्धि-साहाय्ये-नेहाश्रमे सम्पूर्णता सम्पद्यते । अपरञ्च निवृत्तिपूर्णविकासस्वास्मिन्नेवाश्रमे संजायत इत्यपि ज्ञेयम् । यथा हि सर्वे संस्कार-यज्ञा द्रव्यशुद्धि-क्रियाशुद्धि-मन्त्रशुद्धि-प्रतिज्ञाचारमहाकृपा-दैवानुकम्पारूपेषु सप्तस्वङ्गेषु विभक्ताः तथैवायमपि चरमःसंस्कारोऽवगमनीयः ।

प्रत्येक्यज्ञानुष्ठानावसरे पूर्वोक्तशुद्धित्रयस्य त्वैकान्तिकी समुपस्थितिरपेक्ष्यते । सप्तषु संस्कारेषु च संकल्पमन्त्रो हि प्रतिज्ञास्वरूप उपनयनत आरभ्य संन्यासं यावदाचार्य्यस्य गुरोर्वा सान्निध्ये प्रतिज्ञापुरःसरं यद्व्रत-ग्रहणं क्रियते तस्य महत्त्वमनिर्वचनीयं प्रख्याप्यते पूर्वाचार्य्यः । तत्र हि ज्ञानवृद्ध्या सार्धमाचारा अपि परिपुष्टा दृढाश्च क्रियन्ते । विशेषेण च चतुर्णामाश्रमाणामाचारः परस्परं पार्श्वक्येन प्रतिपादिताः श्रुतिस्मृतिषूपलभ्यन्ते । तत्र सर्वत्रैव महाकृपासम्बन्धोऽनुस्यूतः समुपलभ्यते ।

प्रथमेषु संस्कारेषु पुरोधसः, द्वितीयश्रेणिस्थेषु आचार्य्यस्यान्तिमेषु च तेषु गुरोरनुकम्पा परमावश्यकी । दैवानुकूल्यन्तु सर्वत्रैव मूलमिति सुदृढम् । अस्यैवान्तिमस्य संन्यास-संस्कारस्य सिद्धौ ब्राह्मणोऽवश्यं कैवल्य-माश्रयतीति सर्वविदितो मार्गः ॥ ३७ ॥

इह प्रसङ्गसङ्गतां शङ्कामपनयन्नाह—

एष्वन्तर्भावि इतरेषाम् ॥ ३८ ॥

इतरेषाम् अन्येषां संस्काराणाम् एषु एव षोडशषु संस्कारेषु अन्तर्भावः अन्तर्गतत्वमिति सूत्रार्थः । ननु कथं षोडशानामेव संस्काराणामत्र



कीर्तनं यतो हि अष्टाचत्वारिंशत्। संस्काराणामुपादानं श्रुतिस्मृतिषूप-  
लभ्यते ? इति पूर्वपक्षस्य उत्तराभिवानबुद्ध्या सूत्रकृतसूचयति—यद्यावन्तः  
श्रुतिस्मृतिप्रतिपादिताः संस्काराः समुपलभ्यन्ते ते सर्वेऽपि प्रतिपादितेष्वे-  
तेष्वेव षोडशसु संस्कारेषु प्रकारान्तरेणान्तर्भूता ऊहनीयाः । उदाहरणतो  
यथा निष्क्रमणसंस्कारो हि नामकरणान्तर्गत एव गण्यते । यतो हि नाम-  
करणमेव निष्क्रमणस्यापि फलं सूते । नाम्न आह्वानेनैव निष्क्रमणं  
सिद्ध्यति तच्च नामकरणसंस्कारेणैव सम्पादितमिति नास्ति प्रयोजनं  
निष्क्रमणस्य पृथगनुष्ठानेन । सामर्थ्योत्साहाभ्यामनुष्ठितं चेदधिकमेव  
फलं लभ्यतीत्यदेतत् ।

एवमेव समावर्तनान्तर्गत एव केशान्तसंस्कारोऽप्येति स्वल्पविचारे-  
णैव प्रतिभाति । यतो हि सोऽपि गृहस्थाश्रमप्रवेशायैव भवति, इति पञ्च-  
महायज्ञानाम् अष्टकापावर्णादिश्राद्धानां श्रावणोक्तमणश्चेत्यादौ नामुद्वाह-  
एवान्तर्भावः । यतो हि गृहस्थाश्रमप्रवेशकालत एवेषां प्रारब्ध-  
भवतीति ।

एवञ्च दशंपौर्णमासचातुर्मासग्निष्टोमसौत्रामण्योयागादिसंस्कारा  
अपि अग्न्याधानसंस्कारान्तर्गता एव । यतो हि अग्न्याधानमेवेषां  
मूलमिति ।

इत्थञ्च महाभिषेकतीर्थसंन्यासादिसंस्कारा महाव्रतसंस्कारान्तर्गताः ।  
कुटीचरबहूदकादयश्च संन्याससंस्कारान्तर्भूता इति सुविज्ञेयम् । किम्-  
बहुना वेदस्मृतिपुराणतन्त्रादिप्रतिपादिता यावन्तः संस्काराः स्युस्ते  
सर्वेऽपि षोडशस्वेतेष्वेवान्तर्भवन्ति इति प्रधानानामेषां षोडशानामेव  
संग्रहः ॥ ३८ ॥

प्रवृत्तिनिवृत्तिसम्बन्धतस्तद्विभागमाह—

पूर्वे प्रवृत्तिरोधका निवृत्तिषोषकाः परे ॥ ३९ ॥

एषु षोडशसु संस्कारेषु पूर्वे प्रथमेऽष्टौ संस्काराः प्रवृत्तिरोधका,  
परे चरमे चाष्टौ निवृत्तिषोषका निवृत्तिसमर्थका इति सूत्रार्थः ।

प्राथमिकानामष्टानां संस्काराणां प्रभावः प्राधान्येन मनसि समा-  
ज्यते अन्तिमानाञ्चाष्टानां बुद्धाविति प्रागेवोक्तम् । मनसः सम्बन्ध-  
साधारणतयेन्द्रियैः सह बुद्धेश्चात्मनेति मनसः कार्यमासक्तिमूलकं बुद्धि-  
कार्यञ्च भावप्रधानम् । मनसः प्रवृत्तिपोषकत्वाद् बुद्धेश्च निवृत्तिसहाय-  
कत्वाद्धेतोः यथा मनश्चित्तसंयोगेनासक्तिरुत्पद्यत इति संस्कृतस्यैव मनस-  
प्रवृत्तिरोधे सामर्थ्यम् । तथैवाहङ्कारबुद्धिसंयोगतो भावोद्गमप्रसङ्गात्  
सद्भावस्य च निवृत्तिजनकत्वात् संस्कृता बुद्धिरेव निवृत्ति जनयिष्यतीत्यत्र  
कः सन्देहावसरः ?

गर्भाधानत उपनयनं यावदष्टस्वपि संस्कारेषु देवकृपया मनसो ब्रह्म-  
धानम् । अन्तिमेषु चाष्टसु देवानुकम्पया बुद्धेर्बलसञ्चार इति सर्ववादि-  
सम्मत्या प्रथमेऽष्टौ संस्काराः प्रवृत्तिरोधकाश्चरमाश्च निवृत्तिपोषका इति  
सिद्धम् ॥ ३९ ॥

सर्वेषामेव संस्काराणां विशेषफलम्ब्रूते—

ततो दैवाधिष्ठानम् ॥ ४० ॥

मनुष्याणां गमागमचक्रीयक्रमोन्नतेरभावे देवानां साहाय्याभावो  
हेतुः । देवसाहाय्यबलेनेव क्रमोन्नतिर्भवतीति सुनिश्चितम् । यतो हि देवा  
एव कर्मफलदातारस्तत्सहायकाश्च निगद्यन्ते । तेषां कृपोपलब्धिश्च  
संस्कारशुद्धिमूलकक्रियाशुद्धिजन्यपुण्यसञ्चयेनैव भवति । एभिः सम्पा-  
दितैः संस्कारैर्देवजगतां सम्बन्ध उपस्थाप्यते देवानां सहायकत्वबलञ्चोप-  
लभ्यत इति पूर्वमेवाभिहितम् ॥ ४० ॥

नारीकृते तत्र वैशेष्यमभिधत्ते—

नारीणामुद्राहो विशेषः ॥ ४१ ॥

आर्य्यपुरुषेषु तु षोडशानां संस्काराणामेव प्राधान्यम् । किन्तु  
दृष्टार्य्यमहिम्नासु विवाहसंस्कारस्यैवाभ्यहितत्वम् । तपः प्रधानस्य पाति-  
व्रत्यमूलकस्य नारीधर्मस्य बीजरूपविवाहसंस्कारस्य प्राधान्यं स्वभाव-

सिद्धमिति तस्य संस्कारस्य पूर्णतयैव नारीजातेः देवबलोपबिधिरिति सुनिश्चितम् । यद्यपि तेषु संस्कारेषु कियन्तो नारीणामपि अभ्युदयाघायकत्वात् कन्यावस्थायामनुष्ठेयन्त एव । तथापि नारीणां विशेषहिताघायकत्वाद्विवाहस्यैव प्राधान्यमुक्तम् ।

यदि काऽपि कन्या पूर्वार्जितसंस्कारवशाद् ब्रह्मवादिनीलक्षणोपेता भवति, तर्हि तस्याः कृते उपनयनसंस्कारस्यापि विधानं शास्त्रादिषूपलभ्यत एव । प्रधानतस्तु नारीधर्माणां तपोमूलकत्वान्नारी सदाचाराणाञ्च सतीत्वसमर्थकत्वात्तासूद्वाहस्यैव सर्वाभ्यर्हितत्वमिति सर्वशास्त्ररहस्यम् ॥ ४१ ॥

प्रसङ्गसंगत्या देवसाहाय्योपलब्धिसमयं सूचयति—

प्रागृतुप्रवृत्तेः सन्धिभावात् ॥ ४२ ॥

प्राकृतिकोऽयं नियमो यन्नारीशरीरे रजोघर्मप्रवृत्तिकाल एव तच्छरीरपूर्णतया तस्यां स्त्रीपुरुषसम्बन्धीयाकर्षणविकर्षणशक्त्यनुभवोद्गमः सम्पद्यते । इन्द्रियभावविरहितस्य बाल्यस्य तद्भावयुक्तस्य च यौवनस्य सन्धिदशायां महत्यां परिवर्तनावस्थायामस्यां संस्कारशुद्धेर्नितान्तमावश्यकत्वम् । अतो रजः प्रवृत्तेः प्रागेव नाय्युद्वाहसंस्कारसम्पादनेन तत्र देव्याः कृपाया अवसरो मुक्तद्वारस्तिष्ठति ।

सर्वेषां वैदिकसंस्कारात्मकानां यज्ञानां मौलिकोऽयं सिद्धान्तो यत् तदनुष्ठातृभिर्देवसाहाय्यमाश्रित्य मनोबुद्धिबलसञ्चयनं तथा करणीयं यथाऽभ्युदयनिःश्रेयसयोः पन्थाः सुगमः समासाद्येत । नारीजातीनामस्मिन् संस्कारे देवबलप्राप्तिपूर्वकस्वलक्ष्यसिद्धये च रजःप्रवृत्तेः प्राक्तन एव काळः श्रेयात् ।

यद्यपि देवाः सर्वथा सर्वदा साहाय्यमाचरितुं समर्था एव तथापि रजःप्रवृत्तित उर्ध्वं विघ्नबाधोपस्थितेरावश्यकत्वात्तदनन्तरं नाय्युद्वाहसंस्कारसम्पत्तौ तेषां साहाय्यप्राप्तावसौकर्यं सुनिश्चितमेव ।

इत्यत इदं सिद्ध्यति यत् नारीविवाहसंस्कारशुद्धेर्दार्ढ्यं साफल्यो-  
पगमाय च रजःप्रवृत्तितः पूर्वसमय एव साधोयोऽस्य संस्कारस्य सम्पा-  
दनम् ।

शङ्कासमाधानमाह—

**पुरुषाणान्तु सर्वे ॥ ४३ ॥**

ननु षोडशसु संस्कारेषु नारीणां यथोद्वाहस्य प्राधान्यम् तथा पुरुषाणां  
कस्य संस्कारस्य प्राधान्यम् ? इति प्रश्ने उत्तरयति—यन्नहि पुरुषाणां कृते  
संस्कारतारतम्यं विद्यते, तेषां कृते तु षोडशानामपि संस्काराणां समान-  
मेव प्रयोजनमिति सूचयति—पुरुषाणां पुंसां कृते तु सर्वेऽपि संस्काराः  
समाना एव तेषु तारतम्यविचारो न विद्यत इति ।

पुरुषेषु षोडशानामपि संस्काराणां तुल्योपादेयत्वे मुख्यो हेतुरयमस्ति  
यद् अखिलेषु संस्कारेषु अभ्युदयनिःश्रेयसयोर्यथाक्रमं नियमव्यवस्थिति-  
विद्यते । अस्य रहस्यस्य विस्तृतं विवेचनं पूर्वप्रस्तावे समुपवर्णितमेवेति  
नात्र विविच्यते । विशेषेण च पुरुषधर्मस्य यज्ञप्राधान्यात्पुरुषापवर्गेण  
चाभ्युदयस्य साक्षात्सम्बन्धान्नियमेनैव तदीयसंस्काराणां यथाक्रममेकस्या-  
नन्तरमन्यस्य सम्पादनमावश्यकमिति ॥ ४३ ॥

संस्कारशुद्धेर्वैचित्र्यं विशदयति—

**संस्कारशुद्धिवैचित्र्यं प्रकृतिवैचित्र्यात् ॥ ४४ ॥**

पुरुषाणां संस्कारशुद्धेः स्त्रीसंस्कारशुद्धेश्च साधनयोः पार्थक्यं पर्या-  
लोच्य संस्कारशुद्धौ कश्चित्क्रमोऽस्ति न वेति शङ्काया अवसर उदेति,  
तत्राह—जीवप्रकृतेर्वैचित्र्यबाहुल्यात्संस्कारशुद्धेः साधनानामपि वैचित्र्य-  
सम्भूतत्वे नाणुरपि सन्देहः । त्रिगुणभेदबुद्धिभेदाधिकारभेदादिकारण-  
फलापात् कर्मबीजात्मकसंस्कारस्यापि बलतारतम्यं सुतरां सम्पद्यते ।

उदाहृत्या यथा—समतलभूतले समारोपितमाब्रवीज परिणाम  
सुधावत्सुस्वादु फलति । पार्वत्यप्रदेशे उप्तं तु तदेवाम्बुतामाश्लिष्य

विरसतया परिणमतोति महद् वैचित्र्यम् । कर्मदं (आस्तातक) बीजञ्च  
समतन्वायां क्षितावत्याम्भतामाश्रितोऽपि पार्वत्यप्रान्तेऽतिमुखादु मधुरं  
च फलतीति जडेण्वपि प्रकृतिविशेषवैचित्र्योपलम्भाज्जीवप्रकृतिवैचि-  
त्र्योपलम्भाज्जीवप्रकृतिवैचित्र्याद्विभिन्नाधिकारिभेदेन संस्कारवैचित्र्य-  
पार्थक्यमपि स्वभावसिद्धमिति न शङ्कनीयम् ॥ ४४ ॥

पुनरुदाहृत्या विज्ञानमिदं समर्थयति—

अतो दोषो नाततायिवधे ॥ ४५ ॥

जीववधे पापो मनुष्यवधे पापातिशयः, परन्तु मनुष्येष्वेवाततायि-  
मानववधे नाणुरपि पापसम्पर्कः । प्रत्युत पुण्योद्गमो भवति हन्तुरात-  
तायिनामिति विवेकः ।

के आततायिनः कथञ्च तेषां वधे पापाभाव इति स्मृत्यन्तरं यथा—

अग्निदो गरदश्चैव शस्त्रपाणिधनपहः ।

क्षेत्रदारहरश्चैव षडेते ह्याततायिनः ॥ म. ८।२३ ॥

आततायिनमायान्तं हन्यादेवाऽविचारयन् ।

नाततायिवधे दोषो हन्तुर्भवति कश्चन ॥ म. ८।३५० ॥

अत्र कर्मणां जडत्वात्तेषां देवायत्तफलसमर्पकत्वं स्वभावसिद्धम् ।  
इत्यतः कर्मणां बीजभूतात्संस्कारात् फलोत्पत्तौ देवा एव निदानम् । अप-  
रञ्च कर्तुंश्चेतसि यथा भावोद्गमो भवति तथैव संस्कारस्तस्य चेतसि  
निष्ठाप्यते ।

यदि कर्तुंश्चेतसि गहितोऽशुद्धो भावः सम्भूतश्चेत् तदा संस्कारोऽपि  
तादृगोवाशुद्धो गहितस्तस्य चेतसि सञ्चीयते । यदि च कर्तुंर्मानसे भाव-  
शुद्धिः स्यात् तदा तदीयः संस्कारः पुण्यसमेधकः शुद्धो भवेदिति  
चिन्तिवादम् ।

एवञ्चाततायिनां प्रकृतिविरुद्धकार्यकर्तृत्वेन ईशसृष्टिविघाताघ्नाय-  
कत्वात्तेषां वधो देवानामानुकूल्यसम्पादक इति पुण्यजनकत्वं तस्य ।  
अपरञ्च हन्तुर्मानसस्य भावशुद्धिपरिपूर्णत्वात्पापोद्गमस्य तु सम्भावनैव

नोदेतीत्युभयथाऽप्याततायिवधः श्रेयान्पापाऽजनकत्वात् पुण्याऽवाय-  
कत्वाच्च ॥ ४५ ॥

प्रसङ्गतो राज्याभिषेकसंस्कारप्रयोजनं निरूपयति—

तदर्थं राज्ञामभिषेकोऽपेक्ष्यः ॥ ४६ ॥

नरपतेरष्टानां लोकपानामंशप्रकाशेनैव योग्यत्वमिति स्मृतावुदी-  
रितम्—

इन्द्रानिलयमार्काणामग्नेश्च वरुणस्य च ।

अन्द्रवित्तैशयोश्चैव मात्रा निर्हृत्य क्षाश्वतीः ॥ म. ७।४ ॥

जङ्गमस्थावराणां च भूपः स्वतपसा भवेत् ॥

यस्मादेषां सुरेन्द्राणां मात्राभ्यो निमित्तो नृपः ।

तस्मादभिभवत्येष सर्वभूतानि तेजसा ॥ म. ७।५ ॥

यो हि धर्मपरो राजा देवांशोऽन्यश्च रक्षसाम् ।

अंशभूतो धर्मलोपो प्रजापीडाकरो भवेत् ॥

याथार्थ्यतोऽस्मिन्नगति सदैव देवापुरसंग्रामः प्रचलति । येन पवि-  
त्रात्मनः सदाचारसम्पन्नस्य धार्मिकस्य राज्ञः शरीरं देवानां पीठस्थानं  
भवति । कदाचारवतोऽपवित्रात्मनोऽधार्मिकस्य नरपतेः कायस्तु असुराणां  
पीठस्थानं सम्पद्यते ।

योग्यस्य भूपतेः शरीरे कियतामेव देवानाम् पीठस्थितिर्भवतीति  
पूर्वोक्तपक्षैर्विज्ञायत एव । इत्यतो राजा यदि पूर्वोक्तदेवानामंशसम्भूतः  
स्थात्तर्ह्येव स सर्वकलासम्पूर्णः कथ्यते । देवशक्तिसम्पादनेनैव नरपतिः  
स्वपदाहंयोग्यतामासादयितुमर्हतीति सुनिश्चितम् । एतद्योग्यतोपलब्धये  
नरपते राज्याभिषेकसंस्कार आवश्यकः ।

यथा पूर्वोक्तयज्ञेषु देवानुकम्पोपलब्धिर्भवति, तथैवेहाऽपि राज्या-  
भिषेके वेदमन्त्राणां वैदिकक्रियानुष्ठानादीनां च साहाय्येनास्य संस्कारस्य  
साफल्यवाप्तावश्यकं नरपतिरासां दैवशक्तीनां विकासमासादयति ।  
संस्कारयागेषु शक्तिवैचित्र्यस्येतदपि प्रदीप्तमुदाहरणं ज्ञेयम् । एतत्तु न

कदापि विस्मरणीयम्, यद्यथा षोडशसु संस्कारेषु अभ्युदयस्य तदनन्तरं निःश्रेयसस्य चाधिगतये क्रमो विद्यतेऽपरतश्च प्रवृत्तिनिरोधस्यानन्तरं निवृत्तिपोषणस्य च तत्र यथा शक्तिप्रश्रयोऽस्ति नैवेषु संस्कारेषु तस्य क्रमस्य तस्याः शक्तेर्वोपलब्धिरित्यवश्यमभ्युपगन्तव्यम् । तत्रापि राज्याभिषेककल्पाः संस्कारास्तु केवलमभ्युदयमात्रं समर्पयन्ति, नैत्रास्ति एषा-मन्यत्रापीयानपि शक्तिप्ररोहः ।

नरपतिर्यदि योग्यतरः स्यात्तर्हि तु स स्वप्रजासमष्टिसमभ्युदयमपि साधु संसाधयेदित्यन्यदेतत् । यतो हि योग्ये राजनि प्रजासमष्टिसमभ्युदयोऽपि समेधते । तस्य राज्ञः समभ्युदयस्य तु कथेव का । भगवतः श्रीकृष्णस्य “नराणाञ्च नराधिप” इत्यभिधानस्याप्येतदेव प्रयोजनम् यद्-

“राज्ञि धर्मिणि धर्मिष्ठाः पापे पापाः समे सन्नाः ।

राजानमनुवर्तन्ते यथा राजा तथा प्रजा” इति ॥ ४६ ॥

सम्प्रति तदहेतुं निरूपयति—

धर्मरक्षकत्वात् ॥ ४७ ॥

संस्कारशुद्धेर्वैचित्र्यादाततायिबधात्पुण्योत्पत्तिरित्युदाहृतं प्राक् । तदनन्तरश्च देवशक्तिसम्पादनक्षमस्य राज्याभिषेकसंस्कारस्यापि प्रयोजनं परिलक्षितमिदानोमत्रोद्भूतायाः कथं नररूपेऽपि राज्ञि देवानामधिवासः ? इति शङ्कायाः समाहितिम्रूते—

धर्मरक्षाया अनन्यसाधारणात्मिकायाः शक्तेस्तत्र राज्ञि विद्यमानत्वात् तस्य राज्ञो दैवपीठाधिष्ठानत्वमावश्यकम् । प्रजानां तामसिकसात्त्विकमेवेन तद्बुद्धेरपि त्रैविध्ये न कोऽपि विवादः । उक्तञ्च भगवद्गीतायासु—

प्रवृत्तिञ्च निवृत्तिञ्च कार्याकार्ये भयाभये ।

बन्धं मोक्षञ्च या वेत्ति बुद्धिः सा पार्थ ! सात्त्विकी ॥

तया धर्ममधर्मञ्च कार्यञ्चाकार्यमेव च ।

अथवात्प्रजानाति बुद्धिः सा पार्थ ! राजसी ॥

अधर्मं धर्ममिति या मन्यते तमसाऽवृता ।

सर्वार्थान् विपरीतांश्च बुद्धिः सा पार्थ ! तामसी ॥

इत्येवं त्रिविधास्त्वप्येतासु प्रजासु सात्त्विक्याः प्रजायाः कृते योगा-  
नुशासनम्, राजसिक्यास्तस्याः कृते शास्त्रेस्तत्तदाचार्यैश्च कृतं पवित्रं  
शब्दानुशासनम् । तामसिक्याः प्रजायाः कृते तु राजानुशासनमेव केवलं  
परमं हितसाधनं नान्यदिति सर्वसम्मतम् ।

इह जगति तामसिकीनामेव प्रजानां सर्वत्र भूयस्त्वात्तच्छासनाय  
तासां निरङ्कुशत्वनिरोधाय च धार्मिकस्य राजगुणसम्पन्नस्य राज्ञा आव-  
श्यकत्वं तु सर्वैरपि स्वीकरणीयम् । यतो हि तामसीनां प्रजानां दुर्दि-  
न्तायाः शक्तेर्निरोधेनैव राज्यच्छत्रभङ्गाभावो धर्माधर्मव्यवस्थितिश्च  
यथार्थतः प्रचलति । तथा च सात्त्विक्यः प्रजा मोक्षसाधने राजसिक्यश्च  
ता धर्मसाधने सुशान्त्या निर्वाधं प्रवृत्ताः समर्थाश्च भवन्ति ।

एवञ्च राजानुशासनं धर्मानुकूलं स्थिरीकृत्य धर्ममार्गस्य वर्णाश्रम-  
व्यवस्थानस्य च यथायथं प्रवर्तनं, तत्र सौकर्यसम्पादनञ्च राज्ञा प्रधानं  
कर्तव्यमिति तत्र राज्ञि देवपीठस्थित्यैवेदं देवं कर्तव्यं साधु सम्पन्नं स्यात् ।  
अन्यथा राजमदमोहितेऽपवित्रे आसुरसम्पत्तिसम्पन्ने राज्ञि राजधर्मोऽपि  
कलङ्कितो भवति । मोक्षमार्गोऽपि भ्रष्टो भवति । प्रजा अपि दुःखपयोवि-  
मग्ना उद्विजन्ते राजदुःशासनादिति ध्रुवम् । अतश्च देवशक्तिसम्पत्त्यै  
राज्ञो राज्याभिषेकसंस्कार आवश्यक इति सर्वत्रैव संघुष्यते । तद्यथा—

यथा राजन् हस्तिपदे पदानि संलीयन्ते सर्वसत्त्वोद्भवानि ।

एवं धर्मान् राजधर्मेषु सर्वान् सर्वावस्थान् संप्रलीनास्त्रिवोध ॥

व्यवस्थितार्थमर्थ्यावः कृतवर्णाधर्मस्थितिः ।

त्रय्या हि रक्षितो देशः प्रसीदति न सीदति ॥

राज्याभिषेकसम्पन्नो देवशक्तिसमन्वितः ।

कर्मभिलोकपालानां प्रजापालनतत्त्वरः ॥

यत्र स्यादभूपतिः शास्ता क्षात्रभावसमेधितः ।

महानुयायी सततं तत्र स्वः पृथिवीतले, इति ॥ ४७ ॥



द्वितीयं हेतुमाह—

दण्डयितृत्वाच्च ॥ ४८ ॥

तामसीनां पापस्वभावानां प्रजानां पापतो विरत्यै धर्ममार्गपरि-  
ष्कृत्यै साधुपरित्राणाय दुष्टनिग्रहाय धर्मार्थकाममोक्षव्यवस्थित्यै च  
दण्डविधानमेवैकं साधनं, तच्च राज्ञ एव भुजाश्रयमवलम्बते । स्मृति-  
शास्त्रे बहुश उद्गीतोऽस्त्यस्य दण्डस्य महिमा—

तस्यार्थे सर्वभूतानां गोप्तारं धर्ममात्मजम् ।  
ब्रह्मतेजोमयं दण्डमसृजत्पूर्वमीश्वरः ॥म. ५।१४॥  
तस्य सर्वाणि भूतानि स्थावराणि चराणि च ।  
भयाद्भोगाय कल्पन्ते स्वधर्मास्त च्यवन्ति च ॥म. ७।१५॥  
स राजा पुरुषो दण्डः स नेता शासिता च सः ।  
चतुर्णां श्रमाणाञ्च धर्मस्य प्रतिभूः स्मृतः ॥म. ७।१७॥  
सर्वो दण्डजितो लोको दुर्लभो हि शुचिर्नरः ।  
दण्डस्य हि भयात्सर्वं जगत् भोगाय कल्पते ॥म. ७।२२॥  
देवदानवगन्धर्वा रक्षांसि पतंगोरगाः ।  
तेऽपि भोगाय कल्पन्ते दण्डेनैव निपीडिताः ॥म. ७।२३॥  
दण्डः शास्ति प्रजाः सर्वा दण्ड एवाभिरक्षति ।  
दण्डः सुप्तेषु जागति दण्डं धर्मं विदुर्बुधाः ॥म. ७।२८॥

तात्पर्यतो राज्ञो दण्डनेतृत्वात्तस्मिन्निद्रस्य यमस्य च पीठाधिवासः  
समुचित एव । नो चेदेतेषामधिष्ठानाभावात् प्रमादग्रस्तो नरपतिः स्वस्य  
प्रजानाञ्चोभयेषामेवाहितं कर्तुं मुच्यतो भवेत् । असत्कर्मणः सत्कर्मसु  
प्रवर्तकत्वाद् अधर्मनाशकत्वाच्च गन्धर्पेरकस्य वायोस्तमोनाशकस्य रवे-  
रधिष्ठानं राज्ञि समपेक्षितमेव । अन्यथाऽनयोरधिष्ठानाभावाद्राज्ञः स्वस्य  
परेषाञ्चासत्कर्मप्रसक्त्याऽज्ञानान्धकारमग्नतया चामङ्गलान्धकारमहत्  
स्यात् ॥ अज्ञारक्षार्थमग्नेरिव सर्वभागभक्षित्वं रसेर्वरुणस्येव धनैः प्रजा-  
पोषणकर्तृत्वमत्यावश्यकं राज्ञोऽन्यथा प्रजानां महती त्रिनिष्टिः स्यात् ।

करेश्चन्द्रस्येव स्वगुणकर्मभिः प्रजाल्लादकत्वं कुबेरस्येव प्रजासु धन-  
वितरणाय राज्ञो धनाधिपत्वम् । तदभावे राज्ञा कियतो प्रजानां हानि-  
रज्ञानत एव विहिता भवति इति विवेचनोपम् । इत्यतो नरपते राज्या-  
भिषेकसंस्कारसम्पादनमत्यावश्यकम् । यतो हि तस्मिन्ननुष्ठिते हि  
शरीरमानसे देवबलाधिष्ठानतामाश्रयतः । तदनन्तरञ्च सदाचाराणां  
स्वधर्मस्य संरक्षणेन च तस्याः शक्तेः परिपालनमवश्यप्राप्तम् ।

स्मृतिषु विषयोऽयं यथावद्विवर्णितः । तथाहि—

भागभाम् रक्षणे दक्षो यथेन्द्रो नृपतिस्तथा ।

वायुगन्धस्य सबसत्कर्मणः प्रेरको नृपः ॥

धर्मप्रवर्त्तकोऽधर्मनाशकस्तमसो रविः ।

दुष्कर्मवण्डको राजा यमः स्याद्दण्डकुक्षमः ॥

अग्निः शुचिस्तथा राजा रक्षार्थं सर्वभागभूत् ।

पुण्यत्यपां रसेः सर्वं वरुणः स्वधनेनृपः ॥

करेश्चन्द्रो ल्लादयति राजा स्वगुणकर्मभिः ।

कोशानां रक्षणे दक्षः स्यान्निधीनां धनाधिपः ॥

चन्द्रो यथा विना सर्वैरंशैर्नो भाति भूपतिः ॥ ४८ ॥

प्रसङ्गतः पुनः संस्कारशुद्धिमाह—

अतः सफलमाशौचम् ॥ ४९ ॥

प्रकृतिवैचित्र्यवशाद्विविधास्ववस्थासु विविधा हि संस्कारशुद्धि-  
प्रकारा भवन्ति । इत्यत एव कर्मरहस्यमर्मज्ञैर्महर्षिभिरनेकधा संस्कार-  
शुद्धिसरणिर्निर्दिशिता धर्मशास्त्रेषु तेषु । तत्र वैचित्र्यस्यैकस्योपन्यासमु-  
दाहरणमुखेनेह निर्दिशति—शास्त्रेषु यदाशौचप्रकरणमुपनिबध्यते, तस्य  
पूर्वोक्तप्रकृतिवैचित्र्येण देवकारणतश्च सिद्धिरिति ।

धर्मशास्त्रेषु जननाशौचमरणाशौचभेदेन हि द्विविधमाशौचमुपन्य-  
स्तम् । तत्र प्रकरणे कालक्रिययोः साहाय्यव्यवस्थानमपि शुद्धिप्रक्रमस्य  
यत्स्वीकृतं तदप्येतद्विज्ञानमूलकमेव । अस्मिन् मृत्युलोके प्राणिनां जीविता-

ऽवस्थायामेवात्मीयेर्बन्धुवर्गैः सह पारस्परिकः सम्बन्धो निर्णीयते । पूर्वं-  
जन्मोपाजितानामनेकविधानां कर्मणां प्रवाहवेगतो विविधप्रकाराणि  
कर्माणि संगृह्य जीवानां स्वोपसञ्चितकर्मानुसारं विशेषजातौ विशेषकुले  
विशेषप्राणिभिः सह विशेषात्मीयसम्बन्धनिर्णयेन सार्धमेव जन्म भवति ।  
स च सर्वविधोऽपि सन्बन्धः स्थूलशरीरसम्बन्धनिदानक एव जन्मकाला-  
दारभ्य मरणकालावधिकस्तिष्ठति, मरणानन्तरमेव विच्छिद्यते । इत्यत  
एव हेतोर्जन्ममरणयोरुभयोरेव सन्ध्योराशीचपातस्यावश्यकत्वमापतति ।

समष्टिव्यष्टिसम्बन्धो यथा सर्वथाऽनुस्यूतोऽस्ति तथैव कुलेन सह  
तत्कुलोत्पन्नप्राणिनः सम्बन्धो मणिसूत्रबदनुस्यूतस्तिष्ठति ।

वर्णाश्रमधर्ममर्यादाया विशेषतः सुरक्षितपावित्र्याया आर्य्यजातेर्विस्त-  
रशो वर्णनं पूर्वस्मिन् धर्मपादे विवेचितमेव । इत्थम्भूताया आर्य्यजाते-  
र्दैवराज्येन सह सम्पृक्तसर्वसम्बन्धायाः पितृभिः सुरक्षितकुलविशेष-  
मर्यादापरम्परायास्तस्याः सम्बन्धिनः कस्मादपि कुलात् कस्यचनार्य्य-  
जातिगतस्य प्राणिनो विच्युतिः तस्मिन्नन्यस्य कस्यचन प्रवेशो वा नाल्प-  
प्रयाससंसाध्यः । यतो हि दैवेन साम्राज्येन सम्बन्धभाजां कुलविशेषाणां  
ह्रासवृद्धिसंकलनव्यवकलनादिसंख्यागणनादिव्यवस्था दैवे जगत्येव  
तिष्ठति । अपरतश्च कस्यचन वैश्यवर्ग्यस्यावस्थाविशेषे घनायवृद्ध्या  
आनन्दावाप्तिः तद्दहासक्रमेण च निरानन्दानुभवः क्रमशोऽनुभूयत इति  
सर्वप्राणिप्रत्यक्षः पन्थाः । तथैव कुलसम्बन्धजुषः प्राणिनः परलोकगतस्य  
इहैव स्थितस्य वा स्वकुलवृद्धिह्रासदर्शनेनावश्यं सुखदुःखानुभव इति  
स्वभावसिद्धो मार्गः ।

अन्यतश्च संस्कारराज्ये कर्मजगति चैवम्भूतस्य परिवर्तनस्य कुलनिर्ग-  
मनकुलान्तरप्रवेशरूपस्य सन्धिद्वयस्य महान् आघातप्रत्याघातो जरी-  
जृम्भ्यते । यद्यपि सर्वत्र न समानरूपतयैवाघातप्रत्याघातोद्गमो भवति,  
तथापि पितृलोके मृत्युलोके तु महतः परिवर्तनस्यावसर उपतिष्ठत्येवेति  
सर्वैरप्यन्तर्जगदभिज्ञैः परिज्ञायत एव । सत्येतादृशे परिवर्तनसमये संस्कार-

शुद्धिक्रिया शुद्धिसम्पादकं संयमानुष्ठानं कर्मविज्ञानानुमोदितमिति सर्व-  
वादिसिद्धम् ।

इत्यतोऽनयोजनं न मरणसन्ध्योः शास्त्रोक्ताशौचविधानाङ्गीकारेणानेके  
उपकाराः सफलिता भवन्ति, तद्यथा—

कुलात्मकसमष्टिकाये रागाभिनिवेशजन्यस्यान्तःकरणावरणस्यापक्ष-  
येण ततो विमुक्तिः । कुलदेवस्य कुलपितृवर्गस्य च सम्बद्धं नम् । उभयोरपि  
सन्ध्योः संयमानुष्ठित्याऽत्मसंशुद्धिः, कुलसमष्टिसम्बन्धस्य च दाढ्यमित्याद्य-  
नेके लाभोद्गमा भवन्तीत्यतः सन्ध्योर्द्वयोराशौचानुष्ठानमावश्यकम् ।

ननु जीवन्मुक्तस्य शत्रुत्वमुपगतस्य प्रियतमस्य चात्मसम्बन्धिनो  
मृत्युजवियोगे कथमेकविधमेवाशौचानुष्ठानम् ? समानकुलयोरेव बाल-  
वृद्धयोर्मरणाशौचे कथमपार्थक्यम्, विवाहितायाः पतिगृहस्थितायाः  
कन्यायाः कथमाशौचाभावः ? इति प्रश्ने समाधत्ते—

संस्कारमूलकस्याशौचविज्ञानस्यान्तर्जगत्सम्बद्धस्य संस्कारस्य विमु-  
क्त्यैव तस्याशौचस्य विमुक्तिर्नितरां सम्बद्धा इत्यतस्तस्य जीवन्मुक्तस्य  
शत्रुतामाश्रितस्य आहो प्रेमपात्रतातिशयमधिगतस्य वा आत्मीयस्य  
मरणाशौचे कुलजन्यसंस्कारनियमसाम्यान्न तारतम्यम्, बालवृद्धयोश्च  
समानकुलयोरपि संस्कारसम्बन्धपार्थक्यादाशौचपार्थक्यं तदीयविज्ञान-  
मूलन्न विजहाति । विवाहितायाश्च कन्यायाः स्वसत्त्वनिवृत्तिपूर्वकपर-  
सत्त्वोत्पादनात्मकस्य दानविधेरनुष्ठानात् सर्वथा गोत्रसम्बन्धादि भेदतः  
कुलसम्बन्धविच्छेदो जायते । यद्येतन्वस्यात्तर्हि दानविधिरेवासफळितो  
भूत्वा विवाहसंस्कारमेव न साधयेत् ।

स्वगोत्राद् भ्रश्यते नारी विवाहात्सप्तमे पदे ।

पतिगोत्रेण कर्तव्यस्तस्या ऋध्वविधिस्ततः ॥

इत्यादिस्मृतयोऽपि कन्यायाः स्वपितृकुलात्सम्बन्धत्यागमेवोद्-  
गिरन्ति । इत्यादि प्रश्नसमाधानविमर्शसंक्षेपत आशौचविज्ञानप्रकरणं  
सिध्यति ॥ ४९ ॥

विज्ञानमिदं स्पष्टयितुमाह—

तत्तारतम्यं चातुर्वर्ण्ये ॥ ५० ॥

तस्य आशीचस्य तारतम्यं विभागशो ह्यासवृद्धिव्यवस्थानं चातुर्वर्ण्यं चतुर्णां वर्णानां भावश्चातुर्वर्ण्यं तस्मिन् ब्राह्मण-क्षत्रिय-वैश्य-शूद्रेषु इति सूत्रार्थः ।

स्मृतिशास्त्रेषूपलभ्यमानो ब्राह्मण-क्षत्रिय-वैश्य-शूद्राणामाशीचकाल-विभेदोऽपि आशीचविज्ञानस्य संस्कारमूलकतां साधयति, ब्राह्मण-क्षत्रिय-वैश्य-शूद्राश्चत्वारोऽपि वर्णाः चतसृणां श्रेणीनां संस्कारैर्निर्धारिताः । एषु वर्णेषु समधिगतजन्मसु जीवेषु यादृक् कुलसंस्कारप्रभावस्तादृग्मेव जातिसंस्कारप्रभावः समुद्भवति । अतस्तेषां वर्णानां स्वाध्यात्मिका-धिकारानुरूप एवायमाशीचशूद्रौ कालविभागः । कुत्रचनाशीचकालनिर्णये समुपलभ्यमानोऽप्याचार्याणां परस्परमतभेद आशीचस्य मौलिकविज्ञान-विषये न कसपि विभेदमातनुते । वस्तुतो वर्णधर्मानुसारतो यः शास्त्रेषु आशीचभेद उपलभ्यते, तत्र प्रकृतिवैषम्यमाध्यात्मिकस्थितिवैषम्यञ्च हेतुरित्यवश्यमभ्युपेयम् ॥ ५० ॥

अन्यथाऽपि विज्ञानमिदं सुस्पष्टयति—

तत्र विशेषतोऽपि वैषम्यम् ॥ ५१ ॥

तत्राशीचे विशेषतोऽपि विशेषकारणादपि वैषम्यं विभेदो भवति इति सूत्रार्थः । केवलं वर्णानुसारत एव नाशीचकालनिर्णये वैषम्यम्, किन्तु अन्यप्रकारेणापि आशीचकालावधौ वैषम्यं विद्यते । विविधास्ववस्थासु आशीचकालनिर्णये धर्माचार्याः स्वस्वमतानि विभिन्नानि निदर्शयन्ति । अत्रापि पूर्वोल्लिखितं विज्ञानमेव हेतुः ।

कुलसम्बन्धविचारेण कुलपर्यायसम्बन्धविवेकेन, आयुर्वर्षसम्बन्ध-विवेकेन, संस्कारसम्बन्धोत्पत्तिकालविचारेण, आशीचनिमितीभूतानां तत्प्रभावान्वितशरीराणां च शक्तितारतम्यपर्यालोचनया, देशकालपात्र-

निमित्तादि पर्यालोचनेन च धर्मचार्या आशीचकालनिर्णयं व्यवस्था-  
पयन्ति :

दूरदेशस्थस्य मृतस्य ब्राह्मणजातीयस्य पञ्चत्वं दशगात्रदिवसादूर्ध्वं  
श्रुतं चेत्तद्दिनमेवाशीचान्तम्, एवं बालकानां कृतेऽन्यमरणाशीचमल्पी-  
यस्तन्मरणाशीचमन्येषां कृतेऽपि लघीय एव । मृतव्यक्तेः शरीरालाभेऽन्य-  
विधेवाशीचव्यवस्था इत्यादीनि यावन्त्याशीचव्यवस्थानानि शास्त्रेषु-  
उपलभ्यन्ते तावन्ति सर्वाण्येवोभयोः पक्षयोः पर्यालोचनया, कर्मगतिविचा-  
रेण, पूर्वोक्तविज्ञानानुसारमेव विधीयन्ते ।

प्रकृत्यधिकारावस्थाया वैविध्याद्धेतोः संस्कारशुद्ध्ये, तथा च धर्मो-  
न्नतिसम्पादनाय च विविधानि साधनानि धर्मशास्त्रादिषु वर्णितान्युप-  
लभ्यन्ते तेषां सम्मिलितानान्तु मूलसिद्धान्तपर्यालोचनं कथमपि कर्तुं  
पाय्यते । परन्तु पृथग्विभिन्नानां क्रियाणां सिद्धान्तमीमांसा तु न कथ-  
मपि सुशक्येति सर्वज्ञो महर्षिः सूत्रकारस्त्रिगुणभेदभिन्नानां त्रिविधानामेव  
धर्मसाधनसंस्काराणां मीमांसयाऽऽय गहनस्य विषयस्य दिग्मात्रनिर्देश-  
मुपक्षिप्तवान् । यथा—आततायिवधे हिंसाजन्यः संस्कारस्तामसिकः ।  
राज्याभिषेकजस्तु राजसिकः आशीचशुद्धिजन्यश्च संस्कारः सात्त्विक  
इत्युदाहरणान्यूहनीयानि ॥ ५१ ॥

पुनरपि विज्ञानमिदं समर्थयति—

अन्येऽपि यथा ॥ ५२ ॥

इदानीं संस्कारयज्ञानामन्यविधानाञ्च संस्कारशुद्धीनां मीमांसां विधाय  
वेदशास्त्रान्तरविहितान्यसंस्काराणामपि मीमांसामारभते । तथा हि  
वैदिकतान्त्रिकमिश्रभेदेन त्रिधा विभिन्नः संस्कारसमूहः । यथा—

वैदिकी तान्त्रिकी मिश्रा त्रिविधा कर्मचोदना ।

स्मार्तं पौराणिकं तान्त्रं त्रिधा कर्मैव तान्त्रिकम् ॥

वेदविहिताः कर्मसंघा वेदिकाः । स्मार्तपौराणिकतान्त्रिकीणि च  
कर्मणि तान्त्रिकाणि, वेदिकानि तान्त्रिकाणि च सम्मिलितानि मिश्र-

शब्दवाच्यानि भवन्ति । वेदसम्पत्ताः संस्कारयज्ञा वैदिका वा स्यु-  
स्तान्त्रिका वा स्युस्सर्वेऽपि देवानुकम्पाप्रदाः । यतो हि ते सर्वेऽपि वेद-  
विहितविज्ञानमूलकाः शास्त्रीयविज्ञानमूलकाश्चेति । मिश्रस्तान्त्रिकश्च  
संस्कारसंघो वैदिकसंस्कारयज्ञरीतिवत् द्रव्यशुद्धिक्रियाशुद्धिप्रभृति-  
सप्ताङ्गपरिपूर्णो भवतः । प्रवृत्तिरोधकौ निवृत्तिपोषकावपि तौ  
ज्ञेयौ ॥ ५२ ॥

प्रकृतं विज्ञानं द्रढयन्नाह—

त्रिविधशुद्धिमत्वात् ॥ ५३ ॥

वैदिकाः संस्कारा यथा बुद्धिमनःशरीरेषु त्रिष्वपि स्वप्रभावमासृज-  
यन्ति, तथैव तान्त्रिका मिश्रा अपोति सुनिश्चितम् । वैदिकाः संस्कारा  
यथाध्यात्माधिदेवाधिभौतशुद्धिसम्पादकास्तथैव तान्त्रिका मिश्रा अपि  
संस्कारा त्रिविधशुद्धिविधायका इति न विस्मरणीयम् ॥ ५३ ॥

प्रसङ्गसंप्राप्तां शंकां समाधत्ते—

अवैदिकोऽप्यपूर्णो न निष्फलः संकल्पवत्वात् ॥ ५४ ॥

नन्वेकतो वैदिकमार्गावलम्बिषु बहव ईदृशाः संस्कारा उपलभ्यन्ते ये  
पूर्वोक्तसप्ताङ्गपरिपूर्णं न सन्ति । स्मार्त्ताश्चाचारा अप्यनेकशस्तादृशाः  
प्राप्यन्ते अन्यतश्च अवैदिकेष्वपि विभिन्नमतोपधर्मावलम्बिषु विविधा-  
स्तादृशाः संस्कारा विधीयमानाः समवलोक्यन्ते येषु पूर्वोक्तसप्ताङ्गपूर्णता  
कथमपि नासाद्यते । तत् किं ते सर्वेऽपि लौकिकाः स्मार्त्तादयोऽवैदिकाः  
संस्काराः सर्वथा निष्फला एव ? उताहो तत्रास्ति कियदपि फलतारतम्य-  
मिति शङ्कायाः समाधानमाह—

अवैदिको वेदभिन्नोऽपूर्णः पूर्णफलाभाववानपि संकल्पवत्वात् संकल्प-  
शालित्वात् न ( सर्वथा ) निष्फलः फलशून्यो ज्ञेय इति सूत्रार्थः ।

यद्यपि वेदानां तत्सम्मतशास्त्राणाञ्च कर्मविज्ञानेन विहीनासु संस्कार-  
क्रियासु पूर्वोक्तानि सप्ताङ्गानि नोपलभ्यन्ते, नापि तत्र त्रिविधानां शुद्धी-

नामस्ति क्रमा; तथापि तत्र सर्वास्वपि संस्कारक्रियासु संकल्पस्यावश्यं विद्यमानत्वात् तज्जन्यफलावश्यम्भावः स्वतः सिद्ध एव, यतो हि संस्काराणां संकल्पमूलकत्वात् संकल्पेनान्तःकरणेऽवश्यं संस्काराः संगृह्यन्ते । इत्यतोऽवैदिकाः संस्कारराशयोऽपूर्णाः पूर्णफलप्रदत्वशक्तिविरहिता अपि नैकान्ततो निष्फलाः फलशून्याः ॥ ५४ ॥

संस्कारभेदानाह—

स द्विविधः स्थूलसूक्ष्मजन्यत्वात् । ५५ ॥

संसारोऽयं सूक्ष्मस्थूलभेदेन द्विधा विभक्तस्तत्र सूक्ष्मं दैवराज्यं, स्थूल-  
रूपो मृत्युलोकश्च तयोरुदाहरणं ज्ञेयम् । उभयोरनयोः परस्परसम्बन्ध-  
स्यातिवनिष्ठतयैव स्थूलाभ्यामन्नजलाभ्यां सम्पादिते श्रद्धातर्पणे सूक्ष्म-  
जगदधिष्ठितानात्मनोऽन्यत्र वा वचनं जगत्यां गृहीतजन्मन आत्मनस्त-  
र्पयतः ।

अन्यतश्च मानसिकसपर्यया तत्फलमिह लोके समुपलभ्यते । तत-  
श्चोपासनाकार्यसिद्धिरपि सत्वरं सञ्जायते इत्यत एव संस्कारसूती द्विविधे  
स्मृते ययोर्विशेषेण वर्णनमग्रे वक्ष्यते ॥ ५६ ॥

तत्र प्रथमं सूक्ष्मसम्बन्धं विशदयति—

दीक्षासंन्यासादयः सूक्ष्मसम्बद्धाः ॥ ५६ ॥

प्रथमसूतौ दीक्षासंन्यासादय उदाहर्तव्याः । यतो हि दीक्षायां  
प्रवृत्तिमार्गीयस्त्यागजः संकल्पः, इष्टदेवेन सहातिशयितः सम्बन्धः  
तस्मिन्नात्मसमर्पणञ्च एतानि सूक्ष्मराज्यसहातया संसिध्यन्ति ।

तथा संन्यासे संकल्पबलेन ऊर्ध्वाधोमध्यलोकत्यागः शारीरिक-  
धारणात्यागश्चाप्यन्तःकरणसाहाय्यतः संसाध्येते । इत्येवमेतादृशसूतिगाः  
संस्काराः साक्षात्सूक्ष्मजगतैव सम्बन्धजुषो भवन्ति ।

विज्ञानस्यास्य स्पष्टप्रतिपत्तये इत्यमूह्यम् यत्-दीक्षायां गुरूपदिष्टो  
मन्त्रः संन्यासस्य प्रेषमन्त्रश्च—गुरुमुखोच्चारितो भूत्वा साक्षादेव कर्ण-



विवरेण शिष्यान्तःकरणे प्रविश्य तत्र पूर्णतया फलं प्रसूते । उक्तयारनयोः संस्कारयोः सिद्धिलब्धौ कस्यापि स्थूलपदार्थस्य स्थूलाया बहिष्क्रियाया वा नापेक्षते सत्ताम् । दोक्षायां गुरुमन्त्रस्य कर्णकुहरेणान्तःकरणे प्रवेश आवश्यकः प्रेषमन्त्रस्य च संन्याससंस्कारे श्रवणमेव मुख्यमिति न विस्मर्तव्यम् ॥ ५६ ॥

सम्प्रति द्वितीयस्य वर्णनमारभते—

अन्त्येष्टिप्रभृतयोऽन्यसम्बद्धाः ॥ ५७ ॥

द्वितीयश्रेणिस्थोदाहरणाय अन्त्येष्टिक्रियाप्रभृतयः संस्कारा ऊह-  
नीयाः । अन्त्येष्टिक्रियायामन्तर्जलावासेन प्राणवायव ऊर्ध्वमेव गच्छन्ति । पवित्रतमेषु गङ्गातटादिषु च यथाविधि मृतदेहस्यान्त्येष्टिक्रियासम्पादनेन परलोकगतस्यात्मनः स्थूलशरीरे पावित्र्याधानेन शान्तिलाभो भवति ।

अन्त्येष्टिक्रियायाः पूर्वाङ्गक्रियासम्पादनतः स्थूलशरीरप्रभावः सूक्ष्म-  
शरीरे तथाऽसज्यते यथा परलोकवासिना जीवेनोर्ध्वगतिर्ध्रुवमासाद्यते । विज्ञानसिद्धमिदं यत्प्राणमयः कोशस्त्रिभिरन्यैः कोशैः सह जीवात्मान-  
मूर्ध्वमुन्निनोषन्नन्नमयकोशात्मकं स्थूलशरीरं परित्यज्य लोकान्तरं गच्छति ।

अन्यतश्च प्रत्यक्षसिद्धमेतत् यत् स्थूलतरं तत्त्वं सूक्ष्मक्रियां बाधितु-  
मर्हतीति नियमानुरूपं नाभि यावत् अधिकायं जलमग्नञ्चेत् प्राणमय-  
कोशात्मकमातिवाहिकं सूक्ष्मं शरीरं नाभितो नाभेरधोमार्गेण वा कदापि न निर्गच्छति । अपि तु तत् उपरितनेभ्य एव मार्गेभ्यो निःसरतीति जीवात्मन ऊर्ध्वगतिरावश्यकी ।

अन्त्येष्टिक्रियाया द्वितीयाऽवस्था केवलं स्थूलशरीरेणैव सम्बध्नाति ।  
तथा हि यदि परलोकान्तरितस्य जीवात्मनः स्थूलशरीरं शीघ्रमेव गङ्गा-  
जलेनानलेनान्येन वा पवित्रवस्तुना सम्पर्कमासाद्य स्वयमपि पूततामा-  
सादमेत्, अथवा तस्य स्थूलदेहस्य परमाणवो रूपान्तरमासादयन्तो देव-  
बलेनापि पावनतत्वजुषः स्युस्तीर्हि संस्कारेणानेन तत्सम्बन्धिनः परलोक-

मधिगतस्य जोवात्मन आध्यात्मिकोन्नताववश्यं कियत्यपि बलवृद्धिरूपै-  
तीति ध्रुवमङ्गीकरणीयम् ।

विज्ञानस्यास्य सुस्पष्टप्रतिपत्तये पुनर्विशदयति यत् स्थूलदेहेन  
सहातिघनिष्ठसम्बन्धभाजित्वात् परलोकान्तरितो मृतात्मा स्वमृतस्थूल-  
शरीरत्यागानन्तरमपि तत्रैवात्मदृष्टिमासज्जयति । तदा च तस्य स्थूल-  
देहस्तदीयाः परमाणवो वा यदि पावनत्वमासादयन्ति तदा तज्जन्यः  
संस्कारस्तत्रात्मन्यप्यवश्यमासज्जतीति विज्ञानसिद्धम् । यतो हि यादृशं  
पदार्थमन्तःकरणं गृह्णाति, तादृगेव संस्कारस्तस्मिन्नुदेति । इत्यतोऽस्य  
द्वितीयश्रेणिस्थस्य संस्कारस्य प्रभावः स्थूलशरीरसाहाय्येन सूक्ष्मशरीरेऽपि  
संसक्तो भवति । एतदेव पूर्वश्रेणिगसंस्कारेण सहास्य संस्कार-  
स्यान्तर्गम्यम् ॥ ५७ ॥

शरीरद्वेविध्यप्रसङ्गेन कोशविकाशरहस्यं निर्वर्त्तितम्—

उद्भिज्जादाजरायुजं चतुष्कोशक्रमोन्मेषः ॥ ५८ ॥

चतुर्णां कोशानां क्रमेण उन्मेषो विकास उद्भिज्जाद उद्भिद्योनितो  
जरायुजं जरायुजयोनिं यावत् भवतीति सूत्रार्थः ।

स्थूलसूक्ष्मात्मकशरीरद्वयक्रियासम्बन्धशालिभ्यां स्वाभाविका-  
स्वाभाविकाभ्यां संस्काराभ्यां युक्तस्यास्वाभाविकस्य संस्कारस्य विस्तृतं  
वर्णनं कृत्वाऽधुना स्वाभाविकसंस्कारसम्बन्धिषु विविधेषु पिण्डेषु  
कोशानां क्रमविकाशरहस्यवर्णनं कर्तुमारभते—

पूर्वस्मिन् येषां संस्काराणां वर्णनं जातं ते सवऽपि अस्वाभाविक-  
संस्कारमध्यगा एवोहनीयाः । यद्यपि वैदिकेषु षोडशसु संस्कारेषु सुकौ-  
शलिन्यः कियत्यः क्रिया ईदृश्यः प्रतिविहिताः सन्ति, यामिः स्वाभावि-  
कानामेव संस्काराणां गतिः समेधिता भवति । अस्वाभाविकानान्तु  
सृतिर्मूलतो हि निरुद्धा जायते । परन्तु पूर्वोक्तास्तु सर्वेऽपि संस्कारसंघा-  
मनुष्यसंकल्पाधीनत्वात् अस्वाभाविककोटावेवान्तर्भवितुमर्हन्ति ।

ननु पूर्वं स्वाभाविकसंस्कारकोटौ परिगणितानां षोडशानां संस्का-  
राणां कथमिहास्वाभाविकसंस्कारकोटौ परिगणनेति प्रादुर्भूतां शङ्कां

समादधाति मानवसंकल्पजानामस्वाभाविकानां संस्काराणां द्विविधा स्थितिः । एका तु मानववासनाजन्या, यत्र स्वाभाविकानां संस्काराणां विकासस्यावसर एव नायाति । द्वितीया च वैदिकप्रेरणया वैधसंकल्प-जन्यानां संस्काराणां स्थितिः । यत्र मनुष्यसंकल्पसम्बन्धसत्तायां विद्यमानायामपि च यथाकथञ्चिदस्वाभाविकत्वसत्त्वेऽपि तैरेकतोऽस्वाभाविकानां संस्कारजालानां क्रमशो विनाशोऽपरतश्च मानवनिरङ्कुशसंकल्पतो निस्तेजस्कानां तदीयशक्तीनां क्रमविकासश्चेति ।

विज्ञानमिदमन्यथापि ज्ञातुं शक्यते—यथा स्वाभाविकसंस्काराणां क्रमविकासधारापरम्परा क्रमश उद्भिज्जयोनितो मानवयोनि यावन्नियमतो विकासमासादयन्ती मनुष्ययोनाविहागत्य अस्वाभाविकानां संस्काराणां प्रादुर्भावेन स्वत एव निरुद्धा मानवानां जीवन्मुक्तावस्थायां पुनः स्वत एव पूर्णतामासादयति, तथैव अस्वाभाविका अपि संस्कारा इतः पूर्णतया वेपरीत्यमाश्रिता मानवानां स्वाभाविकदशायां स्वपूर्णा शक्ति प्रकाशयन्ति । वैदिकसंस्कारयज्ञैश्च हीनबला जायन्ते ।

इत्यतो हेतोरेतदभिधातुं शक्यते यत् बाह्यरूपेण वैदिकसंस्कारसंघा मानवसंकल्पसम्बन्धभागस्वाभाविकसंस्कारसदृशा अपि स्वभावतस्ते स्वाभाविकसंस्कारमूलका एवेति न सन्देहलेशः, इत्यत एव ते मुक्ति-प्रदानक्षमा इति पूर्वमप्युक्तम् ।

इहास्मिन् सूत्रे आदिनगंतः सम्बन्धजुषः क्रमाभिव्यक्तेर्वर्णनं यदुपक्रान्तं तत्सर्वमपि स्वाभाविकसंस्कारबलापेक्षमेवोहनीयम् । स्वाभाविको हि संस्कारश्चिज्जडप्रान्थिसमुत्पत्तिसमकालमेवोत्पद्यते । तद्वलेनैव प्रकृते-र्मातुः स्वाभाविकायाः क्रियायाः स्वाभाविकस्पन्दनगतेश्चानुरूपं देव-साहचर्यमाश्रित्य जीवः स्वत उद्भिज्जयोनितः स्वेदजयोनि ततोऽपि जरायुजयोनि तद्वदग्रेऽपि क्रमशो विवदधमानः समेघते ।

अस्या एव क्रमोन्नतेः स्वाभाविकनियमानुसारतो देवबलमासाद्य जीवः क्रमेण स्वस्थूलशरीरे पञ्चकोशानां क्रमाभिव्यक्तिं विदधद् अग्रेसरो भवति । एवञ्चोद्भिज्जयोनौ सत्स्वपि पञ्चभूभोशेषु केवळमनमयकोश-

स्यैवाभिव्यक्तिर्दृश्यते । स्वेदज्योनौ चान्नमयस्य प्राणमयस्येत्युभयोरेव विकासः । अण्डज्योनौ तु त्रयाणामपि अन्नमयप्राणमयमनोमयानामभिव्यक्तिः स्फुटं प्रतीयते । जरायुज्योनौ चान्नमयप्राणमयमनोमयविज्ञानमयानां चतुर्णां कोशानां पूर्णाभिव्यक्तिर्भवति ॥ ५८ ॥

सर्वेषां कोशानां कुत्र विकास इत्युपदिशति—

सर्वविकासोऽन्तिमे ॥ ५९ ॥

क्रमाभिव्यक्तेश्चरमोऽवधिर्मनुष्ययोनिरस्ति । स्वाभाविकसंस्कारबलेन क्रमशोऽग्रे संसरञ्छोवो यदास्यां मानवयोनी समुपतिष्ठते, तदा स पूर्णो भूत्वा पञ्चानामपि कोशानां पूर्णतामासाद्यान्नमयप्राणमयमनोमयविज्ञानमयानन्दमयानां पञ्चानामेव कोशानां पूर्णाभिव्यक्त्या सम्पन्नो नितरां नन्दति । तदानो पूर्णतामधिगतः स जीवः पूर्णावयवसम्पन्नतया धर्माधर्मविवेकाधिकारवान् भवति । स्मृतिश्च—

पितरः ! पञ्चकोशा वे सर्वेऽपिण्डप्रतिष्ठिताः ।

आवृण्वन्तो विराजन्ते मत्स्वरूपं न संशयः ॥

मध्यमासु निकृष्टासु तथोच्चैर्देवयोनिषु ।

सर्वास्त्वप्यवतिष्ठन्ते पञ्च कोशा न संशयः ॥

एतावांस्तत्र भेदोऽस्ति नूनं निर्मासु योनिषु ।

पञ्चकोशा विकाशन्ते नैव सामान्यतोऽखिलाः ॥

निखिलानान्तु कोशानां मर्त्यपिण्डेषु निश्चितम् ।

विकासः सर्वतः सम्यग् जायते नाऽत्र संशयः ॥ ५९ ॥

प्रसङ्गतः प्रथमाया योनेराधारं निदिशति—

क्षित्येकाश्रयत्वमुद्भिदः । ६० ।

उद्भिद उद्भिज्ज्योनेः क्षितिरेव एकः केवल आश्रय आधारो यस्य तस्य भावः तत्त्वम् इति सूत्रार्थः । स्वाभाविकसंस्कारबलेन समुत्पन्नायाः पिण्डसूत्रे साहाय्येन जीवानां क्रमाभिव्यक्तैर्विज्ञानं विस्पष्टयितुं, स्थावरत्वमधिगतानां जीवानामाश्रयं विवरोतुं च सूत्रयामासेदम् महर्षिः ।

चिज्जडग्रन्थिसमुत्पन्नो जीवः प्रथमश्रेणिगतं पिण्डमुपलभ्य तादृग्  
जडभावापन्नो भवति । यथा तत्र सत्स्वपि पञ्चसु कोशेषु चतुर्णामिवम-  
प्रकाशस्तिष्ठति यथा नाणुरपि तेषां तत्राभिव्यक्तिप्रभावो भासते । केवल-  
मेकस्थानमयकोषस्यैव सर्वथा तत्र विकासप्रभाव उपलभ्यते । तत्र  
जडत्वप्राधान्यात्स्थावर्यार्थं च स केवलक्षितितत्वाश्रय एव तिष्ठति ।  
यतो हि अन्नमयकोशे पृथिवीतत्त्वस्यैव प्राधान्यम् । अत्र प्रत्यक्षमेवेदं यन्  
मृत्योः पश्चात् परलोकगतस्यात्मनः शरीरमस्यामेव पृथिव्याम्  
विलीयते ॥ ६० ॥

उदाहरणतो विज्ञानमिदं समर्थयति—

ब्रह्माण्डपिण्डयोस्तथादर्शनात् ॥ ६१ ॥

प्रथमाभिव्यक्तिरूपा उद्भिज्जा जीवा विविधा भवन्ति । तत्र कियन्तः  
पिण्डाश्रयाः कियन्तश्च ब्रह्माण्डाश्रया भवन्ति । वृक्षा लतागुल्मा ओषधय-  
श्चेमे उद्भिज्जा जीवा ब्रह्माण्डमाश्रित्य तिष्ठन्ति । यतो होमे समष्टि-  
मृत्तिकामुपभुञ्जते । अत्र ब्रह्माण्डशब्देन मृत्युलोको ज्ञेयः । यतो हि मृत्यु-  
लोक एव पृथिवीतत्त्वप्रधानो भवति ।

पिण्डेनापि सम्बन्ध उद्भिज्जानां जीवानामभिहितस्तत्रान्यजीव-  
शरीरेष्वपि विविधानामुद्भिदामुत्पत्तिर्भवतीति हेतुरुहनीयः । यथा  
पृथिवीतलस्थवृक्षादिबीजैः पृथिवीतलं विभिन्नाङ्कुरत्वमधिगम्यते, तथैव  
मनुष्यादिजीवपिण्डानां चर्मादि भित्त्वा उद्भिज्जा जीवा उत्पद्यन्ते इति  
प्रत्यक्षसिद्धम् । सर्वमिदमघटनघटनापटीयस्या मायाया विद्यासर्वविद्या-  
नन्यमूलकमेवाऽवगन्तव्यम् ॥ ६१ ॥

स्वाभाविकसंस्कारजद्वितीयकोटिगानां जीवानामाश्रयमाख्याति—

स्वेदजो जलाग्निवाय्वाकाशाश्रयः ॥ ६२ ॥

यदा स्वाभाविकसंस्कारबलेन जीव उद्भिज्जकोटितोऽग्रे वदधंते, तदा  
देवं साह्य्यमाश्रित्य स्वेदजकोटिमारोहति । तत्र न तस्मिन् प्राणमय-  
कोशस्याविर्भावः पूर्णतामासादयति । तदा तस्य कृते साक्षात् पृथ्वीतत्त्वस्य

सहायता नापेक्षणोऽया भवति । सोऽप्येषां जलादिचतुर्णां तत्त्वानामाश्रयेणात्मानं गोपायति । प्राणमयकोशस्याभिव्यक्त्या तत्कोटिगजिवेषु सामर्थ्यातिशयादेर्विविधस्वरक्षाशक्तिरेवोदेति । येन ते सर्वत्र स्वात्मानं गोपितुं समर्था भवन्ति । सर्वत्रैव च त उपलभ्यन्तेऽपि ॥ ६२ ॥

स्वेदजानां जीवानां वैलक्षण्यं साधयति—

गुणभेदादनेकधा ॥ ६३ ॥

प्राणमयकोशानां विकासेन त्रिगुणानां पृथक् पृथक् प्रकाशस्तत्र दृष्टिगाचरतामेति । स च सृष्टिस्थितिलयकार्यणां सहायको भवतीत्येतदेवास्य वैचित्र्यम् । अन्येषु पिण्डेषु सृष्टिस्थितिलयात्मकेषु कार्येषु एतेषां साक्षाद्रूपतः साहाय्यम् । अतस्ते त्रैगुण्यभेदादनेकधा भिद्यन्ते । स्वेदजा जीवा व्योमादि सर्वभूतेषु विचरन्तोऽपि विविधश्रेणिस्थपिण्डेषु विद्यमानाः सन्तः स्वालौकिक्या शक्त्या तेषां पिण्डानां सृष्टिस्थितिलयेषु साहाय्यमाचरन्तीति तेषामपि पिण्डश्रेणिभेदादनेकत्वम् ॥ ६३ ॥

विज्ञानमिदं पुनर्द्वन्द्वयति—

ब्रह्माण्डपिरण्डयोरोगारोग्यप्रदाः ॥ ६४ ॥

ते हि स्वेदजा जीवाः पिण्डानामन्तर्बहिश्च स्थित्वा समष्टिव्यष्टिरूपतो रोगाणामुत्पत्तिविनाशयोनिदानतामाश्रयन्ति ।

जीवानां स्थूलशरीरविनाशाय समष्टिव्यष्टिविषात्पादकास्ते स्वेदजा विशेषजातिगा निर्धारिताः सन्ति । ते हि सततं समष्टिवाधौ विचरन्तो जीवानां समष्टिस्वास्थ्यं गोपायन्ति । महामारोप्रभृतिषु समष्टिरोगोत्पत्तये च त एव समष्ट्या निदानत्वमुपेत्य सर्वत्र रोगविस्तारमाचरन्ति । एवञ्च जीवानां स्थूलशरीरेषु तिष्ठन्तो विशेषश्रेणिगाः स्वेदजाः स्वप्राणसमर्पणेन तेषां स्वास्थ्यरक्षणं विदधति । सर्वरोगत आरोग्योपलब्धौ त एव सहायका भवन्ति । किम्बहुना रोगाणामुत्पत्त्या यच्छरीरविनाशो भवति तदपगत्या च यच्छरीरपुष्टिर्भवति तत्रोभयत्रैव ते निदानतामावहन्तीति तेषां विचित्रैयं प्राणशक्तिरलौकिकोऽयं तस्या महिमेति किं वक्तव्यमिति ॥ ६४ ॥

तत्रापि विशेषं ब्रूते—

अतीन्द्रिया अपि ॥ ६५ ॥

सर्वश्रेणिस्थेभ्यो जीवैभ्यस्तेषां वैचित्र्यमिदमन्यद् यत्ते अतीन्द्रिया इन्द्रियगोचरतामतीता अपि बहवो भवन्ति । तेषु विविधश्रेणिषु स्वेदजेषु बहव एवविधाः सूक्ष्मा भवन्ति, ये दर्शनेन्द्रियगोचरतां नैवाश्रयन्ति । ते च यथाक्रमं कियन्तो निर्देश्यन्ते—वायुमण्डले भ्रमन्तः स्वेदजाः प्राणवायु-मार्गमाश्रित्य नासिकारन्ध्राभ्यामन्तः प्रविशन्तः स्वास्थ्यं रक्षन्ति । जल-कणिकासु संस्थिताः कियन्तस्ते प्राणपोषणमाचरन्ति । शरीरकत्व-प्रकृमांसरजोवोर्गप्रभृतिषु धातुषु विद्यमानास्ते नित्यं सृष्टिस्थिति-छयात्मकं कार्यं सम्पादयन्ति । ते सर्वेऽपि अतीन्द्रिया एवेति स्मृतिसिद्धम् तथा हि—

सूक्ष्मयोनीनि भूतानि तर्कगम्यानि कानिचित् ।

पञ्चमणोऽपि निपातेन येषां स्यात् स्कन्धपर्ययः ॥

जलेषु वायुधारासु रक्तमांसत्वगस्थिषु ।

विद्यन्ते बहवो जीवाः स्वेदजाः सूक्ष्मकारणाः ॥

ये स्वप्राणोपयोगेन प्राणान् रक्षन्ति शाश्वतम् ।

प्राणिनां रोगनाशेन रोगोत्पत्त्या निरन्तरम् ॥

हेतुतां यन्ति जीवानां शरीरविलये तथा ।

इत्यादि महाभारतप्रभृति स्मृत्यन्तरतो ज्ञेयम् ॥ ६५ ॥

सम्प्रति योनिभेदानभिधत्ते—

योनेरानन्त्येऽपि पञ्चधा ॥ ६६ ॥

जीवानां योनिषु यत्रानेकधा शङ्काः समुद्यन्ति । तयोस्तद्विज्ञस्वेद-जयोवर्णनं पूर्वमेव विस्तरशोऽभिहितम् । तथा हि उद्भिज्जानां स्थावर-तया तत्र जीवस्थितावेव सन्देहः । स्वेदजानान्तु अतीन्द्रियतया तद्योनि-सत्तायामेव सन्देहः । सन्दिग्धस्थितिकयोस्तद्विज्ञस्वेदजयोर्जीवयोर्विशेष-वर्णनमभिधायेदानीं सर्वश्रेणिगानां जीवयोनीनां विशिष्टवर्णनमभिधत्ते ।

स्वाभाविकस्य संस्कारस्य क्रमाभिव्यक्तिकारिणा परिणामेन पूर्व-  
मुद्भिज्जासु विविधयोनिषु तदन्तरञ्च स्वेदजास्वनेकासु योनिषु संसरज्जीवः  
कथमग्रे पूर्णपरिणाममासादयति ?

कथञ्च जीवानामियं क्रमाभिव्यक्तिः ? कतिधा स्वाभाविकसंस्कार-  
धारया विभिद्यते इति सर्वस्यापि ज्ञातव्यस्य स्फुटं प्रतिपत्तये सूत्रमिद-  
माविश्चकार ।

जीवाभिव्यक्तिमार्गाश्रितानां योनीनाम् अनन्तविस्तारसत्त्वेपि  
पञ्चधात्वमेव उद्भिज्जस्वेदजाण्डजजरायुजमनुष्ययोनिभेदाद्भवितुमर्हतीति  
सूत्रार्थसंक्षेपः ॥ ६६ ॥

चित्कलाविकासविवेकतः प्रथमामुद्भिज्जयोनिं वर्णयति—

उद्भिदेककलः ॥ ६७ ॥

चिज्जडग्रन्थिपय्यालोचनया ततः समुत्पन्नस्य जीवस्य पञ्चस्वप्यासु  
योनिषु कथं चित्कलाया विकासो भवतीति निदर्शयति ।

षोडशसु कलासु विभक्तायाश्चिच्छक्तेरत्रोद्भिज्जयोनावेककलाया  
एव विकासः । पञ्चकोशपरिपूर्णाया अप्यस्या योनेर्जडांशप्राधान्यादेक-  
कलयैव स्थितिश्चिच्छक्तेर्भवतीति सुनिश्चितम् । परन्तु कळयेकया  
स्थितापि चिच्छक्तिरत्रोद्भिज्जयोनौ कीदृशी कार्यकारिणीति स्मृतिः  
परिशीलनीया ।

तथा हि—

उष्मतो म्लायते दणं त्वक् फलं पुष्पमेव च ।

उद्भिदः शीर्यते चापि स्पशंस्तेनाऽत्रविद्यते ॥

वाय्वग्न्यशनिनिर्घोषैः फलं पुष्पं विशीर्यते ।

श्रोत्रेण गृह्यते रुद्रस्तस्माच्छृण्वन्ति पादपाः ॥

बल्ली वेष्टयते वृक्षं सर्वतश्चैव गच्छति ।

नह्यदृष्टेश्च मार्गोऽस्ति तस्मात्पश्यन्ति पादपाः ॥



पुण्यापुण्यैस्तथा गन्धेर्धूपैश्च विविधैरपि ।  
 अरोगाः पुष्पिता सन्ति तस्माज्जिघ्रन्ति पादपाः ॥  
 पादैः सलिलपानाच्च व्याधीनाञ्चापि दर्शनात् ।  
 व्याधिप्रतिक्रियत्वाच्च विद्यते रसनं द्रुमे ॥  
 वक्त्रेणोत्पलनालेन यथोर्ध्वं जलमृच्छति ।  
 तथा पवनसंयुक्तः पादैः पिबति पादपः ॥  
 सुखदुःखस्य ग्रहणच्छिन्नस्य च विरोहणात् ।  
 जीवं पश्यामि वृक्षाणामचैतन्यं न विद्यते ॥ इति ६७ ॥

इदानीं द्वितीयमाह—

स्वेदजो द्विकलः ॥ ६८ ॥

स्वेदजेषु जीवेषु भगवद्विचित्रकलाया अंशद्वयेन विकासो भवति ।  
 अस्य कलाद्वयस्य विकासनेतेषु जीवेषु यादृशीनां शक्तिनां सञ्चारो भवति  
 स्वस्वप्रकृतिवशगास्ते कलाद्वयसंयोगबलेन यादृशं विलक्षणमाश्चर्य्यकरं  
 कार्य्यं संसाधयितुं समर्था भवन्तीत्यादिविस्तरशो वर्णितं प्राक्  
 ॥ ६८ ॥

साम्प्रतं तृतीयं निरूपयति—

अण्डजस्त्रिकलः ॥ ६९ ॥

अण्डजेषु जीवेषु अन्नमयप्राणमयमनोमयानां कोशानां प्रकाशेन सह  
 चित्सत्तायाः कलात्रयस्यापि विकासो भवति । तत्र कोशत्रयविकासत  
 एवाण्डजेषु जीवेषु मानसिकस्य सर्वस्यापि कार्य्यजातस्य विलक्षणं लक्षणं  
 परिहृश्यते ।

मनोवृत्तीनामाकर्षणविकर्षणजन्ययो रागद्वेषयोर्विलक्षणं चित्तमेषु  
 स्पष्टमेवेष्टपलभ्यते । अत्युन्नतानां प्राणिनां या पवित्रतमा मनोवृत्तयो  
 भवन्ति, ता अप्यण्डजेषु प्राणिषूपलभ्यन्त एव ॥ ६९ ॥

अधुना चतुर्थं निर्वक्ति—

चतुष्कलो जरायुजः ॥ ७० ॥

जरायुजेषु प्राणिषु स्वाभाविकस्य संस्कारस्य प्रभावतः प्राथमिकानां चतुर्णां कोशानां विकासेन सह चित्कला अपि अंशचतुष्टयेनैव विकाशन्ते । इत्यत एवैतादृशेषु प्राणिषु विज्ञानमयकोशविकाशाद्वेतो बुद्धितत्त्वस्य सर्वाण्यपि चिह्नानि स्फुटं पट्यालोच्यन्ते । स्मृतिश्च—

ममैवेका कला शक्तेरुद्भिज्जेषु विकाशते ।  
स्वेदजेषु कला द्वैतमण्डजेषु कलात्रयम् ।  
चतस्रश्च कला भान्ति जरायुजगणेऽखिले ।  
पञ्चकोशप्रपूर्णत्वान्मर्त्येषु प्रायशोऽमराः ।  
आकलापञ्चकादष्ट कला नूनं चकाशति ।  
नवम्यः षोडशीं यावत् कलाः सर्वा यथायथम् ।  
संविकास्यावतारेषु नानाकेन्द्रोद्भवेष्वपि ।  
कुत्रचिन्मे प्रपूयन्तेऽवतारे पूर्णसंज्ञके ॥ ७० ॥

इदानीं पञ्चम्यां प्रवेशप्रकारमाह—

तत्र गोसिंहमर्कटतो मानवो गुणभेदात् ॥ ७१ ॥

प्राक्तनीनां चतसृणां योनीनामभिव्यक्तिप्रकारं निरूप्य सम्प्रति जरायुजानां जीवानां पूर्णविकासात्मिकायां मानव्यां योनीं प्रवेशप्रकारं सूत्रेणानेन निर्दिशति ।

स्वाभाविकस्य संस्कारस्य प्रभावतः प्रकृतिदेव्याः साहजिकनियमानुकूलतः स्वेदजाण्डजजरायुजासु योनिषु यथानियमं यथाक्रमञ्च संवद्धमाना जीवाश्चरमायां जरायुजयोनीं गुणत्रयस्य स्वाभाविकपरिणामवशाद् वानरसिंहगोजातिषु समागत्य विश्राम्यन्ति । इदञ्च भेदत्रयं तमोरजःसत्त्वात्मकस्य गुणत्रयस्य यथाक्रमपरिणामतो ज्ञेयम् । जीवन्मानस्याः स्वाभाविक्या गतेर्हेतुः स्वाभाविकः संस्कारः स्वाभाविको गुण-

व्यस्य परिणामोऽवसेयः । देवानां साहाय्येन चेयं गतिर्नियोजिता भवतीत्यवधेयम् ।

कर्मणो जडत्वान् स्वाभाविकस्य संस्कारस्य जीवसंकल्पजन्यत्वाभावात् प्रत्येकयोनिरक्षकाः तत्सञ्चालकाश्च पृथक्विभिन्ना देवा विद्यन्ते । यथा चैकयोनितो द्वितीययोनिप्रापणाय प्रत्येकयोनिश्रेणिस्थानां जीवानां संरक्षणाय च प्रत्येकब्रह्माण्डसंरक्षकस्य मूर्तित्रयात्मकस्येश्वरस्याज्ञयाऽन्ये देवाः सदा व्यापृता इति देवोमोमांसादर्शने विस्तरशो वर्णितम् ।

यद्यपि मर्कटसिंहगावो जरायुजा एव जीवा मानवोऽपि जरायुब्र एव जीवस्तथापि तेषु केवलं कोशचतुष्टयस्य कलाचतुष्टयेव च विद्यमानत्वात् मानवयोनी च कोशपञ्चकस्यापि पूर्णविकाशमत्वात् तस्या योनेश्च पूर्णवियवसम्पन्नत्वात् तस्यां योनीं प्रापणतः पूर्वं तदधिकारनियुक्ता देवाः पूर्वोक्तमर्कटसिंहगोयोगिनानां जीवानां शरीरावसाने जाते विशेषव्यवस्थया मानवयोनीं तान् प्रापयन्तीति हेतोरनार्य्यमानवजातावपि गुणत्रयस्य श्रेणिविभागो दृश्यते ॥ ७१ ॥

अधुना पञ्चमं विवेचयति —

पञ्चकलः सः ॥ ७२ ॥

प्रकृतितरङ्गाणां स्वाभाविकनियमतोऽग्रे समेषमानो जीवोऽस्यां मानवयोनीं समेत्य स्वत एव पञ्चकोशविकाशमासाद्य चित्कलायाः पञ्चभिरंशैः परिपूर्णोभवतोत्यत्र स्वाभाविकस्य संस्कारस्य प्रभावः प्रकृतिदेव्याश्च स्वाभाविकः परिणामो हेतुरवसेयः । अत्र च योनीं समेत्य जीवः स्वाधीनो भूत्वा स्वपिण्डाधीश्वरो भवन् पूर्वोक्तप्रकृतिपराधीनतां विजहाति ॥ ७२ ॥

इदानीं प्रसङ्गसङ्गत्याऽस्वाभाविकानां संस्काराणामुत्पत्तिं गतिञ्चाभिदधाति—

तद्धर्मसम्बद्धत्वात् पूर्णकलत्वमस्य ॥ ७३ ॥

तत् तस्माद् हेतोः धर्मण सम्बद्धः तस्य भावस्तस्माद् अस्य स्वाभाविकस्य संस्कारस्य पूर्णा कला यस्य तस्य भावस्तत्त्वमित्यर्थः । अर्थात् स्वा-

भाविको हि संस्कारः धर्मसम्बद्धश्चेत् पूर्णाभिः कलाभिः समन्वितो भवतीति सूत्रार्थः ।

स्वाभाविकस्य संस्कारस्य प्रभावेणैव जीव उद्भिज्जयोनितः संसरन् मानवयोनिमुपैति । इह मानवयोनी समागत्य जीवः स्वपिण्डेश्वरो भूत्वा स्वसंकल्पसम्बन्धादिना स्वाधीनतामधिगत्य स्वतन्त्रः सन् धर्माधर्मो-पार्जनाधिकारवान् अस्वाभाविकानपि संस्कारान् समुपार्जयति ।

विज्ञानमिदमन्यथापि बोद्धुमपाय्यते । यथा—मानवयोनितः पूर्व-योनिषु सर्वास्वपि यां क्रमोन्नतिमासादयन् जीवः समेधमान आसीत्, सा सर्वाऽपि क्रमोन्नतिरिह मानवयोनावागत्य निरुध्यते । तत्रेदं प्रधानं कारणमवगन्तव्यम् यत् प्रकृतिपराधीनोद्भिज्जजादि श्रेणिगो जीवः केवलं स्वाभाविकसंस्कारप्रभावेनैव यां नियमितां क्रमोन्नतिमासादयन् समेधते सा क्रमोन्नतिरिह मनुष्योनी निरुध्यते । यतो हि इह मानवयोनी समेत्य जीवः पूर्णत्वमधिगत्य नूतनान् संकल्पान् विदधद् यान् अस्वाभाविकान् संस्कारान् समुपार्जयति, ते हि पापपुण्यात्मका धर्माधर्ममूलकाः संस्कारा जीवान् गमागमचक्रे पातयित्वा भ्रामयन्ति । इत्यत एवोद्भिज्जजादियोनिषु निर्बाधं प्रसरन्ती क्रमोन्नतिरत्र विहन्यते । अतश्चेश्वरदयया मानवो यदाऽधर्मं विहाय धर्ममाचरति तदा चित्कलायाः पूर्णत्वमधिगत्य निःश्रेयसमप्याश्रयितुं समर्थो भवति ॥ ७३ ॥

कथं सम्यक् विकासो भवतीत्याह—

तद्विकासो विशेषतः ॥ ७४ ॥

यद्यपि मानवधर्माणां साधारणविशेषासाधारणापद्धधर्मभेदेन चत्वारो भेदाः प्रथममभिहितास्तथापि तेषु विशेषधर्मप्रभावेणैवाभ्युदयगतिरबाधं प्रवर्ततेऽत एवान्यत्रापि स्मृतिशास्त्रे विशेषधर्मं तुष्टुवुर्महर्षयः ।

यं पृथग् धर्मचरणाः पृथग्धर्मफलैषिणः ।

पृथग्धर्मैः समर्चन्ति तस्मै धर्मात्मने नमः ॥

अस्य विशेषधर्मस्य स्तुतावयमधिसन्धिर्यत्पुरुषो नारी वा स्मात् यस्य कस्यापि वर्णस्याश्रमस्य दान्तर्गतः स्यात्, प्रवृत्तिमार्गाश्रितो

निवृत्तिपथप्रवृत्तो वा स्यात् । यस्मिन्कस्मिन् वाऽधिकारे संसक्तो जीवा  
स्वाधिकारप्राप्तधर्मानुष्ठानपरायणश्चेत्तदोर्ध्वगतिस्तस्यावश्यकी । अग्रे  
चित्कलायाः क्रमशो विकासमासादयन् सोऽवसाने पूर्णकलासमधिगत्या  
निःश्रेयसमप्यधिगच्छति ॥ ७४ ॥

प्रसङ्गसङ्गत्या योनीनां विशेषविवेचनां करोति—

उद्भिद्यन्मवविकाशः ॥ ७५ ॥

योनीनां विशेषविवेचनां दित्सुः प्रथममुद्भिज्जयोनमेव परिचाय-  
यति । पञ्चोक्तपञ्चमहाभूताश्रयेण पूर्णतमोगुणावस्थायां प्रथमं परिणाममा-  
साद्य या प्रकृतिस्तरङ्गान्विता सती प्रवाहसम्पन्ना भवति, तस्यामेव  
प्रकृतिविवर्तनदशायां चिज्जडग्रन्थिरुदेति । एतद्विषयकं विस्तृतं विवे-  
चनं पूर्वमेव विवृतम् ।

प्रकृतिपरिणामश्च स्थूलताश्रयेण सूक्ष्मताभिमुखं प्रवर्तत इति  
जीवोत्पत्त्या साद्वं पञ्चकोशोत्पत्तौ सत्यामपि प्रथममन्नमयकोशस्यैव  
विकाशो भवतीत्यतः कारणाद् उद्भिज्जश्रेणिगा जीवाः स्थावरतामेव  
श्रितास्तिष्ठन्ति ॥ ७५ ॥

तत्रोद्भिज्जवैशेष्यम्ब्रूते—

तस्य जलमन्नम् ॥ ७६ ॥

अन्नमयकोशस्य प्राधान्यमाश्रिता उद्भिज्जयोनिगा जीवा जलेनैव  
परिपुष्टा भवन्तोति तदन्नमास्ते । ‘यद्येन पुष्यते जन्तुस्तदन्नः स हि  
सम्मतः’ इति नियमात् जलपुष्टानामुद्भिदां जलमेवान्नम् इत्यत्र न  
कोऽपि सन्देहः । पृथिवोत्तवीयस्थूलशरीरस्य जलतत्त्वेन सान्निध्यात्तद-  
नन्तरं तस्यैव द्वितीयतया सत्त्वात् स्थूलशरीरवतामुद्भिज्जानामन्नं  
जलमेवेति निश्चयः ।

ननु पार्थिवमेव स्थूलशरीरं सर्वेषामेव पार्थिवानामिति कथन्न तेषा-  
मपि जलश्रेवान्नम्, इति प्रश्ने उत्तरयति, मनुष्यादिपार्थिवशरीरधारिणां  
जीवानां प्राणरक्षायै किञ्चित्साहाय्यं जलमवश्यमाचरति

यथोद्भिज्जानां वृक्षाणामवकरमृत्तिकादि । परन्तु मनुष्याणां प्रधानतया यथा दुग्धगोधूमाद्यन्नादीनामपेक्षा तथैव वृक्षाद्युद्भिज्जानां जलस्यापेक्षेति तस्यैव जलमन्नं नान्येषाम् ।

मानवशरीरस्य पञ्चकोशपरिपूतया तत्र तदुपयोगिनामन्नानां प्रभावस्तदीयविज्ञानमयानन्दमयकोशौ यावदुपैतोति शृद्धान्नेर्मानवानां मन्तःकरणमपि पुष्यतितरामिति शास्त्रादिषु प्रसिद्धमेव । एवमन्यासु योनिष्वपि तत्तदुपयोगिकोशानां विकाशेन सह जलातिरिक्तानामन्य-विधानामन्नानामपेक्षा भवति तैरेवान्नेस्तेषां पुष्टिरपि जायते । अत्रोद्भिज्जयोनिषु तु अन्नमयकोशस्यैव प्राधान्येन सत्त्वात् तस्यैव पोषणाय जलमात्रस्यैवाश्रयतयापेक्षोदेति इति संक्षेपः ॥ ७६ ॥

एकस्मादन्यत् ॥ ७७ ॥

पूर्वविज्ञानपरिपुष्टये प्रमाणयति यदुद्भिज्जयोनिषु केवलमन्नमयकोशस्यैव विकाशो भवति नान्यस्य । प्रत्यक्षमुपलभ्यते प्रमाणमप्यत्र यदेकस्यैवोद्भिज्जयोनिरजीवशरीरस्य खण्डशो विभागेनानेकशस्तदीयशरीरधारिणो जीवा उत्पद्यन्ते । यथा—कस्यचन वृक्षस्य शाखावपनेनैवान्यस्तत्सदृशो वृक्ष उदेति कस्याश्चिच्छतायाः खण्डं विधाय यावत्यो ज्ञाता भूमावारोपिताः स्युस्तावत्य एव तत्र तादृशा ज्ञाताः समुदिताः स्युरिति । एवं कस्यचन वृक्षस्य कन्दत एव पुनर्वृक्षान्तरमारोहतीति ध्रुवं तेषामन्नमयकोशविकाशे प्रमाणम् ॥ ७७ ॥

एतन्निदानमाह—

अत्र व्यापकत्वादात्मनः ॥ ७८ ॥

उद्भिज्जयोनेर्वैशिष्ट्यमिदं यत् तत्र केवलमन्नमयकोशस्यैव विकाशो भवति, येनोद्भिज्जयोनिकमात्मतत्त्वं तदीयस्थूलशरीरैव सम्ब्रज्जाति । इत्यत एवोद्भिज्जशरीरस्यैकस्यैवावच्छेदेनानेकशरीरनिर्मित्या बहूनां जीवानां पृथक् स्थितिस्तत्र योनी सुलभा इति निर्णीतं प्राक्तनेन सूत्रेण । नेयं स्थितिमनिवादिशरीराणाम् ।

पञ्चकोशात्मकशरीरविलीनस्य जीवस्येदं रहस्यम् यद् सच्चिदानन्द-  
मयस्य ब्रह्मणः सर्वव्यापित्वापूर्णत्वाच्च परमात्मनो विभोर्निर्लिप्ता  
चित्सत्ताऽपि सर्वव्यापनीति । केवलं पञ्चकोशात्मकदेहोपाधिपरिच्छिन्नो हि  
मठाकाशे घटाकाशवत्तत्र सर्वव्यापिन्यां चित्सत्तायां परिच्छिन्नः प्रतीयते ।  
तस्याः सर्वव्यापिन्या निर्लिप्ताया ब्रह्मणश्चित्सत्तायाः प्रतिबिम्बग्राहि  
जीवान्तःकरणम् । अन्यजीवेषु पञ्चानां कोशानां विकाशेन  
सह यदहंतत्त्वस्य व्यापकतोदेति ततश्चान्तःकरणस्य व्यापकता ह्रसति ।  
उद्भिज्जयोनौ तु केवलस्यात्ममयस्य कोशस्यैव विकाशाद्धेतोः तदोय-  
मन्तःकरणं सर्वत्रैव स्थूलशरीरे व्याप्तं तिष्ठति । इत्यत एव यदा तस्य  
प्रसृतान्तःकरणस्योद्भिज्जस्थूलदेहस्य कोऽप्यंशः स्वमूलांशतः पृथग्भूत्वा  
यथाकथमपि प्राणरक्षोपयोगिनमाश्रयमासादयति तदैव तत्तज्जीवरक्षक-  
देवसाहाय्येन स्वतन्त्राणां जीवानामुत्पत्त्याश्रयतामधिगच्छति ।

दैवीमीमांसादर्शनस्य सर्वमान्यसिद्धान्तादिदं विज्ञायते यन्मनुष्येतिरेषां  
सर्वेषामपि उद्भिज्जस्वेदजादियोनिगजीवानां पृथक् विभिन्ना देवाः  
संरक्षकाः सन्ति ।

यथा च स्वाभाविकसंस्कारमूलकप्राकृतिकक्रियया प्रथमा बिज्जड-  
ग्रन्थिरुदेति तथैव तेनैव स्वाभाविकक्रमेणास्यामभिव्यक्तिदशायामपि  
एकस्माज्जीवादनेकस्य जीवस्याविर्भवनं विज्ञानसिद्धमिति ॥ ७८ ॥

शङ्कासमाप्तिर्हि भ्यां विज्ञानमिदं द्रढयति—

तथा दृश्यते योगिषु ॥ ७९ ॥

तथा अनेकजीवाविर्भावो योगिषु योगसिद्धिमुपेतेषु मानवेषु दृश्यते  
उपलभ्यते इति सूत्रार्थः ।

नन्वेकतः सर्वेषु जीवकेन्द्रेषु विभिन्नानामेवात्मनां सत्त्वात्कथमेकस्मा-  
ज्जीवादनेकस्य जीवस्याविर्भाव इति प्रबला शङ्कोदेति । अपरतश्चे-  
कस्मादेव वृक्षाल्लताया वा तच्छाखाकाण्डप्रकाण्डादिप्ररोहतो वृक्षान्तर-  
लतान्तराणां बहूनामुत्पत्तिदर्शनेनैकस्माज्जीवाद् बहूनां जीवान्तराणामा

विर्भूतिः। प्रत्यक्षत एवावलोक्यत इत्यादि जिज्ञासासामञ्जस्यविधानार्थ-  
मेवास्य सूत्रस्यावतारः । तथाहि—

योगदर्शनसिद्धान्तानुसारं योगी यदा समाधिसिद्धो भूत्वा पूर्णसिद्धि-  
मुपेत्य स्वान्तःकरणं स्वायत्तोक्त्य स्वोयास्मिताया अपि आधिपत्यं सम-  
श्नुते तदा स स्वप्रभावात्कायव्यूहरचनया स्वपूर्वाजितसञ्चितकर्मफलं  
भुङ्क्ते । एतस्यालौकिकाद्भुतस्य कर्मणः सम्पादनाय योगिभिः स्वान्तः-  
करणं स्वसंकल्पायतं स्वास्मितायाश्च जीवत्वनिदानोभूताया आधिपत्यं  
स्ववशे विधीयते । स्थूलशरीरस्य सूक्ष्मशरीराधीनत्वात् देवतोपदेवता-  
प्रेतादिभिश्च यथाकार्यं यथेच्छं स्थूलशरीरधारणं क्रियते । तदा हि  
दैवशक्तिसम्पन्नेन जीवेन स्वान्तःकरणसंकल्पबलेनैव नानादेहव्यूहो  
निर्मातुं शक्यते ।

योगिनस्तु इतोऽपि विलक्षणं महत्त्वम् । यतो हि स्वसूक्ष्मशरीरस्य  
स्वान्तःकरणस्य चाधिपत्यमाश्रित्य योगो स्वचिदाकाशे समेतात्  
संस्कारराशीन् स्वेच्छया विभेद्य बहून् जीवाधारदेहान्निर्माति । अस्मि-  
ताया उपरि स्वाधिकारप्रभावेण च जीवानां केन्द्रस्वरूपमन्तःकरणमपि  
यथेच्छं यथाकार्यं निर्माति ।

ब्रह्माणश्चित्सत्ताया विभुत्वात् सर्वेषु नूतनेष्वन्तःकरणेषु स्वतन्त्रतया-  
चिज्ब्रह्मग्रन्थिरूपस्यानेकस्यापेक्षितस्य तावतो जीवकेन्द्रस्य स्वत एव  
निर्मितिर्जायते । इत्थमेकोऽपि योगी स्वयोगसमुद्भया विविधान् जीवान्  
सृजति विष्ठापयति तदावासक्षमाणि विचित्रकर्मभोगनिदानोभूतानि  
शरीराणि चानेकानि विरचय्य पुनस्तिरस्करोतीति तन्महिम्नो  
वैशिष्ट्यम् ।

उक्तेषु द्विज्जजीवेषु नैवं शक्तिवैशिष्ट्यमलौकिकत्वं वा तिष्ठति ।  
परन्तु तेषामस्मिताया अन्तःकरणस्य च स्थूलशरीरेषु सर्वत्रैवोत्प्रात-  
त्वम् । यतो हि उद्भिज्जयोनिषु केवलस्यान्नमद्यकोशात्मकस्यैव स्थूल-  
शरीरस्य प्राधान्यं विराजते । अन्ये कोशास्तु तस्मिन् काये गौणतयाऽन्तर्भू-  
तास्तिष्ठन्ति । इत्यतो यदा तस्योद्भिज्जजीवस्य स्थूलशरीरो यः कोऽप्यंशो



विच्छिन्नान्यत्र मृत्तिकासु रोप्यते जलादिना च सिच्यते तदा तत्स्थान्तः  
करणानुस्यूतस्थूलशरीरव्याप्तचिदाकाशसाहाय्येन तत्रैव चिज्जडग्रन्थिमयं  
जीवकेन्द्रं निर्मायते । इत्येतदेवास्य विज्ञानस्य माहात्म्यं वैचित्र्यञ्चेति  
संक्षेपः ॥ ७९ ॥

स्वेदजेषु कियतां कोशानां विकाश इत्याह—

स्वेदजे विकाश उभयोः ॥ ८० ॥

स्वेदजे जीवशरीरे उभयोरन्नमयप्राणमयकोशयोः विकाश उपलभ्यते ।  
जीवो यदोद्भिज्जयोनेरनेकश्रेणिषु पर्यटन् क्रमशोऽभिवर्द्धमानः स्वेदज-  
योनिमुपैति, तदा तस्मिन् जीवे क्रमाभिव्यक्तेः प्रभावतः प्राणमय-  
कोशस्यापि पूर्णतया विकाशः सम्पद्यते । उद्भिज्जयोनिजे तस्मिन्ने-  
कस्यान्नमयकोशस्यैव विकाशस्तिष्ठति । इह तु स्वेदजे तस्मिन् अन्नमय-  
प्राणमययोरुभयोरपि कोशयोर्विकाशो भवति । अत एव तस्य जीवस्या-  
धुना स्थावरत्वमपगच्छति तस्मिन् च जङ्गमता समुपैति । यतस्स सर्वत्र  
गतागताधिकारितामासाद्य विकाशपथानुगो भवति ॥ ८० ॥

तस्य वैशिष्ट्यमाह—

तस्माद् दृश्यते द्विविधम् ॥ ८१ ॥

स्थावरतया प्रत्यग्रजङ्गमताश्रयेण बहवः स्वेदजाः स्थावरताविशिष्टा  
एव दृश्यन्ते । तथाहि बहुत्रैवमुपलभ्यते यत् कियतां स्वेदजानां शरीराद्वं  
स्थावरतोपेतं स्थितिशीलमक्रियं शरीराद्वञ्च स्वेदजत्वगुणविशिष्टं गति-  
मद्भवतीति ।

तात्पर्यतः स्थावरतात्यागेन प्रथमतः स्वेदजत्वोपलब्ध्यै यदा जीवोऽ-  
ग्रेसरति तदा तस्य प्राथमिकावस्थायां यः प्राणमयकोशविकाशो भवति,  
तत्र स स्थावरत्वजङ्गमत्वोभयस्वरूपशाली एव तिष्ठति क्रमशश्च प्राण-  
क्रियाभिवृद्ध्या क्रमशोऽभिव्यक्तिसिद्धान्तानुसारं पूर्णजङ्गमतामधि-  
गच्छति ॥ ८१ ॥

तत्स्वरूपपूर्णतादिदृक्षया तस्याधिकारं विवेचयति—

ब्रह्माण्डपिण्डयोरधिकारः प्राणशक्तिमत्त्वात् ॥ ८२ ॥

उद्भिज्जयोनेर्मुक्तिकासम्बन्धसम्बलितत्वेन स्थावरत्वाधिक्येन च सर्वत्र तस्याः स्थितेरसम्भवः स्वेदजयोनेस्तु प्राणमयकोशविकाशेन तत्स्थ-  
जीवानां गतिः स्थितिश्चान्यजीवकायाभ्यन्तरे बहिः, पृथिव्यामाकाशे  
सर्वत्रैव, ब्रह्माण्डपिण्डयोर्दंरोद्दृश्यते । ते च स्वेदजा जीवा मानवादिजीवदेहे  
पिण्डात्मके स्थितिजुषस्तदीयस्वास्थ्यरक्षां कुर्वन्ति । केचन तज्जातीयास्त-  
त्रस्थितिभूतस्तत्रैव पीडामुत्पादयन्ति । केचन तु तत्स्थरोगाणुकीटान्  
विनाशयन्तस्तस्य सर्वतो रक्षां विदधति ।

ब्रह्माण्डे चैवं तेषु केऽपि स्वेदजा जीवाः पृथिवीजलाकाशादिषु  
स्वेच्छया भ्रमन्तो जनसङ्घादृष्टतो महामारीप्रभृतिजनपदविध्वंसकान्  
रोगानुत्पादयन्ति ! तेष्वेव केचन जनपदशुभादृष्टतः प्रेय्यमाणास्तान्नो गोत्पा-  
दकान् कीटान् निहत्य जगति स्वास्थ्यं शान्तिञ्च विस्तारयन्तीत्येतदेव  
स्वेदजजीवानामलौकिकत्वम् ॥ ८२ ॥

इदानीमण्डजयोनिषु कोशविकाशस्थितिमाह—

कोशत्रयविकाशोऽण्डजे ॥ ८३ ॥

स्वाभाविकसंस्कारबलेन जीवो यदा क्रमाभिव्यक्तिसाहाय्येनाग्नेसरो-  
भूत्वाण्डजयोनिश्रेणिमुपैति, तदा मनोमयकोशविकाशपूर्णतया कोशत्रयस्य  
चिह्नं प्रत्यक्षत एवोपलभ्यते ॥ ८३ ॥

एतत्प्रमाणं लक्षयति—

तस्मादुपलभ्यते मनः ॥ ८४ ॥

अण्डजश्रेणिषु जीवेषु अन्नमयप्राणमयमनोमयकोशानां विकाशो-  
पलब्धेस्तत्र मनसः कार्यकतृत्वं सुतरां दृष्टिगोचरीक्रियते ।

यथोद्भिज्जयोनिगतेषु जीवेषु पञ्चकोशस्थितावपि केवलस्यान्नमय-  
कोशस्यैव विकाशः पूर्णतया भवति । तस्यैव च स्पष्टतोऽङ्गणसंयुक्त-

लभ्यते । स्वेदजेष्वपि सत्यामपि पञ्चकोशबीजसत्तायां स्थूलस्यान्नमय-  
कोशस्य विकाशेन सह तदन्यस्य प्राणमयस्यापि विकाशः पूर्णतयोलभ्यत  
इत्यभिहितमेव पूर्वम् तथैवेहापि अण्डजश्रेणिषु जीवेषु पञ्चानामपि  
कोशानामस्तित्वसत्त्वेऽपि प्राथमिकानां त्रयाणामेव कोशानां पूर्णविकाशो  
भवति । इत्यत एव तत्र मनोमयकोशस्याभिव्यक्त्या तदीयविकाशस्य  
सुस्पष्टं पूर्णलक्षणं प्रतीयते ।

यथा च स्वेदजश्रेणिगता जीवाः स्वप्रकृतिपरवशा विचित्रालौकिक-  
प्राणक्रियासमूहं प्रकाशात्तयभिहितं प्राक् । तथैवेमेऽपि अण्डजश्रेणिगा  
जीवा निजप्रकृतिपरतन्त्रा मानसिकीनां क्रियाणामलौकिकमसाधारणं  
चमत्कारं दशयन्ति । तथाहि—रथाङ्गनाम्नोरद्वितीया प्रेमप्रवृत्तिः ।  
रूपजातेरतुलनीयं स्वपुत्रादनात्मकं खलत्वं, प्रतिहिंसाप्रवृत्तिश्च । कपो-  
तानां स्ववासस्थानात्यासक्तिरित्यादीनि मनोमयकोशाभिव्यक्तेर्जागरूक-  
तराण्युदाहरणानि निभालनीयानि ॥ ८४ ॥

अधुना जरायुजयोनिषु कोशसंख्याविकाशमाह—

चतुष्कोशविकाशो जरायुजे ॥ ८५ ॥

सहजाद्वितीयस्वाभाविकसंस्कारबलेन क्रमशः क्रमाभिव्यक्तिमासाद-  
यञ्जीवो यदाऽण्डजयोनिर्कोटितो जरायुजश्रेण्यां प्रविशति, तदा तत्रान्न-  
मयप्राणमयमनोमयविज्ञानमयानां चतुर्णामपि कोशानां विकाशो  
भवति ॥ ८५ ॥

तदेव प्रमाणयति—

तत्रान्पविकाशो बुद्धेः ॥ ८६ ॥

यथाऽण्डजश्रेणिषु जीवेषु मनोघर्मप्रोद्भूत्या त्रयाणां कोशानां  
विकाशस्य प्रमाणमुपलभ्यते, तथैवेहापि जरायुजश्रेणिषु जीवेषु बुद्धि-  
घर्मोपलब्ध्या चतुर्णां कोशानां विकाशप्रमाणमासाद्यते । तत्राश्वहस्ति-  
प्रभृतिजरायुजजीवेषु बुद्धिकृत्यं स्पष्टत एव प्रकाशत इति नास्ति बहु-  
विवृतेरावश्यकत्वम् ॥ ८६ ॥

इदानीं पूर्णवियवात्मिकाम्मनुष्ययोनिं वर्णयति—

**हास्यलक्षणः पञ्चकोशविकाशो मानवे ॥ ८७ ॥**

मानवे मनुष्ययोनिगे जीवे हास्यं लक्षणं चित्तं यस्य सः तथोक्तः। पञ्चानां कोशानां विकाशो ज्ञेयः। मानवे कोशपञ्चकस्यापि विकाशो भवति। यतस्तत्र अन्तिमस्यानन्दमयकोशस्य कार्यं हास्यात्मकं समुपलभ्यत इति सूत्रार्थः।

देवराज्यसञ्चालका देवगणाः क्रमशो जीवान् योनितो योन्यन्तरं प्रापयन्तः स्वाभाविकसंस्कारवशतोऽग्रे सम्बर्द्धयन्तो मानवयोनिं प्रापयन्ति तत्र च मनुष्ययोनावुपेत्य जीवः पञ्चभिरपि कोशैः परिपूर्णो भूत्वा स्वाधीनो भवति। यतो हि मानवयोनाविह अन्नमयप्राणमयमनोमयविज्ञानमयानन्दमयानां पञ्चानामपि कोशानां विकाशो भवति। आनन्दस्य हास्यं लक्षणं तच्च मनुष्ययोनावेव स्फुटं परिलक्ष्यते। इत्यत आनन्दमयान्तकोशानां मानवयोनी विकाशो भवतीति सिध्यति। यद्यपि मनुष्येतरप्राणिनामप्यानन्दानुभवो भवत्येव। ते च स्वलाङ्गूलचालनोत्प्लवनानिभिः स्वानन्दानुभवं प्रकाशयन्त्यपि। तथापि तेषु प्राणिषु केषुचिदपि हास्यस्य लक्षणं परिलक्ष्यते, इति मानवयोनावेव पञ्चानामपि कोशानां पूर्णविकाशो भवतीति सर्वसम्मतो मार्गः॥ ८७ ॥

प्रसङ्गत आनन्दमयकोशस्य पूर्णतारहस्यं प्रतिपादयति—

**आनन्दमयस्य पूर्णकलौषायिकत्वं चन्द्रवत् ॥ ८८ ॥**

मानवयोनितः प्राक्तनावस्थायी जीवोऽस्वाधीनः प्रकृतिपराधीनोऽग्रे संसरन् क्रमाभिव्यक्त्या नियमत एवेह मानवयोनी समुपतिष्ठते, इति पूर्वमेव विस्तरशो विवृतम्। चरमस्याऽनन्दमयस्य कोशस्याभिव्यक्तिरिह मानवयोनी स्वत एव भवति। परन्तु आनन्दमयकोशेन सहात्मनः साक्षात्सम्बन्धभागित्वात् तस्य क्रमशः सम्यग् विकाशो जन्मजन्मान्तरेण कलाविकाशसाहाय्येन चन्द्रवज्ज्ञेयः। यथा चन्द्रः प्रतिपदाया आरभ्य

क्रमशोऽभिवर्द्धमानः पूर्णिमायां पूर्णकलो भवति । तथैव जीवो मानवयोनी शुभानां जैवसंस्कराणां साहाय्येन उत्तरोत्तरमाध्यात्मिकभूमावग्रे समेधमानो जन्मजन्मान्तरेण क्रमश आनन्दमयकोशं परिष्कुर्वन् आनन्दकलां संवद्ध्यं मोक्षपदमासादयतीति ॥ ८८ ॥

तस्य चरममुदकमभिधत्ते—

**कलाविकाशतः कैवल्यम् ॥ ८९ ॥**

जीवानामानन्दमयकोशो यावतीम्पूर्णतामासादयति तावदेव स पुष्पवद् विकाशमासादयति । यादन्तमेव स पोषमासादयति तावत्येव तस्मिन् ब्रह्मानन्दसत्ता प्रकाशते । ब्रह्मानन्दस्य पूर्णसत्तानुभव एव तु कैवल्यं मुक्तिर्विच्यते ।

जीवेषु पूर्वोक्तसंस्कारशुद्धिसाहाय्यतः यावदेव विद्विलासरूपं ज्ञानं क्रमशः समेधते, तावदेव ते बाहुल्येन ब्रह्मानन्दानुभूतिमश्नुवते । विषयानन्दानुभवोऽपि ज्ञानिनोऽज्ञानिकृतानुभवतो विलक्षण एव भवतीति स्वीकरणीयमेव । एवमेव ज्ञानवृद्ध्या सह विषयानुभवेऽपि विलक्षण्यं समेधते । इत्येवमन्ते स्वाभाविकस्याऽद्वितीयस्य संस्कारस्य क्रमविकाशेन सार्धमानन्दमयकोशः पूर्णतामधिगच्छति । तस्मिन् च पूर्णताजुषि स्फुटं विकासमुपगते सति जीवः सच्चिदानन्दमयस्य स्वस्वरूपस्योपलब्ध्या मुक्तो भूत्वा नन्दति ॥ ८९ ॥

कलाविकाशसंभेदानाह—

**द्विविधस्ताद्विकाशो गुणत्वात् ॥ ९० ॥**

सत्त्वरजस्तमसु त्रिष्वपि गुणेषु केवलं रज एव सञ्चालकम् । यदा सत्त्वगुणापेक्षि रजो भवति, तदा सात्त्विकी क्रिया प्रवर्तते । यदा च तमो-गुणापेक्षि रजो भवति तदा तामसी क्रिया प्रचलति । इत्यत एव जीवदेहे मुक्तिप्रदस्य सहजस्य स्वाभाविकस्य संस्कारस्य गतिद्विविधा प्रवहति । तत्त्वतस्तस्य संस्कारस्य विकाशो द्विधा विभिन्नः सत्त्वगुणमूलकस्तमो-

गुणमूलश्च भवति । विज्ञानमिदमन्यथापि बोद्धुं सुशकम् । तथाहि—  
मुक्तिप्रदायो संस्कारो जीवानां सात्त्विकदशायां तामसिकदशायाञ्च साहाय्य-  
माचरन् जीवांश्चाग्रे सञ्चालयन् कैवल्यपथम्प्रापयति इति ॥ ९० ॥

विज्ञानमिदमन्यथापि स्पष्टयति—

मिथो द्वन्द्वता ॥ ९१ ॥

स्थूलसूक्ष्मात्मिका सर्वाऽपि सृष्टिद्वन्द्वमूलिकेवेति सुनिश्चितम् ।  
यथा बहिर्जगति अहोरात्रद्वन्द्वोऽन्तर्जगति रागद्वेषद्वन्द्व इति सर्वेषामेव  
प्राकृतिकानां पदार्थानां द्वन्द्वमूलकत्वम् । तत्र द्वन्द्वप्रयोजनमपि सुस्पष्टमेव ।  
तथा हि यदि रात्रिर्न स्यात्तर्हि दिवसस्योपयोगफलञ्च प्रतीयते । दिवसामावे  
रात्रिरपि सुतरामनुपयुक्ता स्यात् । एतद्विज्ञानानुरूपं जगतो यावन्तः  
पदार्थाः सन्ति ते सर्वेऽपि द्वन्द्वमूलकाः । तदनुसारेण च गुणमूलकानां  
संस्काराणामपि द्वैविध्यम् सुस्पष्टमेव सिध्यति । तथा चानयोर्द्वयोरपि पार-  
स्पर्यं सापेक्ष्यं साहचर्यञ्च सुसिद्धम् । वस्तुतस्तु इमौ द्वावपि परस्परं  
साहाय्यमाश्रितौ प्राकृतिकगुणपरिणामतो जीवानामभ्युदयकरो सम्पद्येते  
इति ॥ ९१ ॥

पुनर्विभागमाख्याति—

त्रिभावतस्त्रैविध्यम् ॥ ९२ ॥

यथा गुणानुसारेण स द्विधा विभक्तस्तथैव भावानुसारेण स त्रिविधः  
प्रख्यातः । भावाश्चाद्यात्माधिदेवाधिभौतभेदेन त्रिविधाः परिसंख्याताः ।  
प्रकृतिमवलम्ब्य यथा गुणपरिणामो भवति तथैवात्मावलम्बेन त्रिभावा-  
त्मिकास्तिस्रोऽवस्था अपि प्रकाशोभवन्ति । ताश्च संस्कारजन्या इति  
नात्र सन्देहः । यतो हि—संस्काराः कर्ममूलानि । संस्कारमूलमन्तरा कापि  
क्रिया न संभवतीति पूर्वमेव प्रतिपादितम् ।

यथा च बीजवापमन्तरा न कस्यापि वृक्षस्य प्ररोहः । तथैव संस्कार-  
मन्तरा न कस्या अपि क्रियायाः समुत्पत्तिः । इत्यतः सिद्धमिदं मद् गुणा-  
श्लेषे यथा भेदद्वयन्तथा भावाश्रयेणापि भेदत्रयं भवति ।

विकाशमूलकाः संस्कारा गुणसम्बन्धेन द्विविधा भावसम्बन्धेन च त्रिविधा भवन्ति । एतत्स्वरूपपरिज्ञानायेदं पर्याप्तमस्ति यत्—

स्वाभाविकः संस्कारो य एकोऽद्वितीयोऽस्ति, तस्य विकाशकारण-स्वरूपा एवेमे भवन्तीति । स्वाभाविकाऽस्वाभाविकयोः संस्कारयोरयं मौलिको भेदोऽवसेयो यद्—अस्वाभाविकः संस्कारो जीवसंकल्पतः समुद्भवात् प्राकृतिकीं स्वाभाविकीं गतिं निरुणद्धि जटिलां वा विदधाति । स्वाभाविकश्च संस्कारः प्रकृतिप्रवाहगतिमधिकतया सरलयति । यतश्च स्वाभाविकसंस्कारबलेनैव जीवः क्रमशोऽग्रे प्रवर्द्धमानो यथोद्भिज्ज-द्योनितो मानवयोनिं यावदायाति तथैवेहापि मनुष्ययोनौ शनैः प्रवर्द्धमानो मुक्तिभूमिमुपतिष्ठति ।

सर्वमपीदमद्वितीयस्य स्वाभाविकस्य संस्कारस्य कार्यरूपाया पूर्वोक्तावस्थाया भेदमात्रम् । पूर्णावयवसम्पन्नमानवयोनिगजीवे तु उभय-संस्कारानुसारिण्येव क्रिया प्रचलति । जीवनमुक्तदशायाञ्च केवलः स्वाभाविक एव संस्कारः कार्य्यकृत् प्रकीर्तित इति विभेदः ।

उदाहरणतो यथा मनुष्यजातौ जात्यायुर्भोगा अस्वाभाविकसंस्कार-बलेनैवोत्पद्यन्ते । वैदिकाश्च षोडशसंस्कारयज्ञाः स्वाभाविकसंस्कारगतिं प्रकाशयन्तीति पूर्वमेव प्रमाणितम् । स एव मुक्तिप्रदः स्वाभाविकः संस्कार एवं गुणभावसाहाय्यमासाद्य प्रवर्द्धमानो मुक्तिपथं निष्कण्टकं सरलञ्च करोति ॥ ९२ ॥

त्रयाणामपि स्वरूपं स्पष्टयितुमाह—

त्रिषु वैलक्षण्यम् ॥ ९३ ॥

एषां त्रयाणां स्वरूपे किमप्यन्यदेव वैलक्षण्यम् । यतो हि—एकं ज्ञानमूलकम् द्वितीयं कर्ममूलकं, तृतीयं स्थूलशरीरमूलकमिति । स्वाभावि-कस्य संस्कारस्यानुष्ठपो य आध्यात्मिकः परिणामः प्रकाशते, स च सर्वं भूतानामैक्यसम्पादकत्वान्मुक्तिप्रदानक्षमत्वाच्च ज्ञानमूलको भवति । आधिदेविका यो हि परिणामः प्रकाशते, तेन क्रमशः कर्तव्यपरायणता—

सकामराहित्ययोरधिकार आसाद्यते । आधिभौतिकेन च परिणामेन मल्लराहित्यं सत्वगुणवर्द्धिकाऽवस्था चाधिगम्येते ।

एवञ्च आसां तिसृणामवस्थानां मध्ये एका ज्ञानमूलिका, द्वितीया कर्ममूलिका, तृतीया च स्थूलशरीरमूलिकेति परस्परम् अति-  
वलक्षण्यम् ॥ ९३ ॥

उभयोरार्कर्षणोपकरणम्ब्रूते—

रजोवीर्यभ्यामुभयाकृष्टिः ॥ ९४ ॥

उभयोः स्वाभाविकाऽस्वाभाविकयोरार्कर्षणः आकर्षणं रजश्च वीर्यञ्च ताभ्यां भवतीति सूत्रार्थः । मातापित्रो रजोवीर्यसाहाय्येनोभयश्रेणिगा-  
विमी संस्कारौ समाकृष्येते । तत्र शरीरस्थेषु सप्तसु धातुषु वीर्यं हि सर्वोत्तमः सप्तमो धातुः । ते च सप्तापि धातवो मानवदेहे यथाक्रमं समु-  
पलभ्यन्ते । स्त्रीकाये तु तेषां रूपान्तरं भवतीत्यतस्तत्र सप्तमस्य भेदद्वयं समासाद्यते । तत्र द्वितीयस्य भेदस्य रज इत्यु-  
क्त्या । एवञ्च स्त्रीकायभेदात् सप्तमस्यापि धातोर्वीर्यरजोभेदेन भेदद्वयं भवति । अस्मादेव हेतोरार्यु-  
र्वाचार्यैः स्त्रीकायेऽष्टानां धातूनां स्थितिरङ्गीक्रियते ।

मानवानां हि भोगायतनं कर्मार्जननिदानं स्थूलशरीरं मातापित्रो रजोवीर्यभ्यां पितृणां साहाय्येनैव सम्पाद्यते । योगशास्त्रसिद्धान्ततो वायुमनोवीर्याणामेकतत्त्वाभ्यानेन अन्तःकरणस्य वीर्येण सह साक्षा-  
त्सम्बन्धभागित्वात् पुरुषाणां नारीणाञ्च वीर्यस्य रजश्च यथाक्रमं सर्वं धातुसारतया पूर्वोक्तौ द्वावपि संस्कारौ जीवशरीरे स्वत एव रजोवीर्या-  
भ्यामाकृष्येते ।

गुणानां स्थूलशरीरमाधारो भावानाञ्चान्तःकरणमाश्रय इति माता-  
पित्रोर्गर्भाधानसंस्कारकालिकशरीरान्तःकरणस्थितिः साहाय्यवशेन सन्ताने  
ते संस्कारसमूहाः समाकृष्यन्ते ।

कथमस्वाभाविके संस्कारे स्वाभाविकस्य तस्य समावेशः ? इत्यादि  
विधिधायाः शङ्कायाः समाधानमाह— बन्धनगमागमचक्रयोरस्वाभाविक-



संस्कार एव हेतुः । मुक्तिनिदानश्च स्वाभाविकः संस्कारः । वैदिकाश्च संस्कारयागाः स्वाभाविकसंस्कारपोषका इति प्रागेवाभिहितम् । इदानीञ्च गुणभावसम्बन्धिनः संस्कारसमूहा अपि स्वाभाविकस्यैव संस्कारस्याङ्ग-भूता निगद्यन्ते । अपरश्च स्वाभाविकस्य संस्कारस्य एकत्वमद्वितीयत्वम् अस्वाभाविकस्य चानन्तत्वम्, अपि प्रागेव प्रमाणितम् ।

स्वाभाविकस्य संस्कारस्यैकतयाऽद्वितीयतयाऽच तस्य गतिः स्थितिश्च जीवस्योत्पत्ति आरभ्य मुक्तिं यावत्तिष्ठति इत्यङ्गीकरणायमेव । स्वाभाविको हि संस्कारः चिज्जडग्रन्थिसमुत्पत्त्या सहैव समुत्पद्यते । उद्भिज्ज-स्वेदजाण्डजरायुजात्मकचतुरशीतिलक्षयोनिषु सोऽद्वैतरूपेण तिष्ठति । तस्य गतिश्च सर्वत्रैवाप्रतिहृतैव भवति । तस्य पूर्णविकाशश्च जीवन्मुक्त-दशायां भवति । अस्वाभाविकस्तु संस्कारो जीवस्य मानवयोनिसमागमन-काळत एवोत्पद्यते तत्र चानन्ततामाश्रित्य अनेकपथेन परिणममानो जीवाननेकधा सुखदुःखमयानन्तगमागमचक्रे भ्रामयन् तेभ्यो मोक्तुमव-सरन्नापयति ।

मनुष्ययोनाविहागत्य स्वाभाविकास्वाभाविकयोरुभयोरपि संस्कारयो-रेतदेव पार्थक्यम् यद्-बन्धनदशायामस्वाभाविकस्य संस्कारस्य प्राधान्यम् स्वाभाविकस्य चाप्राधान्यम् । जीवन्मुक्तावस्थायां तु स्वाभाविकस्यैव संस्कारस्य प्राधान्यम् अस्वाभाविकस्य च गौणत्वं विद्यत इति ।

सुखदुःखमयस्य शुभाशुभप्रवृत्तिजन्यभोगस्य भुक्तिदशायामाहो विवि-धेषूच्चावचलोकेषु परिभ्रमणेन यद्भोगवैचित्र्यमासाद्यते तत् सर्वमनन्त-रूपमाश्रितस्यास्वाभाविकस्यैव संस्कारस्य परिणामः । गमागमचक्रे परिभ्रामिकायां गतो ऊर्ध्वगमिप्रवाहात्मिकाया क्रियायाः कारणं तु स्वाभाविकस्य संस्कारस्य शक्तिरेव । इत्यत एव जीवन्मुक्तदशायां महापुरुषा अस्वाभाविकसंस्कारसमुत्पन्नफलं समश्नुवते । स्वाभाविकसंस्काराधीनाः सन्तः, सुखदुःखात्मकद्वन्द्वं समानतयेवानुभवन्तः स्वान्तःकरणप्रवाहं ब्रह्मा-नन्दात्मकानन्तार्णवे विलापयितुं समर्था भवन्ति ।

ननु कथं रजोवीर्यश्रियामेवोभयोः संस्कारयोराकर्षणं भवतीति पुनराशङ्कते—यतो हि रजो वीर्यश्च सप्तानामपि धातूनां साररूपतया जीवानां स्थूलशरीरस्य बीजात्मकमुपादानकारणं भवतु नाम, पस्तु भावगुणमूलकस्य स्वाभाविकस्य संस्कारस्याकर्षणनिदानं कथं भवितुमर्हतीति शङ्कितुरभिसन्धिः । तत्रोत्तरयति, यदेवं भूतायाः शङ्कायाः समाप्तिः सरला स्फुटतरैव । तथा हि—चिज्जडग्रन्थिरूपात्मकस्य जीवस्य प्रथमाविर्भावस्थायामेव स्वाभाविकः संस्कार उत्पद्यते । यस्य प्रधानं कार्यमेतदेवास्ति यत् जीवानुत्तरोत्तरं उन्नतावस्थायां प्रापयन्नभ्युदयप्रदानेन निःश्रेयसमार्गे समारोहयन्नवः पतितुमवसरं न लम्बयेदिति । उदाहरणतो यथा—जीवो यदा आम्राद्युद्भिदयोनिः चक्षुदलयोनिं व्रजति, हृस्ति योनितो वा गोयोनिमभ्येति, तदा तस्य क्रमोन्नतिरियं उक्तोन्नतयोनिः सन्धिस्थूलशरीरसाहाय्येनैव समेषते । स्थूलशरीरं हि न केवलं भोगायतनमेव, किन्तु जीवानां क्रमोन्नतेरवलम्बनीयं क्षेत्रमपि तदेवाङ्गीक्रियते । यतश्च मानवो यदा एकशरीरतः शरीरान्तरं गृह्णाति, तदेव स क्रमोन्नतिपथपथिको भवति । इत्थञ्च स्थूलशरीरमेव क्रमोन्नत्या मुक्तिपथप्रापकं क्षेत्रमिति तस्मिन्नेव स्वाभाविकस्य संस्कारस्याङ्गीभूतयोक्तयोः संस्कारयोराकर्षणसम्भव इति ॥ ९४ ॥

प्रसङ्गतो वर्णधर्मोपयोगितां साधयति—

अतो बलीयस्त्वं वर्णस्य ॥ ९५ ॥

अतो रजोवीर्यशुद्धिप्रतिपालनात् वर्णस्य वर्णधर्मस्य बलीयस्त्वम् इत्यवमिति सूत्रार्थः ।

वर्णधर्मं रजोवीर्यशुद्धिविवेकः सर्वाभ्यर्हित इति पूर्वमेवोक्तम् । एतदपि पूर्वप्रकरणे सप्रमाणं संसाधितम् यत् यस्मिन्मानवसमाजे वर्णाश्रमधर्मो विद्यते तस्य न कदापि महाकालगर्तनिपातः । नापि तदीयनिष्क्रमणालनतोऽस्य समाजस्याधःपाता, प्रत्युत क्रमोन्नतिरेव तदीया समेषते ।

तस्य विज्ञानस्य पुनर्दण्डिर्वायि सूत्रकृन्महर्षिराख्याति यद् रजोवीर्याभ्यां पूर्वोक्तस्य मुक्तिप्रदस्य स्वाभाविकस्य संस्कारस्य गुणभावसम्बन्धिनामङ्गानामाकर्षणं भवतीति । एवञ्च रजोवीर्याशुद्धिप्रयोजनात्मकस्य वर्णश्रमधर्मस्य प्रतिपालनं परमावश्यकम् मनुष्यसमाजस्यकृतेऽस्य धर्मस्य प्रतिपालनममृतस्वरूपमित्यप्यूहनीयम् ॥ ९५ ॥

प्रसङ्गप्राप्तमप्याह—

न प्रतिलोमविवाहो धर्मसम्बद्धः ॥ ९६ ॥

स्मृतिशास्त्रेषु रजोवीर्याशुद्धिरक्षार्थं सवर्णविवाहस्य सर्वाभिहितत्वं प्रमाणितम् । अनुलोमजविवाहस्य कामजन्यत्वेऽपि कथञ्चिद्धर्मसङ्गतत्वं नपि स्वीकृतम् । परन्तु प्रतिलोमजविवाहस्य तु सर्वथाऽधर्मजनकत्वं धर्मविरुद्धत्वमेव प्रमाणितम् ।

तथा हि बहुत्र स्मृतिपूषलभ्यते—

सवर्णाग्ने द्विजातीनां प्रशस्ता दारकर्मणि ।

कामतस्तु प्रवृत्तानामिमाः स्युः क्रमशोऽवराः ॥

शूत्रैव भार्या शूद्रस्य सा च स्वा च विशःस्मृते ।

ते च स्वा चैव राज्ञः स्युस्ताश्च स्वा चाग्रजम्भनः ॥

अनुलोमविषयिणीयमाज्ञा प्रतिलोमसम्बन्धे त्वित्यमुपलभ्यते ॥ तथा हि—

क्षत्रियाद्विप्रकन्यायां सूतो भवति जातितः ।

वैश्यान्मागधवेदेहौ राजविप्राङ्गनासुतो ॥

शूद्रादायोगवः क्षता चाण्डालश्चाधमो नृणाम् ।

वैश्यराजान्यविप्रासु जायन्ते वर्णसङ्कराः ॥

वर्णधर्मस्य पूर्णतासंरक्षणायेदं परमं प्रधानञ्च कर्तव्यं यद् ब्राह्मणक्षेत्रिय-वैश्य-शूद्राः स्वसवर्णकन्या एवोपच्छेयुः । यदा ते स्वसवर्णकन्योपयमनं कुर्वन्ति तदैव रजोवीर्याशुद्धिः पूर्णतया सम्भवति । जीवस्य क्रमोन्तिसम्बन्धतो मुक्तिद्वारमप्युद्घाटितं भवति । पूर्वमप्यभिहितमिदम् ।

मोक्षविचारं परित्यज्य कामार्थवासनापरवशो मनुष्यो यदि सवर्णां कन्यां विहायानुलोमजरीत्या स्वाधोनवर्णसम्भवामन्यां परिणयति चेत् कथमपि स धर्मबहिर्मुखो न भवति । यतो हि तत्र वीर्यश्रयापेक्षया रजसोऽधिकरणस्य न्यूनतया तेन सह तस्य समानताया अभावात् निकृष्टक्षेत्रोत्त-  
बीजाङ्कुरवत् पूर्णविकाशाभावेऽपि सामान्यतो वीर्यशुद्धिरसन्दिग्धा । परन्तु प्रतिलोमजविवाहे तु उच्चवर्णसमुद्भवायाः कन्याया अधोवर्ण-  
भवेन पुंसा सङ्गमनाद् रजसो वीर्यस्य चोभयोरपि अशुद्धिसम्पातदोषात् प्रतिलोमजविवाहस्य सर्वथा गहितत्वं महर्षिभिर्निर्धारितम् ।

लौकिकोदाहरणतो विज्ञानमिदं सारल्येनैव समर्थितुं पाय्यंते । तथा हि यथेष्टजलसंयोगसम्बलितायां पूष्ण्यां भूम्यामङ्कुरोत्पत्तिनियमाद् जलहोन-  
भूम्यामाहोस्विद् अल्पजलाप्लुतायामपि भूमौ अङ्कुरोत्पत्तिर्भवत्येव । परन्तु अत्यधिकजलाप्लुतायां भूमौ बीजमुत्तं चेद् विकलीनमेव तद्भवति ।  
अङ्कुरोत्पत्तिस्तु दूरे । तथैव निम्नश्रेणिगरजसि वीर्यसंयोगेन कथंचित् तस्य शुद्धी सत्यामपि प्रतिलोमजविवाहे तु रजोवीर्ययोरुभयोरेवाशुद्ध्य-  
सृष्टिक्रम एव विच्छिन्नो भूत्वा नष्टभ्रष्टो जायते । एवञ्च सृष्टिक्रमविरोधना  
सृष्टिविनाशकस्य च व्यापारस्यावश्यमधर्मजनकत्वम् । इत्यत एव प्रति-  
लोमजविवाह आर्य्यसंस्कृतौ विरुद्धः ॥ ९६ ॥

प्रसङ्गतोऽपरमप्यभिधत्ते—

सपिण्डा सगोत्रा वयोज्येष्ठा च कन्या परिवर्जनीया ॥ ९७ ॥

रजोवीर्यशुद्धिविज्ञानानुरूपमेव धर्मशास्त्रादिषु महर्षिभिरादिष्टम्  
यद्—सपिण्डसगोत्रवयोज्येष्ठकन्यापरिणयेऽधर्मसंसर्गः तथा हि—

असपिण्डा च या मातुरसगोत्रा च या पितुः ।

सा प्रशस्ता द्विजातीनां दारकर्मणि मेथुने ॥

अविप्लुतब्रह्मचर्य्यो लक्षणयां स्त्रियमुद्वहेत् ।

अनन्यपूर्विकां कान्तामसपिण्डां यवीयसीम् ॥

रजोवीर्यशुद्धिर्हि पूर्वोक्तभूमिबीजोदाहरणत एवागममनीया । येन  
वेज्ञानिकेन हेतुना प्रतिलोमजो विवाहो निषिद्धः स एव हेतुरेषां त्रयाणां  
विवाहानामपि निषेधेऽवसेयः यतो हि रजोवीर्यशुद्धिस्त्रिभिरप्येतैरधर्म-  
कार्यैर्विनश्यत्येवेति । यथा वर्णाश्रमधर्मभ्रंशतो मनुष्यजातिः कालकव-  
लिता भवति, तथैवैभिरधर्मकृत्यैः कुलानि नष्टभ्रष्टानि भवन्ति । सपिण्डा  
हि स्वकुलसन्निहिता निगद्यते तस्या स्वगोत्रजायाश्च पाणिपीडने रजो-  
वीर्यशक्तिरेव क्रमशः क्षीयते । सपिण्ड-सगोत्रयोरेकार्थकत्वात् स्वगोत्रजैव  
कन्याऽतिसन्निहिता सती सपिण्डा कथ्य ते-स्मृतिषु सपिण्डालक्षणं यथा-

सपिण्डतातु पुरुषे सप्तमे विनिवर्तते—

लेपभाजश्चतुर्थाद्याः पित्राद्याः पिण्डभागिनः ।

पिण्डदः सप्तमस्तेषां सापिण्ड्यं साप्तपौरुषम् ॥ इति ॥

यदि भूमेरेकस्मिन्नेव प्रदेशे बहूनि बीजान्युत्पत्तिस्तदा तत्क्षेत्रं  
तानि बीजानि चोभयमपि विफळमिव भवति इति न प्रत्युत उभयमपि  
अपावित्र्यं जुषाणं सत् सृष्टितत्त्वमेव प्रतिब्रूयति । तथैव यदि समान-  
कुलसमुत्पन्नस्त्रीगर्भं समानकुलपुरुषस्यैव वीर्यनिषेकः सर्वदा स्यात्तदा  
तयोः क्षेत्रबीजयोरवश्यं वैफल्यमवसाने च कालान्तरेण तस्य वंशस्यैव  
विच्छेदोऽप्यवश्यम्भावो ।

अपरतश्च विज्ञानसिद्धो विचारणोऽप्यस्य विषयो यद्-स्त्रिय आकर्षण-  
शक्तिविशिष्टत्वात् पुरुषस्य च विकर्षणशक्तिमत्त्वाद् उभयोर्विरुद्धावापन्नत्वं  
स्वोक्तं ध्येयमेव । एवञ्चोभे अपि यदि एस्मादेव केन्द्रात् पौनःपुन्येन नियुक्ते  
स्थातां तर्हि उभे अपि क्षीणबले स्थातामित्यत्र कः सन्देहः । अन्यच्चेह  
आधिदैविकं कारणमिति विलक्षणमूहनीयम् । तथाहि—

अव्ययमादयो नित्यपितृगणाः वर्णकुलार्यवशात् त्रयाणामपि रक्षकाः ।  
तत्र त्रिष्वपि कुलस्य मध्यवर्तित्वाद् उभयो रादिभिरन्यो र्द्वैर्गार्यवत्योः सहाय-  
कत्वं सुसिद्धम् । तत्र कुलस्य गोत्रेण सह साक्षात् सम्बन्ध इति कुलपवित्र-  
तया मानवसमाजे आर्यत्वस्य पावनत्वं तस्य पावनतया च वर्णत्वस्य

पावित्र्यमक्षुण्णं तिष्ठति । इत्यतः कुलपावित्र्यरक्षा तस्य प्रवाहधारायाश्च स्थिरीकरणं उभयमपि पितृगणानां मुख्यं कर्तव्यम् ।

जलस्य प्रवाहगतिस्तदैव स्थिरा भवति यदा भूमिगतिनिम्नगा स्यात्, जलस्य च सदाऽनुकूल्यं स्यादिति । एवञ्च यथा जलवेगस्य विकर्षणक्तिः निम्नगक्षितेश्चाकर्षणशक्तिरुभे अपि सम्मिलिते जलधारां स्थिरीकुरुतः । तथैव पितृगणा अपि यदा पुरुषं स्त्रियश्च पृथग् गोत्रोद्भवम् प्राप्तुवन्ति तदैव आधिभौतिकसम्बन्धविशिष्टस्य कुलस्य नियतं प्रवाहं स्थिरीकृतुं मंहन्ति । यतो हि पितृगणानां स्वकर्तव्यानुष्ठाने परस्परविरुद्धगोत्रोद्भवानवेव दम्पती साहाय्यमाचरतः ।

अन्यतश्च वयोज्येष्ठायाः कन्यायाः परिणयनिषेधस्यापि इदमेव कारणम्, यद् आयुषा सह आधिभौतिकस्य बलस्यापि वृद्धिः परिपुष्टिश्च भवति । क्षेत्रस्य बीजाश्रयत्वात् क्षेत्रबलं यदि बीजबलादधिकं स्यात्तदा क्षेत्रात्मकस्त्रीधाराया एव प्राबल्यं भवेत् । पुरुषधारा च गौणो भूत्वा कालान्तरेण पुरुषसृष्टिव्यपेक्षया स्त्रीसृष्टिमेव वर्द्धयिष्यति । तत्कुलं पुरुषविहीनं भूत्वा स्त्रीप्रधानमेव भविष्यति । स्त्रियाः पुरुषायितत्वेऽपीयमेवावस्थेति पूर्वमेवोक्तम् । वयोज्येष्ठायाः कन्याया विवाहनिषेधविज्ञानत एव सिध्यति ॥ ९७ ॥

प्रसङ्गतोऽन्यदप्याह—

वर्णसङ्करो नेष्टः ॥ ९८ ॥

अनेन पूर्वोक्तस्त्रीधारायाश्च वृद्धिविज्ञानानुसारेण वर्णसङ्करः शुभप्रदो न भवितुमर्हति यतो हि वर्णसङ्कर्यो रजो वीर्यशुद्धिः स्वपुष्पकल्पेव । रजो-वीर्यशुद्धिबिरहात् । पूर्वोक्तस्य गुणसम्बन्धिनो भावसम्बन्धिनश्च मुक्तिप्रदस्य स्वाभाविकस्य संस्कारस्य विकाशो निरुध्यते, पितृगणस्य साहाय्यं च नासाद्यते । यतो हि पितृगणा रजोवीर्यशुद्ध्या, कुलपवित्र्या संस्कार-शुद्ध्या च विशेषतो मानवकुलमनुगृह्णन्ति । वर्णसङ्करो सृष्टिस्तु धर्म-सृष्टिभित्तयाऽपि अनिष्टकर्त्री । विशेषतश्च वर्णसङ्करीणां प्रजानां

नेमित्तिकपितृगणत एकपद एव सम्बन्धविच्छेदो भवति । उक्तश्च श्रीगीतोपनिषत्सु—

सङ्करो नरकायैव कुलधनानां कुलस्य च ।

पतन्ति पितरो ह्येषां लुप्तपिण्डोदकक्रियाः ॥

दोषेरेतेः कुलधनानां वर्णसङ्करकारके ।

उत्साद्यन्ते जातिधर्माः कुलधर्माश्च शाश्वताः ॥ इति ॥

वर्णधर्मं साङ्ख्य्यदोषापातेन कथमधर्मसंग्रह इति अन्यथाऽपि विवृ-  
णोति । वर्णधर्मसाङ्ख्य्यस्य स्वाभाविको भेदस्त्रिविधो ज्ञेयः । एकस्तु  
अन्य जात्या सह रजोवीर्यसंमिश्रणरूपः । द्वितीयो नीचवर्णताश्रयणम् ।  
तृतीयस्तु नीचवर्णस्योच्चवर्णत्वग्रहणप्रयत्नः, इति त्रिष्वपि भेदेषु उच्च-  
वर्णस्य नीचवर्णाश्रितानामाचाराणां ग्रहणेन केवलाया आधिभौतिक्या एव  
क्षतेः सम्भव इति सा व्यक्तिगा क्षतिः । यतो हि शूद्राचारिणो विप्रस्य  
पुत्रः पुनः शुद्धतरो ब्राह्मणो भवितुमर्हतीति अनया आधिभौतिक्या  
अपवित्रतया केवलमेकपुरुषावधिकैव सङ्कुरता आपततीति लघीयान-  
यमपराधः ।

नीचवर्णो यदोच्चवर्णत्वमात्मन आश्रयितुमिच्छति तदा अध्यात्मिकी  
अपवित्रता सम्बद्धेति । यतो हि नीचवर्णः पुमान् स्वोच्चाभिळाषोन्माद-  
ग्रस्तोऽवश्यं स्वसमाजाश्रितं समुदायं वा उच्चवर्णस्थपुरुषाचारान् पाळयि-  
तुमागृह्णाति ।

तत्र यथाकथपि न्यूनाधिकभावेन उच्चवर्णीयानाचारान् स्वयमाचरन्  
अन्येऽचाचारयन् यदोच्चवर्णश्रेणिम्प्रविशति तदाऽनेके दोषाः समुद्भवन्ति  
येन तद्व्यष्टिसमष्ट्युभयात्मनोर्महती मानसी क्षतिर्जायते । यतो हि  
सर्वाभ्योऽपि हानिभ्य आध्यात्मिक्या हानेरप्रतिमत्वस्य सर्वैरभ्युपगतत्वात् ।  
शरीरक्षतिर्हि धार्मिकविवेचनया न तादृशी प्रबला संमता यथाऽध्या-  
त्मिकी क्षतिः । बुद्धिमनोऽहङ्कारात्मकस्त्रान्तःकरणस्यावनतिर्हि गुरु-  
तराङ्गीकृता वृद्धेः ।

अन्यच्चेदमपि विमर्शनीयम्-यद् आधिभौतिकी क्षतिशक्तिर्हि तत्पुरुषावधिकैव तिष्ठति । आध्यात्मिकक्षतिप्रभावस्तु तस्या व्यक्तेः तदीयसमाजस्य वा शाश्वतिकीमेव हानिं विदधत् सर्वथा सर्वकालिकं पातकं तद्व्यक्तौ तदीयसमाजे चासञ्जयति । आध्यात्मिकोन्नतौ च साक्षात् बाधको भवति ।

इत्येवमियं हि तस्य क्षतिः स्थिरा शाश्वतिकी गण्यते । यतो हि स आध्यात्मिकयानयाऽपवित्रतया स्ववर्णतो विच्युतो भवति । उच्चवर्णाधिकारमपि नासादयति । उपरितश्च पितृगणानां साहाय्यबलमपि ह्रसति, येन तस्योन्नतिमार्गो निरुध्यते । इत्येव वृथोच्चत्वाभिलाषो स मानवो मानवसमाजो वा स्वाचरणेन वर्णाश्रमधर्मशालिमानवसमाजे महान्तं विप्लवमुत्थापयति । ईदृशधार्मिकसामाजिकविप्लवहेतुभूत्वा स मानवो मानवसमाजो वा स्वभावविरुद्धं बृहदाघातमधिगत्य स्वावनते रेव निदानतामेति ।

अपरतश्च रजोवीर्यसाङ्क्यैत आधिभौतिकहानेराघातस्तु दुःसहो निश्चित एव । रजोवीर्यशुद्ध्या कथं पितृगणानामनुकम्पा समुदेतीति विस्तृतं विवेचितमेव पूर्वम् । समासतः पितृगणसाहाय्यात्मकेन देवबलेन विरहिता साङ्करी प्रजा स्ववर्णधर्मसंरक्षणमार्गतो विच्युता स्वोन्नतिमार्गमेव निरोधयति । तथा च वर्णाश्रमधर्मसम्बन्धिनः सर्वेषामेवोन्नतमार्गाणामधिकारावासये सर्वमपि क्षेत्रजातं तस्या व्यक्तेः तस्य वा समाजस्य कृते असुकरं सम्पद्यते इति ॥ ९८ ॥

अन्यथाऽपि विज्ञानमिदं पुष्पाति—

स न धार्मिकः ॥ ६६ ॥

वर्णसङ्करी प्रजा न धर्मानुगा भवतीति प्रत्यक्षत एवोपलभ्यते । साधारणतो जगति दृश्यतेऽभीष्टम् यद् वर्णसङ्करीषु प्रजासु धार्मिकानुष्ठानस्यात्यन्ताभाव एवास्तीति ।



पूर्वविज्ञानपरिपुष्टये एक सूत्रकारः सूत्रमिदमाविश्चकार । प्रथमतो हि वर्णसङ्करी प्रजा पूर्वकथितविज्ञानानुसारतो रजोवीर्यशुद्धिन्तु गोपायितुमेव नाहंति । साङ्क्यसृष्टौ यथायोग्याधिकारवतो वीर्यात्मिकस्य बीजस्य यथायोग्याधिकारवतो रजोरूपस्य क्षेत्रस्य चाभावात् सृष्टिविपर्ययस्यावश्यकत्वात् ।

द्वितीयतश्च मुक्तिसहायकस्य स्वाभाविकस्य संस्कारस्य गुणभावात्मकप्रवाहगतिर्नाहि सुचारुतरा भवति । तृतीयतः कर्मबीजस्य संस्कारस्य सङ्करसृष्टौ दूषितत्वेनास्वाभाविकस्यापि संस्कारस्य तथात्वम् । यतो हि मातापित्रोरुभयोरपि स्वस्वजात्यभिमानस्य सुस्थिरत्वेन जैवस्यास्वाभाविकस्य संस्कारस्यापि परिशुद्ध्यभावः । इत्यादिकारणसमुदयात् सङ्करसन्तानस्य धार्मिकत्वसम्भावनाऽसम्भवः ॥ ९९ ॥

तस्य कारणमभिधत्ते—

नैसर्गिकी प्रवृत्तिरस्याधर्मे ॥ १०० ॥

संस्कारो हि कर्मणां बीजम् । यथासंस्कारमेव क्रिया समुत्पद्यते । वर्णसङ्करसन्तानस्योत्पत्तिवेद्यां तदोयमातापित्रोरन्तःकरणे सदाचारभ्रष्टतायाः संस्कारस्तु अवश्यमेवान्तर्निगूढस्तिष्ठति—

आदित्यचन्द्रावनिजोऽनलश्च,  
द्यौर्भूमिरापो हृदयं यमश्च ।  
अहश्च रात्रिश्च उमे च सन्ध्ये,  
धर्मश्च जायते नरस्य वृत्तम् ॥

इति स्मृत्युक्तदिशा हृदयस्य सर्वनरवृत्तसाक्षित्वेन अन्तःकरणस्य चित्तात्मके भागे सदाचारभ्रष्टतारूपाधर्मसंस्कारोऽङ्कितो भवति । ततश्च मनोवायुवीर्याणां सामानाधिकरण्यसम्बन्धाश्रितत्वेन तेनैवाऽधर्मसंस्कारेण संबलितमेव गर्भाधानम्भवति । मातापि तेनैव संस्कारेण संबलितः गर्भभरणं करोति । अतश्च ततो जायमाना सृष्टिः स्वभावत एवाऽधर्मं प्रवर्तते इत्यत्र कः सन्देहलेशः ॥ १०० ॥

प्रसङ्गतोऽन्यप्रकारेणापि प्रतिपादयति—

सृष्टिक्रमाननुकूलभावात् ॥ १०१ ॥

सृष्टेः सर्गस्य क्रम आरोहः तस्य, न अनुकूलम् अननुकूलम् तस्य भावः तस्मात् विपर्ययादित्यर्थः ।

या हि क्रिया सृष्टिस्वाभाविकक्रमानुसारिणी तथा धर्म्मोत्पत्ति-  
र्भवति । या च सृष्टिक्रमविरोधिनी तथा चाऽधर्मवृद्धिर्भवतीति धर्मा-  
धर्मयोरेताद्वयेव सम्बन्धोऽभ्युपगतः पूर्वाचार्यैः । धर्माधर्मयोर्विस्तरशो  
विवेचितं लक्षणं पूर्वंम् । तदनुशीलनतः स्पष्टमेव सिध्यति यत् मानव-  
योनितः प्राक्तनयोनिषु जीवः केवलस्वाभाविकसंस्कारपरवशो मानवा-  
भिमानविरहितः प्रकृतेर्मातुः क्रोडे लाल्यमानः पाल्यमानः स्वस्वयोन्यु-  
चितधर्म्ममनुतिष्ठन् निर्बाधमाध्यात्मिकयामुन्नतो पुरःसरो भवति । तत्र  
तस्य जीवस्य क्रमाभिव्यक्तौ निरन्तरायमिदं कारणं यत् स स्वाहङ्कार-  
विरहितः प्रकृतिनियमतः सृष्टिक्रमेणैव परिचाल्यते । यतो हि सृष्टिक्रम-  
नियमतो गच्छतो व्यवहरतो वा जीवस्य क्रमोन्नतिरावश्यकी । अन्यत्र  
योनौ जीवस्तमोगुणावस्थातः क्रमशः सत्त्वाभिमुखो भवन् निर्बाधं तमो  
ह्लासयन् सत्त्वमभिवर्द्धयन् संसरति पुरः पुर उन्नतिमार्गे ।

एवञ्च स्वाभाविकसंस्कारवशतः समेधमानो यदा मानवयोनावुपैति  
तदा तमोगुणाभिवर्द्धकैः पापकर्मभिस्तस्योर्ध्वगतिर्निरुध्यते सत्त्ववर्द्धकैश्च  
पुण्यकर्मभिः तदीयोर्ध्वगतिः सरला सुगमा सम्पद्यते । तमोवर्द्धकस्य  
कर्मण एवाधर्माभिधानात् सत्त्ववर्द्धकस्य च धर्मसंज्ञकत्वात् सृष्टेः च  
क्रमशः जीवस्य तमोऽवस्थातः सत्त्वाभिमुखप्रापणकर्मकर्मकत्वात् अवसाने  
च क्रमेण पूर्णसत्त्वोद्रेकात्मकमुक्तिपदप्रापणरूपान्तिमकर्तव्यत्वात् क्रमशः  
सत्त्वाभिव्यक्तिरेव सृष्टिनियमानकूलेति स्वयं सिद्धः पन्थाः ।

वर्णसङ्करी प्रजा तु प्रत्यक्षत एवैतन्नियमविरुद्धा भवति । वर्णाश्रम-  
धर्म्मश्च सृष्टिनियमसंरक्षणे साहाय्यमाचरति । तेन चेयमार्ग्यजातिः  
सृष्टिनियमसंरक्षणप्रधाना आत्माभिमुखी क्रमशः कथमूर्ध्वगतिशास्त्रिणी

रुमेधते इति विस्तरशो विमर्शितं पूर्वम् । इत्थञ्च सृष्टिनयमोल्लङ्घिनी  
वर्णसङ्करी प्रजा अवर्म्मप्रधानेति निःसन्दिग्धः सिद्धान्तः ॥ १०१ ॥

विज्ञानमिदमन्यथापि प्रमाणयति—

श्राद्धव्याहतेर्यवनजप्रेतवत् ॥ १०२ ॥

गर्भाधानवेलायां मातापित्रोरन्तःकरणसंस्कारेण सार्धं भाविनः  
सन्तानस्य कीदृक् घनिष्ठः सम्बन्ध इति निदर्शयितुं दृष्टान्तमुखेनाह—

कश्चन धर्माचार्यः संन्यासी कस्यचन सद्गृहस्थस्य ब्राह्मणस्य गृहे  
भिक्षाचर्य्यार्थमाहूतोऽतिथिरूपेण रात्रिमेकामुवास । रात्रौ च भोजना-  
नन्तरं निद्रिते संन्यासिनि निशीथे कश्चन तद्गृहगः प्रेतो मनुष्यवेशगतः  
संन्यासिनं बोधयामास । संन्यासी तु तं चौरं मन्यमानो गृहस्थितान्  
पुरुषान् सम्बोध्य यावत् पृष्ठवान्, तावत् तस्य प्रेतस्यादृहासेन विस्मितो  
गृहस्थपुम्भिश्च बोधितोऽमुं तदीयवंशपरम्पराप्राप्तः कश्चन सम्बन्धी  
भूत्वा प्रेतयोनिमाश्रितोऽस्तीति निश्चिकाय ।

ततश्च स महात्मा दयावशंवदो भूत्वा स्वप्रभावातिशयेन तं प्रेतं  
तस्या योनेर्मोक्तुकामः विविधान् प्रश्नान् पप्रच्छ । स च तं महात्मानं  
स्वोपकारपरायणं बुद्ध्वा स्वपूर्ववृत्तान्तं सर्वमेव निवेदयामास ।

तथाहि बद्धाञ्जलिः प्रेतो मुक्तकण्ठः तं संन्यासिनं विज्ञापयामास  
यन्मदीया माता वदाचन मार्गे गच्छन्ती केनचन यवनतरुणेन घषिता  
गर्भं दधार । पश्चाच्च लज्जापरवशा तद्वृत्तान्तं निगूह्यती मां जनया-  
मास । तेन गर्भेण गृहीतकनुरहं सर्वमप्यायुष्यं धाशास्त्रविधानं यापय-  
मानोऽस्ते बाढ्वये मृत्युपरवशः स्वसन्तानैः विहितान्त्येष्टिक्रियोऽपि प्रेत-  
योनिमुपेतोऽस्मि । न केनापि सनातनधर्मीयविधानेन प्रेतत्वं विमोक्तु-  
मर्हामि । यदि श्रीमान्मदीयोर्ध्वगतिं चिकीर्षति चेदन्यमेव कञ्चनोपायं  
विरचयतु । इत्युक्त्वा तुष्णीं बभूव । स च संन्यासी श्रुततत्प्रेताखिण्डो-  
द्धन्तोऽयेनैव विधानेन तं प्रेतयोनिमुवतं कृत्वा तदीयेन सकलगुप्तरहस्येन  
तं सद्गृहस्थं बोधयित्वा यथागतं जगाम ।

इत्यनेन सूच्यते—यद् यवनजनकवीर्य्यसंस्कारतः समागतो यवन-  
संस्कारो न केनापि सनातनधर्मशास्त्रविधानेन विमुक्तो भवितुमर्हति  
यथा तस्य यवनप्रेतस्य बभूवेति मातृपितृजन्यरजोवीर्य्यसम्बन्धयुक्त-  
संस्कारप्राप्तेरयमपूर्वो दृष्टान्तः ॥ १०२ ॥

पुनः प्रसङ्गतो वर्णशुद्धिमहिमानमाख्याति—

वर्णविशुद्ध्या विवृद्धिर्धान्यवत् ॥ १०३ ॥

पूर्व वर्णाश्रमधर्मस्य महिमानमभिहितवान् विस्तरेण सूत्रकृत्  
महर्षिः । इदानीं रजोवीर्य्यशुद्धिविज्ञानप्रस्तावेन पुनस्तन्महत्त्वमुदीरयन्  
धान्योदाहरणमुखेन रजोवीर्य्यशुद्धिमूलकतां तस्य प्रख्यापयति ।

कदाचन काळदुर्विपाकतो घरातलस्थिते सर्वस्मिन्नपि धान्ये विनष्टे  
सत्येकमपि यदि शुद्धतरं धान्यमवशिष्टं स्यात्तर्हि तेनैवैकेनापि धान्येन  
पुनः कालक्रमेण शनैः शनैः सर्वापि मेदिनी धान्यपूर्णा भवितुमर्हति ।  
तथैव शुद्धरजोवीर्य्यप्रभावशालिनो स्वल्पाऽपि ब्राह्मण-क्षत्रिय-वैश्य-शूद्र-  
वर्णाभिमानिनी प्रजाऽवशिष्टा स्यात्तर्हि कालान्तरे तत एव पुनः वर्णा-  
श्रमाचारवतीभिरार्य्यप्रजाभिः सम्पूर्णाऽपि मेदिनी सम्भृता स्यादित्यत्र  
नाणुरपि सन्देहलेशः ॥ १०३ ॥

इदानीं शुद्धित्रयस्याऽप्युपयोगं समाचष्टे—

शुद्धित्रैविध्यमपेक्ष्यं धातुत्रयसाम्यवत् ॥ १०४ ॥

आयुर्वेदानुकूलवातपित्तकफात्मकधातुत्रयसाम्यतो यथा शरीरस्य  
स्थितिः साध्वी नीरुग् निगद्यते तदन्तर्गो जीवश्चोन्नतो भवति,—  
तथैवाध्यात्मादिशुद्धित्रयेण संस्कारशुद्धिमासादयन्तोऽप्युदयनिःश्रेयसा-  
वपि विन्दति ।

आयुर्वेदिकोऽयं सर्वविदितः सिद्धान्तो यद् वातपित्तकफानां त्रया-  
णामेकस्यापि शुद्धौ ह्यासश्चेच्छरीरे रोगाभियोग आवश्यकः । ईयाणां  
समानशुद्धौ सत्यां न काऽपि शारीरिकी पीडा पुमांसं स्त्रियं वाऽक्रामति ।

आयुर्वेदशास्त्रसम्मतोऽयमपि सिद्धान्तोऽस्ति यद् वातपित्तकफानां त्रयाणामपि समानशुद्ध्या नरो मुक्तिमप्यायासविरहितामेवाधिगच्छति । तथैव वर्णाश्रितां त्रिविधां शुद्धिमुपेत आय्यंगणोऽभ्युदयमश्नुवानोऽन्ते निःश्रेयसमप्याश्रयति । तत्र वर्णधर्मनिर्वाहे शुद्धित्रयमध्ये एकस्या अपि ह्रासश्चेत्तदा तत्रन्यूनत्वस्यावश्यं सम्पातः । अतस्तिसृणामपि शुद्धीनां समानतयेवोपयोग आवश्यकः । स्मृतिष्वपि निर्दिष्टोऽयमुपरितनो विषयो यथा—

अभ्रकं तव बीजं तु मम बीजं तु पारदः ।

उभयोर्मेलनं देवि ! मृत्युदारिद्र्याशमम् ॥

कालार्थकर्मणां योगो हीनमिथ्यातिमात्रकः ।

सम्यग् योगश्च विज्ञेयो रोगारोग्यैककारणम् ॥

रोगस्तु दोषवेषम्यं दोषसाम्यमरोगता ।

तपःश्रुतं च योनिश्चेत्येतद् ब्राह्मणकारणम् ॥

तपःश्रुताभ्यां यो हीनो जातिब्राह्मण एव सः । इति ॥ १०४ ॥

विज्ञानमिदं पुष्यतितराम्—

तद्वर्णाश्रमरक्षकं हिमालयवदैश्वर्यस्य ॥ १०५ ॥

सूत्रकृद्धिं महर्षिः पूर्वतनमेव विज्ञानमुदाहरणतः पोषयति । यथा हि नगाधिराजो हिमालयोऽखिलानामपि लौकिकैश्वर्याणां गोपायिता तथे-  
वाध्यात्माधिदेवाधिभौतिकशुद्धित्रयमपि वर्णाश्रमिणां मानवानां सर्व-  
स्याप्यभ्युदयकरस्य कार्य्यजातस्य रक्षितृ । हिमालयपर्वताश्रिताः एव  
धरातलस्थाः सर्वे उद्भिज्जाः प्राणिनः प्राणन्ति । केऽपि पशुपक्षिणो  
नालोक्यन्ते ये हिमालयस्य विशाले काये नाश्रयमाश्रित्य क्रीडन्ति । यथा  
हि पर्वतपतिः हिमालयः सुवर्णादिसर्वप्रकाराणामपि धातूनामाश्रयः,  
हीरकादीनां सर्वेषामपि रत्नानामाकरः, तथैव वर्णस्य त्रिविधाभिरपि  
शुद्धिभिः वर्णानामाश्रमाणां चोभयेषामपि धर्माणां शुद्धेः परिरक्षिता  
भवति । आय्यंजातिश्च शाश्वतं जीवन्ती यज्ञादिस्वाभ्युदयकरान् धर्मान्

अनुतिष्ठन्ती स्वायत्तत्वं सदातनमभिरक्षति । यज्ञादिशुभकर्मानुष्ठानेन  
देवर्षिपितृगणानामप्यभ्युदयः समेधते । वस्तुतः शुद्धित्रयेष्वेव सर्वमप्या-  
श्रितं वर्णाश्रमधर्मस्येति विवेकः ॥ १०५ ॥

कथं गुणसंस्कारक्षय इति वर्णधर्मविज्ञानपरिपुष्टये प्रतिपादयति—

**गुणसंस्कारहानं परिणामात् ॥ १०६ ॥**

गुणसंस्कारविकाशस्य शरीरेण सह साक्षात् सम्बन्धः । तत्रापि  
गुणविकाशस्य स्थूलशरीरमेवाधार इति गुणसंस्कारेण सह स्थूलशरीर-  
स्यैव सन्निहितः सम्बन्धः । इत्यत एव धर्माव्यायैर्जन्मनैव सह वर्णधर्मस्य  
घनिष्ठः सम्बन्धो निरूपितः । तथा च मनुः—

अविद्वांश्चैव विद्वांश्च ब्राह्मणो देवतं महत् ।

प्रणीतश्चाप्रणीतश्च यथाग्निर्देवतं महत् ॥ म. ९.९१७ ॥

श्रीमता भगवतापि—

अविद्यो वा सविद्यो वा ब्राह्मणो मामकी तनुरिति । निजमुखेनैव  
प्रस्तुतम् ।

विज्ञानमिदमन्यथाऽपि बोद्धुं शक्यते । तथा हि-पूर्वं जन्मार्जितप्रारब्ध-  
परिणामतो जात्यायुर्भोगप्रकृतिप्रवृत्तिरूपध्वानां तत्त्वानामुपलब्धिर्भवति ।  
तत्र तत्त्वपञ्चके त्रीणि प्रधानानि द्वे चाप्रधाने सम्मते । अत एव मुख्य-  
गौणविचारणया प्रथमानां त्रयाणां स्थूलशरीरेणैव सन्निहितः सम्बन्धः  
उत्तरयोर्द्वयोस्तु सूक्ष्मशरीरेणैव नैकटिकः सम्बन्धः । अत्रापि गुणसंस्कार  
एव कारणम् । शरीरपरिणामेन सार्धं गुणसंस्कारस्य ह्लासः इति साधा-  
रणो नियमः ।

अपरतश्च यावत्स्थूलशरीरस्थितिस्तावत् प्रारब्धजन्यगुणसंस्कारेण  
सार्धं जीवो दृढबद्धस्तिष्ठति । यदा च तस्य शरीरस्य विच्युतिर्जायते  
तदैव तस्मात् संस्कारात् पूर्णतया तस्य विमोको भवति ।

उदाहरणतो यथा—सत्त्वप्रधानत्वेन ब्राह्मणस्य, रजःसत्त्वप्रधानतया  
क्षत्रियस्य, रजस्तमाप्रधानत्वाद्देवस्य, तमःप्राधान्येन च शूद्रस्येत्येवं

चतुर्णामपि वर्णानां मध्ये क्षत्रियस्योदाहरणमाश्रित्यावगमनीयञ्चेदित्यस्—  
यथा क्षत्रियशरीरे रजःसत्त्वस्य यत् प्राधान्यम् वर्तते । तस्मादेव हेतोः।  
तत्प्रभावो जात्यायुर्भोगप्रकृतिप्रवृत्तिषु च यदवलम्ब्यते तस्यास्तित्वं  
जीवस्य सर्वास्वस्थानु कयापि विधया तिष्ठत्येव । केवलं परिणामत  
एव तस्य, ज्ञानं सम्पद्यते । इत्यत एव हेतोर्ब्राह्मणशरीरधारिणः क्षत्रिय-  
शरीरधारिणश्चावतारस्य, तथा ब्राह्मण-क्षत्रिय-शरीरधारिणोर्ज्ञानि-  
नोश्चाचारव्यवहारयोर्महान् भेदः प्रतीयते । सर्वोऽपीमे संस्कारा यथा-  
योग्यं यथासमयं परिणामत एव हीयन्ते ॥ १०६ ॥

प्रसङ्गतः शङ्कासमाहिती ब्रूते—

तच्छब्दनमसाधारणनियमात् ॥ १०७ ॥

तस्य संस्कारस्य लङ्घनम् अतिक्रमणम् असाधारणनियमाद् भव-  
तीति सूत्रार्थः ।

ननु संस्काररहस्यस्यातिदृढतयाऽपरिवर्तनशीलत्वात् कथं विश्वा-  
मित्रस्य क्षत्रियशरीरस्यापि सतो ब्राह्मणत्वाभिसम्पत्तिः ? कथं वा नन्दि-  
केशवरो महात्मा मनुष्यशरीरस्य गुणसंस्कारेण विरहितो भूत्वा देवत्व-  
मुपजगाम, कथञ्च परशुरामावतारो ब्राह्मणशरीरसम्पन्नोऽपि क्षत्रियत्व-  
लक्षणसम्पन्नो बभूव ? इत्यादि शङ्कायाः समाहिती सूत्रकृदभिदधाति ।  
यद्—असाधारणतपःशक्त्या तथैव च योगशक्त्या तथाविधयेव वैदिक-  
कर्मशक्त्या चेदृशगुणसम्बन्धिनः संस्कारस्य परिवर्तनं भवितुमर्हति ।  
तपसो माहात्म्यं हि सर्वश्रेष्ठं जेगीयते । सर्वोऽप्ययं संसृतिविलासस्तपः-  
परिणाम एवेति यजुर्वेदोयतैत्तरोयोपनिषदि—

“सोऽकामयत बहु स्यां प्रजायेयेति,  
स तपोऽतप्यत स तपस्तप्त्वा-  
इदंसर्वमसृजत यदिदं किञ्च,  
तत् सृष्ट्वा तदेवानुप्राविशत् ।”

एवमेवाथर्वणवेदीयमुण्डकोपनिषदि प्रतिपादितम्—

तपसा चीयते ब्रह्म ततोऽन्नमभिजायते ।

अन्नात् प्राणो मनः सत्यं लोकाः कर्मसु चाऽमृतम् ।

स्मृतावपि—

यद्दुस्तरं यद् दुरापं यद् दुर्गं यच्च दुष्करम् ।

तत्सर्वं तपसा साध्यं तपो हि दुरतिक्रमम् ।

इत्यादि तपोमहिमा केन तिरोहितः ।

एवञ्च महर्षेर्विश्वामित्रस्यामानवं तपश्चर्य्य महात्मनो नन्दिकेश्वर-  
स्यालौकिकं योगबलं, श्रीमद्भगवदवतारस्य श्रीपरशुरामस्य गर्भंवासाव-  
तरणवेलायामेव दैव्या क्रियया वैदिकयज्ञीयचरौ वैशेष्याधानम्, सर्व-  
मप्येतद् असाधारणनियमस्यैव जाज्वल्यमानो जागरूको दृष्टान्तः ॥१०७॥

इदानीमन्यादृशस्य संस्कारस्य सम्बन्धेऽपीदमभिदधाति—

भावे स्वातन्त्र्यम् ॥ १०८ ॥

गुणसंस्कारहाने यत्काठिन्यम् न तद्भावसंस्कारहाने आधिभौतभा-  
वस्याधिदेवभावे तस्याप्याध्यात्मभावेऽथवा परस्परं सर्वेषामप्येषामेकस्या-  
न्यस्मिन् भावे संस्कारपरिवर्तनं सरलम् । सर्वमप्येतद्भावात्मकसंस्कार-  
परिवर्तनम् अभ्यासतः शनैःशनैः साधनेन सम्पद्यते । ज्ञानबलसाहाय्य-  
माश्रित्य तु द्रुतमेव सम्पद्यते । अशनायोदन्ये हि जीवानां प्रधानं जीवना-  
वलम्बनम् । तच्च स्वीयं भोजनं 'ममेदं भोज्यमिति' बुद्धिं विहाय  
'यद्दासि यदश्नासि यज्जुहोषि करोषि यत्, यत्तपस्यसि कौन्तेय तत्कुरुष्व  
मदर्पणमिति' भगवदनुशासनानुरूपं श्रीमद्भगवते तदीयप्रसादबुद्ध्या  
ग्रहीतुं भगवद्भक्ताः चिराभ्यासतः संसाधयितुमर्हन्ति । एवं हि, मदीया  
स्त्री मद्भोग्येति, मतिमन्तर्धायि—

'स्त्रियः समस्ताः सकला जगत्सु ।'

इति शास्त्रानुशासनानुकूलं कालान्तरेणोपासकः सर्वास्वर्पि नारोषु  
ब्रह्मप्रकृतित्वधारणामेव स्थिरीकृतुं क्षमन्ते । तद्वदेव तत्त्वज्ञानी पुमान्



स्वज्ञानबलसाहाय्यमाश्रित्य स्वशरीरेऽपि दृश्यबुद्धिमधिगच्छति । फलत आधिभौतिके आध्यात्मभावपरिवर्तनं प्रतिक्रियञ्च देवसम्बन्धस्थापनया आधिभौतिकभावे आधिदैविकभावपरिवर्तनं विदधाति । एवञ्च सर्वत्रैव सर्वस्यापि विनियमनं द्रुतमेव कर्तुमर्हति । तेन च प्रकृतिचक्रगतिं निर्वाधमतिक्रामन् मुक्तिपथं परिष्करोतीति ॥ १०८ ॥

पुरुषधर्मेण सह तेषां सम्बन्धं सूचयति—

शक्तित्रयमपेक्ष्यं पुरुषे उद्भिद्बीजवत् ॥ १०९ ॥

गुणपरिणामे भावपरिणामे चाशुतरं साफल्यावाप्तये त्रिविधभाव-  
शक्तिप्राप्तिरावश्यकौ ।

यथा हि—उद्भिज्जश्रेणि जीवेषु बीजात् फलोपलब्धये पृथिवीजल-  
काष्ठानां त्रयाणामेव शक्तिराकाङ्क्षिता, तथैव पुरुषाणामपि निःश्रेयसोप-  
लब्धये त्रयाणामेवावश्यकत्वम् । स्त्रीजातेरभ्युदयनिःश्रेयसोपलब्धये या  
सुगमा सरला पद्धतिरपेक्ष्यते पुरुषाणां कृते तु सा दुर्गमा । इत्यत एव  
त्रिविधशुद्धिविचारः पुरुषधर्मै एव गृह्यते ॥ १०९ ॥

पुरुषधर्मैरहस्यमुक्त्वेदानीं वर्णाश्रमधर्मैरहस्यम्ब्रूते—

एकेनान्यस्य योगसमापत्तिः ॥ ११० ॥

केवलेन त्रिविधशुद्धिविवेकेन तु पुरुषवर्गस्याध्यात्मिकोन्नतिः सम्भा-  
व्यते । परन्तु तस्यैवाभ्युदयनिःश्रेयसयोर्ध्रुवोपलब्धये मानववर्गस्य चाषा-  
पातनिरोधाय निश्चितमार्गमभिधत्ते ।

यदा जीवो भावसंस्कारेण सह गुणसंस्कारस्य यथायोग्यं संयोगं कृत्वा  
उन्नतो भवति तदैवेदृशस्यालौकिकस्य सार्वजनीनस्य फलस्याधिगमो  
भवति । एतद्विज्ञानमूलकमेव वर्णाश्रमधर्मसंस्थापनमूहनीयम् ॥ ११० ॥

वर्णधर्मेणैकस्य ॥ १११ ॥

संस्कारसमापत्तिविचारणया वर्णधर्मो हि सर्वाभ्यर्हितः । यतो हि  
वर्णधर्मेण गुणसम्बन्धिनः संस्कारस्य सम्पादनं भवति । अदसीयं विज्ञा-

नन्तु पूर्वमेव निर्धारितम्—यद् रजोवीर्याभ्यां गुणसंस्कारः समाकृष्यते ।  
भोगेन च तद्भानं भवति, हाने सति मुक्तिमार्गः सरलः सम्पद्यते ।

वर्णधर्मस्याचारो हि एवंविधेरेव कौशलपूर्णक्रियासङ्घैः निर्णीतो  
विद्यते येन तदनुष्ठानतः स्वत एव गुणसंस्कारस्य भावसंस्कारसम्पत्तौऽ-  
स्वाभाविकस्यांशस्य क्षयेण स्वाभाविकांशस्य चाभिव्यक्त्या च जीवो  
मुक्तिभूमिमारोहति ॥ १११ ॥

सम्प्रति द्वितीयस्य तदाह—

**आश्रमधर्मेणान्यस्य ॥ ११२ ॥**

वर्णधर्मस्य शक्तिरहस्यं पूर्वसूत्रे सम्यगभिधायेदानीमाश्रमधर्मस्य  
माहात्म्यं प्रख्यापयितुमाह । आश्रमधर्माचारसङ्घतो भावसंस्कारेण  
गुणसंस्कारसम्पत्तौ । वर्णधर्मः प्रवृत्तिरोधक आश्रमधर्मस्तु निवृत्तिपोषक  
इति पूर्वमप्यभिहितम् । वर्णधर्मतो गुणसंस्कारस्याश्रमधर्मतो भावसंस्का-  
रस्य चाकृष्ट्या स्वत एव क्रमशो हानं भवति । ततश्च जीवः सर्वेषामेव  
संस्काराणां विख्यनात्मकं निर्विकल्पस्वरूपमधिगन्तुं स्वत एवाग्रेसरो  
भवति । इत्यत एवाख्यातं जाबालश्रुती—

**ब्रह्मचर्यं परिसमाप्य गृही भवेत् ।**

**गृही भूत्वा वनी भवेत् वनी भूत्वा प्रव्रजेत् ॥**

अतश्च यो हि मानवस्तदीयसमाजो वा वर्णाश्रमधर्मं यथार्थतः परि-  
पालयितुं बद्धपरिकरो भवति, तस्योभयोः संस्कारयोः सहैव सम्पत्तया  
क्रमश आध्यात्मिकभूमौ क्रमाभ्युदयो निश्चित इति वर्णाश्रमधर्मस्या-  
निर्वचनीयमनुल्लङ्घनीयश्च महत्त्वम् ॥ ११२ ॥

यद्येवं न स्यात्तर्हि किं भवेदित्याह—

**अन्यथाऽधःपातो निर्वन्धप्रवाहवत् ॥ ११३ ॥**

यदि कश्चन जिज्ञासुरित्यमाशङ्केत यद् यो हि मानवो मानवसमाजो  
वा वर्णाश्रमधर्मं नाङ्गीकरोति का स्यात्तदीयाऽवस्थेति—शङ्कामिमां  
समाधातुमेवेदं सूत्रमसूत्रयत्सूत्रकारः ।

तथा हि—यथा सेतु बध्वा जलप्रवाह उद्गमस्थानात् गन्तव्यस्थानं यावत् प्राप्यते । परन्तु मध्ये सेतुभग्नतायां जलप्रवाहो विचलितो भूत्वा निम्नपथप्रसृतो नष्टभ्रष्टो जायते, न स प्रवाहः स्वगन्तव्यस्थानं प्राप्नोति, तथैव मानवसमाजस्य क्रमोन्नतिप्रवाहकृते सेतुस्वरूपो वर्णाश्रमधर्मो यस्मिन् मानवसमुदाये नाङ्गीक्रियते, स हि मानवसङ्घः कालान्तरेण धरातलादुच्छिन्नो नष्टभ्रष्टो भूत्वा स्वनामशेषमेव करोति ।

स्वाभाविकस्य संस्कारस्य मुक्तिजनकत्वम् अस्वाभाविकस्य च बन्धननिदानतेति पूर्वमेव संसाधितम् । प्रथमतोऽस्वाभाविकस्य संस्कारस्य हानानन्तरं स्वाभाविकस्य क्रमविकाशो भवति, ततश्च क्रमशस्तस्यापि स्वाभाविकस्य हानेन गुणातीतं भावातीतमद्वैतं कैवल्यं पदं प्राप्यते । इयं हि मानवी क्रिया वर्णाश्रमधर्मस्वभावत एव सुतरां सम्पाद्यते । इत्यत एव वर्णाश्रमधर्मानुगा मानवजातिर्निर्वाधमेवाभ्युदयनिःश्रेयसाभिमुखी संसारयात्रामतिवाहयति ।

ननु वर्णाश्रमधर्माभिमानिनो आर्य्यजातिः कथमधःपातमध्याश्रयतीत्युत्तरयति—यथा हि सत्यत्रेताद्वापरकलियुगात्मकचतुर्युगानामभ्युदयः क्रमशः समेधते तथैव कालक्रमेणार्य्यजातिरपि रजोगुणबहुला जाग्रती सत्त्वाभिमुखी सम्पद्यते तदा हि तस्यां ज्ञानोद्यमशक्तिशान्त्यादिसमुन्नतानि लक्षणानि प्रकाशीभवन्ति । यदा च सा कालक्रमेण तमोगुणाच्छन्नाऽर्य्यजातिर्निद्राभिमुखी भूत्वा प्रमादालस्याज्ञाननिरुद्धमाशक्तिद्वेषाशान्तोर्ष्याः नैक्यानुदारतादितमोगुणवृत्तिमधितिष्ठति स एवाधःपातस्तदीयो निगद्यते । यथा हि मानवो दिने जागर्ति रात्रौ च निद्राति तथैवार्य्यजातिरपि कालप्रभावतश्चक्रनेमिक्रमेण कदाचिज्जागर्ति कदाचन स्वपिति । परन्तु तस्या वर्णाश्रमपक्षपातिन्या आर्य्यजातेन कदापि नाशो रूपान्तरं वा भवति ।

यस्यां मानवजातौ त्रिलोकपावनो वर्णाश्रमधर्मो न विद्यते रजोवीर्य्यशुद्धेर्भविशुद्धेर्वा क्रमो नास्ति, सा हि कालस्य कराजिकाया दुर्दमनीयाया वा गतेः प्रभावेण कालान्तरतोऽसभ्याऽनार्य्या भूत्वा नष्टभ्रष्टा विच्छिन्ना धरातल एव विलीयते ।

स्मृतिरपि प्रमाणयति—

यतो वर्णाश्रमैर्धर्मैर्विहीना सर्वथा ननु ।

असौ सृष्टिर्मानवानां कालिकायाः प्रभावतः ॥

प्रकृतेर्मे लयं याति कुत्रचित्समये स्वतः ।

वत्ते रूपान्तरं वासौ नात्र कार्या विचारणा ॥ ११६ ॥

प्रसङ्गत आर्य्यजातेर्लक्षणमभिधत्ते—

आर्य्यजातिरुभयोपेता ॥ ११४ ॥

उभाभ्यां वर्णधर्माश्रमधर्मभ्यामुपेता युक्ता आर्य्यजातिः ज्ञेयेति-  
सूत्रार्थः । सर्वेषु मानवसङ्घेषु पूर्णवियवोपेतधर्माधिकारवत्या मानवजाते ।  
श्रेणिद्वयम् । एकाऽर्य्यजातिः द्वितीयानार्य्यजातिरिति । तत्र यस्यां जातौ  
वर्णधर्म आश्रमधर्मश्चेति द्वयोरपि धर्मयोरभ्युपगमः सा हि आर्य्य-  
जातिः । मनुष्यजातौ जीवनमरणयोराध्यात्मिकशर्केविद्यमानताभावयो-  
र्यथा सन्निवेशस्तथैव वर्णाश्रमधर्मसम्बन्धोऽपि गुम्फितो विद्यते । एवञ्च  
तदनुकूलतया मानवजातेर्नामकरणौचित्यवर्चायां वर्णाश्रमधर्माचारवत्या  
जातेरार्य्यजातिरिति पूर्वाचार्यैः कृता संज्ञा ।

तथा च स्मृतौ—

“कर्तव्यमाचरन् काममकर्तव्यमनाचरन् ।

तिष्ठति प्रकृताचारे स तु आर्य्य इति स्मृताः” ॥

अपरञ्च—

येवं सदाचारवर्णाश्रमधर्मानुगामिनी ।

सर्वस्वं मनुते वेदं सार्य्यजातिरिति स्मृतिः ॥

निरुक्तकारो यास्कमुनिरपि “आर्य्य ईश्वरपुत्र” इति सङ्गणो ॥ ११४ ॥

इदानीं विरुद्धधर्मावलम्बनीरन्यजातीलक्षयति—

तद्विपरीताऽनार्य्या ॥ ११५ ॥

यत्र जातौ वर्णाश्रमधर्मो नाश्रियते सा हि अनार्य्यजातिरुच्यते । घरा-  
त्तलस्थाम् अन्यमानवजातिषु पूर्वोक्तभयसम्भावनयैवाचार्य्यस्ता जाती-

आहुः । तादृशी अनाय्यकोटिस्थिता मानवजातिर्बलैश्वर्याद्विभिभौतिको-  
न्नतिविचारण्या कियतः कालस्य कृते महाप्रभावशालिनी स्यादपि, परन्तु  
कालान्तरेण तस्या रूपान्तरस्य विलयनस्य चावश्यम्भावमालोक्यै-  
वानाय्यस्थिया तामाह्वयन्ति पुराणाचार्याः ।

स्मृतावपि—

एतद्भिन्नाऽनाय्यजातिः सदाचारविवर्जिता ।

अन्यदप्येवमेवोक्तं नोच्यते विस्तृतेर्भयात् ॥ ११५ ॥

जातिभेदप्रसङ्गेन मानवभेदमाह—

मानवा देवासुरराक्षसास्त्रैगुण्यात् ॥ ११६ ॥

मनुष्यजातेः श्रेणिविभागं विधायाधुना महर्षिः सूत्रकारो लक्ष्यनिर्णय-  
विधा मानवश्रेणीनां विचारपद्धतिमाह—

आय्यस्विनाय्यसु वा जातिषु स्वाधिकारानुरूपम् उत्तममध्यमाधम-  
भेदेन त्रैविध्यमवश्यमूहनीयम् । आय्यजातौ जन्मग्रहणाभिमानेनाहङ्कारा-  
श्रयणेनोन्नतिपथो न निरुद्धः स्यादिति द्वयोरपि श्रेण्योः पुरुषो वा नारो  
वा स्यादुभावपि गुणत्रयभेदतस्त्रिविधां श्रेणिमाश्रयत एव । सात्त्विको देव-  
श्रेणिगो, राजसिकावसुरश्रेणिगो, तामसिको राक्षसश्रेणिस्थाविति ।  
श्रीमद्भगवते भगवद्वाक्यम्—

एषमाने गुणे सत्त्वे देवानां ब्रह्मेष्टते ।

असुराणां च राजसि तमस्युद्धव ! रक्षसाम् ॥

अन्यत्रापि—

त्रिधा ज्ञेया नरा नाय्यो भेदात्त्रैगुण्यगोचरात् ।

भवन्ति पितरस्तेषु सात्त्विका गुणमोहिताः ॥

राजसा रूपसुगन्धाश्च तामसाः काममोहिताः ।

ऊर्ध्वं गच्छन्ति सत्त्वस्था मध्ये तिष्ठन्ति राजसाः ।

जघन्यगुणवृत्तिस्था अधो गच्छन्ति तामसाः ॥ ११६ ॥

तेषां प्रवृत्तीराह—

परार्थस्वार्थपरोपकारपरतावृत्तिः ॥ ११७ ॥

सत्त्वगुणावलम्बी देवकोटिगो मानवः परार्थी, रजोगुणाश्रयोऽसुरश्रे-  
णिस्थः स्वार्थी, तमोगुणाश्रितो राक्षसप्रकृतिकः परापकारपरायण इति  
त्रिधा मानवानां प्रवृत्तयो लक्ष्यन्ते । तत्र यः पुमान् या च नारी पराभ्यु-  
दयमङ्गलोन्नत्यादिभिः स्वात्मानं कृतार्थं सम्मन्वाते परकीयेहलौकिकपार-  
लौकिकाभ्युदयसम्पादनैकपरा एव कालं नयतः ताविह देवदेवीशब्द-  
वाच्यौ । यौ च केवलं स्वार्थपरायणौ स्वात्मन एव स्वार्थं सुखमभ्युदयं  
वा बहुमन्यते तावेवासुरसंज्ञाभाजौ । यौ च परापकारपरायणौ परेषाम-  
पकृत्याऽनन्दमश्नुवाते तौ राक्षससंज्ञकौ गर्हितौ मानवसमाजे ह्येयात्मानौ  
निगदितौ ।

प्राक्तनाः पूज्या महर्षयः कीदृशः पक्षपातशून्या विश्वजनहिताधायकाः  
समदर्शिन आसन्निति सूत्रस्वारस्यम् । अनयाऽऽर्यानार्य्यसंज्ञया पूर्वोक्ता-  
काट्यवैज्ञानिकयुक्तिसिद्धया कदाचन बुद्धिभेदमाश्रित्योभयोरप्यनयोर्जात्यो  
रन्यतरस्या वाऽपकारप्रवृत्तिः समेधेतेति द्वयोरपि याथार्थ्यलक्ष्यस्थीरीकर-  
णाय त्रिविधमानवश्रेणिरहस्यं प्राचीकशःसूत्रकारः ।

स्मृतयोऽप्यमुमर्थमनुधावन्ति—

एके सत्पुरुषाः परार्थवदकाः स्वार्थं परित्यज्य ये,  
सामान्यास्तु परार्थमुद्यमभूतः स्वार्थाविरोधेन ये ।  
तेऽमी मानुषराक्षसाः परहितं स्वार्थाय निघ्नन्ति ये,  
ये निघ्नन्ति निरर्थकं परहितं ते के न जानीमहे ॥

त्रिधाः प्रकृतयो नृणामुत्तमाद्यममध्यतः ।  
देवोऽसुरो राक्षसोऽथ गुणभेदेन गीयते ॥

आर्य्यानार्य्यासुभयासु सर्वत्रैवोपलभ्यते ।  
वर्तितव्यं प्रयत्नेन तत्प्रकृत्यनुशीलनात् ॥ ११७ ॥

आर्यजातेर्वशिष्टद्यस्य मौलिकं सिद्धान्तं ब्रूते—

गरीयस्त्वमियदार्यजातेः शुद्धित्रैविध्याद् ॥ ११८ ॥

आर्यजातेः प्रतिष्ठानिदानं हि शुद्धित्रैविध्यम् । तत्र ज्ञानेनाध्यात्मिकीं शुद्धिं कर्मणाधिदैवीं शुद्धिं रजोवीर्यपावित्र्येण चाधिभौतिकीं शुद्धिं सम्पादयन्ती आर्यजातिस्त्रिविधामपि शुद्धिं समानतयैव प्रतिष्ठापयति । आश्रमधर्मगता शिक्षापद्धतिराध्यात्मिकयाः शुद्धेर्जागरूको दृष्टान्तः । वर्णधर्मीया आचारा आश्रमधर्मसम्बन्धिनश्च क्रियासिद्धान्तसमुच्चया आधिदैवीं शुद्धिं सम्पादयन्ति इति सर्वसम्मतो मार्गः । अपरञ्च जन्मनैव वर्णधर्मस्य दृढसम्बन्धभागित्वाद् आर्यनारीषु च आदर्शसतीधर्मस्य विद्यमानत्वाद् आधिभौतिकशुद्धिस्तु आर्यजातेरेव पैतृकी सम्पत्तिरिति नतमस्तकोऽस्यैव स्वीकरणीयमेव । कदाचिदायं धर्मतरेषु अन्यमानवकुलेषु वा आध्यात्मिकया आधिदैव्या वा शुद्धेर्लक्षणं कियदुपलभ्येत नाम, किन्तु रजोवीर्यशुद्धिः सतीधर्मनिदानाभूताधिभौतिकी शुद्धिस्तु वर्णाश्रममर्यादापालनपरायामार्यजातावेवोपलभ्येत इति सर्ववादिविदितो वृत्तान्तः ।

इत्यतश्चैकस्मिन्नेवार्यजातिरूपाधारे त्रिविधाया अपि शुद्धेरुपलभ्यमानतया आर्यजातेर्महत्त्वं सर्वाभ्यर्हितमिति सत्यपरायणैरुदारैर्बुद्धिमद्भिरवश्यं स्वीकरणीयमिति ॥ ११८ ॥

आर्यजातेरपरं विशेषम्ब्रूते—

श्लाघनीया देवानाम् ॥ ११९ ॥

चतुर्दशसु भुवनेषु मृत्युलोकोऽयं चतुर्दशानामपि विभागानां चतुर्थो विभागः । अन्ये च सर्वेऽपि लोका भोगभूमय एव । ऊर्ध्वेषु सप्तसु देवभोगस्य निम्नस्थेषु च सप्तसु आसुरभोगस्य नरकप्रेतलोकयोस्तु दुःखभोगस्याधिकारपूर्णत्वात् तेषु लोकेषु कर्माधिकाराभावात् प्रधानतया तत्सम्पादनेनाभ्युदयनिःश्रेयससम्प्राप्त्यवसरानुपलब्धेः द्रौढ्यात् ते लोका न कर्म-

भूमय इति निश्चितम् । तत्रैवं सति मृत्युलोकस्य कर्मभूमित्वात्तत्रोत्पन्न-  
यामार्यं जातौ स्वभावत एव त्रिविधशुद्धे साहाय्योपलब्धेरियमार्यंजाति-  
रयमार्यवर्तदेशश्च देवानामपि ह्लाघनीयौ ।

स्मृतावप्युक्तम्—

“गायन्ति देवाः किल गीतकानि धन्यास्तु ते भारतभूमिभागे ।  
स्वर्गापवर्गास्पदमार्गभूते भवन्ति भूयः पुरुषाः सुरत्वात् ॥  
कर्मण्यसङ्कल्पिततत्फलानि संन्यस्य विष्णोः परमात्मभूते ।  
अवाप्य तां कर्ममहीमनस्ते तमालयं ते त्वमलाः प्रयान्ति ॥  
जानीम नेतत् क्व वयं विलीने स्वर्गप्रदे कर्मणि देहबन्धम् ।  
प्राप्स्याम धन्याः खलु ते मनुष्याः, ये भारते नेन्द्रियविप्रहीनाः ॥’

अन्यतश्च देवर्षिपितृरूपत्रिविधानामपि देवानां प्रसन्नतया सह वर्णा-  
श्रमधर्मावलम्बिन्या आर्यंजातेः कीदृशो घनिष्ठः सम्बन्ध इत्यस्य जाज्व-  
ल्यमानं प्रमाणं देवीमीमांसादर्शनम्, श्रुतयः स्मृतयः पुराणानि चोह-  
नीयानि ॥ ११९ ॥

अन्यञ्च—

देवसम्बद्धित्वमार्याणाम् ॥ १२० ॥

देवलोकसञ्चालका देवास्त्रिधा विभक्ताः सन्ति । तेषां त्रयाणामपि  
सम्बद्धंनायोपाया अपि पृथगेव स्वातन्त्र्येण परिच्छिन्ना देवीमीमांसादर्शने  
परिगणिताः । तथा हि—“ब्रह्मयज्ञादिभिः प्रोजिता ऋषयः”

‘देवयज्ञादिभिर्देवाः ।’

‘पितृयज्ञादिभिःपितरः ।’

देवराज्यस्यावगतिस्तत्र विश्वासस्थैर्यम्, देवराज्यसञ्चालनसम्बद्धं-  
नाद्यनन्तरं विविधानां यज्ञमहायज्ञानामनुष्ठानम् इत्यादयोऽनेके देवप्रसाद-  
करा गुणराशय आर्यंजातौ विद्यन्त इति आर्यंजातिर्देवलोकसम्बद्धंनस्य  
प्रधानं निदानमिति सिद्धम् ॥ १२० ॥



अन्यमपि विशेषमभिधत्ते—

**धर्मषोषकत्वञ्च ॥ १२१ ॥**

वर्णाश्रमधर्मप्राणा आर्यजातिरेव वस्तुतो धर्मशेषिका । यद्यपि धरातलस्थिता अग्राणि जातयो विभिन्नधर्मरक्षणशालिन्यो दृश्यन्ते, तथापि तासां धर्मस्वरूपस्य संकीर्णभावापन्नत्वान्न तासु साधारणधर्मस्य सर्वाण्यपि लक्षणान्युपलभ्यन्ते । नापि तासु विशेषधर्मस्यापि महत्त्वं प्रकाशितमासाद्यते । तासु चाध्यात्मिकज्ञानसंकीर्णतया आपद्धर्मा-साधारणधर्मयोरपि विज्ञानावगतेरभावः ।

अन्यच्च विचारणीयोऽयं विषयो यद् आश्वारस्य पूर्णतायामेवाधेयः सर्वथा स्वस्थितिमासादयितुमर्हतीति । इत्थञ्च यस्या जातेः सामाजिको शृङ्खला वर्णाश्रमधर्मात्मकदृढस्तम्भे निबद्धा, यस्यां जातौ रजोवीर्य-शुद्धिविवेकतो जातीयाधर्मापातपथोऽवरोद्धः, यस्याश्च जातेः सदाचारेषु आध्यात्मिकलक्ष्यपूर्णविचारणया अर्थकामापेक्षया धर्ममोक्षयोरेवादरः सदोपलभ्यते, यस्याश्च जातेः धर्मविज्ञानं साधारणासाधारणापद्विशेष-धर्मादिसर्वोद्गमपरिपूर्णं तस्याः जातेर्धर्मषोषकत्वे कः सन्देहः ॥ १२१ ॥

प्रसङ्गसङ्गत्या जातिनिर्णयविज्ञानम्ब्रूते—

**जातिनिर्णयो गुणसम्बन्धात् ॥ १२२ ॥**

वर्णाश्रमप्रसङ्गेन जातित्वस्य ततश्च आर्यानार्यभेदेन तदोय-विस्तारस्य च वर्णनं निश्चय्य यदि कश्चन जिज्ञासेत् चेद् यदन्यत्र जाति-निर्णयः कथं स्यादिति तत्रोत्तरमाह—गुणानां सत्त्वरजस्तमसां सम्बन्धात् जातेः सर्वविधायीः निर्णयो निश्चयो भवतीति शेषः ।

यथा गुणविचारणया ब्राह्मणत्वजातिविज्ञानं विवृतम्, यथा च आध्या-त्माधिभौतलक्ष्यात्मकभेदलक्षणगुणभेदेनैव आर्यानार्योभयविभागो विहितः । इत्थमेव गुणविचारेण सः सर्वेऽपि भूतसमुदायेषु जातिविभाग-निर्णयो भवितुमर्हतीति निःसन्देहः पन्थाः ॥ १२२ ॥

विज्ञानं परिपुष्णाति—

विधिदर्शनाच्च ॥ १२३ ॥

सर्वत्रैवेयं नियमपद्धतिः समुपलभ्यते यद् गुणसम्बन्धानुसारमेव स्थावरजङ्गमात्मकास्वपि सृष्टिषु जातिभेदः स्वीक्रियते । ज्योतिःशास्त्रादिषु समुपलभ्यमानो नक्षत्रग्रहादीनां ब्राह्मणत्वादिजातिनिर्णयः पुराणादिभिः क्रियमाणो देवतादीनां जातिनिश्चयः, पदार्थविज्ञानशास्त्रेण विधीयमानो रत्नादीनां जातिनिर्णयः, आयुर्वेदशास्त्रेण निश्चयमान उद्भिज्जौषधादीनां जातिविवेकः, इमे सर्वेऽपि जातिविभेदा गुणभेदविवेचनयेव तत्तच्छास्त्रैर्विवेचिताः ॥ १२३ ॥

पुरुषधर्मसम्बन्धतः स्वाभाविकसंस्कारक्रमाभिव्यक्त्या पुरुषवर्गाणां मङ्गलवर्णनानन्तरम् इदानीं तत्सम्बन्धेन नारो जातेर्मङ्गल्यं विवेचयति—

नारीष्वपि माङ्गल्यं स्वाभाविकसंस्कारात् ॥ १२४ ॥

मूलप्रकृत्युदाहरणतो नारीजातोनां तदीयपूर्वप्रकृत्यनुरूपं स्वाभाविकसंस्काररूपेण पातिव्रत्यधर्मं एव सर्वमङ्गलहेतुः यथाय्यंपुरुषेषु वर्णाश्रमधर्मः सर्वहितावायकस्तथैवाय्यंनारीषु पातिव्रत्यधर्मो मङ्गलकृत् ।

मनुनाऽप्युक्तम्—

नास्ति स्त्रीणां पृथग्यज्ञो नो व्रतं नाऽप्युपोषितम् ।

पतिं शुश्रूषते येन तेन स्वर्गो महीयते ॥”

सर्वाण्यपि दर्शनशास्त्राणि मूलपुरुषस्य मूलप्रकृतेश्च द्वैतप्रपञ्चे कारणतां समानतयेवाभ्युपगच्छन्ति । तत्र पुरुषस्यैव कस्मिंश्चिद् दर्शनान्तरे आत्मेति नाम, कुत्रचन पुरुष इति क्वचनेश्वर इति क्वापि ब्रह्मेति गीयते । सर्वत्रापि नामभेदे सत्यपि तस्य लक्षणमेकमेव यथा सर्वत्रोपलभ्यते, तथैव मूलप्रकृतिरपि केनचन प्रकृतिरित्यभिधीयते केनचित् ब्रह्मशक्तिरिति कैश्चन मायेति संज्ञायते । परन्तु सृष्टिविज्ञाने सर्वेऽप्येकमत्येन मूलप्रकृतेर्मूलपुरुषस्य चोभयोरेव हेतुतामङ्गीकुर्वन्ति । तेनैव शाश्वतिकसत्यसिद्धान्तेन सृष्टिजीवायां सर्वत्रैव पुरुषधारा नारीधारा चेत्युभयविधापि धारा दृष्टिगोचरी भवति । यथोपलभ्यते मनुसंहितायाम्—

“द्विधा कृत्वामानो देहमर्धेन पुरुषोऽभवत् ।

अर्धेन नारी तस्यां स विराजमसृजत् प्रभुः ॥”

उद्भिज्जेषु आहो स्वेदजेषु उताण्डजेषु अथवा जरायुजेषु एवमेव  
दैवेषु सृष्टिषु मानवीषु वा सर्वत्रैव दाम्पत्यभावः परस्परं स्त्रीपुरुषभावो  
वा विद्यत एव । एवञ्च मूलसृष्टावेव पुम्भावस्त्रीभावयोरुभयोरपि सत्ताया  
विद्यमानत्वात् पुरुषेषु मूलपुरुषस्य स्त्रीषु मूलप्रकृतेः साहजिको भावः  
एव निगूढस्तिष्ठतीति किमत्र वक्तव्यम् । इत्यस्माद् हेतोर्मानवसृष्टौ  
पुरुषाः स्त्रीणामपेक्षया निःसङ्गाः स्वाधीनाः प्रातिभाव्यरहिता भवन्ति,  
स्त्रियश्च इतो विरुद्धलक्षणोपेता भवन्ति । इत्यनेनास्य सूत्रस्य तात्पर्यमिदं  
सिध्यति यत् स्वाभाविकसंस्कारस्य क्रमाभिव्यक्तिः पुरुषधारा क्रमशोऽ-  
भ्युदयमश्नुवती निःश्रेयसभूमिमधिगच्छति । तथैव नारीधारापि स्वभावानु-  
कूलं स्वाभाविकसंस्कारमाश्रयन्ती तत्क्रमाभिव्यक्त्याऽभ्युदयनिःश्रेय-  
सावधिगन्तुमर्हन्ति । पुरुषगणाश्च यथा वर्णाश्रमसदाचारादिना त्रिवि-  
धमपि शुद्धिं नियमतः समासादयन्तः क्रमशो मलविक्षेपाज्वरणादिविर-  
हितां मुक्तिभूमिमुपतिष्ठन्ते । स्त्रियश्च तथैव वेदोक्तपातिव्रत्यादीन् स्त्री-  
जनोचितान् सदाचारान् प्रतिपालयन्त्यो निःश्रेयसपथपथिकाः सरलत-  
यैव सम्पद्यन्ते ।

मूलप्रकृतिर्हि मूलपुरुषस्यैव कृते यथा परिणमते । पुरुषस्य निःसङ्गत्वे  
निष्क्रियत्वेऽपि तत्संयोगादेव सा सृष्टिक्रियां प्रवर्तयति । तस्यैव कृते सा  
स्वस्वरूपं स्थापयतीति सांख्यदर्शनोऽयं विज्ञानं प्रतिपादयति । तद्वदेव  
तस्यैव मौलिकस्य स्वाभाविकस्य संस्कारस्यानुरूप्येण पुरुषार्थं विदधती  
नारीजातिः स्वाभ्युदयमासादयितुमर्हति ॥ १२४ ॥

नारीषु स्वाभाविकस्य संस्कारस्य कथङ्क्रमाभिव्यक्तिरिति प्रति-  
पादयन्नाह—

तास्वेकतन्वतषोभ्यां तदुपगमः ॥ १२५ ॥

पूर्वोक्तप्रकारतोऽभिव्यज्यते यत् मानवजातिषु वर्णधर्मश्रमधर्मयो  
विविधानाचारान् प्रतिपालयन्ती पुरुषजातियथा स्वाध्यात्मिकोन्नतिपथात्

पतिता नैव भवति, नथेव नाय्योऽपि तपोमूलकैकतत्त्वमूलकान् सदा-  
चारानवलम्ब्य स्वाभाविकान् संस्कारान् क्रमशोऽभिव्यञ्जयन्त्यो निःश्रेय-  
सपदमपि विन्दन्ति, नैवाद्यःपातस्तासां क्वापि भवति । उक्तञ्च मनुना—

“कामन्तु क्षपयेद्देहं पुष्पमूलफलैः शुभैः ।

न तु नामापि गृह्णीयात् पत्यौ प्रेते परस्य तु ॥

आसीदामरणात् क्षान्ता नियता ब्रह्मचारिणी ।

यो धर्मं एकपत्नीनां काङ्क्षन्ती तमनुत्तमम् ॥

अनेकानि सहस्राणि कुमारब्रह्मचारिणाम् ।

दिवं गतानि विप्राणामकृत्वा कुलसन्ततिम् ॥

मृते भर्तरि साध्वी स्त्री ब्रह्मचर्यव्रते स्थिता ।

स्वर्गं गच्छत्यपुत्रापि यथा ते ब्रह्मचारिणः ॥”

इत्यत एव हेतोर्नारीणां कृते यावन्तः सदाचारा वेदशास्त्रादिषु  
प्रतिपादिताः ते सर्वेऽपि एकतत्त्वतपोमूलका एवोहनीयाः । एकस्मिन्नेव  
पुंसि रतिः, ससारे भर्तृर्येव पुंस्त्वज्ञानम् । अन्यत्र स्वभर्तृव्यतिरिक्तेषु पुरु-  
षेषु स्त्रीत्वबुद्धिः, स्वस्मिन्नेव पत्यौ लक्ष्यस्थैर्यम्, इमे सर्वेऽपि धार्मिकाः  
स्त्रीनियमा एकतत्त्वमूलका एव । अन्ये च ये गतिभ्रमणोत्थानोपवेशनाशन-  
पानवस्त्रपरिधानपतिसेवाप्रभृतयः सतीधर्माः सन्ति ते सर्वेऽपि तपोमूलका  
ज्ञेया इत्यसन्दिग्धम् ॥ १२५ ॥

प्रसङ्गतः सतीत्वविज्ञानं विस्पष्टयति—

सतीमाः प्राधान्यमतो नारीधर्मे ॥ १२६ ॥

महर्षिः सूत्रकारोऽधुना त्रिलोकोपावनस्य सतीधर्मस्य स्वाभाविक-  
संस्कारानुकूलमस्तित्वमाय्यनारीष्वेव कथमघितिष्ठतीति विस्पष्टयन् प्रति-  
पादयति—यत् सतीधर्मे एकतत्त्वस्य तपसश्च प्राधान्याद् आय्यनारीषु  
सतीधर्म एवाददर्शरूपः । सतीलक्षणस्य चातुर्विध्यं यत् पूर्वमुक्तम्, तत्र  
लक्षणेष्ु वर्षितायामुत्तमसतीधारणार्थां संयमकरणेन स्वत एव ज्ञायते यत्  
सत्या योषितोऽन्तःकरणं कीदृगेकतत्त्वधारणया परिपूर्णं भवति । तेषु

लक्षणेषु शास्त्रीयसतीधर्माचारादिषु च संयमादेतदपि स्फुटमेव परि-  
लक्ष्यते यत् सतीधर्मस्तपोधर्मपराकाष्ठया परिपूर्ण इति ।

उक्तञ्च विष्णुसंहितायां—

“मृते भर्तारि ब्रह्मचर्यं तदन्वारोहणं वा”

अथर्ववेदेऽपि—

“इयं नारी पतिलोकं वृणाना.....धर्मं पुराणमनुपालयन्ती”

एतदपि विज्ञानसिद्धं यद् यासु जातिषु नारीणां पत्यन्तरग्रहणसंस्कारो  
हृदि विरुद्धस्तत्र जातिषु सतीधर्मस्यादशः कदापि नैव सम्भवति । आर्य-  
जातिषु सतीधर्मस्य जाज्वल्यमानं विज्ञानमिदं सर्वं सदानुभवनीयम्  
यन्नेवास्ति तत्र पत्यन्तरग्रहणस्य मानसोऽपि संकल्पः तदनुष्ठानं तु  
हरेऽपास्ताम् ॥ १२६ ॥

प्रसङ्गतः शङ्कासमाधाने विवृणोति—

अष्टाऽपि योगिनी श्रेयोभाक् ॥ १२७ ॥

धर्माचार्याः सर्वहितैषिणो विश्वजनोन्हिताधायका आसन्, तैः प्रव-  
र्तितः सनातनधर्मश्च सर्वजीवसंरक्षक इति निर्विवादम् । एवं सति यदि  
कश्चन धर्मजिज्ञासुरिदमाशङ्केत यत् स्त्रीणां कृते सतीधर्मस्यैव सर्वमङ्गल-  
करत्वे पूर्वजन्माजितकर्मवेगेन आहोस्विदन्येनैव केनापि विशेषकारणेन  
यदि काचन नारी स्वसतीधर्मादशतो विच्युता स्यात्तर्हि तस्या मङ्गलं  
किं न भविष्यति ? अघटनघटनापटीयस्या मायाया दुर्दमनीयेन प्रभावेण  
काचन योग्यतमापि नारी स्वसतीधर्मतो विच्युता स्याच्चेत्तदा तस्या  
अभ्युदयनिःश्रेयसयोः पन्था निरुद्धः स्यात् किम् ? इति प्रश्नस्योत्तरं ब्रूते  
परमकारुणिको महर्षिः सूत्रकारः ।

सर्वहिताधायकेऽस्मिन् सनातने धर्मे कस्यापि कदाप्यभ्युदयनिः  
श्रेयसो नैव निरुद्धौ सम्भवतः । तथा हि कापि योग्या नारी देववशात्  
क्वापि स्वादर्शसतीधर्मतो विच्युता स्यात्तदा सा योगिनी भूत्वा स्वाभ्यु-  
दयनिःश्रेयसावधिगन्तुमर्हति । कर्मिणोऽपि चरमे ज्ञानाश्रयेणैव मुक्तिमधि-

गच्छन्ति, उपासका अपि तथेवावसाने ज्ञानपथपथिका भवन्त्येव । यतो हि “ऋते ज्ञानान्न मुक्तिः” इति निराकुलः पन्थाः । यदि कापि नारी सतीधर्मोचितकर्मकाण्डमार्गतो भक्तिमार्गतो वा विरहिता देवात् स्व-कृतं व्यभ्रष्टा भवेत्तदा योगमार्गावलम्बेन सावश्यं स्वाभ्युदयनिश्चयेन सम्पादयितुमर्हतीति ।

अत्रैतानानेव भेदो यत् सतीनां योषितां योगसाधनस्य प्रयोजनमेव नायाति । ता हि केवलं सतीधर्मप्रभावेणैव उच्चतरमपि सतीलोकमधि-तिष्ठन्ति । ततश्च ज्ञानाधिकारप्रधानां पुरुषयोनिमधिगत्य सरलतयैव पद्धत्या निःश्रेयसभूमिमारोहन्ति । स्त्रोणामयं नैसर्गिको भावः । अन्यथा ताः सद्गुर्वाश्रयेण योगमार्गावलम्बतोऽसाधारणधर्मसाहाय्येन निःश्रेय-समार्गाधिकारिण्यो भवन्तीति ॥ १२७ ॥

समाधानपरिपुष्ट्यै धर्मस्य सर्वव्यापकतां निदर्शयति—

सा तु नैव सती रम्भाजत् ॥ १२८ ॥

सर्वजीवहितकारो सनातनो धर्मः कम्पि विमुखं नैव करोति । अत्र विषये पौराणिकमेकमुपाख्यानमुदाहरति ।

कस्मिंश्चित्काले कोऽप्यसुरराजः स्वर्गाधिपतिमिन्द्रं विजित्य नाका-धिराज्यमधितिष्ठन् रम्भानाम्नोमप्सरसं ग्रहोत्कामोऽभूत् । साऽप्यसुराः तु तस्यां रात्रौ तस्यासुरराजस्य भ्रातृपुत्रेण वृताऽसात् । तदानीं सा स्वर्गीया वेद्या धर्मपथानुगतमसुरराजं प्रार्थितवती यदहमद्य धर्मतस्ते भ्रातृपुत्र-जायाऽस्मि नाद्याहं ते भोग्या इवस्तव योग्या भाविनो तवाज्ञां शिरसा वक्ष्ये ।

स्वर्वेश्याया अयं विचारस्तस्यै सुतरां धर्माधायक आसीत् । यतो हि सा नारोधर्मदृशरूपतां सतीधर्मतो विच्युतापि असुरराजस्यामन्त्रणं धर्ममर्थ्यादित्येवास्वीचकार । अयञ्च सनातनधर्मस्य सार्वभौमभस्वसर्व-हिताधायकगौरवयोरुपयुक्तमुदाहरणम् । अन्यतश्च सतीधर्मश्चैको विशेषो धर्म इति कापि योग्या स्त्री तेन विशेषधर्मेण विरहिताऽपि साधारण-

धर्मबलेनापि स्वोन्नतिं विधातुं समर्था भवितुमर्हन्ति । यतः साधारणो धर्मः सर्वजीवहितकाराति, सनातनधर्मस्येदं सर्वभौमं महत्त्वं न विस्मरणीयम् ।

अन्यथापीमं प्रकृतं विषयमवगन्तुमर्हन्ति जनाः । तथा हि स्त्रोणां सतीधर्मो विशेषधर्म इति सुसाध्यः सर्वमान्यो भयरहितश्चेति । योगिनो-  
भावस्तु असाधारणो धर्म इत्यलौकिकः । इत्यत एवानेन सूत्रेण साधारणधर्मस्यैव महत्त्वमुद्घोष्यते ॥ १२८ ॥

प्रसङ्गतः सतीधर्मपद्धतिमाह—

एकतत्त्वतपोभ्यां सतीलोकलाभः ॥ १२९ ॥

इति । प्राक् स्वाभाविकसंस्कारस्य क्रमाभिव्यक्त्या नारीधर्मं मुक्ति-  
मार्गं सरलो भवतीति निर्णीतम् । अधुनात्र शङ्क्येयं समुदेति यत् सर्वत्रैव  
वेदेषु वेदाविरोधिशस्त्रेष्वपि “ऋते ज्ञानान्न मुक्तिरिति” सर्वसम्मतः  
सिद्धान्त एवाङ्गोक्तः समुपलभ्यते, तत्कथं विरुद्धयोरनयो । मार्गयोः  
सामञ्जस्यं स्यात्, कथञ्च नारी सतीधर्मबलेनैव मुक्तिमपि लब्धुमर्हति ?  
इत्यादि शङ्काकलापं व्यपोहितुमेवास्य सूत्रस्यावतारः । तथा हि सत्यो  
योषितः उर्ध्वगतेरयमस्ति क्रमो यत् सत्याः तपःप्रभावेण स्वत एव पञ्चम-  
लोकः सतीलोकः समुपतिष्ठते । तत्र च एकतत्त्वाभ्यासेन तस्या अन्तः-  
करणं योगयुक्तं भूत्वा जानार्जनक्षमं सम्पद्यते । ईदृशी वार्मिका सती  
शरीरपातानन्तरमवश्यं सतीलोकमुपसर्पति । यथोक्तं दक्षपराशराभ्याम्—

व्यालप्राहो यथा व्यालं बलादुद्धरते बिलात् ।

एवमुद्घृत्य भर्तारं तेनैव सह मोदते ॥ १२९ ॥

प्रसङ्गसङ्गतिसम्प्राप्तं शङ्कः समाधानमाह—

एतिमयत्वात् पुरुषत्वम् ॥ १३० ॥

ननु तृतीयलोकः स्वर्लोको वा स्यादन्योऽप्यस्मादूर्ध्वलोकः सतीलोको  
वा स्यात्सर्वऽपीमे स्वर्लोकः सुखभोगहेतुका एवेति सतीधर्मस्यापि स्वर्ग-

सुखभोजकत्वलक्ष्यकमेव सिध्यति । एवञ्चेदृशोर्ध्वगतिप्रदत्वेन सतीधम्मो-  
ऽभ्युदयप्रद एव भवितुमर्हति, न निःश्रेयसपदप्रदातेति शङ्कायाः समाहि-  
त्यर्थं सूत्रमिदमाह सूत्रकारः । तथा हि यथाऽन्ये कीटा भ्रमरातिनिदि-  
ध्यासात्तन्मयतामुपेत्य भ्रमरत्वमेवासादयन्ति तथैव सर्वोन्नतश्रेणिना  
सती नारी स्वपतौ तन्मयतामुपेत्य पुरुषत्वमेवासादयति । यथोक्तं  
स्मृतिशास्त्रे—

सती सक्तो नरो याति सद्भावं ह्येकनिष्ठया ।

कीटको भ्रमरं ध्यायन् भ्रमरत्वमवाप्स्यते ॥

गीतोपनिषद्यपि—

यं यं वापि स्मरन्भावं त्यजत्यन्ते कलेवरम् ।

तं तमेवेति कोन्तेय ! सदा तद्भावंभावितः ॥

अन्यत्रापि—

कीटोऽयं भ्रमरीभवत्यतिनिदिध्यासाद्यथाहं तथा,  
स्यामेवं रघुनन्दनोऽथ त्रिजटे ! दाम्पत्यसौख्यं गतम् ।

शोकं मा बह मेधिलेन्द्रतनये ! तेनापि योगः कृतः,

सीता सोऽपि भविष्यतीति सरले ! तन्मे मतं जानकि ! ॥

इति प्रथमतः पतितन्मयतैव नाय्याः पुरुषत्वप्राप्तेर्निश्चितं निदानम्,  
द्वितीयतः शरीरत्यागवेलायां या हि भावना समुदेति तदनुसारिष्येवाग्रे  
गतिर्भवति । सती योषित् सहमरणवर्मानुरूपं चितायां पत्या सह भस्मी-  
भवेदाहो पतिध्याननिमग्ना शरीरं जह्यादुभयत्रापि तस्याः पतितन्मयता  
विज्ञानसिद्धा । अन्यतश्च सतील्लोकेऽपि भोगसमाप्त्यनन्तरं पुरुषत्व-  
प्राप्तिर्हि दार्शनिकविज्ञानतः सिद्ध्यति । विशेषतः सतील्लोकस्य ज्ञानमय-  
ल्लोक्त्वात् तत्र ज्ञानप्रधानपुरुषदेहोपलब्धिनं विज्ञानविरुद्धा, नापि तत्-  
प्राप्त्यनन्तरं ज्ञानप्रधानपुरुषदेहोपलब्ध्या मुक्तिद्वारोद्घाटनेन तत्पद-  
प्राप्तावपि सन्देहः । इत्यतः सतीधम्मपूर्णतया नारीणां निःश्रेयसोपलब्धि-  
रिति सर्वसम्मतः सिद्धान्तः ॥ १३० ॥



पुरुषधर्मनारोधर्मयो रहस्यं यथाक्रमं प्रतिपाद्येदानीं सृष्टिरहस्यं ब्रूते-

परिणतिसत्तामयी प्रकृतिर्ब्रह्मवत् ॥ १३१ ॥

स्वाभाविको हि संस्कारो मुक्तिकारणम्, अस्वाभाविकस्तु बन्धन-  
कारणम् इति प्रागेव प्रतिपादितम् । स्वाभाविकसंस्काराश्रयेण पुरुषः स्त्री  
वा स्वाभाविकसंस्कारहानं कुर्वन्तौ कथं मुक्तिभूमिमुपतिष्ठेते इत्येत-  
दप्युक्तमेव । स्वाभाविको हि संस्कारो जीवोत्पत्तिकारणं स एव च मुक्ति-  
निदानम् इति कथं सृष्टिविज्ञानेनास्य सामञ्जस्यम् ? इति शङ्कायाः समुदय  
एव न स्यादित्याह । ब्रह्मप्रकृतेः स्वभावो हि परिणाममयः सत्तामयश्च,  
सा च ब्रह्मणः प्रकृतिरिति ब्रह्मवदेव ज्ञेया । उक्तञ्च प्रागपि यथा “अहं  
ममेतिवत्” ब्रह्मतत्प्रकृत्योरभेद इति ।

विष्णुपुराणेऽप्युक्तम्—

शक्तिशक्तिमतोर्भेदं वदन्ति परमार्थतः ।

अभेदं चानुपश्यन्ति योगिनस्तत्त्वचिन्तकाः ॥

ब्रह्मणः स्वरूपे सच्चिदानन्दानामद्वैतसत्ता यदा वर्धते, तदा हि ब्रह्म-  
प्रकृतिस्तस्मिन्नव्यक्ततया लीना तिष्ठति । यदा ब्रह्मणः सकाशाद् ब्रह्म-  
प्रकृतिर्व्यक्ततामासादयति तदा सद्भावमवलम्ब्यैव परिणमते । तदेव  
प्रकृते व्यङ्गाव्यक्तदशारहस्यम् । अतश्च प्रकृतिस्वरूपं यद्यपि सद्भावमयं  
त्रिगुणतरङ्गपरिणामि च तथापि ब्रह्मेव सेति निःसंदेहं ब्रह्मणोऽनाद्य-  
नन्तत्वादिलक्षणमवश्यन्तत्र विद्यत एवेति सुनिश्चितम् ॥ १३१ ॥

सृष्टिपक्षे किमस्मात् सिद्धमिति ब्रवीति—

तस्मादनाद्यनन्ता जीवधारा ॥ १३२ ॥

यदा सद्भावमयी ब्रह्मप्रकृतिरनाद्यनन्ता त्रिगुणात्मकतया परिणा-  
मिनी त्रेति तत्स्वभावादेव सृष्टिलीलापि अनाद्यनन्ता । अतश्च जीव-  
धारापि अनाद्यनन्ता । अत्र नाणुरस्ति सन्देहो यद् ब्रह्माण्डपिण्डमयी  
व्यष्टिसृष्टिः सादिः सान्तेति स्वाभाविकसंस्कार उद्भिज्जदशायामुत्पत्तिः

शीलो जीवमुक्तिविधानसमये च लयशोऽलः । परन्तु धारारूपतो जीव-  
सृष्टिरनादिरनन्तेति गीयते ॥ १३२ ॥

शङ्कासमाधाने अभिधत्ते—

सादिसान्तत्वात्संस्कारस्य तन्मुक्तिः ॥ १३३ ॥

अत्र यदि कश्चन जिज्ञासुराशङ्कते यद् ब्रह्माण्डपिण्डात्मकसृष्टि-  
धारा तथा जीवधारा च अनादिरनन्ता चेत्तदा सृष्टिविनाशकस्य मुक्ति-  
पदस्योदयः कथं स्याद् इति शङ्क्यामिदं सूत्रम् । तथा हि—

इदं हि निसर्गसिद्धम् यत् संस्कारस्य स्वाभाविकत्वेऽस्वाभाविकत्वे  
वा सादित्वसान्तत्वाभ्यां जीवस्य मुक्तिरपि स्वभावसिद्धा । यदि कया-  
चिदपि युक्त्या यस्य पुंशः संस्कारसमूहो विनाशितः स्यात्तर्हि निर्बी-  
जत्वात् तस्य महापुरुषस्य कृते कर्मसृष्टिरेकपदे एव निरुद्धा स्यादेवञ्च  
तस्य मुक्तिर्हस्तगतेव विज्ञेया । बीजाद् वृक्षोत्पत्तिं विधाय संस्कारनाशो  
विहितः स्यादाहोस्विद् भजितबीजवदेव संस्कार शक्तिविरहितः सम्पादितः  
स्यादुभयथापि संस्कारविलये जीवमुक्तिरवश्यम्भाविना ॥ १३३ ॥

विज्ञानं विस्पष्टयितुं संस्कारहानिक्रममाह—

कालतः संस्काराश्च बीजवत् ॥ १३४ ॥

कर्मणो बीजस्य संस्कारस्य सादिसान्तत्वेन तस्य हानप्रकाराः  
क्रियन्तः सन्ति । तत्र प्रथमः प्रकारो यथा संसारे सर्वाण्येव तत्त्वानि  
कालेन विनाशमुपयान्ति तथैव संस्कारोऽपि कालकवलितो भवत्येव ।  
जीवस्याविर्भावस्य स्वाभाविकत्वं तस्य विलयस्याऽपि स्वाभाविकत्वे कः  
सन्देहः ।

बीजोदाहरणेऽपि सरलोऽयं पन्था यत् कस्यचनोद्भिज्जस्य बीजं  
महता प्रयत्नेन गोपायितं स्यात् तस्मिन्नुद्भूरोत्पत्तये नावसरः समुपलभ्येत  
तथापि बहुतरकालानन्तरं तस्याऽद्भूरोत्पादनशक्तिरेव विनष्टा भवति,  
बहुत्र प्रत्यक्षत एवोपलभ्यते यदतिचिरन्तने बीजे कीटस्पर्शविरहितेऽ-

पृङ्कुरोत्पादनशक्तिर्नैवोपलभ्यते, नापि तस्य वापेनाङ्कुरोपलब्धिर्दृश्यते ।  
एवञ्च स्वाभाविको हि संस्कारः स्वभावेनैव जीवानाविर्भाव्य क्रमशस्तान-  
ग्रेसरान् विदधदन्ते मुक्तांश्च कृत्वा स्वयमेव हानमृच्छति ।

स्वाभाविकेन संस्कारेणास्य विज्ञानस्य स्वाभाविक एव सम्बन्ध इति  
प्रागेव विवृतम् । यतो हि स्वाभाविकः संस्कारः केवलं कालमहिम्नैव  
स्वयं स्वाभाविकमेव परिणाममाप्नादयन् अवसाने हानमुपैति नान्या  
विधा तस्य विलयने ।

इदानीमस्वाभाविकसंस्कारस्य सम्बन्धं विवृणुते । जीवस्य मुक्तिः  
सहजकर्मतो जीवन्मुक्तावस्थयाऽस्मिन्नेव काये भवेदुत जैवकर्मदशतः  
शुक्लमार्गेण सप्तमे लोके सम्पद्येताथवा ऐशकर्मप्रभावेऽप्यनन्ते देवाधिकार-  
प्राप्तं प्राप्येत, सर्वत्रापि दशायां तस्य जीवस्य सञ्चितं कर्म तं विहाय  
ब्रह्माण्डप्रकृत्याश्रयेण कालान्तरे हानमुपैति । एवञ्च जीवस्य बन्धनदशा-  
यामेऽस्मिन्नेव जन्मनि कालप्रभावतोऽनेके संस्कारा विलयं गच्छन्ति ।  
यथा च बाल्यकालिकः संस्कारो यौवने विनश्यति, तौ च जराजीर्णन्द्रिये  
वार्द्धक्ये विलयं गच्छतः ।

तत्त्वजिज्ञासूनां शङ्कापनोदायेदमाह—यत् कालमहिम्ना केवलं स्वाभा-  
विक एव संस्कारो विलयमृच्छति । यतः कालसाहाय्येन जीवत्वस्योत्-  
पादकः स्वाभाविकः संस्कारः कालमहिम्नैव जीवानुद्भिज्जवस्थातो  
मनुष्ययोनौ प्राप्य पूर्णज्ञानाधिगमे च तान् मुक्तिपदं प्राप्य स्वयमपि  
विच्छिन्नो भवति ।

पुनश्च शङ्कते यज्जीवन्मुक्तावस्थामधिगते जीवे सहजकर्मणाऽप्ययं  
दशा समुदेतुमर्हति ? अत्रोदाहरणरूपत इदं ज्ञातव्यं यत् शुक्रदेवजनक-  
शङ्कराचार्य्यभूतयो जीवन्मुक्ता महात्मानोऽनेकविधान् अस्वाभाविकान्  
संस्कारान् बहुषु जन्मसु भुञ्जाना यदा जीवन्मुक्तपदप्रापके चरमे जन्मनि  
समुपस्थिता आसन्, तदा तेषां प्रारब्धसंस्कारा भोगान् समुत्पाद्य विलयं  
गता आसन् । तेषामस्वाभाविकाः संस्कारास्तु न मुक्तिबाधका अभूवन् ।  
अवरतश्च तेषां स्वाभाविकाः संस्काराः ये च तेषां मनुष्यत्वप्राप्तिं विहृत्तः

गतय आसन् ते च पुनः सारल्यं जुषमाणाः विदेहमुक्तावस्थायां पूर्णता-  
मुपेत्य विष्मिनाः सञ्जाताः । इयमीदृशी अन्ययोर्द्वयोर्मुक्तावस्थयोस्तयोः  
कथं सम्भवितुं शक्या । जीवन्मुक्तावस्थातिरिक्ते द्वे मुक्तावस्थे स्तः । एका  
ऐशकर्मप्रभावतो ब्रह्मादिदेवावस्था, द्वितीया च जीवकर्ममहिम्ना शुक्ल-  
मार्गेण सूर्यमण्डलभेदिनामवस्थेति ।

तत्र प्रथमाया ब्रह्माद्यवस्थाया मीमांसा उदाहरणतो ज्ञेया । यथा—  
शास्त्रतो विज्ञायते—यत् भक्तकुलचूडानिर्हन्तुमान् परस्मिन् जन्मनि ब्रह्म-  
देवपदे प्रतिष्ठितो भवितेति । ब्रह्मपदं हि ऐशकर्मणा प्राप्यते । तच्च  
जीवभावराहित्येन हेतुना सगुणब्रह्मपदत्वेनैव व्यर्वाह्यते । अत्र महा-  
वीरस्य हन्तुमतः पूर्वजन्माङ्गितः प्रबलः शुभः संस्कारः, वर्तमानकालिकः  
सिद्धावस्थायां जायमानोऽलौकिकः शुभः संस्कारश्च, द्वावपीमौ सहभवौ  
तस्य प्रबलतपस्यायाः संस्कारात् प्रारब्धरूपेण परिणतौ सन्तौ तस्मै  
इमां महापदवीं प्रयच्छतः । अवशिष्टाश्च संस्कारा ब्रह्माण्डप्रकृतिमाश्र-  
यिष्यन्ति । स्वाभाविकास्तु संस्काराः पूर्णतामुपेताः सगुणब्रह्मपदवी-  
मुत्पादयिष्यन्ति ।

एवञ्च जीवकर्मणा अत्युग्रतपोदानयज्ञादिसाहाय्यतः सप्तमे ऊर्ध्वलोके  
समुपेत्य सूर्यमण्डलं भिन्दन् शुक्लगतिसाहाय्येन शरभङ्गो महर्षिः  
भीष्मश्च पाण्डवपितामहस्तथाऽन्ये च यदा मुक्तिपदं प्राप्नुवन्, तदापीद-  
मेवोदाहरणमवगमनीयम् । यच्छुक्लगत्युत्पादकः कश्चनोग्रोस्वाभाविकः  
शुभसंस्कार एवासीद् । स्वाभाविकश्च संस्कारस्तेभ्यो मुक्तिं वितीर्य  
हानमुपयान्ति मुक्तावस्थायाश्च स्वाभाविकस्य संस्कारस्य जाज्वल्यमान-  
मुदाहरणम् अस्य विज्ञानस्य पर्यालोचनया समुदेति ॥ १३४ ॥

इदानीं द्वितीयं क्रममाह—

प्रतिक्रियातोऽङ्कुरवत् ॥ १३५ ॥

संस्कारहानस्य द्वितीयस्तु क्रमोऽङ्कुरोत्पत्तिवज्ज्ञेयः । यथा हि एक-  
स्माद्बीजादङ्कुरोत्पत्तौ सत्यां तरोरुत्पत्तिर्जायते बीजस्य च विनाशस्तथैव

संस्कारस्यापि स्वाभाविकोऽयं क्रमो यद् आत्मना क्रियोत्पत्तिं कृत्वा तदनु विनश्यतीति । ये हि संस्काराः समानश्रेणिगाञ्जात्यायुर्भोगान्समुत्पादयन्तः प्रारब्धरूपतामासाद्य क्रियां समुत्पादयन्ति, ते हि तज्जीवन-स्वरूपाञ्जात्यायुर्भोगात्मकान् परिणामान्समुत्पाद्य तज्जीवनावसाने स्वयमपि हानमुपगच्छन्त्येव । गमागमचक्रस्य स्थैर्यसम्पादनसमयेऽस्मिन् मृत्युलोकेऽन्यासु वा भोगभूमिषु संस्कारस्यायमेव क्रमः प्राबल्येन प्रचलति । मोक्षदशायाः पूर्वोक्तप्रकारत्रयेऽपि जीवन्मुक्तगती, त्रिमूर्तिगतौ श्वक्लमागंदशायाश्च प्रारब्धतः परिणमन्तः संस्काराः कथं विलयं ब्रजन्तीति पूर्वसूत्रे साधु समाहितम् ॥ १३५ ॥

सम्प्रति तृतीयं क्रममभिधत्ते—

अन्यतोऽपि कीटसम्पर्कवत् ॥ १३६ ॥

संस्कारहानस्य तृतीयं क्रमं बीजकीटसम्पर्कोदाहरणत आह । यथा च कीटानुबिद्धं बीजं नाङ्कुरोत्पादनायालम् तथैव केनापि स्वाभाविकेन हेतुना संस्काराणां क्रियोत्पादनी शक्तिरेव विनाशिता स्यात्तदापि संस्कारहानमेव भवतीति ज्ञेयम् ।

इतः प्राक् हानस्य क्रमद्वयं प्रतिपादितम् । तत्र कालाश्रयेण जायमानस्य हानक्रमस्य सम्बन्धः प्राधान्येन स्वाभाविकसंस्कारेण, तथा मुक्तात्मनो गत्वा सदैवावबोधनीयः । द्वितीयश्चाङ्कुरोत्पत्त्या जायमानः स्वाभाविकः क्रमो यो निगदितः, तस्य प्रधानतो बद्धजीवेन सम्बन्धोऽस्वाभाविकसंस्कारसम्बन्धतोऽवसेयः । अस्मिन् सूत्रे वर्णितस्तृतीयः केवलं मुक्तात्मना अस्वाभाविकेन संस्कारेण च सम्बध्नाति । फलतो मुक्तात्मनि अस्वाभाविकः संस्कारः कथं विच्छिन्नो भवतीत्येतन्निदर्शकमेवेदं विज्ञानम् ।

मुक्तात्मसु ज्ञानाग्निना भजिताः क्वथिताः क्रियमाणाः सञ्चिता वा संस्काराः स्वाङ्कुरोत्पादिकां शक्तिमेवोन्मूलयन्ति । जीवन्मुक्तपदवीमधिगता अपि महात्मानः स्वाभाविकसंस्काराधीना निर्वासनाः सन्तो यत्

कर्म कुर्वन्ति न तेन कर्मबीजात्मका नूतनाः संस्काराः प्रादुर्भवन्ति । कदाचन प्रादुर्भवन्तोऽपि भजितबीजवदनुपयुक्ता एव भवन्ति । यथा हि—कीटानुविद्धं भजितं वा बीजम् अङ्कुरोत्पादिकया शक्त्या विहीनं भवति तथैव मुक्तात्मनां ज्ञानाग्निना दग्धाः क्रियमाणाः संस्कारा हानमेवच्छन्ति ।

शङ्कासमाधानार्थमिदमभिधत्ते यथा भजितबीजादङ्कुरोत्पत्त्यभावेऽपि क्षुधात्तस्य क्षुन्नवृत्तिरन्नकार्यञ्च सिध्यत्येव, तथैव मुक्तात्मनां क्रियमाणाः संस्काराः कियतां क्षणानां कृते स्मृतिमुत्पादयितुमर्हन्ति । परन्तु चरमतो वासनाविरहितानां जीवन्मुक्तानां मनसि क्लोबत्वं जुषमाणे सति नैव क्रियमाणकर्माणि सृष्टिमुत्पादयितुमलम्भवितुमर्हन्ति, नात्राणुरपि सन्देहः । उक्तञ्च श्रीमद्भगवता श्रीगोतोपनिषदि—

“ज्ञानाग्निः सर्वकर्माणि भस्मसात् कुरुतेऽर्जुन” ।

अन्यत्राप्युपनिषदि—

भिद्यते हृदयप्रस्थिदिच्छद्यन्ते सर्वसंशयाः ।

क्षीयन्ते चास्य कर्माणि तस्मिन् दृष्टे परावरे ॥

छान्दोग्येऽपि—

नोपजनं स्मरन्निदं शरीरं स यथा प्रयोग्य-

आचरणे युक्त एवमेवायमस्मिञ्छरीरे प्राणो युक्त इति ॥ १३६ ॥

प्रसङ्गतः शङ्कासमाधाने ब्रवीति—

अनुष्ठानादं कर्मनिरासः ॥ १३७ ॥

ननु मुक्तात्मन्येवान्येषामर्थो संस्कारहानं सम्पद्यत इति नियमे बद्ध-जीवानां कृते प्रायश्चित्तानुष्ठानादीनां कथं सार्थक्यम् ? इति प्रश्ने समुत्तरयति—यद् अनुष्ठानादिना संस्कारक्षयो न भवति केवलं तदाघात एव व्याहन्यते । यदि प्रायश्चित्तानुष्ठानादिना संस्कारकर्मणोर्हान-संभावना स्यात्तदेवमाशङ्का समुचिता स्याद् अत्र त्वोद्देश्याः शङ्काया अवसर एव नास्ति । यथा हि युध्यतोर्गंजयोर्मध्ये प्रबलस्यापि गज-

स्योन्मत्तगजेन पलायनं कारयन्ति, यतः स न कामपि हानिं विदध्यादिति । तथैवानुष्ठानादिकर्मणाऽन्यानि कर्माणि अपसाध्यन्ते । तान्यशुभ-  
कर्माणि वस्तुतस्तु न नश्यन्ति किन्तु दूरीभूय तिष्ठन्ति । ते च संस्कारा-  
फलोन्मुखशक्तिविरहिता भवन्ति ॥ १३६ ॥

अन्यच्चाह—

असाधारणधर्मस्तौऽपि ॥ १३८ ॥

असाधारणधर्मस्यासाधारणशक्त्याऽपि एवंविधो निरासः सम्भाव्यते ।  
असाधारणधर्मस्य लक्षणं तस्य द्विस्तुतं विवेचनं च प्रथमे पादे स्फुटं  
प्रतिपादितम् । पूर्वजन्माजितशुभकमवेगेन मनुष्ये यदाऽसाधारणयोग-  
शक्तिः स्वत एवोदेति । तदा तेनासाधारणलौकिकशक्तिबलेनापि प्राय-  
श्चित्तादिकर्मशक्तिसमुदाहरणानुसारम् असाधारणधर्मधिकारिणो स्त्री  
वा पुरुषो वा स्वकर्मनिरासं कर्तुं शक्नुतः ।

राजर्षिर्विश्वामित्रोऽसाधारणयोगशक्त्या तपःशक्त्याश्च प्रभावेण एक-  
स्मिन्नेव जन्मनि क्षत्रियत्वाद् ब्राह्मणतामधिगन्तुं समर्थो बभूव । अन्ये  
च क्रमद्वारो महर्षयस्तं तथैवाङ्गीचक्रुः । तथैवाऽसाधारणधर्मा-  
धिकारी पुमान् कर्मनिरासं कर्तुं शक्नोति । असाधारणशक्तिसंस्कारं  
परिवर्तयन् महर्षिर्विश्वामित्रो यदेकपदे एव क्षत्रियसंस्कारं व्यावर्तयन्  
क्षत्रियशरीरञ्च ब्राह्मणपरमाणुभिः सम्भृतं चकार, तदसाधारणधर्मतः  
संस्कारपरिवर्तनस्य प्रबलमुदाहरणम् । तथैव नारीवर्गेऽपि द्रौपद्या उदा-  
हरणमूहनीयम् । साधारणस्त्रीवर्गे तु कदाप्येवं न सम्भवति, यदेकस्मि-  
न्नेव जन्मनि पञ्चानां पुरुषाणां पतित्वेन स्वीकृतावपि सतीत्वधर्मस्या-  
दशंस्तत्र तिष्ठेदाहो बहुभिः पुरुषैः सह सम्बन्धकरणेन सतीत्वपोषकः  
संस्कारश्च स्थातुमर्हत् । परन्तु सर्वमप्येतद् द्रौपद्यां साधु निःसन्दिग्ध-  
मासीत् । यतो हि आदर्शपतिव्रता द्रौपदी स्वपूर्वाजिततपोमहिम्ना  
स्वालौकिकेन योगशक्तिप्रभावेण च द्वाभ्यामेव मासाभ्यां स्वान्तःकरण-  
संस्कारराशौनपरिवर्तयितुं समर्था भवति स्म । स्वालौकिकयानया शक्त्या

चेकस्य पत्युः सेवाकरणावसरेऽपरस्य पत्युः संस्कारमेकपद एव सवंथा विलोपयति स्म । येनासाधारणधर्मप्रभावतः प्राप्तेन चैवंविधेन स्व-  
चित्ताधिपत्यबलेन एकस्मिन्नपि काले बहुभिः पतिभिः सम्बन्धं भजमा-  
नापि सा द्रौपदी स्वयातिव्रत्यमक्षुण्णमुवाह तपोमूलकं स सतीधर्मश्च  
तस्यां सततं जागरूक एवासीदिति ।

अहत्या द्रौपदी तारा कुन्ती मन्दोदरी तथा ।

पञ्चकन्या स्मरेन्नित्यं महापातकनाशनम् ॥

महाधुर्यः प्रातःस्मणीयभारतोयार्यल्लनास्वादशंसती रमणी चिर-  
पूज्या गण्यते । अनेनोदाहरणेन स्त्रोजातावसाधारणधर्मप्रभावतः कर्म-  
निरासः प्रमाणितो भवति । एवञ्च यदा पुमान् पूर्वार्जिततपःप्रभावतोऽ-  
साधारणधर्माधिकारी स्यात्तदा प्रायश्चित्तशक्त्यनुरूपतः कर्मनिरासं  
कर्तुं प्रभवतीति सुनर्णीतः पन्थाः ॥ १३८ ॥

सम्प्रति संस्कारतोऽङ्कुरोत्पत्तेः प्रथमं प्रकारमाह—

त्रैविध्यमङ्कुरोद्गमस्य भावभेदात् ॥ १३९ ॥

प्रथमतः संस्कारहानस्य ततश्च संस्कारनिरासस्य प्रकारमभिधाय  
सम्प्रति संस्कारबीजतोऽङ्कुरोत्पत्तेः प्रथमं प्रकारं प्रख्यापयति । संसारेऽ-  
स्मिन् सर्वेऽपि पदार्थाः भावत्रयात्मका इति तदनुरूपमेव सांसारिकं सुखं  
दुःखञ्च त्रिविधमेव गीयते आध्यात्मिकाधिदैविकाधिभौतिकभेदात् ।  
इत्यञ्च त्रिविधस्य सुखस्य त्रिविधस्य च दुःखस्य समुदितस्य षड्विध-  
स्यापि भोगसम्पत्तये पृथग्विधा एवाङ्कुरोत्पत्तयः प्ररोहन्तीति न विस्मर-  
णीयम् ।

अङ्कुरोत्पत्तिविज्ञानज्ञानाय कर्मबीजात्मकस्य संस्कारस्य वैज्ञानिकं  
रहस्यं परिशीलनीयम् । प्रतिषिण्डमन्तःकरणचिन्तांश एकमोहं यन्त्रं  
विद्यते यत्राध्यात्मिकस्याहोऽधिदैविकस्य उताधिभौतिकस्य वा पदास्थं,  
तथा मानसिकस्याथवा शारीरिकस्य भावस्य, स्थूलस्य सूक्ष्मस्य वा द्रव्य-  
जातस्य प्रतिकृतिः तत्पिण्डान्तःकरणचिन्तामकालमेव तस्मिन् बीजरूपेण



प्रतिबिम्बता भवति स तत्राङ्कितः संस्कारश्चित्ताकाशे चिदाकाशे महाकाशे च सर्वत्रैव व्याप्नोति ।

एवमेवास्य संसारस्य कोऽपि भावः, काऽपि वृत्तिः कोऽपि पदार्थः कस्यापि पिण्डस्यान्तःकरणे कथमपि समुपस्थितश्चेत् स न कदापि विनष्टु-मर्हति तेनैव बोधेन च सुखदायिनो दुःखदायिनो वा त्रिभावात्मिकाऽङ्कुरोत्पत्तिरवश्यं भवति । इत्थञ्च कारणरूपतो भावमयस्य जगतोऽङ्कुरोत्पत्तिरपि षड्धा गणयितुं शक्यत इति ॥ १३९ ॥

अधुना द्वितीयं प्रकारमाख्याति —

चातुर्विध्यमपि वर्गभेदात् ॥ १४० ॥

अस्मिञ्जगति वासनाया लक्ष्यभूतः कामार्थधर्ममोक्षभेदाच्चतुर्वि-धश्चतुर्वर्गः प्रसिद्धः । एतेषां चतुर्णामानुकूल्येन प्रातिकूल्येन च सुख-दुःखयोरपि पृथक् श्रेणयो विभिनन्ते । यथा कामस्य प्राप्त्यप्राप्तौ अर्थः, स्याधिगमानधिगमौ धर्मस्यानुष्ठाने सौकर्यासौकर्यं मोक्षाधिगतौ, सौविध्यासौविध्ये इत्येवं द्वितीयस्या अङ्कुरोत्पत्तेः प्रकाराः द्विगुणिता-श्चत्वारोऽष्टौ भवन्ति ॥ १४० ॥

प्रसङ्गतोऽभिदधाति—

तस्माद् स्मृतौ वैचित्र्यं कर्मविषाकस्य ॥ १४१ ॥

तस्माद् अङ्कुरोत्पत्तेर्भेदात् स्मृतौ धर्मशास्त्रे कर्मविषाकस्य कर्म-परिणामस्य वैचित्र्यं वैलक्षण्यं समुपलभ्यत इति सूत्रार्थः ।

वेदे तत्सम्मतधर्मशास्त्रादिषु च पूर्वसंस्कारादङ्कुरोत्पत्तिरूपाणां कर्मविषाकानां विचित्राणि स्वरूपाण्युपलभ्यन्ते । उपर्युक्तत्रिभावात्मके चतुर्भावात्मके वाङ्कुरोत्पत्तिवर्गे तस्य शास्त्रादिषु बहुविधं वैलक्षण्य-मुपलभ्यते । त्रिभावानुसारेण त्रिविधं दुःखं वर्गविचारेण चतुर्विधं दुःखमिति मिलित्वा सप्तविधं दुःखं भवति । एवञ्च भावानुसारेणापि त्रिविधं सुखं वर्णानुक्रमेण चतुर्विधं सुखमिति सुखस्यापि सप्तश्रेणयो भवन्ति । अतश्च

भोगतोऽङ्कुरोत्पत्तेश्चतुर्दशभेदा भवन्ति । ते च पुनरनेकधा भिद्यन्ते । प्रथमतः त्रिगुणभेदेनेषामनेके भेदास्ततश्च कर्मबलतारतम्यतोऽप्यनेके विचित्रा भेदा उद्भवन्ति । इत्थञ्च संस्काराणां बहुधा विचित्रताः स्वत एवोद्भवन्ति । सर्गे चेदृशं वैचित्र्यं सर्वत्रैव दृश्यते । यथा भुवनानां चतुर्दशत्वेऽपि तत्र भोगायतनपिण्डानामगणितत्वं वैलक्षण्यञ्च सर्वलोक-प्रसिद्धम् । तथेवाङ्कुरोत्पत्तिश्रेणिसंख्यायाः चतुर्दशत्वेऽपि तद्वैचित्र्यं बहुधा शास्त्रेषूपलभ्यते । तत्र दिङ्मात्रमत्राधो निर्दिश्यते—

यथोग्रकर्मणां विपाकाः—

अन्त्यपक्षिस्थावरतां मनोवाक्कायकर्मजैः ।  
दोषैः प्रयाति जीवोऽयं भवयोनिशलेषु च ॥  
हिंसा भवन्ति क्रव्यादाः कृमयोऽभक्ष्यभक्षिणः ।  
परस्परादिनः स्तेनाः प्रेतान्त्यस्त्रीनिषेविणः ॥  
विपाकः कर्मणां प्रेत्य केषांश्चिदिह जायते ।  
इह वाऽमुत्र वै केषां भावस्तत्र प्रयोजनम् ॥

अपरञ्च—

सुवर्णचौरः कौनख्यं सुरापः श्यावदन्तताम् ।  
ब्रह्महा क्षयरोगित्वं दौर्धर्म्यं गुरुतल्पगः ॥  
संयोगं पतितैर्गन्धवा परस्येव च योषितम् ।  
अपहृत्य च विप्रस्त्वं भवति ब्रह्मराक्षसः ॥  
हीनजातौ प्रजायेत पररत्नापहारकः ।  
मणिमुक्ताप्रबालानि हृत्वा लोभेन मानवः ॥  
विविधानि च रत्नानि जायते हेमकर्तृषु ।  
यः स्वभाष्यां परित्यज्य निर्दोषां कुलसम्भवाम् ॥  
परदाररतो वा स्यादन्यां वा कुरुते स्त्रियम् ।  
तोऽन्यजन्मनि देवेशि ! स्त्री भूत्वा विषवा भवेत् ॥  
या नारी तु पतिं त्यक्त्वा मनोवाक्कायकर्मभिः १  
रहः करोति वै जारं गन्ता वा पुरुषान्तरम् ॥

तेन कर्मविपाकेन सा नारी विधवा भवेत् ।  
 व्यभिचारात्तु भर्तुः स्त्री लोके प्राप्नोति निन्द्यताम् ॥  
 शृगालयोनिं प्राप्नोति पापरोगेऽच पांडुरते ॥  
 कूटसाक्षी भवेन्मूकः काणः स्यात्पत्तिभेदकः ॥  
 अनोष्ठः स्याद्विवाहघ्नो जन्मान्धः पुस्तकं हरन् ।  
 गोब्राह्मणपदाघातात्खञ्जः पङ्कजं जायते ॥  
 गद्गदोऽनृतवादी स्यात्तच्छ्रोता बधिरः भवेत् ।  
 बिहितस्याऽननुष्ठानान् निन्दितस्य च सेवनात् ॥  
 अनिग्रहाच्चेन्द्रियाणां नरः पतनमृच्छति ।  
 आत्मज्ञः शौचवान्दाता तपस्वी विजितेन्द्रियः ॥  
 धर्मबिद्वेदबिद्यावित् सार्विको देवयोनिताम् ।  
 त्रैविद्या मां सोमपाः पूतपापा यज्ञैरिष्ट्वा स्वर्गंति प्रार्थयन्ते ।  
 ते पुण्यमासाद्य सुरेन्द्रलोकमश्नन्ति दिव्यान् दिवि देवभोगान् ॥  
 हित्वा सुखं मनसश्चाप्रियाणि देवः शक्रः कर्मणा श्रेष्ठयमाप ।  
 बृहस्पतिर्ब्रह्मचर्यं चचार समाहितः संशितात्मा यथावत् ॥  
 हित्वा सुखं प्रतिरुध्येन्द्रियाणि तेन देवानामगमद्गौरवं सः ।  
 “अस्तेयं प्रतिष्ठायां सर्वरत्नोपस्थानम्” ॥  
 “अहिंसाप्रतिष्ठायां तत्सन्निधौ वैरत्यागः” ।  
 अहिंसया च भूतानां परमायुः प्रवर्द्धते ॥  
 प्रवृत्तं कर्म संसेव्य देवानामेति साम्यताम् ।  
 निवृत्तं सेवमानस्तु भूतान्यत्येति पञ्च वै ॥  
 वेदाभ्यासतपोज्ञानमिन्द्रियाणाञ्च संयमः ।  
 अहिंसा गुरुसेवा च निःश्रेयसकरं परम् ॥  
 शुचीनां श्रीमतां गेहे योगभ्रष्टोऽभिजायते ।  
 अथवा योगिनामेव कुले भवति धीमताम् ।  
 जिज्ञासुरपि योगस्य शब्दह्याव्रतिवर्त्तते ॥

अनेनोपय्युक्तोदाहरणेन संस्कारवैचित्र्यस्य कियदवगमनं भवति । ये केचनान्तर्दृष्टिसम्पन्ना महान्तो मानवा यदि कर्मणा संस्कारस्य संस्कारेण कर्मणोऽवगतिं कर्तुमिच्छन्ति चेत्पूर्वोक्तविज्ञानानुसारतः संयमसाहाय्येनानुसन्धातुर्हन्ति ॥ १४१ ॥

संस्कारोत्पत्तेर्मूलनिदानमनुसन्दधाति—

दृश्यजाड्यद्रष्टृचितौ संस्कारनिदानम् । १४२ ॥

क्रियोत्पत्तिर्यथा स्वाभाविकी तथैव क्रियाबीजात्मकसंस्कारोत्पत्तिरपि स्वाभाविकी । कारणमेतस्येदमेव यद् दृश्यात्मिका प्रकृतिर्जडरूपा द्रष्टृरूपा पुरुषस्तु चिन्मयरूपः । प्रकृतेश्च त्रिगुणात्मिकाया परिणामः स्वाभाविकः ।

प्रकृतिर्यदा परिणमते तत्परिणामेन च या क्रिया समुत्पद्यते सैव कर्मशब्दभाक् प्रकृतिपरिणामजन्यं कर्म यदा तद्द्रष्टा पुरुषः समीक्षते, तेनेक्षणेन तस्मिन् यत् प्रतिबिम्बं प्रकाशते तेनैव सह संस्कारस्य सम्बन्ध इति श्रुतावप्युदीरितम् ।

‘स ऐक्षत एकोऽहं बहु स्याम्’ । पुरुषस्य चेतन्यात् प्रकृतेश्च जडत्वाद् इदं स्वभावसिद्धम् ।

ननु पुरुषस्य निःसङ्गतया प्रकृतिस्पन्दजन्यक्रियायाः कथं तस्मिन् सम्बन्ध इति प्रश्ने समारहितं ब्रूते । परब्रह्मशब्दवाच्ये उताहो परमात्माह्वे आहो स्वित् परमपुरुषनामके वा निर्गुणे तस्मिन्नेव संस्कारसम्पर्कः । यतो हि तस्यामवस्थायां नहि ब्रह्मणः प्रकृतेश्च पृथक्समुदयो भवति । तदानीं तुरीयावस्थायां प्रकृतिर्हि ब्रह्मण्येव विलीना तिष्ठति । सगुणावस्थायामेव तत्र प्रकृतिसमन्विते तस्मिन् संस्कारसिद्धिर्भवितुमर्हति । तत्रैतावानेव भेदो यदस्याः संस्कारोत्पादिकायाः प्रकृतेर्विद्याऽविद्येति पृथग्भेदद्वयं विद्यते । तत्राऽविद्यया जीवे संस्कारसम्भवो विद्यया चेश्वरे मुक्तात्मनि च तत्त्वमुच्यते । जीवस्याऽज्ञानित्वात्तदन्तःकरणे संस्कारात्मकं कर्मबोजं सुगुप्तं तिष्ठति । मुक्तात्मसु तु ज्ञानस्थित्या तेषामन्तःकरणे समुदितोऽपि संस्कारो न स्थिर्यमासादयति । यतो हि बद्धो जीवात्मको द्रष्टा स्वात्मानं

प्रकृतिवत् दृश्यं सम्मनुते । मुक्तात्मस्वरूपो ज्ञानी द्रष्टा तु स्वात्मानं प्रकृतेः पृथग् ज्ञात्वा प्रकृतिच्छीलयामोहित एव न भवतीति न तस्मिन् प्रकृति-तरङ्गसञ्जातसंस्कारसम्पर्कः ॥ १४२ ॥

अधुना क्रमोन्नत्या तत्सम्बन्धमाह—

तच्छुद्ध्या क्रमोन्नतिः ॥ १४३ ॥

संस्कारस्य द्विविधा गतिः शुद्धाऽशुद्धेति भेदतः । यो हि संस्कार आत्मभावभावितः स शुद्धः । यश्चेन्द्रियासक्त्या निगडितः सोऽशुद्धः ।

विज्ञानमिदमन्यथाऽपि प्रकाशोऽक्रियते । तथा हि-येन संस्कारेणात्मौजः-सम्पर्कोऽस्ति स संस्कारो जीवमूर्ध्वमेवात्माभिमुखं नयति यथा सूर्य-रश्मिना संपृक्तो वाष्पराशिः स्वत एवोर्ध्वं नोयते । केवलमिन्द्रियासक्तिमान् संस्कारो जीवान् जडत्वाज्ञानाभिमुखं नयन्तूर्ध्वं नयति । स्वाभाविकस्तु संस्कार सदैव शुद्धो विद्यते । यतो हि—स समुत्पत्तिवेलायां प्रकृतेः स्वाभाविकतरङ्गसाहाय्येनैव समुत्पद्यते, तथा जीववासनासम्पर्क-राहित्यात्सदैव शुद्धस्तिष्ठति । अस्वाभाविकस्य संस्कारस्य भेदद्वयं पूर्वमेवोक्तम् । तत्रशुद्धसंस्कारतो जीवः सदा क्रमोन्नतिमेव विन्दति । स एव च जीवे कामार्थवासनां ह्रासयन् धर्मभोगप्रवृत्तिं प्रवर्धयति । अपरतश्च प्रवृत्तिं निरोधयन्नवृत्तिश्च प्रवर्धयन् स्वाभाविकसंस्कार-साहाय्यमाचरति ॥ १४३ ॥

जीवोत्पत्त्या तत्सम्बन्धं दर्शयति—

आद्यात् कारणविर्भावः ॥ १४४ ॥

आद्यात् प्रथमात् संस्कारात् कारणस्य कारणशीरस्य आविर्भाव उत्पत्तिर्भवतीति सूत्रार्थः ।

प्रकृतिर्यदा स्वभावतः परिणममाना स्वपरिणामप्रभावं चिन्मये पुरुषे आसृज्यसति, तदैव चिज्जडग्रन्थिरूपस्य जीवस्योत्पत्तिर्जायते, कारण-शरीरस्य च तदैवाविर्भावः । इत्यत आदिसंस्कार एव जीवस्य कारण-

शरीरात्मकजीवत्वसृष्टिर्निदानं निगद्यते । मध्यमीमांसादर्शने विज्ञानमिदं स्पष्टतः प्रतिपादितम् —

“चिज्जडग्रन्थिर्जीवः” इति ।

प्रकृतिर्हि स्वभावादेव नित्यपरिणामिनो । तस्याः परिणामस्य सीम-  
स्थलेद्वे स्तः । एकश्च पूर्णसत्त्वमयः सीमा द्वितीयश्च पूर्णतमोमयः सीमेति  
जगज्जनयित्रो प्रकृतियंदा पूर्णसत्त्वावस्थातः परिणममाना तमोऽभिमुखो  
भवति न तदा जीवोत्पत्तिर्जायते । यतो हि तदानो तत्र चिन्मयभावस्य  
प्राधान्यं विराजते । यदा तु प्रकृतिः पूर्णान्विकारमये जडभावापन्ने परां  
काष्ठामधिरूढे तमोगुणपरिणामे प्रथमपरिणाममासादयति । फलतस्तमो-  
गुणस्य चरमं सीमानस्यस्तथा प्रकृतियंदा पुनश्चिन्मयभावाभिमुखो  
भवितुं प्रथमं परिणाममासादयति, तदेवान्तराले कियन्तं क्षणलवलेष-  
मासाद्य यत् चेतनप्रतिबिम्बं जडे आसृज्यते, तन्निमित्तमाश्रित्य महो-  
मिथ्यग्रे महाणवेऽनन्तचन्द्रबिम्बवत् असंख्याता जीवाः स्वभावत एवावि-  
र्भवन्ति । सैव चिज्जडसंयोगतः समुत्पद्यमाना ग्रन्थिरेव जीवशब्दवाच्येति  
विभावनीयम् ।

तमसः सकाशात् प्रथमपरिणामेन सह प्रथमोद्भिज्जजीवपिण्डः कथ-  
मुत्पद्यत इति द्वैतीमीमांसाऽपराख्यस्य मध्यमीमांसादर्शनस्यानेन विज्ञानेन  
मनागाभासीभवति । अस्मिंश्च प्रथमपरिणामे यो हि चिदाभासाविर्भावः  
स एव जीवान्तःकरणस्य प्राथमिको सृष्टिः । अस्यां दशायां या चिज्जड-  
ग्रन्थिरुदेति सैव जीवस्य जीवत्वम् । तत्र च यो हि प्रथमः संस्कारः स्वतः  
समुदेति स एव स्वाभाविको जीवस्य कारणशरोरोत्पादक आदिसंस्कारी  
निगद्यते । तस्य च स्वाभाविकस्य संस्कारस्य सम्बन्धोऽविद्याविद्याभ्या-  
मुभाभ्यामपि प्रकृतेः स्वभावाभ्यां सह विद्यते । तत्राऽविद्यात्मको हि  
प्रकृतिस्वभाव एकतो जीवसृष्टिं करोति, तरङ्गस्य द्वितीयसीम्नि च  
जायमानो विद्या भूत्वा जीवान् विमोचयति । यतो हि स्वाभाविकः  
संस्कार आत्मन ऊर्ध्वगामिनीं क्रिया कुर्वन् जीवान् विमोच्यैव विलयं  
गच्छति ॥ १४४ ॥

छिङ्गशरीरेण सह तत्सम्बन्धं ब्रूते—

तन्नैसर्गिकगतिः सूक्ष्महेतुः ॥ १४५ ॥

स्वभावतः परिणममानायां प्रकृतौ विज्जडग्रन्थेः प्राथमिक्यां क्रियायां जायमानायां यत् किञ्चिद् भवति तस्य वर्णनमितः पूर्वस्मिन् सूत्रे विहितमेव । तेनैव स्वाभाविकेन परिणामेन सञ्जाततरङ्गः प्रकृतिः स्वतोऽग्रे संवर्द्धमाना छिङ्गशरीरं समुत्पादयति । प्रथमतो महत्तत्त्वं चित्कलासम्बन्धत आविर्भवति यच्च प्रधानतत्त्वमप्युच्यते द्वितीयस्मिंश्च स्वाभाविके परिणामेऽहृतत्त्वमाविर्भवति । यतो हि तदानीमेव कारणशरीरो जीव आत्मानमद्वैतब्रह्मसत्तातः पृथक्त्वेनानुभाबितुं समर्थो भवति । अहंतत्त्वमेव जीवस्य जीवत्वं निर्धारयति । ततश्च पञ्चानां सूक्ष्मभूतानां सृष्टेः पार्थक्येन सह मनसः पञ्चानां ज्ञानेन्द्रियाणाञ्चोत्पत्तिर्जायते । तदैव प्राणाः कर्मेन्द्रियाणि च सम्भूय जीवं कर्मशास्त्रिनं विदधति । इत्यञ्च प्रकृतेः स्वाभाविकक्रियया प्राकृतिकस्तरङ्गः पुरतः संवर्द्धमान ऊनविंशतितत्त्वात्मकं छिङ्गशरीरं निर्माति । यथा च केचिदाहः—ऊनविंशतिमुखः पुरुषः' इति ।

विज्ञानमिदमन्यथापि ज्ञातुं शक्यते । तथा हि प्रकृतेः प्रथमे परिणामे स्वत एवानन्दमयकोशवत् कारणशरीरमुत्पद्यते । ततश्च स्वभावतः परिणामिनी प्रकृतिस्तस्यैव केन्द्रस्याश्रयेण विज्ञानमयमनोमयप्राणमयकोशात्मकं छिङ्गशरीरमुत्पादयतीति ॥ १४५ ॥

प्रसङ्गतो भोगेन सह सूक्ष्मशरीरसम्बन्धं निदर्शयति—

तत्र भोगः । १४६ ॥

सूक्ष्मापरपदार्थाय छिङ्गं शरीरं जीवेभ्यो भोगक्षेत्रविध्यं सम्पादयति । पञ्चतन्मात्राशब्दवाच्याः शब्दस्पर्शरूपरसगन्धाः पञ्चसूक्ष्मभूताऽपरपदार्थायाः पञ्चज्ञानेन्द्रियाणि मनश्चेत्येतैर्युक्तो जीवो वस्तुतो भाक्ता सम्पद्यते । यतो हि विज्ञाऽन्तःकरणं न कस्यापि वस्तुनोऽनुभवो भवितुं सम्भाव्यते । उक्तञ्च 'आत्मेन्द्रियमनोयुक्तो भोक्तेत्याहुर्मनीषिणः' इति ॥ १४६ ॥

इदानीं विशेषपरिणामफलं ब्रूते—

तत्तीव्रवेगात्स्थूलम् ॥ १४७ ॥

कारणशरीरत आरभ्य सूक्ष्मशरीरावधिर्यः प्रकृतेः परिणामः स च स्वतः साधारणरूपतयैव भवति । परन्तु स्थूलशरीरस्य कृते जायमानः प्रकृतेः परिणामो विशेषेणैव सम्पद्यते । श्रुतिस्मृतिषु चास्य बहुशः प्रमाणान्युपलभ्यन्ते ।

‘वदन् वाक्’ ‘शृण्वन् श्रोत्रम्’ इत्यादि श्रुतिः ।

श्रीमद्भागवते विराट्पुरुषस्याभिमानतो जगदुत्पत्तिप्रसङ्गतोऽस्य सिद्धान्तस्य स्फुटं विवेचनमुपलभ्यते । यथा—

अन्तः शरीर आकाशात् पुरुषस्य विचेष्टतः ।  
 ओजः सहो बलं जज्ञे ततः प्राणो महानसुः ॥  
 प्राणेनाक्षिपता क्षुत्तृडन्तरा जायते बिभोः ।  
 पिपासतो जक्षतश्च वाङ्मुखं निरभिद्यत ॥  
 मुखतस्तालु निर्भिन्नं जिह्वा तत्रोपजायते ।  
 ततो नाना रसो जज्ञे जिह्वया योऽधिगम्यते ॥  
 विबक्षोर्मुखतो भ्रूमो बह्निर्वाग्व्याहृतं तथोः ।  
 जले चेतस्य रुचिरं निबोधः समजायत ॥  
 नासिके निरभिद्येतां बोधूयति नभस्वति ।  
 तत्र वायुगन्धवहो घ्राणो नसि जिघृक्षतः ॥  
 यदात्मनि निरालोकमात्मानञ्च दिवृक्षतः ।  
 निर्भिन्ने अक्षिणी तस्य ज्योतिश्चक्षुर्गुणग्रहः ॥  
 बोध्यमानस्य ऋषिभिरात्मनस्तज्जिघृक्षतः ।  
 कर्णे च निरभिद्येतां दिशः श्रोत्रं गुणग्रहः ॥  
 वस्तुनो मृदुकाठिन्यलघुगुर्वोष्णशीतताम् ।  
 जिघृक्षतस्त्वग् निर्भिन्ना तस्यां रोममहीरुहाः ॥



हस्तो रुहतुस्तस्य नानाकर्मचिकीर्षया ।  
 तयोस्तु बलामिन्द्रश्च आदानमुभयाध्ययम् ॥  
 गतिं जिगीषतः पादौ रुह्मातेऽभिकामिकाम् ।  
 पद्भ्यां यज्ञः स्वयं हव्यं कर्मभिः क्रियते नृभिः ॥  
 निरभिद्यत शिशनो वै प्रजानन्वाऽमृतायिनः ।  
 उपस्थ आसीत् कामानां प्रियं तदुभयाध्ययम् ॥  
 उत्सिप्तृक्षोर्घातुमलं निरभिद्यत वै गुदम् ।  
 ततः पायुस्ततो मित्र उत्सर्गं उभयाध्ययः ॥

—श्रीमद्भा० २।१५-२७

स्वाभाविकसंस्कारवशागो जीव उद्भिज्जयोनितः स्वेदजादियोना-  
 वुपसर्पेद् आहोस्विद् अस्वाभाविकसंस्काराधीनः सन् मनुष्यः स्यात्,  
 तत्रापि क्षत्रियब्राह्मणादिः स्यात् देवोऽपि स्यात् परन्तु तदीयस्थूलशरीरस्य  
 तत्तद्योनिगतभोगोपयोगिता सम्पत्तये प्रकृतिविशेषेणैव परिणामिनी भवति ।  
 यतो हि उक्तयोनिषु अथवा सहजमानवादिपिण्डेषु पार्थक्येन भोगोपलब्धि-  
 सिद्धये पार्थक्येनैव स्थूलशरीरोपलब्धिप्रयोजनमपेक्ष्यते । स्थूलैः पञ्चभि-  
 र्महाभूतैर्जायमानोऽन्नमयकोश एव स्थूलशरीरमित्युपदिश्यते । तच्च संस्कार-  
 जन्यतीव्रवेगतो जीवस्य भोगसम्पादनसौविध्यार्थं प्रजायते ॥ १४७ ॥

भावत्रयेण सार्धमेषां सम्बन्धमाह—

अध्यात्ममधिदैवमधिभूतमेतत् त्रयं क्रमात् ॥ १४८ ॥

संसारेऽस्मिन् सर्वेऽपि पदार्था भावत्रयोपेताः । हृदयेऽस्मिन् प्रपञ्चे न  
 कोऽपि पदार्थोऽस्ति, य एतस्माद्भावत्रयात्पृथक् स्याद् । इति नियमादेव  
 कारणशरीरमध्यात्मं, लिङ्गशरीराऽपरपर्यायं सूक्ष्मशरीरञ्चाधिदैवं,  
 स्थूलशरीरञ्चाधिभूतम् । जीवभावस्य मूलकारणं कारणशरीरमिति तस्या-  
 ध्यात्मत्वं स्वतः सिद्धम् । सर्वास्वप्यवस्थासु परमोपयोगित्वात् भोगे  
 मोक्षेऽथवा गतागतचक्रे एव परमापेक्षणीयत्वात् लिङ्गशरीरस्याधिदैवत्वं  
 सिद्ध्यति । सर्वभोगाधारत्वात् स्थूलभूतैश्च सम्बन्धभागित्वात् स्थूल-  
 शरीरमधिभूतमित्यङ्गीकरणीयमेव ॥ १४८ ॥

तत्र प्रसङ्गतः स्थूलशरीरवैशिष्ट्यं लक्षयति—

भोगार्थं स्थूलमपेक्ष्यम् ॥ १४६ ॥

भोगाय इदमिति भोगार्थं भोगनिमित्तं स्थूलं स्थूलशरीरम् अपेक्ष्यम् अपेक्ष्यते इत्यर्थः ।

स्थूलशरीरस्येदं वैशिष्ट्यं विद्यते यत् तेन विना भोगसिद्धिर्नैव कदापि सम्भवति । यद्यपि लिङ्गशरीरमन्तराऽऽत्मनो भोगसंग्रहोऽसम्भव एव । यतो हि सूक्ष्मशरीर एव सर्वेन्द्रियैः सह मनसः स्थितिः सम्पद्यते । सूक्ष्मशरीरमन्तरा द्रष्टृश्यभोक्ताभोग्ययोः सम्बन्धस्थितिश्च दुर्लभेव, तथापि—भोगपूर्णसिद्धिः स्थूलशरीरेण विना नैव सम्भवति । 'यतो हि स्थूलभोगस्य साक्षात्सम्बन्धो यावत् स्थूलशरीरेण न भवति न तावद्भोग-पूर्णता सम्पद्यते ।

उदाहरणतो यथा—गन्धशालिनः कस्यचन पुष्पस्य भोगो मनसापि चिन्तया संस्मृत्या वा आंशिकतया सम्पादयितुं शक्यते । परन्तु तस्य रूपस्पर्शगन्धादीनां सर्वात्मना भोगस्तु तावन्न सम्पद्यते यावत् स्थूलस्य तस्य स्थूलेनेन्द्रियेण शरीरेण च सम्बन्धो न स्यात् । अतश्च स्थूलशरीरेणैव स्थूलभोगस्य सर्वात्मना सिद्धिरित्यङ्गोक्तकरणोपमेव ॥ १४९ ॥

एतस्यावसाननिदानं ब्रूते—

तस्मात्प्राज्यं जीर्णवस्त्रवत् ॥ १५० ॥

भोगे स्थूलस्य शरीरस्यापेक्षिकत्वात् जीवो यस्मिंल्लोके स्वकर्म-प्रेरितो गच्छति तत्रैव तल्लोकीयभोगनिष्पत्तये तत्स्थस्थूलशरीरं गृह्णाति अतएव च तत्स्थभोगपरिसमाप्तौ तत्रत्यस्थूलशरीरं जीर्णवस्त्रवद्विमुञ्चति । उक्तञ्चश्रुतिस्मृतिषु—

“जीवापेतं किलेदं म्रियते न जीवो म्रियते ।

वासांसि जीर्णानि यथा विहाय नवानि गृह्णाति नरोऽपराणि ।  
तथा शरीराणि विहाय जीर्णान्यन्यानि संयाति नवानि देही ॥

उदाहरणतो यथाऽस्मिन्मृत्युलोके पञ्चीकृतमहाभूतनिर्मितं पार्थिवतत्त्व-  
प्रधानं स्थूलशरीरं प्राप्नोति प्रारब्धकर्मनुसारेण च जात्यायुर्भोगादीन्  
स्वभोगाय समुपस्थितान् भुक्त्वाऽन्ते तत्कलेवरमवश्यमेव स जीवो  
विजहाति ।

प्रारब्धवेगजन्यायुषः परिसमाप्ता सत्यामेव तज्जन्मजन्याः सर्वेऽपि  
प्रारब्धभोगाः परिसमाप्तिमुच्छन्ति । ततश्च सुतरां स जीवो जीर्णवस्त्रवत्  
तत्कलेवरं विहाय स्वकर्मनुकूलपस्मिन्परस्मिन्वा भोगलोके गत्वा  
तल्लोकोयभोगपरिपूर्णतायै नवीनवस्त्रपरिधानवत् स्थूलं नवीनं शरीरं  
गृह्णाति । विना स्थूलशरीरं भोगस्य सर्वाङ्गोणसिद्धिर्नैव सम्भवतीति  
सूक्ष्मशरीरधारिणो जीवस्य पौनःपुन्येन स्थूलशरीरग्रहणं तत्यागश्चाव-  
श्यकम् । तत्र तत्यागग्रहणयोः प्रारब्धं कर्मैव निदानम् ॥ १५० ॥

मनुष्येतरयोः तदगतिं बोधयति—

एतन्नैसर्गिकं चतुर्विधभूतसङ्घेषु ॥ १५१ ॥

मानवयोनितोऽवस्तनेषूद्भिज्जजस्वेदजाण्डजरायुजेषु चतुर्विधेष्वपि  
योनिवर्गेषु भोगार्थं स्थूलशरीरस्य ग्रहणं तत्यागश्च स्वाभाविकमेव । तत्र  
हि स्थूलशरीरस्य ग्रहणत्यागयोर्न व्यक्तिगतप्रारब्धस्यापेक्षणमिति फलि-  
तार्थः । तात्पर्यत उद्भिज्जजयोनिमतः क्षिपलस्याण्डजयोनिशास्त्रिनश्च  
मयूरपक्षिणः स्वस्थूलशरीरधारणत्यागयोर्न व्यष्टिप्रकृत्यपेक्षा अपि तु  
समष्टिप्रकृतेः समष्टिनियमादेव तयोः स्थूलशरीरग्रहणत्यागौ सम्पद्येते ।  
यथा यथा जीवः स्वाभाविकसंस्काराश्रयेण प्राकृतिकक्रमाभिव्यक्ति-  
नियमानुरूपमेकस्या योनेरन्यस्यां योनावग्रे संसरति यथा तथोक्तयोनिगत-  
भोगक्रमानुसारेण स्थूलशरीरोपलब्धस्तस्य स्वत एव जायते । स्वत एव  
च तत्यागोऽपि संसिध्यति । न तत्र व्यष्टिसम्बन्धिप्राग्वापेक्षा । बृहद्विष्णु-  
पुराणेऽप्युक्तम्—

स्थावरे लक्षविंशत्यो जलजं नवलक्षकम् ।

कुमिजं द्वादशलक्षं पक्षिजं दशलक्षजम् ॥

पश्यादीनां लक्षत्रिंशत् चतुलक्षञ्च वानरे ।

ततो हि मानुषा जाताः कुत्सितादेर्द्विलक्षकम् ॥ १५१ ॥

इदानीं मानवयोनिविषयमाह—

अनैसर्गिकं मनुष्येषु ॥ १५२ ॥

मानवयोनेः पूर्णवियवत्वात् तत्र जात्यायुर्भोगादयः प्रारब्धकर्मानुकूल-  
तयैव परिणमन्ति । यतो हि मनुष्यतामधिगतो जीवः स्वीयकर्मप्रभावतो-  
ऽस्मिन्संसारावतंचक्रे कथं बाध्रम्यते इति स्फुटं विस्तरशो विवेचितम्-  
पूर्वम् । अतो हि मानवानां स्थूलशरीरोपलब्धस्तद्धानां च अस्वाभाविक  
संस्कारप्रभावतस्तदीयप्रारब्धकर्मवेगत एव भवति । प्रतिमनुष्यश्च तत्तत्-  
प्रारब्धकर्मनुरूपं जात्यायुर्भोगादयः पाथं क्येनेव स्वतन्त्रतयैवोपतिष्ठन्ते ।  
अतश्च मानवेषु तेषामस्वाभाविकत्वं स्फुटं सिध्यति ॥ १५२ ॥

प्रसङ्गादन्यदप्याह—

तथेतरेषु पिण्डसम्बन्धान् ॥ १५३ ॥

चतुर्विधेभ्यो भूतसङ्घेभ्यो मानवयोनितश्च भिन्ना बहवो जीवा  
अन्येषु लोकेषु तिष्ठन्ति । यथा— स्वर्गे चिन्नरगन्धर्वदेवतादयः । असुर-  
लोकेऽसुरादयः पितृलोकेऽय्यमप्रभृतयो नित्या नैमित्तिकाश्च पितृगणाः ।  
इमे सर्वेऽपि स्थूलशरीरमपेक्षन्ते ।

यतो हि विना पिण्डं भोगोपलब्धिरसम्भाविन्येव । तेषां स्थूलशरीरेषु  
परस्परमुपादानवैलक्षण्यमावश्यकम्, परन्तु तत्र सर्वत्रैव लोकेषु स्थूल-  
शरीरापेक्षा तु समानैव ॥ १५३ ॥

प्रसङ्गत आतिवाहकं देहं वर्णयति—

सूक्ष्मानुरूपमातिवाहिकम् । १५४ ॥

ननु सर्वत्रैव स्थूलशरीरापेक्षायामिह लोके स्थूलशरीरं हित्वाऽपर-  
लोकप्रस्थानकाले जीवः किं शरीरं गृह्णाति ? कथं एकस्माल्लोकादपर-

लोकं जिगमिषुः केन साधनेन स्वयात्रां साधयतीत्यादिशङ्कायाः समाधानेन विज्ञानं परिपुष्णाति ।

जीवो यदा एकस्माल्लोकादपरलोकमुपसर्पति तदा तत्र साहाय्य-  
रूपेणैकविधं स्थूलं शरीरं गृह्णाति तदेवातिवाहिकं शरीरं निगद्यते । तच्च  
सूक्ष्मशरीरप्रतिरूपमपि स्थूलशरीरकार्यं संसाधयति । तदेव एकस्मादपरं  
स्थानं जीवास्त्रयतीति आतिवाहिकमुच्यते । उक्तञ्च श्रीमद्भागवते—

यातनादेहमावृत्य पाशैर्बध्वा गले बलात् ।

नयतो दीर्घमध्वानं दण्ड्यं राजभटा यथा ॥

श्रुतावप्युदीरितम्—

‘प्राणस्तेजसा युक्तः सहात्मना

यथा संकल्पितं लोकं नयति ।’

तत्रैवमुण्डकोपनिषदि उच्चलोकं जिगमिषूणां जीवानां कृतेऽभिहितम्—

एहोहीति तमाहुतयः सुवर्चसः

सूर्यस्य रश्मिभिर्यजमानं वहन्ति ।

प्रियां वाञ्छन्मिबदन्त्योऽर्चयन्त्य

एषः वः पुण्यः सुकृतो ब्रह्मलोकः ॥

पुण्यलोके वा पापलोके वा जिगमिषतां सर्वेषामेव आतिवाहिकं  
शरीरमपेक्ष्यते । परन्तु तदातिवाहिकं शरीरं स्वयं न कार्य्यकारि यथा  
शैशवावस्थायामतिसुकुमारं शरीरं न स्वयं कार्य्यं सम्पादयितुं इति ।

नरकादिपापलोकगमनयोग्यमातिवाहिकं देहं विभ्रतः जीवान् यमदूता  
नरकाद्यधमलोकं प्रापयन्ति । स्वर्गादिपुण्यलोकगमनक्षमश्च तद्देहधारिणं  
देवदूताः स्वर्गाद्युच्चलोकं नयन्ति । ते च जीवाः तत्र तत्र लोकेषु गत्वा  
पश्चात्तल्लोकार्हव्यवहारोपयोगिनं देहं समाप्नुवन्ति । मनोमय विज्ञान-  
मयानन्दमयकोशसम्बलितो हि प्राणमयः कोशो यदाऽन्नमयकोशात्मक-  
स्थूलशरीरान्निर्गच्छति तदा तस्मिन्सूक्ष्मशरीरे एकस्यैवम्भूतस्यावरणस्या-  
ऽवश्यकं प्रयोजनमपेक्ष्यते येन तस्य सूक्ष्मशरीरस्य रक्षणमपि स्यात्तस्य  
जीवस्य लोकान्तगमने सर्वथा सौविध्यं च सम्पादितं स्यादिति ।

क्रियाशक्तिप्रधानस्य प्राणमयकोशस्यैव साहाय्येन इदं कार्यं सम्पादयितुं शक्यत इति प्राणमयकोशोपादानेनैवाऽयमतिवाहिको देहो निर्मीयते । अत एवायमतिवाहिको देहः सूक्ष्मशरीरस्यैव रूपान्तरमभिधातुं शक्यते, अपरतश्च सूक्ष्मशरीरावरकत्वेन हेतुना स्थूलशरीरतयाऽप्यभिधातुं स्यादित्येते ॥ १५४ ॥

अन्यविधामपि शङ्कां समावृत्ते—

संसृतेः सूक्ष्मस्य ॥ १५५ ॥

सूक्ष्मस्य सूक्ष्मशरीरस्यैव संसृतिः संसरणं सम्भवति, ततोऽपि सूक्ष्मशरीरधारिण एव जीवस्य लोकान्तरगतिर्भवतीति सूत्रार्थः । ननु किं विधं शरीरं दधज्जीवो जन्मान्तरमृच्छति इति शङ्कायाः समाहितं ब्रूते । वस्तुतः स्थूलशरीरस्य प्रयोजनं तत्तद्भोगलोकेषु भोगसिद्ध्ये त्ववश्यमपेक्षते । परन्तु तत्तल्लोकीयभोगानुसारतो भिन्नान्येव तानि भवन्ति । लोकान्तरगत्यर्थन्तु सूक्ष्मशरीरमेवापेक्ष्यत इति सूक्ष्मशरीरधारिण एव लोकान्तरगतिरभ्युपेयते ।

मृत्युलोके हि पृथिवीतत्त्वप्रधानं स्थूलशरीरं भवति । प्रेतलोके च वायुतत्त्वप्रधानं, नरकलोके तु वृद्धं स्थूलशरीरमुपलभ्यते । स्वर्गलोके च तेजसं तरुणं च तदासाद्यते । इत्येवं तत्तल्लोकेषु तत्तल्लोकानुसारतो विभिन्नान्येव स्थूलशरीराणि भवन्ति । स्मृतावप्युदीरितम्—

पिशाचप्रेतभूतानां विहाराजिरमुत्तमम् ।

अन्तरिक्षं च तत्प्रोक्तं यावद्वायुः प्रवाति हि ॥ (देवीभागवते)

मनुसंहितायाः तृतीयाध्यायेऽपि—

निमन्त्रितान् तु पितर उपतिष्ठन्ति तान् द्विजान् ।

वायुवच्चानुगच्छन्ति तथाऽऽसीनानुपासते इति ॥

इत्याद्युक्तप्रमाणैः प्रेतयोनिजजीवानां वायुतत्त्वप्रधानमेव स्थूलशरीरं भवतीति साधु समर्थ्यते ।

सम्प्रति देवयोनिजा जीवाः तेजसं तरुणञ्च शरीरमासादयन्तीति प्रमाणयति श्रीमहाभारतीयवनपर्वणि समुपात्तम्—

न शोको न जरा तत्र नायासपरिवेधेन ।  
 ईदृशः स मुने ! लोकः स्वकर्मफलहेतुकः ॥  
 सुकृतेस्तत्र पुरुषाः सम्भवन्त्यात्मककर्मभिः ।  
 तेजसानि शरीराणि भवन्त्यत्रोपपद्यताम् ॥

इत्थञ्च आतिवाहिकशरीरमासाद्य तत्र लोकेषु गत्वा तल्लोकानुगुणं  
 शरीरं लभमाना जीवाः सूक्ष्मशरीरधारिण एव भवन्तीति न विस्म-  
 रणोयम् ॥ १५५ ॥

तत्कारणमाह—

अस्वाभाविकादावागमनचक्रम् ॥ १५६ ॥

स्वाभाविकात् संस्कारात् आवागमनचक्रं प्रचलतीति सूत्रार्थः ।  
 जीवो हि स्वकर्मबलेनैव विविधान् वैचित्र्यपूर्णान् अस्वाभाविकान्  
 संस्कारान् संगृह्य आवागमनचक्रसृष्टिं सम्पादयति । मानवयोनितोऽ-  
 घस्तनासु योनिषु तु विकासासम्पूर्णतया जगज्जननी प्रकृतिदेवी मातृ-  
 स्थानोया साहाय्यमाचरति येन तासु योनिषु जीवो न चक्रप्रवाहे पतति,  
 किन्तु क्रमशः स्वोन्नतिं विदधानो व्रजति । इह मानवयोनावुपेत्य पूर्णतां  
 समधिगतो जीवः स्वाधीनो भवति । स्वातन्त्र्यं समुपेत्य निरङ्कुशो भवन्  
 नानाविधान् वैचित्र्यपरिपूर्णान् अस्वाभाविकान् संस्कारान् संगृह्य नाना  
 वैचित्र्यपूर्णान् विविधान् भोगलोकान् सम्पादयितुं स्वावागमनचक्रं सृजन्  
 तत्र बाध्म्यमाणस्तिष्ठति एतदेव जीवानां बन्धनदशारहस्यम् ॥ १५६ ॥

प्रकृतमेव विषयं संस्कारज्ञाननिमित्तं पुनः प्रस्तौति—

रागद्वेषसम्बद्धाभिनिवेशः ॥ १५७ ॥

अस्वाभाविको हि संस्कारो रागसम्बन्धाभिनिवेशतो द्वेषसम्बन्धाभि-  
 निवेशतो वा जीवपिण्डे समुदेति । प्रथमतो हि तस्य द्वे श्रेणी भवतः  
 ॥ १५७ ॥

तत्र प्रथमश्रेणिभेदं ब्रूते—

तनुरुदारश्च रागः ॥ १५८ ॥

रागसम्बन्धतो हि सम्पद्यमानः संस्कारोऽतिसूक्ष्मशक्तिसम्पन्नो भवति  
अथवोदारो भूत्वा प्रबलशक्तिसम्पन्नो वा भवति ॥ १५८ ॥

सम्प्रति द्वितीयश्रेणिभेदन्निरूपयति—

स्मरणास्मरणयोगो द्वेषः ॥ १५९ ॥

द्वेषाभिनिवेशतो जायमानो हि संस्कारो द्विधा स्मृतिस्तिष्ठति  
विस्मृतियुक् च भवति । तत्र प्रथमस्य संस्कारस्य स्मृतिस्तिष्ठति । द्विती-  
यस्य तु विस्मरणमेव भवति ॥ १५९ ॥

इदानीं विस्मृतियुक्तस्य संस्कारस्य वैशिष्ट्यं ब्रूते—

प्ररोहबाधो विस्मृतौ ॥ १६० ॥

पूर्वोक्तौ द्वौ रागजौ संस्कारौ, स्मृतियुक्तश्च द्वेषजोऽपरः, इमे  
त्रयोऽपि नियमतोऽङ्कुरं जनयन्ति । किन्तु विस्मृतियुक्तः संस्कारोऽङ्कुरो-  
त्पत्तौ बाधक एव भवति ॥ १६० ॥

अधुना कर्मविपाकज्ञानं सङ्केतयति—

विचारानुगतः कर्मविपाकदर्शनम् ॥ १६१ ॥

योगदर्शने सविकल्पकसमावेशत्वारो भेदा उदीरिताः । वितर्कानु-  
गतश्चैको विचारानुगतश्च द्वितीयः, आनन्दानुगतस्तृतीयः, अस्मितानु-  
गतश्चतुर्थ इति । एषु चतुर्ष्वपि विचारानुगतसमाधिसाहाय्येन योगिनः  
सत्यभिलाषे कर्मविपाकरहस्यानुसन्धानं कर्तुमर्हन्ति । पूर्वोक्तविज्ञानमनु-  
स्मरन्तः समाधिभूमावुपेत्य विचारानुगतसमाध्याश्रयेण कार्यमिदं साध-  
यितुमर्हन्ति । उन्नता एव योगिराजाः संस्कारज्ञानप्राप्तये मार्गमिसमा-  
श्रयितुं शक्नुवन्ति ॥ १६१ ॥



तत्साफल्योपायं ब्रूते—

**अन्तरायाभावे आसन्नम् ॥ १६२ ॥**

अन्तरायाणां विघ्नानामभावेऽत्यन्ताभावे सति आसन्नं शीघ्रं योग-  
साफल्यं भवतीत्यर्थः ।

विघ्नानामभावे सति संस्कारसंयमविधाता योगी शीघ्रतयैव साफल्य-  
मृच्छति । योगविघ्नानां वर्णनं बाहुल्येन योगदर्शने समुपलभ्यते । उपाय-  
प्रत्ययभवप्रत्ययावस्थारहस्यपर्यालोचनया योगान्तरायाणामवगतिर्बहुशो  
जायते ॥ १६२ ॥

प्रकृतविषयप्रसङ्गेन तद्भेदानाह—

**पञ्चधाऽन्तरायाः ॥ १६३ ॥**

योगसाधनवेलायां येऽन्तराया योगिषु तेषां योगयुक्तान्तःकरणेषु च  
जायन्ते, तान् पञ्चधा विभजन्ति तज्ज्ञा योगिनः ।

तथा हि—अभिनिवेशज एको रागजन्यो द्वितीयो द्वेषजन्यस्-  
तृतीयोऽस्मिताजन्यश्चतुर्थः, स च द्विविध इत्येवं सर्वे मिलित्वा पञ्चधा  
भवन्ति ।

उन्नतोन्नतान्तःकरणेष्वपि महामायाप्रभावेणेषां पञ्चविधानां विघ्नानां  
समुद्भवसम्भावना सदैव विद्यते । परोपकारपरायणेषु महापुरुषेष्वपि  
जगत्कल्याणकरणाभिनिवेशः पुण्यपापयोश्च रागद्वेषासक्तिसम्भवः स्वाभा-  
विक एव । अतश्चाघटनघटनापटोयस्या महामायायाः प्रभावतोऽलक्षि-  
तानिश्चितरूपेण ईदृशानां विघ्नानामुत्पत्तिश्चङ्का तेषामत्युन्नततेषु प्रशान्ते-  
ष्वप्यन्तःकरणेषु यदा कदा विद्यत एव । योगिनामस्मिताऽवस्था यद्यपि  
सर्वोत्कृष्टा तथाऽपि तत्रावस्थायामपि द्विविधस्य विघ्नस्य समुत्पत्ति-  
सम्भवः । अनयोरेव द्वयोर्योगविघ्नयोराधिदैवस्वरूपस्य सप्तशतो-  
गीता सूफनिषत्सु मधुकैटभनाम्नोर्द्वयोरसुरयोः स्वरूपेण वर्णनं समु-  
पलभ्यते ।

अस्यामस्मितावस्थायां यौ समाधिशत्रुभूतौ द्वौ विघ्नौ स्तः, तयो रेवाधिदेवस्वरूपौ तौ मधुकैटभनामानौदैत्यौ ब्रह्मणः समाधिविघ्नोऽन्तःकरणे ब्राह्मणा हि सृष्टेः समकालमेवान्तरायं चक्रतुः । तौ च ज्ञानरूपिणो भगवत्स्विन्मयस्य विष्णोः साहाय्याद्विनाशितौ अभूताम् ।

अस्मितादशायां यदि नादावलम्बनं भवति तर्ह्येवानयोरन्तराययोः समुद्भूतौ जायते । तथा हि—नादे आनन्दमोहितमन्तःकरणं यत् तमोगुणाभिमुखं भवति सैव प्रथमावस्था । इतश्च जडात्मकस्य समाधेः समुद्रेकः सम्भवति । द्वितीयस्याञ्चावस्थायां नादसम्बन्धवत्तश्च बहिर्मुखो भूत्वा योगी यदा स्वच्छक्ष्यच्युतो भवति तदैवास्य योगविघ्नस्योद्गमः । नादस्याश्रयेनैवानयोर्द्वयोरुद्भवः । द्वावेवैवौ तमोगुणमयौ स्तः । द्वौ चेमौ प्रबलौ समाधिविघ्नौ गण्येते । इत्थञ्च एभ्यः पञ्चविधेभ्योऽपि विघ्नेभ्योऽवसरमदत्त्वा संस्कारसंयमकर्तार उन्नता योगिगणाः कर्मविपाकपरिणाममधिगन्तुमर्हन्ति ।

अङ्कुरोत्पत्तेर्भाविजन्यां त्रिविधामपि श्रेणीं तथा वर्गजन्यां चतुर्विधां श्रेणीं तयोश्च वैचित्र्यं ध्यानविषयो कृत्य तेनैव सह समाधिवशतः संस्कारोत्पत्तेर्निदाश्चोहयित्वा अपरञ्चास्वाभाविकानां संस्काराणामुत्पत्तिरहस्यञ्च सम्यज्ज्ञात्वा ततोऽपि योगविघ्नान् वञ्चयित्वा विचारात्मकस्य समाधेः साहाय्येन च स्वस्याः संयमशक्तेश्च साधु ध्रुवं स्फुटमुद्रेकेण योगिराजाः कर्मविपाकपरिणामं साधु समधिगन्तुमर्हन्तीति दुर्गमोऽयं पन्थाः सर्वयोगिनाम् ।

प्राक्तनाः सर्ववन्द्यास्त्रिकालदर्शिनो महर्षयोऽन्यैव लोकातीतया योगपद्धत्या कर्मबीजस्वरूपाणां संस्काराणामवगत्या कर्मविपाकपरिणाममवगच्छन्ति स्म । तेनैव जन्मजन्मान्तरगतान्यपि वृत्तानि स्वहस्तस्थितामलकफलवत्सर्वात्मना विदन्ति स्म । पुराणादिषु च यद्वहूनामतीतानागतानां मातृवदेवासुरोद्भिन्नादीनां जन्मजन्मातररहस्यवर्णनं प्रत्यक्षवदुपलभ्यते तद्विद्यम्भूताया एव योगशक्तेः परिणामफलमूहनीयमिति ॥ १६३ ॥

इदानीं पिण्डनिर्णयमातनोति—

**त्रिविधं पिण्डं सहजमानवदेवभेदात् ॥ १६४ ॥**

सहजाश्च मानवाश्च देवाश्च तेषां भेदः, तस्मात् हेतोः पिण्डं स्थूल-  
शरीरं त्रिविधं त्रिप्रकारकं निगद्यत इति सूत्रार्थः ।

स्थूलशरीरमेव पिण्डशब्दवाच्यं भवति तस्य च पिण्डं श्रेणिविभाग-  
मुखेन तदीयविज्ञानं विस्पष्टयति महर्षिः सूत्रकारः त्रिविधमित्यादिना ।

इह स्थूलजगति यावन्त्यपि स्थूलशरीराणि भवन्ति । तानि सर्वाण्यपि  
प्रकारत्रयभाज्जि एव भवन्ति । तत्र प्रथमं सहजपिण्डं द्वितीयं मानव-  
पिण्डं तृतीयञ्च देवपिण्डमिति भेदात् । स्मृतिशास्त्रादिषु सविशेषमुक्त-  
मिदम् । तथा हि—

सहजो मानवो देवो जीवपिण्डस्त्रिधा मतः ।

मर्त्येभ्यश्चेतरे निम्ना भूतसङ्घाश्चतुर्विधाः ॥

येस्तु कर्मफलं पिण्डेभुञ्ज्यते सहजा हि ते ।

मर्त्योपयुक्तपिण्डा हि कथ्यन्ते मानवाभिधाः ॥

देवपिण्डाश्च ये व्याप्ता भुवनानि चतुर्दश ।

वर्तन्ते पितरो देवभोगायतनरूपिणः ॥

त्रिविधा एव नन्वेते वर्तन्ते पाञ्चभौतिकाः ।

उपादानेषु किन्त्वेषां प्रभेदो वर्तते महान् ॥

मातृरूपायाः प्रकृतेर्विशर्वातिनो नियमत उन्नतशोक्षस्य चतुर्विधस्याऽपि  
भूतसङ्घस्य पिण्डः सहजपिण्डो निगद्यते । गतागतचक्रस्य प्रधानकारण-  
रूपं मानवानां स्थूलशरीरं हि मानवपिण्डमुच्यते । इत्थञ्च चतुर्दशानां  
सूक्ष्मलोकानां जीवानां दैव्या शक्त्या विशिष्टानि यानि स्थूलशरीराणि  
तान्येव देवपिण्डं निरुच्यते । तत्र देवपिण्डधारिणो जीवा न मातृगर्भतः  
प्रादुर्भवन्ति तेषु त्रिविधं वैचित्र्यं भवति । तथा ते दैवशक्तिशालिनो  
भवन्तीत्यत एव दैवपिण्डशब्दभाजो भवन्ति । यथा च महाभारते वन-  
पर्वणि अभिहितमिति—

कर्मज्ञान्येव मौद्गल्य ! न मातृपितृजान्युत ।  
 न संस्वेदो न दौर्गन्ध्यं पुरीषं सूत्रमेव वा ॥  
 तेषां न च रजोवस्त्रं बाधते तत्र वै मुने ।  
 न म्लायन्ति स्रजस्तेषां दिव्यगन्धा मनोरमाः ॥  
 संयज्यन्ते विमानैश्च ब्रह्मन् ! एवंविधैश्च ते ॥ १६४ ॥

स्वाभाविकसंस्काराधीनं पिण्डं निरूपयति—

तद्वाद्यमायत्तं स्वाभाविकस्य ॥ १६५ ॥

तत्र पिण्डनिरूपणप्रस्तावे आद्यं सहजपिण्डं स्वाभाविकस्य संस्कारस्य  
 आयत्तम् अधोनम् भवतीति सूत्रार्थः ।

प्रकृतिदेव्याः स्वाभाविकेन स्पन्दनेन यथा स्वाभाविकस्य संस्कारस्य  
 सहजस्य च कर्मणः सम्बन्धस्तथैव तेन सह सहजपिण्डस्याऽपि सम्बन्धः ।  
 प्रकृतिर्हि त्रिगुणात्मिकतया स्वभावत एव स्पन्दनवती । तस्याः सका-  
 शाज्जायमानस्य स्वाभाविकस्य संस्कारस्योद्गमप्रकारस्तु साधु पूर्वं  
 निरूपितः । तस्यैव स्वाभाविकस्य संस्कारस्य वेगतो जीवः क्रमाभिव्यक्ति-  
 नियमानुकूलं चतुर्विधानां भूतसङ्घानां चतुरशीतिलक्षसंख्यकेषु पिण्डेषु  
 स्वत एव प्रविशन् ततश्चोद्गच्छन् पुरः संवर्द्धते । इमानि सहज-  
 पिण्डात्मकानि उन्नतिसोपानानि जीवानां क्रमोन्नतिमार्गे स्वत एवोपल-  
 भ्यन्ते ॥ १६५ ॥

प्रसङ्गतः शङ्कासमाधानमभिधत्ते—

तत्रेतरेऽपि भोगाय ॥ १६६ ॥

तत्र सहजपिण्डे इतरे अन्ये मानवदेवपिण्डगा जीवा अपि सम्भवतो  
 भोगाय जनुरासादयन्तीति सूत्रार्थः ।

ननु सहजपिण्डगा जीवाः स्वत एव प्रकृतिस्वाभाविकतरङ्गप्रभाव-  
 पतिताः सहजपिण्डमाश्रित्योद्भवन्ति पुनश्च मृत्युमुपेताः यथोद्ध्वंमुप-  
 सर्पन्ति, इति नियमे जागरूके, शास्त्रादिषु समुपलभ्यमानस्य पिण्डान्तर-  
 गानां जीवानां सहजपिण्डप्रवेशप्रमाणस्य का गतिः स्यात् ? श्रुतावप्येव-

म्भूतानां पिण्डान्तर्गतानां जीवानां सहजपिण्डप्रवेशो दृश्यते यथा—

‘य इह कपूयचरणाः अभ्यासो ह तद्ये कपूयां योनिमापद्येरन्  
स्वयोर्योनिं वा शूकरयोर्योनिं वा चाण्डालयोर्योनिं वा’ इति ।

यमलार्जुनौ देवपिण्डजावपि जीवौ ब्रजे वृक्षयोर्योनिमुपेतावास्तामिति  
सर्वजनविदितो वृत्तान्तः । राजा नहुषो देवपिण्डधारी भूत्वाऽपि सर्पो  
बभूव इत्येतादृशीनां शङ्कानां किं दार्शनिकं समाधानम् ? इति प्रश्ने  
समुत्तरयति—

जीवो यदा षड्भक्षकोशपूर्णतामासादयति तदा स पूर्णशक्तिसम्पन्नो भूत्वा  
स्वच्छादगतिर्भवति । इत्थञ्च यथा स स्वीयतीव्रास्वाभाविकशुभसंस्कार-  
बलेन उन्नतोन्नतान् लोकानासादयति तथैव स स्वकीयतीव्रास्वाभाविका-  
शुभसंस्कारवशात् नरकलोके प्रेतलोकेऽपि गन्तुमर्हति । विशेषतो दण्ड-  
भोगाय च सहजपिण्डे समागत्य अशुभसंस्कारभोगसमाप्तिं कर्तुमर्हति ।  
परन्तु भोगोयं नैमित्तिको निगद्यते । यतो हि तस्याशुभभोगस्यावसितौ स  
जीवः पुनस्तत्रैव मानवपिण्डे देवपिण्डे वा समुपैति, यतः स तत्र समागत  
आसीदिति । अत्र सूत्रे ‘अपि’ शब्दो दण्डस्यासाधारण्यं द्योतयति ।  
यदीदृशो घटना उग्रदण्डनिमित्तिका क्वचिदेव भवतीति ॥ १६६ ॥

सम्प्रति अस्वाभाविकसंस्काराधीनं पिण्डं निदर्शयति—

अस्वाभाविकतन्त्रे द्वितीयतृतीये ॥ १६७ ॥

द्वितीयश्च तृतीयश्च ते, अस्वाभाविकस्य संस्कारस्य तन्त्रे आधीने  
इत्यर्थः द्वितीयतृतीयपिण्डे मानवदेवरूपे अस्वाभाविकसंस्काराधीने  
इति यावत् ।

यदा जीवोऽन्नमयप्राणमयमनोमयविज्ञानमयानन्दमयकोशपरिपूर्णो  
गतागतचक्रे परिभ्रमति, अथवा देवश्रेणिमुपेत ऐशकर्माधीनो देवीं क्रमो-  
न्नतिमासादयति, तदा हि सोऽनयोर्द्वयोरप्यवस्थयोरस्वाभाविकसंस्कार-  
जन्ममेव पिण्डं प्राप्नोति । यतो हि स उभयत्रापि उन्नतावनताधिकार-  
मासादयति । उभयत्रैवास्वाभाविकस्य भोगस्य निष्पत्तिर्भवति उभयत्रैव

स स्वाधीनस्तिष्ठति । इत्यञ्च अनयोर्द्वयोरप्यवस्थयोः पिण्डं परिग्रहीता जीवोऽस्वाभाविकसंस्कारबलेनैव स्वपिण्डं परिगृह्णातीति विवेकः ॥१६७॥

प्रसङ्गतो जन्मान्तरनिमित्तं निर्वक्ति—

**संस्कारप्राबल्यं जन्मान्तरनिमित्तम् ॥१६८॥**

अन्यज्जन्मजन्मान्तरम् तस्य निमित्तम् कारणम् संस्कारस्य प्राबल्यम् प्रबलत्वेन भवतीति सूत्रार्थः, मनुष्यसम्बद्धा अस्वाभाविकाः संस्काराः सञ्चितक्रियमाणप्रारब्धभेदेन त्रिधा विभक्ता उपलभ्यन्ते । यथोक्तं शम्भुगीतायाम्—

प्रारब्धं सञ्चितं कल्पाः ! आगामीति प्रभेदतः ।

प्रोच्यते त्रिविधं कर्म कर्मतत्त्वविशारदः ॥

अनन्तजन्मजन्मान्तरभवानां कर्मराशीनां संस्कारसमूहाः कर्माशये सञ्चिताः सङ्धीभूताः तिष्ठन्तः 'सञ्चित' शब्दवाच्या भवन्ति । वर्तमानजन्मनि नवीनाः संगृह्यमाणाः संस्कारराशयः क्रियमाणपदाभिधेयाः । मानवानाम् एकस्य जन्मनोऽवसाने द्वितीयस्य च प्रारम्भे ये प्रबलाः फलोन्मुखीभूता नवीनजन्मनो हेतुतां व्रजन्ति त एव प्रारब्धशब्देनोच्यन्ते । तत्र सञ्चितेष्वेव कर्मराशिषु य एकजातोयाः संस्कारा प्रबला भवन्ति, त एव नूतनं जन्मोत्पादयन्तीति विभावनीयम् । यथा हि सप्तस्वपि घातुषु समुदितेषु अयस्कान्तमणिर्निक्षिप्येत चेत्तत्र समुदाये सर्वानपि घातून् विहाय सोऽयस्कान्तमणिः केवलमयोघातुमेवाश्रमसात् करोति, तथैव समानश्रेणिना प्रबलाः संस्कारसमूहाः सङ्घाभूय जीवेन सार्धं सम्मिल्य नूतनं देहं निष्पन्नंति । यथोक्तं महाभारते—

बालो वा यदि वा वृद्धो यत्करोति शुभाशुभम् ।

तस्यां तस्यामवस्थायां तत् फलं प्रतिपद्यते ॥

यथा धेनुसहस्रेषु वत्सो विन्दति मातरम् ।

तथा पूर्वकृतं कर्म कर्तारमनुगच्छति ॥ १६८ ॥

अधुना प्रकृतविषये शङ्कासमाधाने ब्रूते—

तत्प्रामाण्यं संस्कारवैचित्र्यात् ॥१६६॥

जन्मान्तरसत्तां सन्दिहाने जिज्ञासौ तत्समाधानार्थं संस्कारविचित्रतां हेतुत्वेनोपन्यस्यति । संस्काराणां वैचित्र्यात् वैलक्षण्यात् तस्य जन्मान्तरस्य प्रमाणानो भावः प्रामाण्यम् यथार्थोऽनुभवो विधातव्य इति भावः ।

जन्मान्तरस्य सत्तायां प्रत्यक्षं प्रमाणमिदमवगमनीयम् यत् प्रति-  
संस्काराणां वैचित्र्यम् पृथगेवासाद्यते । तत्र विना किञ्चित् प्राक्तनं कारणं  
कथमिदं सम्भवतीति अकामेनाऽपि भवता स्वोकरणीयमेव । इत्थञ्च  
प्राक्तने कारणे सिद्धे तदेव कारणं कर्मणो बोजभूतः संस्कारो ज्ञेयः ॥१६९॥

तदेव विज्ञानं पुनर्विस्पष्टयति—

क्रियावैचित्र्यादेतज्ज्ञेयम् ॥ १७० ॥

ननु संस्कारवैचित्र्ये एव किं प्रमाणमित्याशङ्कायां सूत्रकृन्महर्षिः  
समुत्तरयति । क्रियाणां वैचित्र्याद् वैलक्षण्याद् एतत् संस्कारवैचित्र्यं  
ज्ञेयम् अवगन्तव्यमिति सूत्रार्थः । प्रतिमानवं क्रियाणां पार्थक्यं प्रत्यक्षत  
एवासाद्यते, अतश्च प्रतिमानवं वैचित्र्यपूर्णाणां कर्मबोजरूपाणां  
संस्काराणामपि पार्थक्यं सिद्धयत्येव ।

इह संसारे कश्चिद्वाजा, कश्चित् प्रजावर्गः । कोऽपि पूर्णाङ्गः, कोऽपि  
विकलाङ्गः । कश्चिद् धनी, अपरोऽकिञ्चनः । कश्चन सुन्दरः, इतरा  
कुत्सितः । कोऽपि नीरोगः, कोऽपि चिररोगी । अल्पायुः, कोऽपि दीर्घायुः ।  
कोऽपि बुद्धिमान्, कोऽपि मन्दमतिः । कोऽपि ब्राह्मणः, कोऽपि शूद्रः ।  
कोऽपि सुखी कोऽपि दुःखी, इत्येवं प्राक्तनसंस्काराणां फलस्वरूपा विविधाः  
क्रियाविचित्रता मानवेषु समुपलभ्यमानाः संस्काराणां वैचित्र्यं प्रमाण-  
यन्ति । संस्कारवैचित्र्यसिद्ध्या च जन्मान्तरसिद्धिः स्वत एवोदेति ।  
अतश्च पूर्वोक्तशङ्कायास्तत्र अवसर एव नायाति । उक्तञ्च मानव-  
संहितायाम्—

यथर्तुलिङ्गान्युतबः स्वयमेवतुंपय्यये ।

स्वानि स्वान्यभिपद्यन्ते तथा कर्माणि देहिनः ॥ १७० ॥

इदानीं संस्कारफलान्याह—

ततो जातिः ॥ १७१ ॥

संस्कारात्मकस्य कारणस्य प्रथमं कार्यं जातिः । संस्कारात्मकबोजात् या प्रथमा क्रिया जायते सैव जातिः । आर्य्यजातिः, अनार्य्यजातिः, ब्राह्मणजातिः शूद्रजातिः । इत्यादिकं सर्वमपि प्रारब्धसंस्कारस्य प्राथमिकं फलं गीयते । यतो हि गुणत्रयपरिणामैः सह जातीनां साक्षादेव सम्बन्धः । गुणानामाधारः स्थूलशरीरेवास्ति इत्यतो मातापित्रो रजोवीर्य्यप्राधान्ये-  
नैव जातिर्वैशिष्ट्यमूहनीयम् । जन्मना सार्धं तस्या जातेर्घनिष्ठसम्बन्ध-  
भागित्वात् तस्याः सर्वापेक्षया वैशिष्ट्यम् ।

विशेषतो भोगेनापि जातेर्महत्त्वं सम्बन्धः । यतो हि यस्या जातेः पिण्डे जीवो जन्म गृहीत्वा प्रविशति । तत्र यथायोग्यरजोवीर्य्याभ्यामीदृगधि-  
कारस्तेनासाद्यते यथा भोगानुभवे विविधं वैचित्र्यं समुत्पद्यते । तथा हि  
अनार्य्यजातेराचारानुभवे आर्य्यजातेराचारानुभवे च महदन्तरमहोरात्रव-  
दुपलभ्यत एव । धार्मिकस्यैकस्य ब्राह्मणस्य धनसम्बन्धीयानुभवे तत्रैव  
कुसीदग्राहिणो वैश्यस्य धनसम्बन्धीयानुभवे च स्वर्गपातालवदन्तरम्भ-  
विष्यत्येव । अन्योपि विशेषो विद्यते जातौ । यतो हि अभ्यासेन कर्मणां  
साधारणतया परिवर्तनं भवितुमर्हति । परन्तु जातेर्जन्मना सह साक्षात्  
सम्बन्धसत्त्वात् न तत्रेदं परिवर्तनं भवितुमर्हति । विषयोऽयमन्यथाऽपि  
विवरितुं शक्यते । तथा हि—शूद्रजातिजो जीवो ब्राह्मणजातिसम्बन्धि-  
कर्माभ्यासं कर्तुमर्हति । परन्तु पूर्वसंस्काराधीनतया विशेषजातौ समुत्पन्न-  
तया तज्जातिगरजोवीर्य्योत्पन्नविशेषशरीररामेन च विशेषगुणाधि-  
कारिणि तस्मिन् कथमपि जातिपरिवर्तनं नैव भवितुमर्हति । जातेस्तु  
जन्मना सह विशेषसम्बन्धभागित्वात् सा तु सैव स्थास्यति या जन्मतः  
समुत्पन्ना विद्यते ।



जन्मना सह जातेरकाट्यसम्बन्धोऽस्तीत्यस्येदं वैज्ञानिकं रहस्यं यद् एकजातीयं कर्मान्यजाती कदाचिदागच्छेदपि, परन्तु तत्र गुणपरिवर्तनं नैव सम्भवति। यतो हि सत्त्वरजस्तमांसि त्रीण्यपि तत्त्वानि रजोवीर्यग्न्या-मेवाकृष्यन्ते इति ॥ १७१ ॥

द्वितीयं फलमभिधत्ते—

आयुः १७२ ॥

प्रारब्धस्य संस्कारस्य द्वितीयं फलमायुर्विद्यते। वस्तुतः कर्मपरिपाकं भोक्तुमेव जीवा जनुर्गृह्णन्ति। तस्य नियतस्य फलस्य भुक्त्यै देशकाष्ठौ अपेक्ष्येते। तत्र पूर्वसूत्रोक्ता जातिरेव देशशब्दान्तर्गता ज्ञेया। योग-शास्त्रेऽपि स्थूलशरीरमेव देशरूपेणोक्तम्—तथा हि—

प्रकृतेर्मण्डलं यत्तद् ब्रह्माण्डं तत्समष्टितः।

तदेव पिण्डरूपेण प्रोच्यते द्यष्टिनामतः ॥

आयुश्चैव कालरूपेण प्रोच्यते। यतो हि विना कालनियमनं भोग-नियमिसद्विरेव न सम्भवति। उदाहरणतो यथा—एकस्य मनुष्यस्यायुर-शीतिवर्षात्मकं यदि नियम्येत, तदेव तदीयभोगपरिणामो बाल्य-यौवन-जराप्रभृतीनामन्तर्भावनां नियमितत्वं च सम्भाव्यते। अतश्चेदम-वश्यमेवावधारणीयम् यत् प्रारब्धपरिपाकात्मन आयुषोऽपि प्राधान्यम् ॥ १७२ ॥

तृतीयं वक्ति—

भोगश्च ॥ १७३ ॥

भोगनिमित्तमादायैव जीवो जन्मान्तरं गृह्णातीत्यभिहितं प्राक्। एकविधस्य भोगस्य परिसमाप्तौ जीवो जीर्णवस्त्रत्यागानन्तरं नवीनपट-परिधानवत् एकं पिण्डं परित्यज्य पिण्डान्तरमाश्रयति। उक्तञ्च गीतो-पनिषदि—

वासांसि जीर्णानि यथा विहाय नवानि गृह्णाति नरोऽपराणि।

तथा शरीराणि विहाय जीर्णान्यन्यानि संयाति नवानि देही ॥

इदमेवेह जगति मृत्युशब्दवाच्यं जन्मान्तरशब्दवाच्यं वोच्यते ।  
एतस्य प्रधानं कारणं भोग एवोच्यते । एषां त्रयाणामपि फलानामुपादानं  
श्रीमता महर्षिपतञ्जलिनाऽपि योगशास्त्रे कृतम्—तथा हि—

‘सति मूले तद्विपाको जात्यायुर्भोगः’ ॥ इति ॥

एषु सर्वेष्वपि भागस्यैव मुख्यत्वम् । यतो हि भोगसमाप्तिनिमित्तादेव  
जीवो जन्मान्तरं पिण्डान्तरं या गृह्णातीति सुनिर्णतः पन्थाः ।

प्रकृतिवैभवानामनन्तर्वैविध्यपरिपूर्णवत् भोगवैविध्यस्याऽपि नास्ति  
सीमा । तथापि शास्त्रकृद्भिः महर्षिभिः गुणविचारणया सात्त्विक-राजस-  
तामसभेदेन त्रिधा विभागो भोगानां परिदर्शितः । अन्यतोऽपि सुख-दुःख-  
मिश्ररूपेणापि त्रिविधो विभागो विहित एवास्ते ॥ १७३ ॥

जन्मान्तरगतिं विस्पष्टयितुमिदमुच्यते—

आतिवाहिकवैलक्षण्यं संस्कारवैलक्षण्यात् ॥ १७४ ॥

ननु जन्मान्तरगतिसम्बन्धतो जायमानो जीवानाम् आतिवाहिको  
देहः समानो भवति, आहोस्वित् विभिन्नो भवतीति शङ्कायामुत्तरयति—  
आतिवाहिकेति—संस्काराणां वैलक्षण्यात् वैविध्यात् आतिवाहिकानां  
शरीराणामपि वैलक्षण्यं सिध्यत्येवेति सूत्रार्थः । तथा हि—

तमोभावापन्नानां चतुर्विधानां भूतसंघानां ये जीवाः सन्ति तेषामाति-  
वाहिका देहा जडत्वविशिष्टा भवन्ति । मनुष्यत्वमधिगतेष्वेव जीवेषु  
त्रैयामातिवाहिकदेहानां तज्जगद्व्यमपसरति । परन्तु अस्यामुन्नतावस्थायामपि  
आतिवाहिकदेहानां बहवो भेदा भवितुमर्हन्ति । तथा हि—यमदूता  
यदा जीवान् मृत्युलोकतो नयन्ति प्रेतलोकं, तदाऽन्यविधैवातिवाहिक-  
देहावस्था भवति । यदा च ताञ्जोवाप्नरकलोके प्रापयन्ति तदाऽन्यथैवाति-  
वाहिकानां तदीयदेहानामवस्था भवति । इत्थमेव देवदूतैर्देवल्लोके  
समुपस्थापितानां जीवानामातिवाहिकदेहावस्था भिन्नप्रकारिकैव सञ्जायते ।  
अतश्च स्वाभाविकास्वाभाविकसुभसंस्कारेषु वैलक्षण्यदर्शनात् तत्सम्बन्धत-  
आतिवाहिकदेहेष्वपि वैलक्षण्यसमुद्भूतः सुनिश्चित एव ॥ १७४ ॥

प्रसङ्गादभिधत्ते—

संसरणमातिवाहिकेन ॥ १७५ ॥

भोगार्थं जन्मान्तरावाप्तिं लोकान्तरप्राप्तिं वा सूक्ष्मशरीरमेव विदधाति,  
स्थूलशरीरन्तु यस्य लोकस्य भवति तस्मिन्नेव लोके स्वप्रधानोपादान-  
कारणे विलीनं भवतीति पूर्वमेवोक्तम् । इदानीमनेन सूत्रेणोदमेव विवृणोति  
यद् आतिवाहिकं शरीरं स्वसूक्ष्मशरीरेण धृत्वा जीवो लोकाल्लोकान्तरं  
व्रजति । यथोक्तं श्रीमद्भागवते—

यातनादेहमावृत्य पाशेर्बध्वा गले बलात् ।

नयते दीर्घमध्वानं दण्ड्यं राजभटो यथा ॥

तात्पर्यं तो जीवानां केभ्यश्चिदपि लोकेभ्योऽस्मिन्मृत्युलोके समागमने,  
आहोस्विदितो मृत्युलोकात् परस्मिन् कस्मिंश्चिदपि लोके समुपस्थितौ,  
अथवाऽन्यत्रैवैकस्माल्लोकाल्लोकान्तरगतौ, इत्थंविधे संसरणादिकार्यं  
आतिवाहिकदेहं विना सौविध्यमेव न सम्भवति । अतश्च जीव आति-  
वाहिकं देहं स्वसूक्ष्मशरीरोपरि समाच्छाद्य सर्वत्र लोकेषु गतागतं  
करोतीति सर्वसम्मतः सिद्धान्तः ॥ १७५ ॥

लोकान्तरगतिं सुस्पष्टयितुं ब्रवीति—

प्रेतत्वं मूर्च्छया ॥ १७६ ॥

ननु शुभाशुभपुण्यपापपरिणामरूपतः स्वर्गनरकलोकावाप्तिस्तु सर्वथा  
बुद्धावारोहृत्येव । परन्तु तृतीयदशारूपं प्रेतत्वं कथं सिध्यति, कथञ्च  
तदुत्पद्यते इति शङ्कां समाधातुमिदमाह—मूर्च्छया प्रेतत्वं प्रेततामाश्रयति  
जीव इति ।

चतुर्दशसु भुवनेषु देवासुरभोगविचारणया चतुर्दशापि लोकाः शुभ-  
भोगसम्पादनायैव निर्मिताः सन्ति । तत्र भूर्भूवःस्वरादय ऊर्ध्वलोका  
सप्त देवसुखभोगसम्पत्तये अतलवितलसुतलादयः सप्ताधोलोका आसुरसुख-

भोगार्थं निर्मिता इति विवेकः । तेषु भूलोकान्तर्गतोऽयमस्माकं मृत्यु-  
लोकोऽस्ति । ननु अनेन सह साक्षात्सम्बन्धभाक् सुखभोगक्षम इहत्यो-  
लोकः पितृलोक उच्यते । दुःखभोगायापि अनेनैव सम्बन्धभाग् एतदन्तर्गतं  
एव नरकलोको विद्यते । इत्थञ्चाभ्यां पितृलोकनरकलोकाभ्यामेव सुख-  
दुःखभोगनिर्वाहे सिद्धे प्रेतलोकस्य तु किमपि प्रयोजनमेव न सिध्यतीति  
शङ्कायाः समाधानं कृत्वा जन्मान्तररहस्यं स्फुटं प्रतिपादयितुमाह—

सुखदुःखमयात्मिकाया द्विविधाया अपि गतेभिन्ना एका तृतीया  
गतिरपि विद्यते, यद्गतिभोगाश्रयो लोकः प्रेतलोको निगद्यते, यां प्रेतत्व-  
गतिमाहुर्महर्षयः । मूर्च्छातिस्तस्या उत्पत्तिर्भवति । स च मृत्युलोक-  
सान्निध्यभाग् इति श्रुतिरेव प्रमाणयति । तथा हि—

“ये सूर्य्यक्षतितिक्षन्त आतपन्तममुं दिवः ।

अरायान् बस्तवासिनो दुर्गन्धो लोहितास्थान् ॥

मककान् नाशयामसि” इति ॥ ( अ० ८।६।१२ )

वेदोक्तोऽयं मन्त्रः प्रेतावेशं मोचयितुं प्रयुज्यते । गीतोपनिषद्यपि  
प्रेतत्वसाधकं प्रमाणमुपलभ्यते । तथा हि—

“प्रेतान् भूतगणांश्चान्ये यजन्ते तामसा जनाः”

इत्यादिवाक्यकदम्बैः प्रेतयोनिः प्रमाणिता विद्यते । यदा जीवः स्थूल-  
शरीरं विजहाति तदा स चरमं प्रबलतमं संस्कारं स्वान्तःकरणे संगृह्यैव  
मानवपिण्डं त्यजति । यथा सप्तस्वपि धातुषु पतितेनायस्कान्तमणिना  
केवलं लोहमेवाकृष्यते, तथैव तेन चरमसंस्कारेण प्रबलतमेनाकृष्टा बहवः  
संस्काराः कर्माशयादाकृष्टाः प्रारब्धशब्दवाच्या भवन्ति । तैरेव च  
भविष्यज्जीवनार्थं जात्यायुर्मणा निर्मायन्ते । परन्तु जीवानां मृत्युवेलायां  
यदीयं सरला गतिर्न लब्धा स्यात्, तस्य पञ्चत्वमासादयिष्यतो जीव-  
स्यान्तःकरणं चरमं प्रबलसंस्कारं संग्रहीतुं च न समर्थं स्यात् । केनाऽपि  
कारणविशेषेण मूर्च्छया समाक्रान्तः स मूर्च्छितो भवेच्चेत्तदा यां गतिस्ते-  
नासाद्यते सैव प्रेतत्वशब्दवाच्या गीयते ।

प्रेतलोकोऽपि दुःखपूर्ण एव; किन्तु तत्रैतादृशी मूढावस्थापि काचित्-  
सञ्जायते यस्यां दुःखानुभवो नानुभूयते । इत्यत एवाऽयं लोकः स्वर्गनर-  
काभ्यां विलक्षण एवेति ज्ञातुं शक्यते । प्रेतत्वं हि, अलनीयसाऽपि समयेन  
भोक्तुम्पाय्यते बहुना दीर्घेणाऽपि कालेन भोक्तुं शक्यते । अन्तत इदन्तु  
सर्ववादिसम्मतमस्ति यत् स्थूलशरीरत्यागवेद्यायां जीवे केनापि विशेष-  
कारणेनैव प्रेतत्वदशा संक्रामति ॥ १७६ ॥

प्रकृतविषयं पुनरपि स्पष्टयति—

**असाधारण्यं तस्य ॥ १७७ ॥**

दुःखमयस्य नरकलोकस्य, सुखमयस्य च बहुविधस्य स्वर्गलोकस्य  
गतिभ्यां प्रेतलोकस्य काऽपि विलक्षणैव गतिः श्रूयते । प्रथमस्तु गतिरियं  
सर्वतोभावेन तमोगुणाश्रितत्वात् मूढगतिर्जगोयते । द्वितीयतश्च मृत्यु-  
लोकसान्निध्यभागेव प्रेतलोक इति तत्र गती न दूरगमनापेक्षा, तृतीय-  
तश्च स्वर्गलोके नरकलोके वा गमने जीवोऽन्यसंस्कारयुक्तमेव शरीरमधि-  
गच्छति, इह प्रेतलोके तु न तथा । यतो हि प्रेतदेहः प्राक्तनमृत्युलोकस्थ-  
देहानुरूप एव भवति । चतुर्थतश्च प्रेतशरीरे प्राक्तनः सर्वोऽपि संस्कारो  
जाग्रदेव तिष्ठति । अन्यस्मिन्स्तु शरीरे नैवं भवति । इत्यादिकारणकला-  
पैरिदमवश्यमभ्युपगमनीयं यत् प्रेतलोको हि सर्वेभ्योऽन्येभ्यो लोकेभ्यो  
विलक्षण एवेति ॥ १७७ ॥

प्रसङ्गतः प्रेतश्राद्धस्य वैशिष्ट्यं ब्रूते—

**तस्माद् वैशिष्ट्यं प्रेतश्राद्धस्य ॥ १७८ ॥**

को हि जीवः प्रेतो भवति, को न भवतीत्यस्य ज्ञानाभावात् सर्वेषा-  
मेव कृते प्रेतश्राद्धकल्पो विधीयते । उक्तञ्च महर्षिणा मरोचिना—

“प्रेतान् पितृभ्यश्च निर्दिश्य भोज्यं यत् प्रियमात्मनः ।

श्राद्धया दीयते यन्न तच्छ्राद्धं परिकीर्तितम् ॥”

इदं हि सर्वस्यापि श्राद्धस्य शास्त्रीयं लक्षणं विज्ञेयम् । एतद्वि-  
श्राद्धस्य वैशिष्ट्यम् । विषयिणां मानवानां मरणानन्तरं प्रेतत्वं सुस्थिर-

मेवेत्यत एव प्रेतश्राद्धस्य विधिः श्राद्ध-प्रणाल्यमवश्यकरणीयत्वेनाङ्गी-  
कृतोऽस्ति । को हि प्रेतो जातः कश्च न जात इत्यस्य ज्ञानं यदा साधा-  
रणबुद्धिधारिभिर्न कतुं पाय्यते, तदा प्रेतश्राद्धं विधाय प्रेतत्वमुक्ति-  
करणोपायश्चावश्यं विधेय इति धर्माचार्याणां सिद्धान्तः । वस्तुतः प्रेतत्व-  
प्राप्तिश्च मृत्युलोकतः प्रस्थानवेलायामेव भवति । अन्यैर्मौगलोकैः सह  
तस्य न कोऽपि सम्बन्धो ज्ञेयः । मानवः प्रेतत्वान्मुक्तो भूत्वा नरके स्वर्गे  
वा समुपसर्पति । ततश्च परावर्तनवेलायां प्रेतलोकस्य कोऽपि सम्बन्धो  
न भवति । अन्यच्च प्रेतत्वप्राप्तिं हि अन्यलोकप्राप्तौ बाधिकैव गीयते ।  
यतो हि मूर्च्छातस्तस्योत्पत्तिर्भवति । अतश्च प्रेतत्वनिवृत्तये यावन्त  
उपाया निर्णीतास्तेषां वैशिष्ट्यमवश्यमङ्गीकरणीयम् ॥ १७८ ॥

प्रसङ्गतः श्राद्धस्य विज्ञानं निर्वर्त्ति—

श्रद्धामूलकं श्राद्धम् ॥ १७९ ॥

प्रेतश्राद्धस्यावश्यकत्वे सिद्धे तत्र श्राद्धविज्ञाने स्वत एव जिज्ञासोदेति  
इत्यतोऽभिधत्ते । श्रद्धा विश्वासो मूलं निदानं यत्र तद्धि श्राद्धं कथ्यते ।  
फलतः श्राद्धक्रियाया अनुष्ठाने श्रद्धैव प्रधानं कारणम् । या हि मनोमये  
कोशे श्रद्धाजन्या क्रियोत्पत्तिर्भवति, तयैव क्रियया लोकान्तरगस्थान्यस्य  
जीवस्य तृप्तिर्भवति । सूक्ष्मं हि जगत् प्राणमय-मनोमयकोशाभ्यां परि-  
व्याप्तम् । केवलम् अन्नमयकोश एव सर्वस्मिन्नपि लोके सर्वास्वपि  
अवस्थासु पृथग् विभिन्न एव तिष्ठति । वस्तुतस्तु अन्नमयकोश एव  
सर्वस्मिन्नपि लोके सर्वास्वपि अवस्थासु पृथग् विभिन्न एव तिष्ठति ।  
वस्तुतस्तु अन्नमयकोश एव पिण्डशब्देनाभिधीयते । इदञ्च प्रागेवाभ्य-  
वायि यदिह मृत्युभूमावन्नमयकोश एवावशिष्यते, अपरे तु चत्वारोऽपि  
कोशा लोकान्तरेऽपि गतागतमातन्वन्ति । क्रियाविचारतश्च मनसः  
सर्वेन्द्रियाऽधिपत्येन सर्वेन्द्रियसंचालकत्वेन च मनोमयकोशस्य आधान्य-  
मूहनीयम् । इत्यञ्चैकपिण्डस्थमनोमयकोशेनान्यपिण्डगमनोमयकोशस्य  
स्वजातिमूलकोऽतितरां धनिष्ठा सम्बन्धोऽप्यवसेयः । इत्यस्मादेव हेतो

यदि कश्चित्सम्बन्धविशिष्टः पुमात् पितृलोकगतं प्रेतलोकगतं वा स्वसम्बन्धिनं श्रद्धया स्मरति चेत्तदा सा तदीया स्मृतिस्तस्य स्वसम्बन्धिनो मनोमयकोशं शीघ्रमेव स्पृशति । ध्यातृध्येययो मनोमयकोशगतमावरणं दूरत्वं वा सा श्रद्धाबलमूलमपसारयति । येन न तयोरन्तराले आवरण-  
लेशोऽपि तिष्ठति । श्रद्धाबलेन मृत्युलोकस्याऽपि मनोमयकोशशक्तिरन्य-  
लोकोयमनोमयकोशं यावदुपतिष्ठति । तत्रोपेत्य च तृप्तिं सम्पादयति ।  
श्रद्धायाश्च त्रयो भेदाः विज्ञेयाः तथा हि—

प्रथमा तामसी प्रोक्ता द्वितीया राजसी मता ।

तृतीया सात्त्विकी ज्ञेया श्रद्धैवं त्रिविधा स्मृता ॥

तत्र विश्वासप्रधाना तामसी, जिज्ञासाप्रधाना राजसी, ज्ञानप्रधाना सात्त्विकी चेति विश्वासजिज्ञासाज्ञानप्राधान्येनैव ताः स्वकार्य्याणि सम्पादयन्ति । इत्यञ्च श्राद्धेऽन्धविश्वासबहुला तामसी श्रद्धैव बहूनि कार्य्याणि संसाधयति । यतो हि विश्वाससचहरी द्रुतमेव लोकान्तरेऽन्तःकरणस्य सूक्ष्मसूक्ष्मां गतिं प्रापयति । श्राद्धक्रिया विशेषतः साधारणगृहस्थानां कृते एव विहितास्ति । उन्नतानां तत्त्वज्ञानिनां कृते तु कृत्यामकृत्यायां वा श्राद्धक्रियायां न विशेषतो हानिर्लाभो वा प्रत्यक्षतः समुपलभ्यते । यतो हि ते तत्त्वज्ञानिनो महात्मान आत्माराम भवन्ति । इत्यस्मादेव हेतोः सन्यासिनां कृते श्राद्धस्य विधिर्नावलोक्यते । आत्मज्ञानिनां पुंसां च स्मृता एव परलोकान्तरिता जीवा यथेच्छं शान्तिभाजः सन्तुष्टा भवन्तीत्यपि गीयते ।

योगहृष्टिसम्पन्ना योगिनस्तु प्रत्यक्षं कुर्वन्ते यच्छ्राद्धे समाहूता प्रेतत्व-  
भाजो जीवा पितृलोकगामिनो वा जीवाः श्राद्धकर्त्रा श्रद्धयोपेतेन मनसा प्रतिपादितानि सर्वाणि वस्तुजातानि यथावद् गृह्णन्तीति । श्राद्धकल्पे च मनःशुद्धिवाक्यशुद्धिद्रव्यशुद्धीनां तिसृणामपि समानमस्ति प्रयोजनम् । आसामेकस्या अपि वैगुण्ये श्राद्धे वैगुण्याशङ्का सम्भाव्यते । यथायोग्यं शास्त्रप्रतिपादितैः पदार्थजाते द्रव्यशुद्धिर्भवति । यथायमुच्चवारितेश्च

शास्त्रीयमन्त्रैर्वक्ष्यशुद्धिरवसेया । श्रद्धया च मनःशुद्धिः सम्पाद्यते । तत्रापि श्राद्धक्रियाया अलौकिकत्वविचारणया मनःशुद्धिप्रधानेव श्रद्धाऽभ्यर्हितेति सिद्धान्तः । केचन तु श्राद्धकल्पे वाक्यशुद्धिप्रधानां श्रद्धामभ्यर्हितामामनन्ति । तथा हि—

“पितरो वाक्यमिच्छन्ति, भावमिच्छन्ति देवताः । इति ॥१७९॥

सिद्धान्तमिमं पुनर्द्रव्यति—

तत्रातो मनःक्रियाप्राधान्यम् ॥ १८० ॥

श्रद्धायाः मनोधर्मत्वात् सर्वप्राधान्याच्च श्राद्धक्रियायां मानसिक्या एव क्रियायाः प्राधान्यमित्यभ्युपगमनीयमेव । मनसि जायमानायां शुद्धश्रद्धायां तस्य त्रिविधा शुद्धिः स्वयमुदेति । तथा श्रद्धया तदाकारतामापन्नं मनः पवित्रं भवति । श्रद्धा भक्तिश्च श्रोमतो भगवत्तत्त्वचरणारविन्दस्थानीये गम्यते । इत्यत एव श्रद्धाभक्तियुक्तमन्त्राकरणं श्रीमद्भगवच्चरणारविन्दसन्निहितं भवति । इत्यञ्च स्वत एव श्रद्धया मनसोऽप्याभिभौतिकी शुद्धिर्भवति । श्रद्धायुक्तश्च मनः कर्मनियामकानां देवानां कृपामाश्रयति, यतो हि तस्य दंवराज्येन सम्बन्धो जायते । ततश्चैकं पिण्डगं मनो द्वितीय-पिण्डकाव्यंकृत् भूत्वाभिदैविशुद्धिभाग् भवति श्रद्धाबलेन च मनो यदा एकाग्रं भजते, तस्य विक्षेपसङ्घाः स्वयमेव विलयमृच्छन्ति, तदेव स जीवः शिवसायुज्यं प्राप्नोति, एषैव मनस आध्यात्मिकी शुद्धिरिष्यते, या च श्रद्धाबलेन स्वत एवासाद्यते । श्रद्धया त्रिविधशुद्धिविशिष्टे मनसि श्राद्धयज्ञे नियुक्ते सति तत्र यज्ञे मनःक्रियाप्राधान्यमेव भविष्यति अत्र कः सन्देहः ।

श्राद्धयज्ञे मनोविज्ञानस्य प्राधान्यमिति अन्तर्दृष्टिसम्पन्नाः पुरुषास्तु प्रत्यक्षतो जानन्त्येव । परन्तु परलोकगामिभिरात्मभिः सम्बन्धस्थापनाभिलाषिणः परलोकतत्त्ववेत्तारोऽपि स्वल्पपरिश्रमेणैव तत्तत्त्ववेदिनो भवन्तीत्यपि विभाव्यमेव । प्रेतगणाश्च दूरवर्तिनोऽपि स्मरणमात्रेणैव नैकद्वयभाजो भवन्ति । श्राद्धतत्त्वे हि मानसक्रियामूलकमिति, ये



चात्मानो नैव प्रेतत्वमाश्रयन्ति तेषां कृतेऽपि कृतं श्राद्धं निष्फलं न भवति । यस्य श्राद्धो भवति स कस्मिन्नपि लोके कस्यामपि योनौ गतः स्यात्तदा तच्छ्राद्धीयं द्रव्यं तस्य तल्लोकयोनिभोग्यभोगोपयोगिनः पदार्था भूत्वा तस्मिन्नेव लोके तस्यामेव योनौ तं श्राद्धोद्देश्यजीवं प्रीणयतीति शास्त्रीयः सिद्धान्तः । यथा तडित्प्रवाहमाश्रित्य एकदेशीयं रूपं शब्दं वा देशान्तरे गत्वा तत्तद्रूपशब्दस्वरूपेण परिणमते । तथैव श्राद्धान्नमेकस्माल्लोकाल्लोकान्तरे गत्वा मनसो व्यापकशक्तिप्रभावेण तत्तल्लोकीयभोग्यपदार्थरूपेण परिणमते । यथोक्तं स्मृतिशास्त्रे—

देवो यदि पिता जातः शुभकर्मानुयोगतः ।  
तस्यान्नममृतं भूत्वा देवत्वेऽत्यनुगच्छति ॥  
गान्धर्वं भोगरूपेण पशुत्वे च तृणं भवेत् ।  
श्राद्धान्नं वायुरूपेण नागत्वेऽत्यनुगच्छति ॥  
पानं भवति यक्षत्वे राक्षसत्वे तथामिषम् ।  
दानवत्वे तथा मांसं प्रेतत्वे रुषिरोदकम् ॥  
मानुषत्वेऽन्नपानादि नाना भोगरसो भवेत् ॥ १८० ॥

भूयोऽपीदं विज्ञानं द्रढयति—

तस्माद्विशिष्यते तर्पणम् ॥ १८१ ॥

तस्मात् श्राद्धत्वे मनसः प्राधान्यात् तर्पणं मनोयोगमूलकजलप्रदानमात्रसाध्यं कर्म विशिष्यते विशिष्टं भवतीति सूत्रार्थः । श्रुतिसम्मतशास्त्रेषु तर्पणमहिमा बाहुल्येन गीयते । यथा शतातपस्मृतौ—

तर्पणं तु शुचिः कुर्यात् प्रत्यहं स्नातको द्विजः ।  
देवेभ्यश्च ऋषिभ्यश्च पितृभ्यश्च यथाक्रमम् ॥

योगियाज्ञवल्क्येनाप्युक्तम्—

नास्तिवयभावात् यश्चापि न तर्पयति वे सुतः ।  
पिबन्ति देहनिस्त्रावं पितरोऽस्य जलाश्रितिनः ॥

अनेन पितृभ्यः स्वदेहनिस्त्रावप्रदानेन स घोरां पापयोनिमृच्छति । धम्मचार्याः तत्त्वदर्शिनो महर्षयोऽसमर्थानां साधकानां कृते तर्पणयज्ञ-विधानेन सुमहत् सारल्यं व्यदधुरिति महाकारुण्यं तेषाम् । तथा हि-देवराज्येन सम्बन्धभाग्ब्रह्मयज्ञो देवयज्ञः पितृयज्ञो भूतयज्ञश्चेति चत्वारोऽपि महायज्ञाः केवलमेकेन तर्पणानुष्ठानेनापि पूर्णतामधिगच्छन्ति । तत्र च तर्पणयज्ञे केवलस्य मनसो जलस्य चेत्युभयस्यैवापेक्षा विद्यते, नान्यस्य द्रव्यस्य तादृगावश्यकत्वम् । एतेन सिध्यतीदं यत्तर्पणयज्ञेन कीदृगलौकिकं कार्यं सिध्यतीति । इह तर्पणयज्ञे श्रद्धालुः साधकः केवलं श्रद्धाबहुलो भूत्वा जलमात्रावलम्बनेन स्वमनोमयकोशं चाख्यति, तदा तस्य मनःशक्तिः पितृलोके समुपेत्य पितृगणान् देवलोके समुपस्थाय देवान् ऋषींश्च तर्पयति । ततश्च तद्द्वारैव आब्रह्मस्तम्बपर्यन्तं जगत् तर्पयतीति समुदीरितं स्मृतिशास्त्रे—

आब्रह्मस्तम्बपर्यन्तं देवर्षिपितृमानवाः ।

ते सर्वे तृप्तिमायान्ति पुंसा दत्तैस्तिलोदकैः ॥ १८१ ॥

पुनरपि प्रकृतमेव विज्ञानं पुष्पाति—

सिक्तापिण्डमापदि ॥ १८२ ॥

मनःसक्तेः श्रद्धायाश्च माहात्म्यमोदक् प्रबलं विद्यते, यदापत्काले बालुकापिण्डेनाऽपि श्राद्धयज्ञः पूर्णतामासादयति । तत्प्रदानेन तत्तल्लोके पितृगणाः स्वभोग्यान्नमासाद्य तृप्तिमृच्छन्ति । एतदपि श्राद्धतत्त्वस्य श्रद्धा-मूलकत्वे प्रत्यक्षं प्रमाणमवसेयम् । तथा हि शास्त्रम्—

निधनो दुर्गतो मग्नः पितृधाद्धे समागते ।

रुधन् सरित्तटे गत्वा बालुकापिण्डमन्ततः ॥

निधपेच्छ्रद्धयाविष्टः पितृनुद्दिश्य भक्तितः ।

तेनेव पितरस्तस्य तृप्तिमायान्ति नेष्टिकीम् ॥

वस्तुतः श्रद्धाशास्त्रिणा मनसेव श्राद्धस्य सर्वमपि कृत्यं सिध्यति । तेनेव च साधु देवर्षिपितरस्तृप्तिमायान्तीति विज्ञानमिदं पूर्वसूत्रे साधु समर्थितम् ।

साधारणशक्तिमतां मानवानां केवले मानसयागे श्रद्धामूलके च श्रद्धतत्त्वविज्ञाने नैव विश्वासो दाढ्यमुपैति, नापि तेषां मनःशक्तिः केवलमनायाससाध्या, साधारणोपायसाध्या वेति तेषामेव श्रद्धामन-  
शक्त्युत्पत्त्यै श्रद्धयज्ञे बहूनां साधनानां विधानं, प्रयाससाध्या बहुवित्त-  
व्यवकराश्चोपायाः सामर्थ्यवतां कृते समुपन्यस्ताः । इत्यत एव सर्व-  
साधनविरहितः पुमान् सत्यश्रद्धाविशिष्टः श्रद्धयज्ञमनुतिष्ठन् स्वासा-  
मर्थ्यमयोग्यताश्च परिदर्शयन् दीनमानसस्तीव्रश्रद्धया मानसं बालुका-  
पिण्डमेव निर्वपति चेत्, तस्यापि सम्पूर्णमेव श्रद्धयज्ञफलमुपतिष्ठते ।  
अयं हि श्रद्धामहिमा मानसयज्ञस्य शक्तेरेवाविर्भावक इति सुतरां  
विमर्शनीयम् । उक्तञ्च शास्त्रेषु—

“उत्तमो मानसो यागो बाह्यपूजाऽधमाऽधमा” ॥

वस्तुतो बाह्यपूजायां समर्पिताः फलपुष्पनैवेद्यादयः पदार्थाः साक्षाद्  
देवादिलोकान्तरे नैव गच्छन्ति । किन्तु केवलं तेषां पदार्थानां धारणा-  
युक्तं मनः श्रद्धाबलेन संस्कृतं सत् रूपान्तरं कृत्वा तानेव पदार्थान् सूक्ष्म-  
लोकान्तरं प्रापयतीति बाह्यपूजायामीदृशी प्रणाली कार्यसम्पादिका  
निगद्यते । मानसयागेन तु सर्वमपीदं द्रुतमेव साधितं भवतीति सरलः  
पन्थाः । परन्तु तत्र मानसिकयोग्यतायाः ध्रुवमावश्यकताऽपेक्षिता भव-  
तीत्यपि विभावनीयम् ।

ननु मानस यागस्याभ्यर्हितत्वेन बालुकापिण्डार्पणेनापि सिद्धे क्वापि  
श्रद्धाया बालुकापिण्डार्पणतया समर्पयितुः पितृभ्यो बालुकैवोपतिष्ठते  
उतान्यत्, बालुकोपस्थितौ च कथं तेषां पितृणां तृप्तिरित्यादिशङ्कायाः  
समाहितीमाह—यत् श्रद्धकर्ता हि विपिन्निमग्नो बालुकापिण्डदानबुद्ध्यात्  
श्रद्धं न करोति । किन्तु श्रद्धालुः सोऽतिद्वारिद्र्यात् श्रद्धार्थं किमपि  
वस्तु स्वशक्त्या बलभमानो बालुकावलम्बने पिण्ड निर्माय मानसपूजया  
स्वपितृन् तर्पयति । अपरतश्च पितृतृप्तिक्रमं पदार्थजातश्च मनसैव समर्प-  
यतीति नासामञ्जस्यम् । तात्पर्यत एव विधे श्रद्धयागे मनःसंकल्पिताना-  
मेव पदार्थानां समर्पणं विधीयते ।

ननु शास्त्रादिषु यत् समुपलभ्यते—

“पितरो वाक्यमिच्छन्ति भावमिच्छन्ति देवताः”

इत्यस्य वाक्यास्यानेन विज्ञानेन सह कीदृक् सम्बन्धः स्यादिति प्रश्ने-  
उत्तरयति—यदस्य विज्ञानस्यवगतये प्रथमतः श्रद्धाभक्त्योल्लक्षणमवग-  
मनीयम् । तथा हि श्रद्धा विश्वासमूलिका भक्तिश्चानुरागमूलिका; कुत्रचन  
क्रियायां क्वचन देशे काले पात्रे वा दृढविश्वाससत्त्वे श्रद्धोत्पद्यते । भक्तेर्म-  
धुरः प्रवाहस्तु साधकस्यान्तःकरणतले तावन्न प्रवहति यावत्तस्य तदन्तः-  
करणं क्वचनेष्टविशेषे अनुरागप्रवणं न जायते । यतो हि शास्त्रेषु भक्ति-  
विषये श्रूयते—

“सा पराऽनुरक्तिरीश्वरे” ।

इत्यत इदं सिध्यति यद् देवताभिधे इष्टदेवे पूर्णानुरागे समुत्पन्ने सत्येव  
भक्तिरुदेति, भक्त्यैव च स इष्टदेवः प्रसीदति । उपासनायज्ञस्येदमेव  
रहस्यम् । पितृयज्ञस्य श्रद्धादिकल्पस्य तु किमप्यन्यदेव रहस्यमस्ति ।  
तथा हि श्रद्धकल्पे साधारणतया श्रद्धोत्पत्तये वाक्यरूपमन्त्रोपरि विश्वास-  
स्थापनेनैव प्रधानम् । तर्पणश्रद्धरूपयज्ञेषु मानसयागस्य रहस्यानभिज्ञा  
साधारणो यज्ञकर्त्ता यावन्मन्त्रोपरि दृढं विश्वासं न प्रतिष्ठापयति तावत्त-  
स्यान्तःकरणं श्रद्धासाहाय्येन त्रिविधां शुद्धिं नैवासादयितुमर्हति । अतश्च  
साधारणतया पितृयज्ञेषु वाक्यात्मकमन्त्राणामावश्यकत्वं स्वीकृतमास्ते  
॥ १८२ ॥

पुनरपि प्रकृतमेव विषयं द्रढयति—

संस्कारवैचित्र्यं कार्य्यकारणभेदात् ॥ १८३ ॥

कार्य्यञ्च कारणञ्च ते तथोक्ते, तयोर्भेदात् संस्काराणां वैचित्र्यं  
वैलक्षण्यम् इति सूत्रार्थः । स्वाभाविकस्य संस्कारस्यैकविधत्वेऽपि अस्वाभा-  
विकस्य तस्यानन्तं वैचित्र्यपूर्णं नानात्वं दुर्वारमेव । एतस्य तात्पर्य्य-  
मस्ति यद् कारणकार्य्ययोर्भेदस्तिष्ठति । संस्कारः कर्मणः कारणं भवति,  
कर्म च संस्कारस्य कारणं भवति । यथा बोजं वृक्षस्य कारणं, वृक्षश्च

बीजस्य कारणमिति । इत्यच्चास्वाभाविकसंस्कारेषु क्रमशः भेषानैः शनैद-  
प्रसङ्गेन वैचित्र्यपूर्णतामाश्रितेषु कतिभिरेव संस्कारैर्नियमिता जात्यायु-  
भोगा उत्पद्यन्ते । तैश्च जात्यायुभोगानामुपयोगीनि कर्माणि निर्मायन्ते,  
वैचित्र्यपूर्णः संस्काराः संगृह्यन्ते । अनेनैव प्रकारेण संस्काराणां विचि-  
त्रता वर्द्धते ॥ १८३ ॥

इदानीं शङ्कासमाधाने अभिधत्ते—

अन्योन्याश्रयित्वं समस्य ॥ १८४ ॥

ननु एवं वैचित्र्यपूर्णैः संस्कारैः कथं नियमिता जात्यायुभोगा  
उद्भवन्तीति शङ्कायाः समाधानार्थमेवास्य सूत्रस्यावतारः । यदा संस्काराः  
समभावापन्ना एकश्रेणिगा भवन्ति, तदा ते परस्पराश्रिता भवन्ति । तथा  
हि वक्श्रेणयो हंसश्रेणयश्च परस्पराश्रिता भवन्ति । तथैवैकश्रेणिगाः  
संस्काराः परस्परसन्निध्यभाजः । इत्यत एव ते सर्वे मिलित्वा नियमि-  
तान् जात्यायुभोगान् निर्माय नूतनं जन्म ग्राहयन्ति । एकस्य स्थूल-  
शरीरस्य पातानन्तरं द्वितीयस्य स्थूलशरीरस्योत्पत्तिः पूर्वम् एकविधो  
हि प्रबलः संस्कारः स्वश्रेणिगान् क्रियतां संस्कारान् समभावापन्नतया  
स्वत एवाकृषति, तदा ते बीजस्य वृक्षात्मना परिणतेरिव नूतनं पिण्डं  
निर्माय नवीनं भोगजीवनं सम्पादयन्ति ॥ १८४ ॥

प्रसङ्गतः संस्कारशुद्धिः प्रमाणयति—

तच्छुद्धौ वेदाः प्रमाणम् ॥ १८५ ॥

कथं च संस्कारशुद्धिर्भवति स च शुद्धः संस्कारः कथं क्रियाशुद्धिं  
विदधाति तथा च क्रियाशुद्ध्या कथम् अभ्युदयनिःश्रेयसौ सम्पादयति,  
इत्यत्र वेद एव प्रमाणम् । संस्कारशुद्ध्या हि प्रथमं क्रियाशुद्धिर्भवति  
ततश्चाभ्युदयनिःश्रेयसौ भवतः । अस्वाभाविको हि संस्कारः शुद्धो भूत्वा  
स्वाभाविकेन संस्कारेण संगत्य कथं निःश्रेयसं प्रापयति, कथं च परिशुद्धः  
संस्कारो गतागतचक्रं विलङ्घ्य केवलं लभ्यतीति पूर्वमेव साधु  
समर्थितम् ।

ननु कर्मणोः संस्कारगतेश्चातिदुर्ज्ञयतया कीदृशात् कर्मणः कीदृशस्य संस्कारस्य, कीदृशाच्च संस्कारात् कीदृशस्य कर्मणः समुत्पत्तिरिति, तथा कीदृशस्य च संस्कारस्योत्पत्त्याग्रेऽभ्युदयनिःश्रेयसबो। पन्था। सरल। सम्प-  
द्यते, इत्यादीनां प्रश्नानां किमुत्तरमिति जिज्ञासायां लौकिकबुद्धेरगम्यतया ज्ञानमयवेदस्यैवेह प्रामाण्यमिति निर्णीतः पन्थाः ।

स्मृतावप्युक्तम्—

प्रत्यक्षेणानुमित्या वा यस्तुपायो न बुध्यते ।

एनं विदन्ति वेदेन तस्माद्वेदस्य वेदता ॥

वेदानां तत्सम्मतशास्त्राणाञ्चाभ्रान्ततया तदनुसारेण संस्कारसंग्रहणे-  
ऽवश्यं प्राप्तिः कल्याणस्येति निश्चितम् ॥ १८५ ॥

प्रकृतविषयं पुनर्द्रव्यति—

अज्ञानविहितस्य तदाश्रयाच्छ्रेयः ॥ १८६ ॥

अधिकारिणामुत्तममध्यमाधमभेदेन तिस्रः खलु श्रेणयो भवन्ति । उत्त-  
मोऽधिकारी स्वत एव योगानुशासनाधीनो भवति । अतश्च स सदात्म-  
निरत इति तस्य संस्काराः शुद्धा एवोद्भवन्ति, अपरतश्च तस्य बाह्य-  
परामशपिक्षेव न भवति । परन्तु मध्यमराजसिकाधिकारिण सन्देहसत्त्वात्  
अधमाधिकारिणि च प्रमादसत्त्वात् वेदाज्ञैव तयोः प्रधानमालम्बनम् ।  
इत्यस्मादेव हेतोरौचारकर्मणोर्युक्तिविचारविरहितो भूत्वा श्रुतिस्मृति-  
समुदिताज्ञाप्रतिपालनमेव समुचितम् ।

उक्तञ्च मनुना—

श्रुतिस्मृत्युदितं धर्ममनुतिष्ठन् हि मानवः ।

इह कीर्तिमवाप्नोति प्रेत्य चानुत्तमं सुखम् ॥

श्रुतिस्तु वेदो विज्ञेयो धर्मशास्त्रं तु वै स्मृतिः ।

ते सवथिष्ठमोमांस्ये ताभ्यां धर्मो हि निबन्धो ॥

अन्यत्रापि—

श्रुतिस्मृती ममेवाज्ञौ उल्लङ्घ्ये नेव कर्हिचित् ।

आज्ञालंघी मम द्वेषी मद्भूक्तोऽपि ह्यवैष्णवः ॥ १८६ ॥

सम्प्रति संस्कारपरिणामरहस्यं ब्रूते—

संस्कारपरिणामो बीजपरिणामवत् ॥ १८७ ॥

संस्काराणां परिणामः परिणतिः बीजानां परिणामवत् परिणति-  
वज्ज्ञेय इति सूत्रार्थः । यथा बीजादङ्कुरोद्गमोऽङ्कुराच्च वृक्षविस्तारः  
तस्मात्फलोद्भवो भवति, पुनश्च फलाद्वीजं बीजादङ्कुरक्रमेण वृक्षोत्पत्तिरिति  
बीजवृक्षचक्रं सदा परिवर्तते, तथैव संस्कारात् कर्म, कर्मणः शुभाशुभफलं  
पुनः कर्म पुनश्च संस्कार इति संस्कार-कर्म-चक्रं सदैव विवर्तते । फलत  
एकस्मात् संस्कारात् कर्मोत्पत्त्या तदुपभोगेन तद्विमुक्तिसत्त्वेऽपि बीज-  
वृक्षवत् क्रमचक्रं प्रचलत्येव । येन जीवस्य गतागतचक्रं न परिसमाप्यते  
यतश्च जीवो न विमुक्तिमुच्छति ॥ १८७ ॥

इदानीं संस्काराद्विमुक्तिरहस्यमभिधत्ते—

अकामे भृष्टबीजवत् ॥ १८८ ॥

संस्कारस्येदृशीं दुर्दमनीयां प्रबलां शक्तिं निरोक्ष्य ततः पृथक्भवनाय  
स्वत एवेच्छोदेति । तदुच्यते यद्यपि संस्कारस्येदृशो प्रबला बन्धनकारिणो  
शक्तिर्विद्यते, तथापि तत्रैवम्भूतस्तस्योपायोऽप्यस्ति यस्यानुष्ठानेन  
संस्कारः सृष्टिसमुत्पादनेऽसमर्थः क्लीबवद्भवति । यथोक्तं भागवते—

भजिता क्वथिता धाना प्रायो बीजाय नेष्यते” इति ।

कामनाशविषये श्रीमता भगवता श्रीगीतोपनिषदि समीरितम्—

प्रजहाति यदा कामान् सर्वान् पार्थ मनोगतान् ।

आत्मन्येवात्मना तुष्टः, स्थितप्रज्ञस्तबोच्यते ॥

अनाश्रितः कर्मफलं कार्यं कर्म करोति यः ।

स संन्यासी च योगी च न निरग्निरन चाक्रियः ॥

नैव किञ्चित् करोमीति युक्तो मन्येत तत्त्ववित् ।

पश्यन्शृण्वन् स्पृशन् जिघ्रसन् गच्छन्स्वपन् श्वसन् ।

प्रलपन् विसृजन् गुह्यन्मुनिषन्निमिषन्निपि ।

इन्द्रियाणीन्द्रियार्थेषु वर्तन्त इति धारयन् ॥

ब्रह्मण्याघाय कर्माणि संगं त्यक्त्वा करोति यः ।

लिप्यते न स पापेन पद्मपत्रमिवाम्भसा ॥

आपूर्यमाणमचलप्रतिष्ठं समुद्रमापः प्रविशन्ति यद्वत् ।

तद्वत् कामा यं प्रविशन्ति सर्वे स शान्तिमाप्नोति न कामकामी ॥

अस्वाभाविकस्य संस्कारस्य मूलकारणं वासनोच्यते । जीवो यदा पञ्चकोशपूर्णतामधिगत्य मानवयोनावुपेत्य स्वाधीनो भवति, तदेव पूर्ण-  
शक्तिविशिष्टः स नवां नवां वासनां संग्रहीतुं समर्थो भवति । या च वासना-  
प्रतिच्छया तस्यान्तःकरणे प्रतिफलति तयैवास्वाभाविकः संस्कारः  
समुज्जृम्भते । यदि च तत्त्वज्ञानोदयप्रभावतो वासनासमुच्छेद एकपद  
एव सम्भाव्येत, तदा जोवकृतकर्मभिः संस्कारसंग्रहो न जायेत वासना-  
भावात् । यतो हि वासनेव कर्मणां बन्धकत्वे निदानम् । तस्य वासना  
तु ज्ञानोदयेनोन्मूलितैवास्तीति निष्कण्टकस्तस्य मोक्षमार्गः । अथवेदमपि  
वक्तुं शक्यते यत् उन्मूलितवासनानां जीवानां कर्मभिर्यावन्तः संस्कारास्त-  
दन्तःकरणे संगृह्यन्ते ते सर्वेऽपि भृष्टबीजवदङ्कुरोत्पादनशक्तिसून्या  
भवन्ति । यथा च भृष्टाश्चणका भक्षणोपयोगिनः सन्तोऽपि अङ्कुरोत्पादन-  
कर्मणि त्वसमर्था एव भवन्ति । तथैव वासनाविरहितैः पुम्भिरुपाजिता  
अपि संस्काराः फलोत्पादनशक्तिविरहिता एव भवन्तीति सुनिर्णीतः  
पन्थाः ॥ १८८ ॥

कथमिह भवति संस्कारविमुक्तिरित्युच्यते—

क्रियाश्रुक्तेस्तद्विमुक्तिः ॥ १८९ ॥

क्रियाणां मुक्त्या निवृत्त्या तेषां संस्काराणां विमुक्तिरपगतिर्भवतीति  
सूत्रार्थः । यथा हि—आम्रबोजमुसं सदङ्कुरोत्पत्त्या वृक्षरूपेण परिणमति  
चेत्तदा तस्य विमुक्तिरुच्यते, तथैव संस्काररूपकारणतः कर्मरूपकार्योत्पत्तौ  
जायमानायां सत्यां तस्य संस्कारस्य विमुक्तिर्भवतीत्यभ्युपगन्तव्यम् ।  
वासनाभावे संस्कारस्य संस्कारत्वमेव न तिष्ठति । केवलं नाममात्रतः  
स्मृतिजननादेव संस्कारशब्दवाच्यतया स तिष्ठति । वस्तुतस्तु स भृष्ट-



बीजवदसमर्थं स्तिष्ठतीति पूर्वमेवोक्तम् । परन्तु वासनायां विद्यमानायां फलतः संस्कारस्य स्वपूर्णस्वरूपसत्वे कार्योत्पत्त्या फलोपलब्धिजनन-  
मन्तरा स न विलयमृच्छतीति निश्चप्रचम् ॥ १८९ ॥

तद्भावे किं भवतीत्युच्यते—

तद्भावे बीजस्थितिबत् ॥ १९० ॥

यदि पूर्वोक्तविज्ञानानुसारं बीजाद् वृक्षोत्पत्तिर्न स्यात्, फलतः संस्कारात् क्रियारूपस्य भोगस्य सिद्धिर्न जायेत चेत्तदा स बीजगुप्तिवद्-  
गोपनीय एव भवति । यथा कृषका अन्नबीजं रक्षन्ति देशकालप्राप्तौ च तद्बीजं वपन्ति, तथैव यदाऽस्वाभाविकात् संस्कारराशेः क्रियात्मकस्य भोगस्योपलब्धिर्न भवेच्चेत्तदा ते सर्वेऽपि संस्काराः कर्माशये सुरक्षिता-  
स्तिष्ठन्ति ॥ १९० ॥

तेषां स्थायित्वरहस्यमभित्ते—

सत्त्वतमसोर्हेतुत्वं संस्कारस्थितौ ॥ १९१ ॥

सत्त्वगुणावस्थायां तमोगुणावस्थायाश्चेत्यवस्थयोर्द्वयोः संस्कारा न क्रियाशीला भवन्ति । तमोभावश्च प्रकृत्याश्रितः, सत्त्वभावश्च स्वरूपप्रवणो भवति । परन्तु द्वावपि अद्वैतभावमयावेवोच्येते । उदाहरणतो यथा उद्भिद आरभ्य मानवं यावद्याऽद्वैतभावमयो क्रमोन्नतिर्भवति सैव तमोमय्याः प्रकृतेः समाश्रिता गतिर्निगद्यते । जीवन्मुक्ते महापुरुषे सप्तमं लोकमधि-  
गतवति च महर्षौ शुद्धा सत्त्वभावमयो अलौकिकी स्वरूपप्रवणा गतिर्विद्यते । सहजपिण्डेन मुक्तात्मना चानयोर्द्वयोर्ग्रन्थक्रमः सम्बन्धो विद्यते । द्वयोरेक्यनयोरवस्थयोः कृते द्विविधे उदाहरणे प्रते स्तः । तत्र एका पूर्णा तमोगुणमयी द्वितीया च पूर्णा सत्त्वगुणात्मिका ज्ञेया ।

इमे एव द्विविधे अप्यवस्थे ज्ञानिष्वपि रूपान्तरत उपलभ्येते । तत्र मुक्तात्सु ये कर्मयोगिनो भवन्ति ते स्वात्मानं कर्मप्रवाहे जडवत् प्रवाहयन्ति । ये च ज्ञानयोगिनो भवन्ति ते हि सचेष्टाः सन्त आत्मानात्म-

विचारं कुर्वन्तोऽग्रे संसर्पन्ति । श्रीगीतोपनिषदुक्ता । कर्मयोगिनस्तु चतुर्विध-  
भूतग्रामवग्रे संसरन्ति । इमौ द्वावपि प्रकृतिप्रवाहं नातिक्रामतः । सांख्य-  
मार्गाश्रितो योगी तु सप्तमलोकाश्रितमहात्मजनसदृशो ज्ञानाश्रयेणैवाग्रे  
गच्छति । उक्तञ्च श्रीगीतोपनिषदि—

सांख्ययोगौ पृथग्बालाः प्रवदन्ति न पण्डिताः ।

एकमप्यास्थितः सम्यगुभयोर्विन्दते फलम् ॥

यत्सांख्येः प्राप्यते स्थानं तद्योगैरपि गम्यते ।

एकं सांख्यञ्च योगञ्च यः पश्यति स पश्यति ॥

संस्कारात् कथं क्रियोत्पत्तिः, कति च प्रधानभेदाः । संस्काराणाम्,  
संस्कारेण सह गतागतचक्रस्य जन्मान्तरस्य च कीदृक् सम्बन्धः, संस्कारो  
विद्यमानोऽपि भृष्टबीजवत् निष्फलं कथं तिष्ठति, यदि भृष्टबीजवत् स्यात्,  
तथा फलदोऽपि न भवेत्तदा कथं स राशीभूय एकस्मिन्नाशये तिष्ठति,  
इत्यादीनां सर्वेषामपि विज्ञानानां विस्तृतं विवेचनमत्र पूर्वसन्दर्भेण  
सम्पादितमेवेति तत्र न किमपि वक्तव्यं विद्यते ।

सम्प्रति तत्त्वज्ञानिनो महापुरुषस्य कर्माशयस्थसंस्कारसमुदया  
अविनश्यन्त एव क्रियाविरहिता भूत्वा एकत्र राशीभूय तिष्ठन्ति । तस्य  
तत्त्वज्ञानिनश्च मुक्तिमार्गे नान्तरायमाचरन्तीति विवक्षया सूत्रकृन्महर्षि-  
रिदमुक्तवान् । उपरि उदाहरणरूपेण जीवानां द्वे स्वतन्त्रदशे दर्शिते  
यत्रोभयत्रापि संस्काराः निष्फला एव भवन्ति । तेनैवोदाहरणेनोहनीयम्  
यज्ज्ञानिनो महापुरुषा द्विविधा भवन्ति । यत्र संस्कारसमुदया राशीभूता  
अपि निष्फला भवन्ति । तयोर्द्वयोरपि अवस्थयोरुदाहरणं श्रीगीतोपनिषदि  
समासाद्यते । तथा हि—

सर्वकर्माणि मनसा संन्यस्यास्ते सुखं वशी ।

नवद्वारे पुरे बेही नेव कुर्वन् कारयन् ॥

ब्रह्मण्याघाय कर्माणि संगं त्यक्त्वा करोति यः ।

लिप्यते न स पापेन पद्मपत्रमिवाम्भसा ॥

स्वस्वरूपास्थानयोग्यताशालिनां महात्मनामिमे उभे अप्यवस्थे  
स्वतस्तिष्ठतः । तत्र प्रथमा सांख्यावस्था द्वितीया च योगावस्था । प्राक्तन-  
कर्मानुसारेणैव कश्चन पुमांसं सांख्यप्रधाना कश्चन योगप्रधाना इत्यमिमे  
उभे अप्युपसरतः । तत्र प्रथमा सत्त्वाश्रिता द्वितीया च तामसाधिष्ठिता ।  
प्रथमावस्थायां केवलमात्मज्ञानमेवैकमवलम्बनं भवति, द्वितीयस्याञ्च  
तस्यां योगी स्वीयां वासनां विहाय केवलं प्रकृतिप्रवाहमात्रमेवावलम्बते ।  
अनयोरुभयोरप्यवस्थयोः संस्कारबीजं सुरक्षितमेव तिष्ठति, न देहि-  
नमाश्रयितुमर्हति, यतश्च देही संस्कारजातौ दूरमेव तिष्ठतीति ॥१९१॥

अधुना विपरीतामवस्थां वर्णयति—

न रजसस्तद्धेतुत्वाद् ॥ १९२ ॥

तस्याङ्कुरस्य हेतुस्तस्य भावस्तत्त्वाद् रजसि रजोगुणे न तस्य  
सिद्धिरिति सूत्रार्थः । सत्त्वगुणतमोगुणौ यथा परिधिं यावदुपसर्पतः न  
तथा रजोगुणगतिः । रजोगुणश्च चतसृभिः शक्तिभिर्विशिष्टः कथ्यते । स  
एव सत्त्वतमसी सक्रिये करोति, इत्यस्मादेव हेतोस्तत्राङ्कुरोत्पत्तिरपि  
भवति । संस्कारात्मके बीजे रजोगुणात्मकस्य जलस्य यदा सेको जायते  
तदावश्यमेवाङ्कुरोद्गमो भवति । इत्यत एव रजोगुणावस्थायां संस्कार-  
समूहाः सदा क्रियाशीलाः फलोन्मुखाश्च भवन्ति । जीवानां सर्वापि  
साधारणावस्था रजोगुणकोटिगैव मन्यते । यस्य परिणतिर्गतागत-  
चक्रस्थितिरुच्यते । अनयैव दशया मनुष्यपिण्डदेवपिण्डयोरामुक्तेः सदा  
सम्बन्धस्तिष्ठति ॥ १९३ ॥

ततश्च किं सिध्यतीत्याह—

ततः शुभं वाऽशुभं वा ॥ १९३ ॥

क्रियोपप्लुताद्रजोगुणान्मुख्यतो द्वे अवस्थे प्रजायेते । तत्रैका जीवानां  
कृते शुभदंष्टरा चाऽशुभदेति । यथा एक एव भगवान् कालो द्विधाऽस्मानं  
विभज्य दिनं रजनीञ्च निर्माति । तथैव रजोगुणः शुभमशुभं वा फलं

प्रयच्छति । यद्दिष जीवानां क्रमोन्नतिं विदधाति तच्छुभं निगद्यते, यच्च तदीयक्रमोन्नतौ बाधां जनयति तद्दिष अशुभं फलमुच्यते । लोकान्तरे इदमेव शुभाशुभं फलं जनयति, गतागतचक्रञ्च चालयतीति ॥१९३॥

सम्प्रति सृष्टिहेतुभूतां ब्रह्मशक्तिं निर्वक्ति—

ब्रह्मशक्तिरचिन्त्या दाहशक्तिवदनलस्य ॥ १९४ ॥

ब्रह्माण्डपिण्डसृष्ट्यधोरतिशयसान्निध्यभाजः कारणसंस्कारस्य रहस्य-  
मुक्त्वा सम्प्रति मौलिकरहस्यं जिज्ञापयिषुः सर्वप्रथमम् अचिन्त्याया  
ब्रह्मशक्तेर्विषयमेवोत्थापयति—यथाऽग्निस्तत्तद्दाहिका शक्तिर्न स्वतन्त्रा  
किन्तु अग्निस्तद्दाहिका शक्तिश्चोभावपि तौ परस्परमभिन्नौ, यथा च  
दहनादिकृत्यम् अग्नेर्दाहिकया शक्यैव सम्पाद्यते तस्याश्च दाहिकाशक्तेः  
पार्थक्यमग्नितोऽचिन्त्यमेव । तथैव ब्रह्माणस्तच्छक्रेरपि सर्वथाऽचिन्त्या  
सर्वविघोऽपि सम्बन्ध ऊहनीयः ॥ १९४ ॥

सम्प्रति सृष्टिप्रादुर्भावप्रकारमाह—

पुरुषसम्बन्धोऽव्यक्तेन ॥ १९५ ॥

यथा हि वह्निस्तदीया शक्तिश्च परस्परमभिन्नौ तथैव यावत्कालं यत्र  
वाऽद्वैतभावस्तिष्ठति तत्र सर्वथा सृष्टेरभाव एव भवति । सर्गप्रादुर्भाव-  
त्रेलायान्तु प्रकृतेः । स्वातन्त्र्यं प्रथमं प्रकाशते सैव निर्गणावस्थाविमोक्तः ।  
सगुणवास्थोपलब्धिर्ब्रूयते । सैवावस्था अव्यक्तपुरुषसम्बन्धो निगद्यते ।  
तदानीमव्यक्तप्रकृत्या सच्चिदानन्दात्मकस्य पुरुषस्य सम्बन्धो निरूढो  
भवति । यथोक्तमुपनिषदि—

‘मायान्तु प्रकृतिं विद्यान्मायिनन्तु महेश्वरम्’ ।

इयं हि सृष्टेर्मुलावस्था प्रथमं कारणमुच्यते । अस्यामेवावस्थायां  
प्रकृतिपरिणामः प्रारभ्यते । अयं हि प्रकृत्यालिङ्गितः पुरुषः सगुणब्रह्मत्वेन  
गोयते ॥ १९५ ॥

अपरं परिणाममाह—

ततः कालो व्यक्तरश्च ॥ १६६ ॥

प्रकृतेर्द्वितीयपरिणामे तु कालो व्यक्तश्चाविर्भवतः । यदा हि प्रकृतौ सत्त्व-रजस्तमांसि त्रयोऽपि गुणाः प्रकटिता भवन्ति, फलतः प्रकृतिस्त्रि-गुणामिका सती स्वतन्त्रसत्तावतो जायते सैव प्रकृतेः व्यक्तशब्दवाच्या व्यक्तावस्थोच्यते । अत्रैवावस्थायां कालस्यापि प्रादुर्भावो गुणत्रयाभिव्यक्त्या सहैव जायते । यतो हि कालाभिव्यक्तिं विना प्रकृतेर्व्यक्तावस्था नानुभूयते । अस्यामेवावस्थायां प्रकृतिः स्वीयां स्वतन्त्रसत्तां दर्शयित्वा निगुणमपि ब्रह्म सगुणं सोपाधिकं वा विदधाति । अस्यामेव द्वितीयावस्थायां सा स्वाव्यक्तदशातो व्यक्तं कालमपि प्रसूते । कालनिर्वचनश्च स्मृतिष्वेव-मुपलभ्यते—

तदेतत् सर्वमेवासीद् व्यक्ताव्यक्तस्वरूपवत् ।  
तथापुरुषरूपेण कालरूपेण च स्थितम् ॥  
परस्य ब्रह्मणो रूपं पुरुषः प्रथमं द्विज ।  
व्यक्ताऽव्यक्ते तथैवान्ये रूपे कालस्तथा परम् ॥  
प्रधानपुरुषो व्यक्तः कालानां परमं हि यत् ।  
पश्यन्ति सूरयः शुद्धं तद्विष्णोः परमं पदम् ॥ १९६ ॥

अधुना देशरहस्यमभिधत्ते—

व्यक्तदेशयोस्तादात्म्यम् ॥ १९७ ॥

द्वैतोत्पत्तिदशायामेव प्रथमं कालः प्रकाशते, ततश्च तेनैव सार्धं देशोऽपि प्रादुर्भवति । ब्रह्मशक्तिरूपिणी प्रकृतिर्यावद्वैतरूपेण तत्र ब्रह्मणि लीना विराजते, तस्याः स्वतन्त्रतया स्थितिर्यावन्नाभूयते सैवावस्था केवलब्रह्मपदवाच्या भवति । तस्यां ह्यवस्थायां प्रकृतिः सम्पूर्णतया विलीना तिष्ठति ।

यदा हि प्रकृतिः स्वोयस्वतन्त्रसत्तया सम्बलिता भवति तदानीं प्रकृति-पुरुषसंयोगेन याऽनुभूतिः प्रथमा बुद्धावारोहति सैव कालपरिचायिकाऽनु-

भूतिरुच्यते । कालश्च तत्र चित्सत्ताव्यञ्जको निगद्यते । द्वैतभावाभिव्यक्तौ सर्वप्राथम्येन कालज्ञानं स्वभावसिद्धम् । 'भाति' - 'अस्ति' इत्यनयोः स्वरूपयोर्मध्ये प्रथमं भातीत्यस्यानन्तरञ्च अस्तीत्यस्य स्वरूपं प्रकटीभवति । इत्यत एव प्रथमं कालस्योत्पत्तौ सत्यां तदनन्तरं व्यक्तभावापन्नायाः प्रकृतेर्विलासक्षेत्रात्मकस्य देशस्यानुभवो द्वितीयक्षणे प्रजायते । अतश्च व्यक्तभावो देशश्चेतोमी परस्परं तादात्म्याश्रितामेव प्रतिभातः ॥ १९८ ॥

अधुनाऽपरः परिणामो निगद्यते—

गुणसाम्याद्गुणव्यञ्जकं महत् ॥ १९८ ॥

अत्र तु गुणानां कार्योत्पत्तिवेलायां प्रथमं महदुत्पद्यते । यथोक्तं विष्णुपुराणे—

गुणसाम्यात् ततस्तस्मात् क्षेत्रज्ञाधिष्ठितान्मुने !

गुणव्यञ्जनसम्भूतिः सर्गकाले द्विजोत्तम ॥

प्रधानतत्त्वमुद्भूतं महान्तं तत् समावृणोत् ।

सांख्य-दर्शने प्रकृतेर्महान् इत्यादिपरिणामक्रमोऽभिहितो दृश्यते । इतश्च पूर्वावस्थायां गुणानां साम्यमेव तिष्ठति । तदानोन्तु भावातीतयोर्बुद्ध्या अग्राह्ययोर्देशकालयोरेवानुभवो भवतीत्यभ्युपगन्तव्यम् । तदनन्तरं हि स्वतन्त्रतया परिणामोन्मुखे गुणत्रये प्रथमं महत्तत्त्वमेवोत्पद्यते ।

इदं सर्वमपि पूर्वोक्तं विज्ञानं स्पष्टप्रतिपत्तयेऽन्यथापि विव्रियते । तथा हि—यदा प्रकृतिः स्वातन्त्र्यमाश्रित्य ब्रह्मतः पार्थक्येन न तिष्ठति; किन्तु ब्रह्मण्येव विलीना तिष्ठति । सैवाऽद्वैतावस्थोपेता ब्रह्मसत्ता निगद्यते । यदा च प्रकृतिर्ब्रह्मणः सकाशात् पृथग्भूय स्वातन्त्र्यसत्ताशास्त्रिणी प्रभवति, सैव सगुणावस्था कालदेशयोः परिचायिका । इमे अद्वैत-द्वैतात्मके द्वे अण्वस्थे पूर्वापरीभावेन परस्परं सन्निदधाते । एतावत्कालावधि प्रकृतिरेव स्वस्वरूपेणाविर्भवति । गुणास्तु नाधुनापि स्वतन्त्रसत्ताशास्त्रिणी भवन्ति ।

यदा हि गुणेषु सर्वप्रथमं व्यञ्जकावस्था समुदेति तदैव महत्तत्त्वमाविर्भति । तत्र च महत्तत्त्वे सत्त्वस्यैव पूर्णविस्था सन्तिष्ठते । इतो हि गुणानां कार्या-  
वस्थाप्रारब्धिः प्रचलति । वस्तुतोऽवस्थायामस्यामेव ब्रह्माण्डपिण्डात्मिका  
सृष्टिः प्रारभ्यते । अस्यामेवावस्थायां शुद्धसत्त्वमय्यां प्रकृतौ द्रष्टृदृश्य-  
भायसम्बन्धस्थितिरुदेति । “यो बुद्धेः परतस्तु सा” इत्यादिशास्त्रैर्या  
शुद्धा बुद्धिर्निर्दिश्यते, तथैव परिशुद्धया बुद्ध्यया महत्तत्त्वस्यास्य सम्बन्धोऽ-  
वसेयः ॥ १९८ ॥

पुनश्चेदं विज्ञानं विस्पष्टयति—

त्रिगुणं तत् ॥ १९९ ॥

महत्तत्त्वस्य त्रिगुणात्मकप्रकृतिव्यञ्जयत्वात् तदाविर्भावेन सह प्रकृतेः  
सत्त्वरजस्तमोरूपाणां त्रयाणां गुणानामप्याविर्भावो सुनिश्चित इत्यभ्यु-  
पगन्तव्यम् । गुणपरिणामेऽयमकम्प्यो नियमो वर्तते यत् तमोगुणविकाशे  
सत्त्वरजसोरप्रकाशः, रजोगुणविकाशे सत्त्वतमसोरनुद्रेकः, सत्त्वसमुद्रेके  
च तमोरजसोस्तिरोधानम् । महत्तत्त्वस्य त्रिगुणात्मकत्वेऽपि शुद्धसत्त्व-  
स्यैव प्राधान्यं तत्रोद्भूतम् । अतएव तत्र सत्त्मेव प्रद्युत्य प्रभवति स्ववृत्ति-  
विकाशे । इतरे च तमोरजसो निगूढे निभूतं तिष्ठत इति न तयोः  
कार्यसदभावः ॥ १९९ ॥

भूयोऽपि स्पष्टयितुमेवाह—

अव्यक्तमावृतं महता त्वग्बीजवत् ॥ २०० ॥

अव्यक्तभावापन्ना प्रकृतिर्हि दृश्यप्रपञ्चस्य निदानम् । पुरुषस्तु निर्लिप्त-  
स्तद्द्रष्टृमात्रः । अनयोरेव द्रष्टृदृश्ययोः प्रथमं कार्यं महत्तत्त्वम् । तच्च  
महत्तत्त्वं प्रादुर्भवदेव अव्यक्तं त्वक्कृतं कबीजाच्छादनवत्सर्वत आच्छाद-  
यति । यथा हि त्वचि सत्यां यथार्थबीजं तत्र निगूढं तिष्ठति तथैव  
महत्तत्त्वप्रकाशे तत्राव्यक्तभावो निगूढस्तिष्ठति । इत्यत एव प्रकृतिपुरुषा-  
त्मकसृष्टिबीजायां महत्तत्त्वमेव सूक्ष्मातिसूक्ष्मं प्रधानं तत्त्वमुच्यते ।

अस्य विज्ञानस्यावगत्य ब्रह्मप्रकृत्योरुभयोरेवावस्थायाः परिज्ञानमाव-  
श्यकम् । प्रकृतिर्यदा ब्रह्मणि लीना तिष्ठति । सैवाद्वैतावस्था प्रकृतेस्तुरी-  
यावस्थोच्यते । त्रिगुणसाम्यावस्थापन्ना सा यदा परिणामोन्मुखी भवति  
तदा ब्रह्म-विष्णु-महेशजननी हिरण्यगर्भकालादिप्रसवित्रीति करणप्रकृति  
र्गीयते । प्रकृते स्तृतीयावस्था निगद्यते । सैव सूक्ष्मा प्रकृतिरुच्यते । इय-  
मेव प्रकृतिर्जगत्प्रपञ्चस्य साक्षान्निदानम् । स्थूलञ्च प्रकृतिमयं जगत्तस्याः  
कार्यं जेगोयते । इत्थमेव ब्रह्मप्रकृतिं स्थूलसूक्ष्मकारण-तुरीयात्मकरूपेण  
ज्ञात्वा वाङ्मनोबुद्धिवैभवातीतं सृष्टिविज्ञानं प्रत्येतुमर्हति पुमानिति  
॥ २०० ॥

तदनन्तरं भवं परिणाममाख्याति—

तस्मात् त्रिविधोऽहङ्कारः ॥ २०१ ॥

स्वाभावादेव परिणामिनी प्रकृतिर्महत्तत्त्वानन्तरं द्वितीयं परिणाम-  
महङ्कारतत्त्वं प्रसूते । तच्चाहङ्कारतत्त्वं त्रिगुणानुसारेण त्रिविधं भवति ।  
अहंतत्त्वत एव जीवभावस्योदयो भवति । अहंतत्त्वबलेनैव देही स्वात्मानं  
स्वतन्त्रतया विराट् शरीरतो भिन्नत्वेनाध्यवस्यति । ‘माति’ ‘अस्ति’  
चेत्युभयोऽपि भावः परस्परं मिलितः स्वतन्त्रमेवान्यामेकां सत्तां जनयति,  
या हि अहंतत्त्वशब्दवाच्या भवति । त्रिविधाहङ्कारविषये स्मृतय इत्थम-  
भिदधति । तथा हि—

वैकारिकस्तेजसश्च भूतादिश्चैव यामसः ।

त्रिविधोऽयमहङ्कारो महत्तत्त्वादजायत ॥

प्रकृतिर्हि ब्रह्मणः सकाशात् पृथग् भवन्ती निगुणंमपि ब्रह्म सगुणं  
सम्पादयति । अपरञ्च तदानीं ब्रह्मणः ब्रह्मप्रकृतेश्च सत्ता पार्थक्येन  
प्रतीयते । यदा प्रकृतिपुरुषात्मक-शृङ्गारेणानन्दमयकोशस्योदयो भवति,  
तदानीमेव चानन्दमयकोशेनात्मा संछन्नो भवतीति कथ्यते । ततश्च  
आत्मप्रतिबिम्बिता शुद्धसत्त्वमयी प्रकृतिर्महत्तत्त्वशब्दवार्ग्यं भवति ।  
अस्यामेवावस्थायामुच्यते यदानन्दमयकोशसहित आत्मा, विज्ञानमयकोश-



नाछन्नो भवतीति । एतदनन्तरञ्च यदा जीवस्य स्वतन्त्रसत्ताऽस्मिन्तया स्थिरोकृता भवति, तदैव त्रिगुणात्मकस्य विविधाऽहङ्काररूपस्याहन्त-  
त्त्वस्योदयो जायते । अस्यामेवावस्थायां कथ्यते यन्मनोमयकोशेन कोश-  
द्वयावृत आत्मा आच्छादितो विद्यत इति । पूर्वदशायां यथा बुद्ध्युदयो  
भवति अस्यां दशायां मनसोऽप्युदयो भवतीति ।

केषुचिच्छास्त्रेषु आत्मनः क्रमश आनन्दमयकोशेन विज्ञानमयकोशेन  
मनोमयकोशेन चावृतत्वस्योपाख्यानमासाद्यते । कुत्रचन शास्त्रेषु च  
प्रधानेन महत्तत्त्वस्य येन च त्रिविधाहङ्कारस्याच्छादनं क्रियत इत्या-  
साद्यते । इत्थं परस्परं विरुद्धयोः सिद्धान्तयोः शास्त्रादिषु सत्त्वे केन  
सत्येन भाव्यमिति शङ्कायाः समाधानमाह—

पञ्चभिः कोशैरात्मन आवरणं स्वाभाविकमेव । अपरञ्चानन्दमय-  
कोशतो विज्ञानमयकोशस्य ततश्च मनोमयकोशस्य स्थौल्यं विज्ञान-  
सिद्धम् । ततश्च सूक्ष्मस्य स्थूलेनावरणमपि विज्ञानसिद्धम्, तथातद्वि-  
रुद्धदिशा प्रथमेन प्रधानेन द्वितीयस्य महत्तत्त्वेन चाहङ्कारस्याच्छदनमपि  
द्वितीयं दार्शनिकविज्ञानं नैव युक्तिविहीनम् । यतो हि यथा आकाशे  
वायुरोतप्रोतो वायौ च जगदत्येवंविधया तस्य समाधानमूह्यम् ॥ २०१ ॥

तदनन्तरं जायमानं परिणाममाह—

ततः सूक्ष्मप्रपञ्चः ॥ २०२ ॥

त्रिविधेनाहङ्कारेण कथं सूक्ष्मस्य प्रपञ्चस्योदय इति विषयस्य वेद-  
शास्त्रयोरनेकधा वर्णनमासाद्यते । तस्य सारांशोऽयमवसेयः । तामसाह-  
ङ्कारो हि विकारमासाद्य शब्दतन्मात्रं ससर्ज । शब्दतन्मात्रं हि शब्द-  
विशिष्टमाकाशं ससर्ज । आकाशो हि विकृतिमासाद्य स्पर्शतन्मात्रं ससर्ज,  
तस्माच्च स्पर्शगुणविशिष्टो वायुरुदपद्यत । तदनन्तरं विकृताद्वायो रूप-  
तन्मात्रा ज्योतिश्च समुदपद्यताम् । ज्योतिषि च विकृतायां रसतन्मा-  
श्रोत्यतिः, ततश्च तद्विशिष्टं जलं समुदपद्यत, जले च विकृते गन्धतन्मा-

श्रोतृपत्तिः, तत्तश्च तद्विशिष्टा पृथिवी समुत्पद्यते । यदीयो गुणो गन्ध उच्यते । सूक्ष्मभूतानामेव तन्मात्रशब्दवाच्यत्वमूहनीयम् ।

राजसादहङ्काराद् दशानामिन्द्रियाणामुत्पत्तिरभिहिता । सात्त्विकाच्च तस्मात्तद्विष्ठातृदेवानामिति केषाञ्चनाभिधानम् । केऽपि तु सात्त्विकाहङ्काराज्ज्ञानेन्द्रियगणो राजसाच्च कर्मेन्द्रियाणि उभयात्मकमत्र मन इत्याहुरिति ।

चेतनसाहच्यमन्तरा न जडे क्रियोत्पत्तिः । यथा परमपुरुषसाहाय्य-मन्तरामूलप्रकृतिरपरिणामिनो तिष्ठति । तत्संयोगेनेव तदर्थं कार्यं करोति सांख्यसिद्धान्तः । तथैव प्रकृतिपरिणामतो जायमानाः सर्वेऽपि पदार्थाः पृथक्त्वेन स्वात्मनि स्वाविष्ठातृदेवान् स्थापयन्ति, ये च तेषां मधिदैवभावा उच्यन्ते । तेष्वेव सात्त्विकाहङ्कारस्थितिः । राजसादहङ्काराद्दशानामिन्द्रियाणां समुत्पत्तिरिति पक्षसमर्थकमिदं विज्ञानमवसेयम् । यतो हि रजोगुणस्य घर्मः क्रिया सा चेन्द्रियबलेनेव प्रपञ्चेऽस्मिन्नायते । इत्थञ्चाहङ्कारात् सूक्ष्मप्रपञ्चोत्पत्तिरिति पर्यवसितम् ।

विज्ञानमिदमन्यथापि अवगन्तुम्पाय्यते । तथा हि—आनन्दमयकोशो विज्ञानमयकोशश्च कारणप्रपञ्चशब्देनोच्यते । मनोमयकोशः प्राणमयकोशश्च सूक्ष्मप्रपञ्चो निगद्यते । प्राण एवेन्द्रियादिसाधनानां सर्वा अपि क्रियाः सञ्चालयति । अतश्च सोऽपि सूक्ष्मशरोरान्तर्गत एव कथ्यते ॥२०२॥

अधुनाऽन्तिमपरिणामं ब्रवीति—

स्थूलजातमन्ते ॥ २०३ ॥

पञ्चोक्तानां महाभूतानां कार्यं स्थूलप्रपञ्चशब्देनोच्यते । ब्रह्माण्डं पिण्डश्च तदीयं स्वरूपमुच्यते । स्थूलशरीरस्य विस्तरशो विवेचनं पूर्वमेवानुष्ठितम् । पिण्डानां विभेदा अपि प्रागेव यथायथं निरूपिताः । इत्थञ्च पिण्डसमूहानां ब्रह्माण्डस्य स्थूलांशानाञ्च प्रकृत्या सम्बन्धो ज्ञेयः । फलतो यत्किञ्चित् सूक्ष्मप्रकृतेः कार्यं जातं तदेव स्थूलप्रपञ्चमुच्यते ॥ २०३ ॥

सृष्टिप्रसङ्गतोऽभिधत्ते—

पिण्डवदुत्पत्तिविनाशौ ब्रह्माण्डस्य ॥ २०४ ॥

ब्रह्माण्डस्य ब्रह्माण्डगोलकस्य उत्पत्तिविनाशौ सृष्टिप्रलयौ पिण्डवद  
पिण्डसदृशावेव विज्ञेयौ इति सूत्रार्थः । यथा हि—संस्कारात्मककारणतः  
पिण्डसृष्टिर्जायते तथैव ब्रह्माण्डोत्पत्तिरपि विभावनीया । सञ्चिता एव  
संस्काराः फलोन्मुखाः सन्तः प्रयाणकाले चरमवृत्तिवशाद् विपाकमा-  
हता अङ्कुरिता भवन्तः प्रारब्धशब्दवाच्या भवन्ति, प्रारब्धपरिपाकेनैव  
मानवैः पिण्डरूपं स्थूलशरीरं समासाद्यते । एवमेव ‘यथापूर्वकल्प-  
यदिति’ वैदिकविज्ञानानुसारतो गतब्रह्माण्डस्य पूर्वसंस्कारस्मरणपूर्वकं  
सगुणब्रह्मस्वरूपा ब्रह्मा ब्रह्माण्डान्तरं निर्माति । यथा हि प्रारब्ध-  
भोगानन्तरं पिण्डपातो जायते तथैव ब्रह्माण्डस्य समष्टिप्रारब्धभोगानन्तरं  
तदब्रह्माण्डमपि महाप्रलयात्मकप्रकृतिगर्भे विलीयते ॥ २०४ ॥

प्रसङ्गतो ब्रह्माण्डोत्पत्तिकारणं विस्पष्टयति—

कारणवारि जन्महेतुः ॥ २०५ ॥

मनुष्यपिण्डेन देवपिण्डेन च सार्धं यथा कर्माश्रयस्य सम्बन्धस्तदुदा-  
हरणानुसारतो ब्रह्माण्डेन सह कारणवारिणः सम्बन्धो विज्ञेयः । जीवानां  
कर्माश्रयकोशेऽनन्तकोटिजन्मनां कर्मबीजसंस्काराः सुरक्षितास्तिष्ठन्ति  
तेषु । च ये संस्काराः प्रारब्धीभूय उपरितनस्तरगता भवन्ति । त एव हि  
नूतनं पिण्डं निर्मान्ति । तथैव ब्रह्माण्डस्यापि समष्टिसंस्काराः कारणसमुद्राः  
कारणवारि वोच्यते । उक्तञ्च मनुना—

अप एव ससर्जदौ तासु बीजमवासृजत् ।

तदण्डमभवद्धर्मं सहस्रांशुसमप्रभम् ॥

एकस्य ब्रह्माण्डस्योत्पत्तिवैलायां कारणसमुद्रतः संस्कारराशिः सङ्घी-  
भूय तदब्रह्माण्डस्य समष्टिप्रारब्धं जनयति ततश्च कारणवार्थ्येव ब्रह्मा-  
ण्डोत्पत्तिहेतुत्वेनावसेयम् ॥ २०५ ॥

प्रसङ्गतोऽभिधत्ते—

तत्र त्रिमूर्तिः ॥ २०६ ॥

एकस्य ब्रह्माण्डस्योत्पत्तिकारणं समष्टिप्रारब्धब्रोजमङ्कुरितं सत् यदा ब्रह्माण्डं निर्मातुन्मुखं भवति तदा पूर्वोक्तविज्ञानानुसारतः प्रकृतिपरिणामः समष्टिरूपतो भवति । तत्र त्रिगुणात्मकपरिणामानुसारेण त्रयाणामपि गुणानामधिष्ठातारो ब्रह्मा विष्णुर्महेशश्चेति त्रयो देवा आविर्भवन्ति । यथोक्तं मनुना—

तबण्डमभवदधेमं सहस्रांशुसमप्रभम् ।

तस्मिञ्जज्ञे स्वयं ब्रह्मा सर्वलोकपितामहः ॥

इम एव त्रयो ब्रह्माण्डस्य वस्तुतो नेतारो भवन्ति । एकश्च सृष्टेरपरः स्थितेरन्यस्तु प्रलयस्याधिष्ठाता भवति । यस्य ब्रह्माण्डस्येमेऽधिष्ठातारो भवन्ति, तस्य सर्वमप्यध्यात्माधिदेवाविभोतिकप्रपञ्चजातमेषामेवाधीनं यथाक्रमं तिष्ठति ॥ २०६ ॥

प्रसङ्गसङ्गत्याज्यदप्याह—

तपश्चतुर्दशकलं गोलकम् ॥ २०७ ॥

अद्यावधि द्वयप्रपञ्चजातस्य मौलिकमधिदेवस्वरूपं वर्णयित्वा सम्प्रति तस्याधिभूतस्वरूपं वक्ति । मूर्तित्रयस्याविर्भाववेद्यायामेव चतुर्दशसु भागेषु ब्रह्माण्डगोलकं विभक्तं तिष्ठति । कारणावस्थायां प्रकृतेस्त्रिगुणात्मिकत्वेऽपि तत्कार्यं सप्तसु भागेषु विभक्तं भवति । यथा हि कालः सप्ताहे, रश्मिः सप्तज्योतिषि, अन्धकारो हि सप्तच्छायावर्गे, ज्ञानमज्ञानञ्च सप्त-सप्तभूमिकायां विभक्तं तिष्ठति, तथैव ब्रह्माण्डमपि सप्तसु देवल्लोकेषु सप्तस्वेवासुरलोकेषु विभक्तं विद्यते । इमान्येव सप्त सप्त मिलित्वा चतुर्दश-भुवनान्युच्यन्ते ॥ २०७ ॥

मूर्तित्रयेऽपि उत्पादिका मूर्तिः केत्याह—

उत्पादको ब्रह्मा २०८ ॥

यदा हि ब्रह्मप्रकृतिस्तुरीयावस्थायां ब्रह्मण्येव विछीना तिष्ठति तदा यद्ब्रह्म अद्वैतपदभाग भवति । ततश्च यदा प्रकृतिर्निजां तुरीयामवस्थाम्

जहती सूक्ष्मावस्थां च गृह्णीती स्वातन्त्र्येण स्ववेभवमासादयति, तदानीं प्रकृतेः सूक्ष्मावस्थायां तयाऽल्लिङ्गितः परमः पुरुष ईश्वरः पुरुषविशेषः प्रजापतिर्वीच्यते । तदनन्तरञ्च प्रकृतेः कारणावस्थायां यदा त्रिगुण-विकारो विकासमासादयति त्रयोऽपि गुणाः स्वस्वकार्यं स्वातन्त्र्येण तत्पराः भवन्ति । तदेव तेषां त्रयाणामपि गुणानामधोश्वराः त्रिमूर्ति-शब्दवाच्या भवन्ति । तत्र तेषु ब्रह्मैव प्रथमो गण्यते । तत्र श्रुतिरपि प्रमाणयति—

“ब्रह्मा देवानां प्रथमः सम्बभूव विश्वस्य कर्त्ता भुवनस्य गोप्ता ।”

“हिरण्यगर्भं जनयामास पूर्वंम् ।”

“यो वै ब्रह्माणं विदधाति पूर्वंम् ।”

रजोगुणादेव सृष्टिर्भवति । यतो हि रजोगुणः प्रवृत्तिशीलो निगद्यते । तस्य रजोगुणस्यावलम्बेन सगुणो ब्रह्मस्वरूपो यः कार्यसम्पादको भवति स एव श्रीभगवान् ब्रह्मेत्युच्यते । एकस्य ब्रह्माण्डस्य सर्वमपि कार्यं जातं तस्यैवाधिष्ठातृत्वे सम्पद्यते ।

सृष्टिविज्ञानं विस्पष्टयितुं पुनराह—यदाऽद्वैतस्वरूपतो द्वैतभावमयस्य दृश्यप्रपञ्चस्योदयो भवति, सा हि सृष्टेः प्रथमावस्था स्तरद्वये विभाजितुं शक्यते । एका हि प्रजापतेः सगुणब्रह्मणः सृष्टिर्द्वितीया हि जगत्कर्तुं-ब्रह्मणः सृष्टिः । सर्वतः प्रथमं ब्रह्माण्डगोलकस्यादिमावस्था समुद्भवति । फलतो जीवोत्पत्तिः पूर्वं जीवानां वासोपयोगि अण्डगोलकं सगुणब्रह्मण इच्छानिच्छारूपेच्छया प्रकृतिस्वभावेनेति यावदुत्पद्यते । अयं हि सृष्टेः प्रथमः स्तरः समाख्यायते । तदनन्तरञ्च तस्मिन्नेव ब्रह्माण्डे तिसृणां ब्रह्मविष्णुमहेशात्मकमूर्तीनामाविर्भाववेलासमकालमेव तद्गोलकं भागद्वये विभक्तं सत् सप्तोद्भवं सप्ताधोभागे चतुर्दशभुवनरूपेण विभक्तं भवति । तत्रैव च चतुर्दशैवपि भुवनेषु त्रिविधा अपि जीवपिण्डराशयः प्रादुर्भवन्ति । सेव ब्राह्मी सृष्टिरुच्यते । तत्र ब्राह्मसृष्टावेव यथार्थतो जीव-सृष्टिः प्रारब्धा भवति । यस्याः त्रिविधानामपि पिण्डानां पूर्वमेव विस्तरशो वर्णनं विहितमास्ते ॥ २०८ ॥

स्थितिकर्ता क इति दशयति—

स्थितिहेतुर्विष्णुः ॥ २०६ ॥

पूर्वमेवेदं समर्थितमस्ति यद् यत्र रजस्तमसोः साम्यमुदेति तत्रैव सत्त्वोदयः समेधत इति । रजसा सृष्टेराकर्षणस्य च सम्बन्धः । तमसा तु प्रलयस्य विकर्षणशक्तेरुचेति निराकुलः पन्थाः । उदाहरणतो यथा— सृष्टेरारम्भसमये सर्वेषामेव परमाणूनां समाकर्षणं भवति, प्रलयकाले च सर्वेषां तेषां विकर्षणं जायते । यदा हि अनयोरुभयोरपि क्रिययोः समन्वयो विराजते तदैव ब्रह्माण्डपिण्डात्मिकायाः सृष्टेः स्थितिरक्षुण्णा तिष्ठति । सत्त्वगुणस्येदं विलसितं यत् स्थितिर्निश्चला निरुपद्रवा च समेधमानेवोत्तरोत्तरं बद्धं इति । अस्या एव सृष्टेः सात्त्विक्याः क्रियाया-  
अधिष्ठातृदेवो भगवान् विष्णुर्निगद्यते । तत्र सृष्टौ यावन्त्यपि सत्त्वगुणा श्रितानि कार्यजातानि सन्ति तानि सर्वाण्यपि श्रोमतः सत्त्वाश्रयस्य भगवतो विष्णोरधिष्ठातृत्वे सम्पद्यन्ते ॥ २०९ ॥

सम्प्रति प्रलयकर्तारं निर्दिशति—

संहर्ता रुद्रः ॥ २१० ॥

सृष्टिस्थितिप्रलयेषु त्रिष्वपि चरमा क्रिया प्रलयरूपा भवति । इत्यतश्च शास्त्रेषूपलभ्यते यद् रुद्रस्य सर्वतोऽपि समधिकमायुरिति । ब्रह्माण्डे यत्र कुत्राऽपि प्रलयक्रिया ब्रह्माण्डपिण्डात्मकसृष्टिप्रपञ्चे प्रचलति, सा सर्वाऽपि श्रोमतो भगवतो रुद्रस्याधिष्ठातृत्व एव समेधत इति । ब्रह्म-  
विष्णुमहेशात्मकं पदत्रयमिदं गण्यते । अस्यैव पदत्रयस्याधिकारिणो ब्रह्मविष्णुमहेशाः त्रयोऽपि देवा ईश्वरशब्देनैव गृह्यन्ते । रुद्रायुःपरि-  
माणात्मके ब्रह्माण्डे अनेके विष्णवः परिवर्तमाना भवन्ति । पदानि च तेषां नित्यानि तेषु परिवर्तमानेष्वपि तानि तथैव तिष्ठन्ति न परिवर्ति-  
तानि भवन्ति ।

अनाद्यनन्तेऽस्मिन् प्रकृतिराज्ये सादिसान्ते एकस्मिन् ब्रह्मण्डे सादि-  
सान्ता इमे त्रयोऽपि पदाधिकारिणः सगुणब्रह्मापरपय्यायेण कार्यब्रह्म-

शब्देनाभिधीयन्ते । यथा हि प्रकृतेः परिणामकृते पुरुषस्य प्रयोजनमपेक्ष्यते, तथैव प्रत्येकगुणक्रियासम्पत्तयेऽपि एकस्याधिदेवस्यापेक्षाऽवश्यकी इति नियमत एव प्रलयकर्त्ता तमोगुणस्याधिष्ठाता श्रीभगवान् रुद्रो निगद्यते ॥ २१० ॥

प्रसङ्गतः सर्गस्य मौलिकं विभागं निर्णयति—

स्थावरसर्गः सप्तधातुमयः ॥ २११ ॥

स्थावरसृष्टिः पूर्वोक्तमौलिकसप्तविभागानुसारेण सप्तधातुषु विभक्ता विद्यते । तत्रादौ स्थावरजङ्गमभेदतः सृष्टिर्द्विधा, स्थावरा जडभावापन्ना जङ्गमा चेतनभावापन्नेति विवेकः । तत्र प्रस्तरमृत्तिकाप्रभृतयः स्थावरसृष्टिकोटिमाश्रिताः, यावत्पिण्डं पिण्डसृष्टयो जङ्गमान्तर्गताः । स्थावरसृष्टौ सुवर्णादिसप्तधातूनां प्राधान्यम् । तत्र तेषां धातूनां तारतम्यभावेन तेषु स्थूलानां वैद्युतिकशक्तीनां तारतम्यं विद्यते । तेनैव तारतम्यभावेन तत्र गुणविकाशो भवति ।

पूज्यपादानां महर्षीणामयं सिद्धान्तोऽस्ति यत् यावत्स्थायः स्थावरसृष्टयः सन्ति तत्र सर्वत्र स्वर्णलोहादिसप्तधातूनां तारतम्यं तिष्ठति । तदनुसारत एव तेषु तडिदादिसप्तस्थूलशक्तीनामाकर्षणविकर्षणे भवतः । तदनुसारेणैव तेषु तादृशानां गुणानां विकाशो भवति । एषामेव सप्तधातूनां तारतम्यभावतः सर्वास्वपि स्थावरसृष्टिषु फलोत्पत्तिर्भवति ।

शङ्कासमाधानभावेन विस्पष्टयितुमाह—तथा हि संसारेऽस्मिन् ये धातव उपधातवः श्रूयन्ते प्रतिदिनञ्च तेषामाविष्कारः समेषमान एवास्ते । पदार्थविज्ञानविद्यया धातूनामनेकत्वमेव संसाध्यते तत्र किं निदानमिति शङ्कायाः समाधानमाह—

सर्वदर्शिनां महर्षीणां मते जगति यावन्तो धातव उपधातवो वा सन्ति अग्रेऽपि भविष्यत्काले यावन्तोऽपि धातव आविष्कृता भविष्यन्ति, ते सर्वेऽपि शास्त्रोक्तेषु सप्तस्वेव धातुषु अन्तर्भूता भविष्यन्ति । यतो हि तेष्वपि नवीनाविष्कृतेषु धातुषु प्रधानीभूतानामेषामेव सप्तानां धातूनां रूपान्तरं तिष्ठति ।

द्वितीया शङ्का तु स्थूलप्रकृतेः विभागसप्तकविषये सम्भवति । तस्या समाधानमिदम्—यत् तुरीयाशक्तिः कारणशक्तिः सूक्ष्मशक्तिश्चेति शक्ति-त्रयातिरिक्ता याः स्थूलशक्तयः पञ्चोक्तेषु स्थावरजङ्गमात्मिकायाश्च सृष्टौ व्याप्ता विद्यन्ते, ता अपि महर्षिभिः धर्म्मचार्यैः सप्तसु भागेषु विभाजिताः सन्ति । वैद्युतिकादिस्थूलशक्तयश्च तासामेव शक्तोनामन्तर्गता ज्ञेयाः । सम्प्रति पदार्थविज्ञानविद्याविदोऽपि तासां शक्तीनां कियजज्ञानमासादयन्तो दृश्यन्ते । किन्तु लौकिकसृष्टित आसां शक्तीनां साधु ज्ञानं सुदुर्लभमेव भवति । आसामेव स्थूलशक्तीनां प्रभावेण स्थूलजगत्प्रपञ्चे सर्वेऽपि परिणामा जायमाना उपलभ्यन्ते । ते हि परिणामाः सृष्टिमूलकाः स्युः स्थितिमूलका वा भवेयुराहो प्रलयमूलकाः स्युस्ते सर्वेऽपि तासामेव शक्तीनां प्रभावतो जायन्ते इति निश्चप्रचम् । अपरञ्च स्थूलप्रपञ्चे सप्त-धातूनां साहाय्येनैवेषामाकर्षणविकर्षणक्रियाः सम्पद्यन्ते ॥ २११ ॥

अधुना द्वितीयं ब्रवीति—

तथा जङ्गमः ॥ २१२ ॥

यथा हि स्थावरेषु सप्तानां धातूनां सम्बन्धो विद्यते तथैवेहाऽपि जङ्गमेषु रक्तमांसादि सप्तधातूनां स्वभावसिद्धा सम्बन्धसत्ताऽवसेया । आयुर्वेदशास्त्रास्याऽयमविकम्प्यः सिद्धान्तोऽस्ति यद्वररक्तमांसमेदोऽस्थि-मज्जाशुक्रस्वरूपाणां सप्तानां धातूनां साहाय्येनैव सर्वेऽपि पिण्डानि स्वस्थीभवन्ति, तथेषामेव सप्तानां धातूनां साहाय्येन जीवानां स्थूल-शरीराणि निर्मायन्ते । उपवेदात्मकस्य तस्यैव शास्त्रस्याऽयमपि सिद्धान्त उद्घुष्यते यत् शरीरेषु सत्त्वरजस्तमःस्वरूपाणां त्रयाणामपि गुणानां प्रतिनिधिरूपेण यथाक्रमं पित्तवातकफात्मकास्त्रयस्तत्त्वभेदा विद्यन्ते । यथा हि सत्त्वरजस्तमसां साम्ये सति प्रकृतिः साम्यावस्थामुपेता भवति, ततश्च प्रकृतिसाम्यतो मुक्तिपदमप्युदेति, तथैव स्थूलशरीरेऽपि पित्त-वातकफानां त्रयाणामपि साम्येन स्थूलशरीरं स्वस्थं तिष्ठति । अन्ध-क्वेषामेव साम्यं मुक्तिपदोपलब्धये समर्थं भवति । तस्यैव शास्त्रस्याय-



मपि सिद्धान्तो विद्यते यत् पित्तवातकफानां साम्येनैव रसरक्तमांसादि सप्तधातूनां सामञ्जस्यं शरीरे तिष्ठति येन स्वास्थ्यस्य रक्षा समासादिता भवति ।

केचनायुर्वेदशास्त्रज्ञास्तु पुरुषेषु सप्तमं धातुं शुक्रमामनन्ति । तत्स्थाने स्त्रीषु तु रजो वीर्यञ्चेत्युभे अपि स्वीकुर्वन्ति । तस्मादेव हेतोः स्त्रीषु तेषां सम्मतौ अष्टौ धातवो भवन्ति । एतद्धि स्त्रोणां सृष्टिक्रियायां प्राधान्ये निदानम् । परन्तु स्त्रीजातौ केवलं रजस एव सत्तास्वीकारे तस्यैव च वीर्यान्तर्भावेन तदाख्ययैव समाह्वाने सप्तधातुविज्ञाने न कोऽपि विरोधो ज्ञेयः ॥ २१२ ॥

अन्यच्चाह—

ॐकारतः शब्दसर्गः सप्तविधः ॥ २१३ ॥

प्रकृतविज्ञानपुष्टये सृष्टिप्रकरणस्था अपरेऽपि विभागाः परिदृश्यन्ते । तथा हि शब्दमय्याः सृष्टेयः प्रथमस्तरङ्ग उद्भवति तस्यापि सप्तैव निषादर्षभगान्धारषड्जमधमघेवव्रतपञ्चमा इति विभागा भवन्ति । प्रणवस्योत्पत्तावपि शास्त्रकृत एवं व्याहरन्ति । तथा हि—

कार्यं यत्र विभाव्यते किमपि तत्स्पन्देन सव्यापकम् ।

स्पन्दश्चाऽपि तथा जगत्सु विदितः शब्दान्वयो सर्वदा ॥

सृष्टिश्चापि तथाविमाकृतिविशेषत्वादभूत् स्पन्दिनी ।

शब्दश्चोदभवत् तदा प्रणव इत्योङ्काररूपः शिवः ॥

साम्यावस्थापन्नया प्रकृत्या यथा ओङ्कारात्मकस्य प्रणवस्य सम्बन्धस्तथैव वैषम्यावस्थाशालिन्या प्रकृत्या सप्तानां स्वराणां सम्बन्धः । शब्दमय्याः सृष्टेमूलं कारणं निदानमिति यावत् निषादादयः सप्तस्वरा एवावसेयाः । ते च सप्तापि स्वराः प्रणवाज्जायमानास्तस्यैव सप्तध्वनिविभागत्वेन परिगणिताः सन्ति । सर्वासामपि शाब्दिकसृष्टीनां मूलं कारणं तै एव सप्तस्वराः कथ्यन्ते । अत्रेदं जागरूकं प्रमाणं यद् जगति इत्थम्भूता न केऽपि शब्दाः सन्ति ये एभिः सप्तभिः स्वरग्रामेन प्रकटी-

क्रियन्ते । अतश्चदं निर्विवादं सिध्यति यद् एकेन अद्वितीयेन ॐकारेणैव सप्तानां स्वराणां प्राथमिकी सृष्टिर्भवति । ततश्च तैः सर्वाऽपि शब्दमयी-सृष्टिर्जायते ययेदं जगत् सर्वतो भावेन परिव्याप्तम् ॥ २१३ ॥

तद्वच्च—

तथेतरे ॥ २१४ ॥

रूपरसादीनां सृष्टिरपि सप्तविधैव परिलक्ष्यते । शब्दसृष्टितोऽन्या यावत्स्योऽपि सृष्टय इह जगति परिलक्ष्यन्ते ताः सर्वा अपि अनेनेव वैज्ञानिकनियमेन सप्तधैव विभाजनीया । यथोक्तं शास्त्रान्तरे—

“परं यथार्थतस्त्येका द्वितीयाऽहं न संशयः ।

अन्ये भेदाश्च भो देवाः श्रूयन्तां सप्तधा मम ॥

स्थूलसूक्ष्मप्रपञ्चेषु व्याप्तास्मि सप्तरूपतः ।

अज्ञानज्ञानयोरस्मि भूभयः सप्त सप्त च ॥

उद्धर्षलोकाश्च ये सप्त ह्यधोलोकाश्च सप्त ये ।

अहमेवास्मि ते सर्वे सप्त प्राणास्तथैव च ॥

सप्त व्याहृतयः सप्त समिधाः सप्तदीपयः ।

अहमेवास्मि भो देवाः ! सप्तहोमा न संशयः ॥

वारा वै सप्त भूत्वाथ कालं हि विभजाम्यहम् ।

सप्तभूम्यनुसारेण ज्ञानस्य त्रिविवीकसः ।

सप्त ज्ञानाधिकाराश्चोपासनायास्तथैव ते ॥

सप्त कर्माधिकाराश्च सर्वे तेऽस्म्यहमेव भोः ॥”

इत्थञ्च सर्वत्रैव संसारेषु स्थूलसूक्ष्मरूपात्मके प्रपञ्चे सप्तानामेव सृष्टि-भेदानां प्रत्यक्षतोऽनुभवो जायते । यथा हि पिण्डान्तर्गताः सप्त घातवः स्थावरे ब्रह्माण्डेऽपि सप्तघातवः इत्येवं सप्तधा सृष्टिः सर्वत्रैव संविभक्ता दृश्यते । स्वरसृष्टिरपि सप्तधैव विभक्तेति सम्प्रत्येव प्रमाणितम् । तथैवो-पर्युक्तेन शास्त्रीयप्रमाणेनेदमेव प्रमाणितं भवति, यत् सर्वमपि अन्तर्बहि-र्जगत् सूक्ष्मस्थूलात्मकं वा जगत् सप्तविधसृष्टिवभागेनैव परिव्याप्त-मिति ॥ २१४ ॥

रूपसृष्टिरहस्यस्य वैशिष्ट्यमभिधत्ते—

रूपसर्गश्चतुर्दशविधो ब्रह्माण्डवत् ॥ २१५ ॥

सृष्टेर्विविधानामङ्गानां सप्तविभागाः सन्तीति सर्वथा लक्षयित्वा सम्प्रति रूपविज्ञानरहस्यं लक्षयितुकामः सूत्रकृद् ब्रूते—यथा ब्रह्माण्डं चतुर्दशसु विभागेषु विभक्तं तथैव रूपसृष्टिरपि चतुर्दशधा विभक्तोच्यते ।

ब्रह्माण्डमिदं चतुर्दशलोकमयमुच्यते, तथा हि उपरितनाः भूर्भुवः प्रभृतयः सप्तलोकाः । अधोगाश्चातलवितलादयः सप्तलोकाश्चेति मिलित्वा चतुर्दश भवन्ति । तत्रोपरिस्थाः सप्त लोका देवलोकशब्देनोच्यन्ते । अधोगाश्च सप्तासुरलोकशब्दवाच्या भवन्ति । इम एव श्रेणिद्वयगा लोकाः चतुर्दशभुवनशब्देनाप्युच्यन्ते ।

दृश्यमयो सृष्टिः सर्वापि रूपमयीति विज्ञानसिद्धम् । अतश्च तस्या अपि चतुर्दशविभागे विभक्तत्वं नासम्भवि । तथा हि रूपसृष्टिर्द्विधा विभक्ता दृश्यते । सप्तधा ज्योतिषि, सप्तधैव छायायाम्, इत्थं मिलित्वा साऽपि चतुर्दशधैव कथ्यते ।

शास्त्रेषूपलभ्यते यत् सूर्य्यदेवस्य रथे सप्ताश्वा अग्रे तिष्ठन्ति, ये चाग्रे रथमाकर्षन्ति सप्त च पृष्ठे तिष्ठन्ति ये च रथेन सहैव व्रजन्ति । तत्रेदमेव विज्ञानमवगन्तव्यम् यत् सप्ताग्रेतना ज्योतिर्मया रूपविभागाः सप्त च पृष्ठगास्तच्छाया एव नान्यत् किञ्चित् । तात्पर्य्यतः प्रकाशाः सप्त ज्योतिर्मया अन्धकाराश्च सप्त छायामया अवसेयाः । सम्प्रति चित्रकछायामपि सप्तरङ्गाणि सप्त च तदीयच्छाया दर्शयित्वा दृश्यचित्राणि निर्मीयन्ते । अतश्च सर्वापि रूपसृष्टिश्चतुर्दशविभागे विभक्तेति सर्वथैवोहनीयम् ॥ २१५ ॥

अन्यदप्वाह—

आधिक्यं शब्दरूपयोर्नामरूपात्मकत्वाद्विश्वस्य नामरूपात्मकत्वाद्बिभक्ष्य ॥ २१६ ॥

इति श्रीमहर्षिभरद्वाजकृतकर्ममीमांसादर्शने संस्कारनामको

द्वितीयः पादः समाप्तः ।

सृष्टिप्रपञ्चस्तद्विभागाश्च सर्वे नामरूपात्मका एव सन्ति । यत्रैव सृष्टिविद्यते येषपि च सृष्ट्याः पदार्थाः सन्ति तेषां सर्वेषामपि नामरूपे स्तः । यतो हि विना नामरूपाभ्यां नैव किमपि दृश्यं सम्भवति । सुतरां जग-  
तोऽस्य नामरूपात्मकत्वमेव स्वतः सिद्ध्यति । इत्यतश्च नामरूपयोः  
सर्वाधिकविस्तारे न कोऽपि सन्देहलेशः । संस्कारजन्यायाञ्च समष्टिव्यष्टि-  
सृष्टावपि नामरूपयोरेवातिविस्तारः ।

एतत्सूत्रोक्तविज्ञानावगतये सर्वप्रथममिदमवगन्तव्यम्, यत् अवाङ्-  
मनसगोचरेऽद्वितीये ब्रह्मणि यदा द्वैतप्रपञ्चोदयो भवति तदा तन्नामरूपा-  
त्मकमेव भवति । इत्यमपि तत्र यत्किञ्चनोत्पद्यते तदपि पूर्वसंस्कार-  
जन्यमेव । इत्यञ्च संस्कारजन्या सर्वाऽपि सृष्टिः नामरूपाश्रयेणैव प्रच-  
लति । कारणे विद्यमानयोर्नामरूपयोः कार्य्येऽपि तयोराधिक्ये कः  
संशयः यावद्वि सृष्टिसत्ताऽस्ति तावन्नामरूपसत्ताऽपि स्थास्यतीत्यत्र कः  
सन्देहः । तच्च नामरूपात्मकं विज्ञानं सत्यमूलकमित्येवावभासते । यतो  
हि यस्य पदार्थस्य बाह्यं स्वरूपं यथाऽवलोक्यते तस्याभ्यन्तरीणं स्वरूप-  
मपि तादृगेव भवति । एतन्नियमानुरूपमेव मानवं रूपं दृष्ट्वा तदोया-  
भ्यन्तरीणां प्रकृतिमपि ज्ञातुं प्रभवन्ति सामुद्रिकविज्ञानविदो विद्वांसः ।  
एतद्विज्ञानानुसारमेवाय्यंजातिषु नामकरणसंस्कारप्रथाऽवलोक्यते । इत्यत  
एव नामकरणमपि तासु आय्यंजातिषु संस्कारत्वेन गण्यते । यस्य वर्णनं  
पूर्वमेव विहितम् । सूत्रेऽस्मिन् विश्वस्य नामरूपात्मकत्वविषये या द्विरुक्ति-  
रूपलभ्यते सा हि नामरूपात्मकविज्ञानस्याधिक्यपरिपोषणाय महत्त्व-  
प्रतिपादनायैवोपात्तेति विज्ञेयम् । पादसमाप्तिसूचनायापि द्विरुक्तिर्भव-  
तीति दार्शनिकानां सम्प्रदायः ॥ २१६ ॥

इति श्रीमहर्षिभरद्वाजकृतकर्ममीमांसादर्शने सभाष्ये संस्कारपाद-  
नामको द्वितीयः पादः समाप्तः ॥